
פונעם מחבר: 


כדי אויפצוהיטן מערוװױיניקער די המשכדיקײט אן 
כראָנאָלאָגישן סדר פון מיינע זכרונות האָב איך אריינגעגעבן 
אין דעם צוייטן באַנד ;בלעטער" אַ רײי קאַפּיטלען, װאָס 
זענען געווען פאַרעפנטלעכט מיט יאָרן צוריק אינעם בוך 
;אין אָנהויב". 


זי זענען דורך מיר פונסניי קאָרעגירט און דערגאנצט 
געװאָרן. 


ליידער איז אויסגעקומען, צוליב מאַנגל אין פּלאַץ, אויך 
איצט איבערהיפערן ויכטיקע דערשיינונגען, באַגעגענישן 
און עפּיזאָדן, צו וועלכע מיר ועלן זיך נאָך אפשר אומקערן 
אין די וייטערדיקע בענד. 


אין צוױייטן טייל פונעס איצטיקן באַנד זענען אַרײן 
עטלעכע אַרטיקלען אויך פון דער אָנהויב:תקופה פונעם 
מחברס פּאַליטישער און ליטעראַרישער טעטיקייט. מיט זייער 
תוכן און סטיל גילטן זיי, וי צייכן-שטיינער אין מײן 
אַנטוויקלונגס-גאַנג. 


אינעס באנד ווערן געבראכט אַ פּאָר רעדעס און מאמריס 
פון שפּעטערע צייטן װאָס כאַראַקטעריזירן באַשטימטע פּע- 
ריאָדן אינעם פּאָליטיש-געזעלשאפטלעכן געראנגל איף דער 
יידישער און אלגעמיינער ארבעטער-גאט. 


אַ גרעסערע צאָל פאָטאָגראָפּיעס און קלישעס פאר דעם 
-באַנד האָט אונז צוגעשטעלט דער ארכיון העבודה, און פאַר 
דעם -- אַ חברשער יישר כח' 


יולי, 1956, 


, חא הדות" 


מיין ערשטע סטאַציע אין ארץ-ישראל אין 1910 איז געווען יפ ו. 
| כ'בון גריילעך אָנגעקומען אין אַ. טאָג פון שמחות. צוויי חתונות 

פון חברּים און חברטעס: שושנה מיט זאב אשור און רחל אדלער 
פון אַרגענטינע מיט דעם חבר לוי. מ'האָט אַ סאַך געטאַנצט, 
געטרונקען וויין. כ'האָב גלייך געטראָפן אַ סאַך חברים פון דער 
אַרומיקער סבינה, פון די קאָלאָניעס און פון ירושלים, 

- כ'ביִן. אַװעקגעפאָרן אין ירושלים, ווו ס'איז געווען דער צענ- 
טראָל -קאָמיטעט און װו מ'האָט אויפגעשטעלט די דרוקעריי ;אחדות". 

אין דער רעדאַקציע פון ,האחדות" זענען אַרײן פיר חברים: 

. בן-צבי. ד. בן-גוריון, רחל ינאית און איך. איך בין באשטימט 

געװאָרן אַלס סעקרעטאַר פון רעדאַקציע: ד. בזיגוריון איז ערשט 
אַריבערגעקומען אין שטאָט פון דאָרף, ווו ער איז געווען באַשעפ- 
טיקט אַלס אַרבעטער. די פּאַרטײ האָט אים געצווונגען אַריבערגײן 
צו אָקטיוער פּאָליטישער טעטיקייט אין דער אָנפירונג. א. ראובני 
(ברודער פון בןיצבי) האָט געדאַרפט פירן דעם אויסלענדישן אַל- 
געמײַנעם טייל, ווייל ער האָט געהאַט אַן אינטערעס צו אַלגעמײנער 
פּאָליטיק און אַ ידיעה אין אַנדערע שפּראַכן. די אַרטיקלען האָט 
ער געשריבן אונטערן נאָמען נ. װעגמאַן .. 4 0 
= איך בין אייגנטלעך געווען נאָך גאָר שװאַך אין העברעיש. מיין 
ערשט קאַרטל אין העברעיש האָב איך געשריבן גראָד פאָרנדיק 
אויפן שיף קיין ארץיישראל. איך האָב געשריבן צו דער שריפט- 
שטעלערין דבורה באַראָן, מיט וועלכער מיר האָבן זיך גוט געקענט 
נאָך פון ווילנע. אין קאַרטל צו איר האָב איך אונטערגעשטראָכן 
זי זאָל. מיר מוחל זיין מיינע גרייזן, ווייל ס'איז דאָס ערשטע מאָל 
אין מיין לעבן,. װאָס איך שרייב העברעיש. מעשה שטן איז דער 
איינציקער גרייז אין גאַנצן קאַרטל טאַקע געווען ביים באַצײיכענען 
דאָס ערעוטע מאָל: ,זהו הפעם הראשון" האָב איך געשריבן. 

מיין מיטאויבעט אין ,האחדות" איז די ערשטע צייט געווען 





ערשטע רעדאקציע פון ,האחדות" : 
רחל ינאית, ד. בױגוריון, זרובבל, י. ב"צבי 


אין ייד"ש. איך האָב געשריבן יידיש און חברים האָבן מיך איבער" 
זעצט. אַ פּאָר פּאָליטישע אַרטיקלען האָט איבערזעצט בן"-צבי. האַלב 
בעלעטריסטישע זאַכן האָט איבערזעצט בך"גוריון. שפּעטער האָט 
ליטעראַטור-קריטישע אַרטיקלען איבערזעצט *י ח. ברענער, בעת 
ער האָט געאַרבעט אין אונזער רעדאַקציע. 


נישט לאַנג האָט געדויערט און כ'האָב אָנגעהויבן אַליין איבער- 
זעצן מיינע אייגענע אַרטיקלען אויף העברעיש. שרייבן האָב איך זיי 
נאָך אַלץ געמוזט אין יידיש. יידיש איז באַ מיר געוען נאַטירלע- 
כער, ווייל אין דער שפּראַך האָב איך געטראַכט, געפילט, איבער- 
געלעבט. אָבער איך. האָב באַװויזן אַזױ אויפצונעמען דאָס העברעישע 
אַז איך האָב שוין געפּרובירט אַלין איבערזעצן מיינע אַרטיקלען 
איז עס נישט געווען סתם אַן איבערזעצונג. איך האָב געהאַט חוש 
פאַר דער שפּראַך און ס'האָבן זיך אויפגעעפנט אַלטע, פון לאַנג 
פאַרשטאָפּטע קװאַלן פון לשון קודש אין מיין פריער קינדהייט. 
גראָד די שפּראַך פון עין-זיעקב, פון זוהר, וועלכע כ'האָב אינגעזאַפּט 
אַלס 10ייעריק קינד באַם טאַטן אויף די קני, אָדער די גמרא- 
שפּראַך אין חדר בין 12 יאָר, האָט זיך איצט דערמאָנט און מיר 
אַרױסגעהאָלפן צו זיין פאָלקסטימלעך, צוגענגלעך. איצט האָט זיך 
דערמאָנט די אַגדתא מיט אירע ווערטלעך און זאָגעלעך און איך 
האָב זיי מיט אַ ברייטער האַנט פאַרװענדט צו מאַכן מיין העברעישע 
שפּראַך פליסיק און שפּרודלדיק באַ פארשידענע געלעגנהייטן. 


אַזױ בין איך ביסלעכווייז אַריבער צוֹ העברעיש, אַלס אָריגי- 
נאַל. אפילו פּעליעטאַנען, וועלכע כ'האָב פאַרעפנטלעכט סיסטעמאַ- 
טיש אונטער אַ שטענדיקן קאָפּ /רפרופים", געחתמעט סגי-נהור, 
האָב איך אַ געוויסע צייט געשריבן אַריגינעל יידיש; לויט דער 
איבערזעצונג האָט מען געקאָנט פעסטשטעלן דעם טרוקענעם, האַרבן 
עברי פון בן-צבי, אָדער דעם מער פינקלדיקן, טעמפּעראַמענטפולן 
העברעיש פון בן-גוריון, 


איך האָב אָנגעהויבן אַליין איבערזעצן, ווייל כ'בין נישט געווען 
צעפרידן מיט די אַנדערע איבערזעצונגען. כ'האָב געשפּירט בחוש, 
אַז אין העברעיש קאָן מען אָט די שטעל אַנדערש איבערזעצן טריי 

צום טעקסט, און ס'איז גריילעך פאַראַן אויף דער צונג אַ פּסוק פון 
זעלבן כאַראַקטער און גייסט, װאָס טרעפט פּונקט צו 

אין דעם פּרט האָט מיר אַ סאַך אַרױסגעהאָלפן ביאַליקס ,ספר 
האגדה", ספּעציעל דער טיל, וו סזענען צונויפגעזאַמלט אַלע 
ווערטלעך, שפּריכווערטער, אַפאָריזמען, װאָס זענען צעשפּרײט 
איבערן תלמוד. כ'פלעג זיך נוהג זיין אַזױ: בעת איך האָב געהאַלטן 
באַ שרייבן דעם פּעליעטאָן און שוין געהאַט אין קאָפּ די טעמע, אָבער 
נאָך נישט געװווסט וי אָנצוקליידן זי, און מיט וועלכע פליטערלעך 
זי באצירן, פלעג איך אויפמישן דעם ,ספר האגדה" און אָנהויבן 
לייענען כסדר די ווערטלעך איינס נאָכן אַנדערן, ביז כ'האָב געפּאַקט 
דאָס מייניקע, װאָס ס'האָט זיך געטויגט פאַר מיין ענין. דאָס איז 
געווען דער לעצטער דירעקטער סטימול צום שרייבן; דורך די 
אָנגעטראָפּענע ווערטלעך האָט זיך שוין אין מוח געהאַט אויסגע- 
פאָרמירט דער געדאַנק אין זיין ענדגילטיקער געשטאַלט, סיי דער 
באַהאַנדלטער פאַקט און סיי דער ניטיקער מוסר השכל, וועלכן 
איך וויל אַרויסדרינגען, און איך בין געווען זיכער, אַז איצט איז 
דער פּעליעטאָן שוין א פאַרטיקער, הגם נאָך נישט קיין אויפ- 
געשריכענער, 

די ,רפרופים" האָבן בשעתם שטאַרק אויסגענומען. עולם האָט 
זיי געלײיענט געשמאַק. זיי זענען תמיד געװען אַקטועל, שאַרף 
אָנגרייפעריש און -- דערצו האָב איך באַװוסטזיניק גע" 
שטרעבט -- פאַרמאָגט אַ קלאָרע געזעלשאַפטלעך-פּאָליטישע, ריכ- 
טיקער אַ סאָציאַליסטיש-דערציערישע טענדעגץ, 

איך האָב זיך אַזױ איינגעלעבט אינעם סטיל פון קרפרופים", אַז 
בעת איך האָב זיך שפּעטער, אין צייט פון מלחמה, אַרױסגעראַטעװעט 
קיין אַמעריקע און געפּרװוט דאָרט שרייבן פאַרן ,יידישן קעמפעף" 
פּעליעטאָנען פון זעלבן שניט, האָב איך די ערשטע חדשים געמוזט 
אָנשרײיבן צוערשט דעם אַריגינאַל אין העברעישם און דערנאָך.. 
אייבערזעצן אויף יידיע, 

;האחדות" איז די ערשטע צייט דערשינען איינמאָל אַ חודש, 

מיר האָבן געװאָלט צוערשט אויספּרוװוון אונזערע כוחות, אייג- 
שטעלן אַן אַפּאַראַט, געווינען פאַרבינדונגען, איבערצייגן זיך, צִי 

ס'קאָן קלאַפּן, אָבער גלייך נאָכן דריטן נומער האָבן מיר באשלאָסן 
איבערגיין אויף אַ וועכנטלעכער אוױיסגאַבע. אִי, מיטלען? איז װו 
מען װעט הענגען פאַר איין פוס, װעט מען שוין הענגען פאַר דעם 
צווייטן, 

אין אַדמיניסטראַציע האָט געאַרבעט חוצן חבר אַשור, אונזער 
װוירטשאַפטלער און זאַך'קענער, אויך אַן אַמעריקאַנער חבר יצחק 
גאָלדבערג און צבי הרכבי, דער שפּעטערדיקער ריכטער אין תל-אביב. 
צווישן די זעצער האָבן מיר געהאַט יוסף נחמני, ש. ראָזנבוים און 
יצחק אחדותי. 

ס'איז אַלץ געווען אַ יונגע, לעבעדיקש כאַליאַסטרע, װאָס האָט 
מיט ליבע און מיט התמדה געאַרבעט. נישט דערעסן, נישט דער- 
טרונקען, אָבער געטאָן די פליכט, וייל ס'איז געווען נישט סתם 
אַן אַרבעטס-פּלאַץ, נאָר אַ פּאַרטײ-פּאָסטן, וועלכן מ'דאַרף היטן 
וי דעם שװאַרצאַפּל פון אויג. 

די דרוקעריי ,אחדות" איז געװאָרן אַ וויכטיקער זאַמל-פּונקט 
אין ירושלים. זי האָט זיך געפונען אין אַ באַלעבטן פּלאַץ, װו 
ס'האָבן זיך געקרייצט די ועגן. דער ווינקל פון יפוער גאָס, פון 
װאַנען ס'האָט נעפירט דער װעג צו ,בצלאל", דער מאַדערנער 
קונסט-געווערבע-שול מיט פּראָפּעסאָר שאַץ אַלס דירעקטאָר. 

אַרבעטער, װאָס זענען געווען אָן באַשעפטיקונג, האָבן זיף 
אַרײנגעכאַפּט אין דרוקעריי הערן אַ װאָרט, דערויסן זיך נייעס 
און טאַקע שואל עצה זיין וועגן דעם, װאָס צו טאָן ווייטער. 

יונגע ירושלימער בחורימלעך מיט לאַנגע געשלענגלטע פּאות. 
האָבן מיט נייגעריקע אויגן שעהנווייז נאָכגעקוקט אין דער אָפענער 
טיר צום גאַס, וי עס אַרבעטן און פירן זיך אויף אָט די ,סאָצי- 
אַליסטן? מיט די בלויזע קעפּ און אָן ארבע כנפותז.. 

;האחדות" איז געװאָרן אַ וועכנטלעכע צייטונג, דערשינען 
רעגלמעסיק און פּינקטלעך. געאַרבעט רעגלמעסיק אין פּובליציס- 
טישן פּאַרטײ-פּאָליטישן טייל האָבן י. בן-צבי (אבנר), בן-גוריון און 
איך. איך האָב געדרוקט אַרטיקלען אונטער די נעמען זרבבל, 
י. ישוראלי, שמשון, פעליעטאָנען אונטערן נאָמען סגי-נהור, און קאָ- 
רעספּאָנדענצן אונטערן נאָמען נ. ותיק, י. װ. חביב, טוב, און 

צװוייטע רעדאקציע פוֹן ,האחרות" : 
זיצן : י. בן-צבי, ד. בןגוריון, י. ח, ברענער, שטייען : א, ראוגני, י, זרובבל 

האָב פאַרעפנטלעכט אַ ריי ליטעראַריש-קריטישע אַרטיקלען און 
טעאַטער-רעצענזיעס. מערערע אַרטיקלען האָט געדרוקט רחל ינאית, 
בן"גוריון האָט אָפּגעדרוקט אַ פּאָר בעלעטריסטישע זאַכן אונטערן 
פּסעװדאָנים בעל-החלומות. שפּעטער איז אין רעדאַקציע אַרײן י. ח. 
ברענער, װאָס האָט געפירט זיינע אַ באַזונדערע אָפּטײלונג ;בחיינו 
ובעתונותנו"י מיט דער אונטערשריפט ח. ב. צלאל, ווו ער פלעגט 
זיך אָפּרופן אויף זיין אײיגנאַרטיקן ברענערישן שטייגער אויף דער- 
שיינונגען און פּאַסירונגען ,אין לעבן און אין ליטעראַטור*, ער האָט 
געדרוקט אַרטיקלען אויך אַלס בר-יוחאי און י. ח. ב. ‏ / 

חוצדעם האָט ער זיך פאַרנומען מיט איבערזעצונגען פאַר דעם 
בעלעטריסטישן טייל פון דער צייטונג. ברענער האָט אויף דעם געביט 
געהאַט אַ קלאָרן ציל : איבערזעצן פון דער יידישער ליטעראַטור. ער 
האָט געשלונגען װוי א דורשטיקער די יידישע בעלעטריסטיק, שפּי 
רנדיק אין איר לעבנס-צאַפּל, געשריי פון ווירקלעכקייט, טרעפנדיק. 
אין איר אויף שריט און טריט דעם האָרעפּאַשניק, דעם אַרבעטס- 
מענש מיט זיין האָרעװאַניע און יסורים, 

וויפיל מאָל פלעגט מיך ברענער, אין שמועס, זוכן צו איבער- 
צייגן, אַז ער איז מקנא אברהם רייזענען. רייזען שרייבט פאַר מאַסן, 
ער קען זייער לעבן, ער פאַרשטייט זיי און זיי לייענען אים און 
פארשטייען אים. רייזען שרייבט יידים), איז ער נאַטירלעך אין 
יעדן װאָרט און אויסדרוק! 

--- פאַרװאָס זשע שרייבט איר העברעיש? צי דען קאָנט איר 
נישט שרייבן יידיש? 

-- באַ מיר איז עפּעס אנדערש, ס'איז אַ סוביעקטיווער ענין. 
איך װעל שוין בלייבן שטענדיק באם העברעיש. עס איז אין בלוט, 
אפשר נאָך פון ישיבה, פון קלויז.. אָבער אַזױ איז עס. ווייס איך, 
אַז כ'שרייב פאַר זיך, פאַר יחידים, פאַר וועמען לשון קודש איז 
אַן ענין פון טראַדיציע, פון רגילות, אָבער רייזען, ליבין, ווייסג- 
בערג -- זיי זענען פאָלקס-שרייבער אין אמתן זין פון װאָרט -- 
דאַרף מען לפּחות די ליטעראַטור פון יידיש אַריבערװאַרפן אויף 
העברעיש. אין ,האחדות" האָט ברענער דורכגעזעצט זיין פּראָגראַם, 

איך געדענק וי ער האָט אָנגעקװאָלן פון רייזענס דערציילונג 

וועגן דעם אַלטן טרעגער, װאָס באַ אים האָבן זיך אויף די אַקסלען 
אָפּגעקװעטשט די צייכנס פון טרעגעריי און ער האָט זיי באַטראַכט 
וי זיינע עפּאָלעטן... אַלס אויסצייכענונג, 

איין כאַראַקטעריסטישער פאַל, אין שיכות מיט ברענערן, 
געדענקט זיך מיר שאַרף עד היום. איינמאָל,. שבת פאַר מיטאָג, איז 
אונז אויסגעקומען דורכצוגיין דעם באַרימטן, רוסישן הויף אין 
ירושלים, וו מ'פלעגט נישט דורכלאָזן יידן גערן. 

פּלוצים שטעלט אונז אֶפּ אַ רוסישע פּילגרימקע, פון די, װאָס 
פלעגן פון טיף רוסלאַנ- קומען אין די טויזנטער אין הייליקן לאַנד 
צו באַזוכן די הייליקע פּלעצער: זי שטייט נעבן אַ גרויסן פּאַק און 
ווענדט זיך צו אונז מיט אַ תחנונים-קול: 

-- איזראַיל,. פאסאבי מניע! (ישראל, העלף מיר!) 

ברענער איז געבליבן אַ פאַרגאַפטער מיט שטראַלנדיקע, פאַר- 
טרערטע אויגן, און אויף זיין ברייטלעכן טולן פּנים האָט זיך צע- 
גאָסן אַ גוטמוטיקער האַרציקער שמייכל, דער באַרימטער ברענע- 
רישער שמייכל, 

מיר האָבן אײיליק אויפגעהויבן דעם פּאַק, און אים אַרויפגעי 
זעצט אויף דער פּילגרימקעס פּלײיצע. 

ברענער איז געווען אויסער זיך, 

-- איר הערט אַ לשון: נישט זשיד, נישט אפילו יעוורעי, װי 
ס'איז אָנגענומען אין רוסיש צו באַצײכענען אַ ייד. גי זי, די 
פילגרימקע קומט פון טיף ריסלאַנד. זי האָט, הפּנים, קיינמאָל נישט 
געזען קיין ייד. דאָ, אין הײליקן ביבלישן לאַנד גילט פאַר איר 
דער ביבלישער איזראיל. זי זאָגט נישט ,פּאָמאָגי מניע" אין 
געוויינלעכן רוסיש, נאָר אין ביבלישן נוסח פֿאָסאָבי. אָט דאָס איז 
ארץ-ישראל -- נישט נאָר װעט דער ייד אַליין זיך דאָ אַנדערש פילן; 
אויך די אַנדערע װעלן דעם ייד דאָ אַנדערש אויפנעמע, װי אַ 
נאַטירלעכן, אָרגאַנישן טייל פון דעם גאַנצן היגן ביבלישן פּייזאַזש, 

אַ צייט שפּעטער איז צוגעקומען אין ,האחדות" אויך אלכסנדר 
כאשין. צוערשט האָט אים פאַרשמעקט מיטצואַרבעטן אין ,הפועל 
הצעיר". דאָרט איז געװען די סמעטענע פון דער העברעישער 
ליטעראַטור. האָט ער מיך געװאָלט איבעררעדן, אַז דאָרט װועט ער 

געבן אַרטיקלען בלויז וועגן ליטעראַטור, אין ליטעראַטור איז דאָך 
נישט שייך פּאַרטײיאישקײט. 

אַלס סעקרעטאַר האָב איך אים גאַנץ קאַטעגאָריש דערקלערט: 
אָדער-אָדער. ער קאָן גיין צום ;הפּועל הצעיר", װיבאַלד אים ציט 
צו יענער אנסניה. אָבער דאַן זענען פאַר אים די שפּאַלטן פון 
;האחדות? געשלאָסן, אויב ער האַלט, אַז זיינע ליטעראַרישע אַר- 
טיקלען האָבן אַ ווערט, איז, אדררבא, זאָל ער דערמיט העלפן דעם 
,האחדות" געווינען לעזער און סימפּאַטיקער.. 

ער איז נישט בײיגעשטאַנען דעם נסיון איבערצורייסן מיט דער 
צייטונג, זיין בלויז אין /הפּועל הצעיר", הגם ער האָט זיך געװאָלט 
האַלטן אַלס , אומפּאַרטייאישער", און איז געבליבן באַ ,האחדות". 

ער האָט טאַקע פאַרעפנטלעכט אין אונזער צייטונג אַרטיקלען 
װאָס האָבן אַױויסגערופן אינטערעס און געװעקט אויפמערקזאַמקײט, 
באַזונדערס האָבן געמאַכט אַ רושם זיין ענטפער ד"ר חיים זשיט- 
לאָווסקין אין דעם ויכוח וועגן יידיש און העברעיש און -- נאָך 
מער -- דער אַרטיקל ,דער פאַרזונקענער גלאָק? באַם אויסברוך 
פונעם וועלט-קריג, 

ליידער איז כאַשין געווען צװישן די ערשטע, װאָס זענען 
אַנטלאָפן פון לאַנד מיטן אויסברוך פון דער מלחמה, 

צווישן ארבעטער 


איך האָב געװאָלט באַזוכן די פּונקטן, זען דאָס לאַנד, דערקענען 
די מענשן, די טוער, פאַרבינדן זיך פּערזענלעך מיט חברים. איך 
האָב פון תמיד אָן צוגעגעבן א באַזונדערע חשיבות דעם פערזעג- 
לעכן עלעמענט אין דער פּאַרטײ-אַרבעט, 

כ'האָב נישט סובל געווען די ,קאַזיאָנשטשינע", די טרוקענע 
אָפיציעלישקייט, דעם טראַפאַרעטן נוסח פון צירקולארן, פון בריוו 
צו אָרגאַניזאַציעס, 

איך האָב ליב געהאַט צו שרייבן בריוו און צו לייענען בריו. 
ס'איז באַזונדערס וויכטיק געווען צו קענען פּערזענלעך דעם מחבר 
פונעם בריוו, אָדער דעם אַדרעסאַט, צו וועמען דער בריוו ווערט 
געשריבן. אין אַזאַ פאַל האָט דאָך איין װאָרט, אַ געוויסע ווענדונג, 
צומאָל אַ רמז געקאָנט האָבן מער פּעולה, װוי די טרוקענע אינסטרוק- 
ציע, אָדער פאָדערונג אין נאָמען פון אַבסטראַקטער דיסציפּלין 
און אחריות, 

איך האָב קיינמאָל נישט געקאָנט פאַרשטיין יענע חברים, װאָס 
האָבן נישט קיין געדולד איבערצולייענען אַ ברייוו אינגאַנצן אַ 
פּשיטא, אויב ער איז אַן אויספירלעכער, אַ לאנגער און איז ,;צע" 
לייגט אויף טעלערלעך". 

איך האָב קיינמאָל נישט געקאָנט באַנעמען יענע אָנפירנדיקע 
חברים, סעקרעטאַרן, װאָס האָבן אַ בריוו צו אַ חבר אָפּגעפּטרט 
איינס-צוויי, קיי און שפּײי, װאָס פאַר אַ ווירקונג קאָן אַזאַ טרוקענער 
בריוו האָבן אויפן חבר ? קאָן דען אַזאַ בריוו אין אָפיציעלן לשון 
אָנרירן באַ אים װעלכע עס איז אינטימע האַרץ-:סטרונעס און 
אַרוסרופן אַ װידערקלאַנג ? 

טאַקע דעריבער האָב איך פון תמיד אָן ליב געהאַט צו באַזוכן 
די פּונקטן, זען זיי, װי רעאלע באַשעפענישן, זיין אין יעדן אָרט 
פּערזענלעך, זען מיט איגענע אויגן פּנימער און פארגעדענקען 
בליקן, הערן מיט אייגענע אויערן שטימען, אויפנעמען דעם קלאַנג 

פון װוערטער, דערשפּירן אַן אַטמאָספער, דערקענען אַן אומגעבונג, 
אָפּט אָנשטויסן זיך אויף אַ צונױיפפּלאָנטער פון פאַרהעלטענישן, 
אָנרירן אַ קנויל פון סתירות. 

און -- אגב -- האָט זיך טאַקע געגלוסט אַ קוק טאָן אויפן לאַנד, 
האָט דאָך דאָס לאַנד, מיט זיינע בערג און טאָלן, װאַסערן און פעל- 
דער געלעבט אין אונזער פאָלקס-פּסיכיק מיטן כוח פון טויזנט 
יאָריקער טראַדיציע, איצט איז צוגעקומען זאַפט און קראַפט פונעם 
צאַפּלדיקן היינט, און ס'האָט גערייצט אַ חשק אויסזוכן און אַרױס- 
שפּירן דאָס אָנקומענדיקע פונעם מאָרגן. 

האָב איך אין שליחות פון צ. ק. געשפּאַנט איבערן לאַנד: אין 
יהודה און שומרון, אין גליל התחתון און אין גליל העליון. 
אומעטום געהאַט רעפעראַטן און פאַרזאַמלונגען. מיר איז נישט גע- 
גאַנגען דוקא אין אַ פּונקט, ווו עס זענען פאַראַן אייגענע פּאַרטײ- 
חברים. װו ס'זענען פאַראַן אַרבעטער, מעג אפילו זיין בלויז אַ פּאָר 
געציילטע מענשן -- דאַרף מען זיי באַזוכן. אָבער גראָד אַזױ איז 
פאַראַן אַן אינטערעס צו באַזוכן יענע פּונקטן, װו יידישע ארבעטער 
זענען אינגאַנצן נישט בנמצא. די קאָלאָניסטן גופא זענען דאָך 
. לעבעדיקע בלעטער פון דער ישוב-געשיכטע. אין גדרה צי אין 
מתולה, אין עקרון צי אין משמר הירדן, אין מלחמיה אָדער 
צפת -- אין יעדן אָרט איז דאָ צו דערוויסן זיך עפּעס, צו פאַר- 
שטיין און נאָך מער -- צו לערנען אויף ווייטער, 

ס'איז נישט געווען קיין באַזוך פון אַ טוריסט, װאָס כאַפּט אויף 
דאָס אויבערפלעכלעכע און איז זיך מסתפק במועט, אַבי ער האָט 
אין זיין נאָטיץ-ביכל נאָך אַ נאָמען פון א פּונקט, נאָך אַן ;אויס- 
טערלישן טיפּ", 

אין אונזער פאַל האָט די אָנגעזאַמעלטע דערפאַרונג פון יעדן 
פֿונקט און פון יעדן יחיד אויף פאַרשידענע פעלדער פון טעטיקייט, 
אין די מעגלעכסטע באַדינגונגען פון אַרבעט און געראַנגל, געזאָלט 
באַאיינפלוסן דעם פּראָגראַם פון וייטערדיקער טעטיקײט, דעם 
כאַראַקטער און וועגן פון מאָרגנדיקן קאַמף. 

די ארבעטערשאַפט איז נאָך געווען קליין אין צאָל, פארטייען 
ארבעטערישע -- צוויי : פועלי-ציון און הפועל הצעיר. דערביי האָט 

הפועל הצעיר נישט פּרעטענדירט צו זיין א פּראָלעטאַרישע פארטיי. 
נישט נאָר איז ער נישט געוען סאָציאַליסטיש אין אָנגענומענעם 
אײראָפּעישן נוסח, נאָר ער האָט זיך נישט באטראכט אפילו אלס 
טייל פון אַלװעלטלעכן יידישן אַרבעטער-קלאַס. ער האָט נישט 
אָנערקענט דעם קלאסן-צוגאנג צוֹ דערשיינונגען אין יידישן לעבן 
און נישט געהאלטן פון א באזונדערן קלאַסן-גאנג אין ארץיישראל, 

דאָ אַהער, אין ארץיישראל, קומט די יידישע יגנט, װאָס 
שטעלט זיך פאר אן אויפגאבע אריבערגיין צו ארבעט. ארבעט גופא, 
פאַר זיך, איז אַן אידעאַל, ווייל דורך אַרבעט װעט זי געפינען אַ 
תיקון פאר זיך אינדיװוױדועל און אויף דעם װעג װעט זי אויך 
אויפריכטן דאָטס גאנצע פאָלק אין ארץ-ישראל.. 

;הפועל הצעיר" האָט דאָ, אין ארץ ישראל אָנגעהויבן אלץ פֿון 
אָנהױב, און פאקטיש פארלייקנט אלץ, װאָס איז געשאפן געװאָרן 
דורך די יידישע מאַסן אין ,גלות". די ,פארלייקענונג פון גלות" 
איז געווען איינער פון די הויפּט:זײלן, אויף וועלכע ס'האָט זיך 
געבויט דער בנין פון הפועל-הצעיר. פון שטאנדפונקט פון באַנײונג, 
פון אָנהױיב, פון חלוציות, איז פארן ;הפועל הצעיר" דער עיקר 
געווען דער ,אומקער צום באָדן", און ער האָט נישט ארויסגעוויזן 
קיין שום אינטערעס פאר ארבעטער אין שטאָט. 

פועלי-ציון זענען דאָ אין ארץ-ישראל געווען שטרענג מארק- 
סיסטיש, סאָציאל-דעמאָקראטיש. זי האָבן אויפגענומען ארץ- 
ישראל, ווייל די אויפריכטונג פונעם טעריטאָריאלן יידישן ארבע" 
טעריצענטער אין פּאַלעסטינע איז אין די אינטערעסן פון אלוועלט- 
לעכן יידישן ארבעטער-קלאָס. אויך אנדערע קלאסן פון יידישן 
פאָלק זענען פארינטערעסירט אין ארץיישראל, אָבער פאר פועלי" 
ציון האָט דעצידירט דאָס, װאָס דער יידישער פּראַלעטאַריאַט נוי" 
טיקט זיך אין ארץיישראל. אין דעם האָבן זיי געזען די ערבות; 
אז דער ציוניזם װעט רעאליזירט וערן, ווייל אין דער רעאַליזירונג 
איז פארינטערעסירט דער קלאַס, וועמען עס געהערט די צוקונפט, 
געוויס האָבן פועלי-ציון געשאַצט דעם דעצידירנדיקן ווערט פון 
אַגראַריזאַציע אין ארץיישראל, אָבער פּאַראַלעל דערמיט האָבן 
יזיי געזען די וויכטיקייט פון פּראָדוקטיוױזירן דאָס יידישע לעבן 

בכלל, אויך דורֹך איבעראַנדערשן די יסוֹדוֹת פון יידישן קיום אין 
שטאָט, 

און נאָך עפּעס: פועלייציון האָבן גלייך פון אָנהוֹיב באזירט 
נישט דווקא אויפן געװואָרענעם, נאָר אויפן ,געבוירענעם" אַרבעטער. 
פאראן הונדערטער טויזנטער פּראָלעטאַריער, װאָס זענען אין אָט 
דעם סאָציאלן מעמד, נישט מחמת זיי ווילן עס, נאָר ווייל זיי האָבן 
נישט קיין אַנדערע ברירה. זיי דאַרף מען נישט אַגיטירן, אַז ס' איז 
גוט און ס'איז עטיש צו זיין אַ יגיע כפּימניק און לעבן פון אייגענער 
האָרעװאַניע. זיי איז נויטיק צו אָרגאַניזירן, זיי דאַרף מען לערנען 
צו קעמפן פאר ענדערן די לאגע פון ארבעט און די באדינגונגען 
פון ארבעטער-קלאַס, 

;הפועל הצעיר" און אנדערע האָבן פאָרגעװאָרפן: איר קומט 
שוין מיט פארטיקן סאָציאליזם, בעת מיר האָבן נאָך נישט אפילו 
קיין פונדאמענט פון אונזער נאַציאָנאַלן בנין אין ארץ:ישראל, 
לאָמיר אלע צוזאמען אויפשטעלן דאָס הויז און דערנאָך,. שפּעטער, 
וועלן מיר זיך אמפּערן וועגן דעם ,דאַך", דעם גייסט, װאָס זאָל 
הערשן אין אונזער געזעלשאפט. | 

דערווייל איז אַ קאַמף פאר ארבעט, פשוטו כמשמעו. פאר 
שאפן אַן ארבעטער. קאָן מען זיך דערווייל נישט פארנעמען מיטן 
קאַפּף פון די ארבעטער גופא, װי בא אנדערע ,פארטיקע", נאָר- 
מאַלע פעלקער. 

פועלי-ציון האָבן געענטפערט: 

ס'איז נישט ריכטיק דער ביישפּיל וועגן פריער אויפבויען די 
ווענט פון אַ. הויז און דערנאָך דעם דאַך. קלאסן-קאַמף איז נישט 
קיין ;דאַך". דער סאָציאַליסטישער געדאנק דארף בפירוש זיין אין 
יסוד פון אונזער גאנצער פּאַלעסטינע-ארבעט, וייל נאָר דאָס װעט 
באַרעכטיקן פאַױן יידישן אַרבעטער די קרבנות און די אָנשטרענ- 
גונגען, וועלכע עס פאָדערט פון אים דאָס ארץיישראל-ווערק. 

פועלי-ציון האָבן אויפגעהיט א לעבעדיקן קאָנטאקט צוישן 
די יידישע ארבעטער אין דער גאָרער װעלט און יענע גרופן 
יידישע ארבעטער, װאָס האָבן באוויזן זיך אויסצובילדן אין לאנד. 

פועלי-ציון האָבן זיך באמיט צו אָריענטירן די היגע, ארץ- 

ישראלדיקע ארבעטערשאפט אויף דער געמיינזאמקייט פון אינטע- 
רעסן און גורל מיטן אינטערנאַציאָנאַלן ארבעטער-קלאַס. 

די רייבונגען צווישן פועלי-ציון און ,הפועל:הצעיר" זענען 
געווען שארפע. בא דער אינטעליגענץ איז ,הפועל הצעיר" געוען 
מער אָנגענומען. זי האָט זיך באַנוגנט מיט דעם נאַציאָנאַלן ראדי- 
קאַליזם און מיט דער ,רעליגיע פון ארבעט", וועלכע עס האָט 
געפּרעדיקט , הפועל-הצעיר". ס'איז אין דעם געװוען אַ סאַך עטיש- 
קייט און אויך אייגנטימלעכקייט, אָבער ;נישט פון ביכער" און 
נישט פון מארקסן. ס'איז ,תוצרת הארץ", א נייע ארץ-ישראלדיקע 
רעליגיע, װאָס ציט יניקה פון דער היגער ווירקלעכקייט און נאָכ- 
מער -- פון דער גאנצער היגער אַטמאָספער, וועלכע איז אנגע- 
טרונקען מיט די סאָציאליסטישע מוסר-רייד פון די נביאים, 

פועלי-ציון האָבן געהאַט צו קעמפן אפילו פאַרן 1"טן מאיי, 
ער זאָל אָנערקענט ווערן דורך יידישע אַרבעטער אין ארץ-ישראל. 
בעת דער ערשטער פייערונג פון פּראָלעטאַרישן יום-טוב אין פּתח- 
תקוה דורך אַ גרופע פועלי"ציון מיט די חברים יחזקאל און חיה 
שרה כענקין בראש, האָט דער טעאָרעטיקער און גייסטיקער פירער 
פון ,הפּועל הצעיר" א +ד. גאָרדאָן געהאַלטן פאַר זיין חוב אַרוסי 
צוגיין צו דער אַרבעט זווקא אין דעם דאָזיקן טאָג. 

ס'איז אָבער געווען אױיפפאַלנדיק, װאָס אין דער טאָגיטעגלע- 
כער פּראַקטיק האָבן זיך די אַרבעטער פון ,הפּועל הצעיר" גע- 
האַלטן גאַנץ נאָענט צו פּועלי-ציון. װאָס מער איינער איז געווען באַ 
דער אַרבעט און פאַרזוכט דעם טעם פון עקספּלואַטאַציע נישט אין 
דער טעאָריע נאָר אין דער פּראַקטיק, װאָס מער עס האָט זיך אַנט- 
וויקלט דער ישוב און די סאָציאַלע דיפערענצן האָבן אָנגעהויבן 
שטעכן די אויגן, אַלץ מער אינטערעס האָבן די מאַסן אַרבעטער 
אַרױסגעװיזן צו די לאָזונגען פון פועלי-ציון. 

| פלעגט אָבער יעדעס מאָל אונטערקומען אַ נייע כװאַליע 

חלוצישע אימיגראַנטן, װאָס זענען געגאנגען זיך ,מקריב זיין אויפן 
מזבח פון נאַציאָנאַלן אויפבוי" און ווידער האָט זיך געשטאַרקט 
דער אַנטי-פּראָלעטאַרישער עלעמענט אין דער אַרבעטער:מאַסע 
פון ארץיישראל, 

אנהויבן פון ארבעטער-ארנאניזאציק 


וי אַנדערשדיק און אייגנאַרטיק האָבן אויסגעקוקט די ועגן 
פון דער אַרבעטער-באַװעגונג אין ארץ-ישראל. אין פלוג איז דער 
געדאַנק פון אָרגאַניזאַציע אויפגעקומען דאָ אַ סאַך שפּעטער, וי 
אין אַנדערע לענדער, ווו אויך די יידישע גאַס האָט שוין פאַר- 
מאָגט מעכטיקע אַרבעטער-פאַרײנען, פאַרבאַנדן און אפילו פאָלַי- 
טישע פאַרטייען. פונדעסטוועגן האָט דאָ די דערפאַרונג פון דער 
אינטערנאַציאָנאַלער און יידישער אַרבעטער-באַװעגונג אַ לאַנגע 
צייט לגמרי נישט געווירקט, און די ערשטע יידישע סאָציאַלידע" 
מאָקראַטן פון פּועלייציון זענען געשטאַנען געפּלעפטע פאַר די 
ספּעציפישע אומשטענדן, אין וועלכע עס האָט זיך געמאַטערט באַ 
איר געבורט די יונגסטע אַרבעטער אָרגאַניזאַציע אין ,היליקן 
לאַנד", | 
די ארץיישראלדיקע אייגנטימלעכקייט האָט געשטאַמט דערפון, 
װאָס דער היגער ישוב האָט געהאַט זיין אייגענע, באַזונדערע גע- 
שיכטע. ער איז נישט אַרױסגעװאַקסן כיסלעכווייז פון היגן באָדן 
און נישט געפּאָקט אויף היגער ערד, דורכמאַכנדיק לאַנגזאַם אָדער 
שנעל די נאָרמאַלע עטאַפּן פון אַנטװיקלונג; ער איז געװען אין 
זיינע הונדערט פּראָצענט, אַן אַרײנגעקומענער, אַן אימיגרירטער, 
דערביי האָט די אימיגראַציע נישט געהאַט איין באַשטימטע פאַרב. 
און נישט איין און די זעלבע מאָטיוון האָבן באַװעגט אירע אַלע טיילן. 

צוויי זענען געווען די הױפּטישטראָמען פון יידישע אינ- 
װאַנדערער קיין ארץ-ישראל: די איינע האָט געצויגן דאָס רעליגיעזע, 
דאָס הייליקע, װאָס דאָס לאַנד האָט אין זיך איינגעזאַפּט זינט דורות 
און מבטיח געווען פולע הויפנס דעם דורכשניטלעך גלױביקן רע- 
ליגיעזידערצויגענעם ייד. די אַנדערע האָבן אויף ארץיישראל קאָנ" 
צענטרירט און פיקסירט זייערע שטרעבונגען צו נאַציאָנאַלער היינט- 
וועלטיקער ווידערגעבורט און אויפלעבונג, 

האָבן זיך אין משך פון יאָרן אױספאָרמירט. צוויי יידישע 

ישובים אין ארץיישראל -- אַן אַלטער און אַ נייער. צווישן ביידע 
האָט געלויערט אַ תהום פון קעגנערשאַפט און שנאה. זענען גע- 
שטאַנען איינע קעגנאיבער דער אַנדערער צוויי וועלטן, װאָס יעט- 
וועדע האָט געזען די מעגלעכקייט פון אויפקום פאַר זיך נאָר 
דורכן אומקום פון דער צווייטער. ס'איז געווען נישט קיין צופע- 
ליקער ברוגז און מחלוקת פון אַמביציעזע פירער און גײציקע 
יחידים,. דאָ איז געקומען צום אויסדרוק די גאַנצע באַװוסט- 
זיניקע לעבנס-ליניע, װאָס יעדער פון די צוויי ישובים האָט גע- 
װאָלט איינפירן און דורכזעצן באַ די יידישע מאַסן 

דער אַלטער ישוב איז געווען פאַרטאָן אין קדושה און געמאַכט 
געשעפט פון הייליקייט. זייט באַ זייט מיטן אומפּראָדוקטיון, פּאַראַי 
זיטישן לעבן אין ישיבות און אין שטיבלעך, באַ תהלים-זאָגער און 
ווויל-לערנער, האָט מען זיך אויסגעקלונט און אויפגעבויט אַ 
דרוקער-פּראָדוקציע, אַלס מאַטעריעלן יסוד פאַר הייליקע ,ביזנעס"; 
זענען אויפגעריכט געװאָרן אין ירושלים גרעסערע און קלענערע 
דרוקערייען, ווו עס זענען געדרוקט געװאָרן הײיליקע ספרים און 
ספרימלעך פאַרן פרומען גלות. אַ ספרל געדרוקט אין ירושלים 
האָט געהאַט מער חשיבות און אַ װייט-:אױיסגעשפּרײטן אָפּזאַץימאַרק 
אין אַלע תפוצות ישראל, 

האָבן זיך צונויפגעפּאָרט קדושה און טומאה אין אָט די דרו" 
קערייען, ווצלכע זענען געווען דער ערשטער אַרבעטס פּלאַץ פאַר 
געדונגענע אַרבעטער אין ארץ:ישראליקן ישוב; די שענדלכסטע 
עקספּלואַטאַציע האָט זיך אויסגעבויט אַ פעסטונג. מ'האָט דאָך 
געהאַט צו טאָן מיט פרומע יונגעלייט, זענען איינגעשטעלט געװאָרן 
פּאַטריאַרכאַלע באַציונגען צוישן פּועל און באַלעבאָס, וועלכער 
האָט געהערשט איבערן אַרבעטער מיטן כוח פון טראַדיציע, תורה 
און בית-דין. דאָ האָט אויך געפאָכעט די בייטש פון כולל. אַרבעטער, 
אַלס מיטגלידער פון כוֹלל, האָבן באַקומען זייער חלק פון די צו" 
געשיקטע חלוקה-"געלטער פאַר די כוללים אין ,לאנד פון די אבות". 
האָט דער אַרבעטער נישט געטאָרט צופיל איינרייסן מיטן באַלעבאָס 
כדי נישט אַרויסצורופן קעגן זיך דעם צאָרן פון כולל און נישט 
פאַרלירן יענע קצבה, װאָס אָן איר האָבן די אַרבעטס-שכירות נישט 

געקלעקט צום זשיפּען. דעם גרונט-טאָן פון אַלטן ישוב האָבן גע" 
געבן די כלי-קודש, װאָס האָבן אויסגעבויט כלערליי מדרגות פון 
השפּעה און מאַכט איבער זייערע צאן קדשים און נישט געלאָזט 
רירן דאָס פאַרגליווערטע. 


דער נייער ישוב האָט אַלץ געבויט אויף אייגענער אַרבעט, 
אויף וועלטלעכער מאָדערנער קולטור, אויף פּראָגרעסיווע אידייען. 
דער אַלטער ישוב מיט זיינע מנהגים און געװווינהייטן, מיט זיינע אי- 
נערלעכע פאַרהעלטענישן און אָנגענומענע פירעכצן, האָט געשטעקט 
פּלאָקנס אין די רעדער און געשטערט דער פרייער אַנטװיקלונג, 
געקעמפט פאַרביטערט קעגן דער נייער דערציונג און אירע צילן, 
פאַרשאָלטן די דרכים פון די נייע אימיגראַנטן, זיך באַנוצט מיט 
דער קראַפט פון רעליגיעזן חרם און אין באַזונדערס וויכטיקע פאַלן 
אונטערגעטראָגן אַ מסירה דער פּאָליצייאישער מאַכט, אבי עוקר 
מן השורש זיין די פּושעי ישראל, די ;סאָציאָליסטן", ;אַנאַרכיסטן"... 

און נאָך אַ צעטיילונג האָט עקזיסטירט אין ארץ:ישראל אויף 
דער יידישער גאַס: אינעם קקיבוץ גלויות" האָבן זיך צונויפגע- 
טראָפן מענשן פון כלערליי געמיינדעס, קהלות און גרופן, װאָס 
האָבן זיך אויסגעבילדעט פון דעם איין יידישן פאָלק, צוליב זיין 
צעזייטקייט איבער פאַרשידענע מדינות. די הויפּט-טײלונג איז 
געווען צװוישן אשכנזים און ספרדים, צו די ספרדים זענען צוגע- 
קומען באַגלײיט-גרופּן --- די פאַרשידענע מזרח-עלעמענטן פון 
בוכארע און פון תימן, פון פּערסיע און פון גריכנלאנד. דער גרעס- 
טער טייל פון אָט די מזרח-יידן אין ארץיישראל איז פאַרבליבן 
אין דעם סאַמע פּרימיטיוון קולטור-צושטאַנד און דעם אײראָפּעישן 
אימיגראַנט איז שווער געווען צוצוקומען צו דער שפּראך פון זייער 
פּסיכיק. די מזרח-עלעמענטן זענען געווען אין אַ גרויסער מאָס 
דער אָנשפּאַר פאַר דער אשכנזישער אָרטאָדאָקסיע. דאָרט, װו עס 
האָט זיך געהאַנדלט װעגן דער מלחמת מצוה קעגן אַפּיקורסים 
זענען די אשכנזישע גאָטס-קאָזאַקן געווען זיכער צו קריגן די 
שטיצע פון די ספרדים און אנדערע אָפּגעשטאַנענע, דערפאַר 
רעליגיעז-פאַנאַטישע גרופּן. אָבער מחוץ דער מלחמה קעגן דעם 

נייעם ישוב, װאָס װויל ענדערן די מעשי בראשית, זענען פאַרבליבן 
פעסט די מחיצות צווישן די ספרדים און אשכנזים, און דאָס האָט 
זייער געשטערט דעם אויפקום פון אַן אַרבעטער-אָרגאַניזאַציע. 

לאָמיר זיין טריי דעם אמת פון דער געשיכטע און צוגעבן אַז 
אויף וויפיל עס האָט זיך געהאַנדלט וועגן דער אָרגאַניזירונג פון 
די אַרבעטער אויפן יסוד פון סאָציאַליזם, אַלס באַזונדער אַרבעטער- 
קלאָס, האָט מען אָנגעטראָפן אין ארץיישראל די שאַרפסטע קעגנער- 
שאַפט אויך מצד דעם בירגערלעכן טייל פון נייעם ישוב, אַרײינגע- 
רעכנט די ציוניסטן, גריילעך אָנגעזעענע פירער און רעפּרע" 
זענטאַנטן פון ציוניסטישע אַנשטאַלטן אין לאַנד. 

כאראַקטעריסטיש ביז גאָר איז אין דעם פּרט דער ביטערער, 
עקשנותדיקער קאַמף, פול טראַגישע מאָמענטן, װאָס עס האָבן גע- 
פירט די דרוקער-אַרבעטער אין ירושלים. עטלעכע מאָל האָבן זי 
אויפגעשטעלט אַ פאַריין און געמוזט אים אַלין צעברעכן, וייל זיי 
האָבן נישט באַװיזן אויסצוהאַלטן דעם איינהייטלעכן אָנגריף מצדן 
גאַנצן בירגערטום און קלער. ס'איז פּשוט געװען צו באַװונדערן 
דעם אויסדויער און עקשנות פון די דרוקער-אַרבעטער. אגב, כמעט 
אַלע געבוירענע אין ירושלים. זיי האָבן זיך אַליין, די אייגענע מיט- 
גלידער, באַשװוירן באַ אַ ספר-תורה און געגעבן זיך אַ קעגנזייטיקן 
נדר, נישט צו פאַרלאָזן איינער דעם צווייטן און נישט אַרױסטרעטן 
פּון פאַריין. זיך באַװאָרנט מיט אַ שבועה, אַז אפילו דער בית- דיו 
זאָל נישט האָבן קיין כוח צו ברעכן זייער נדר. ס'האָט איינמאָל בעת 
אַ שטרייק פּאַסירט, אַז דער בית-דין האָט זיך געשטעלט אויף דעם 
צד פון די אַרבעטער, אָנערקענט, אַז זייערע פאָדערונגען זענען 
גערעכטע. די פאָדערונגען זענען געװען: א) אַן אַרבעטס-טאָג פון 
0 שעה אָנשטאָט 12 שעה. ב) די אַרבעטס:קאַנטראַקטן זאָלן זיין 
בלויז אויף אַ האַלב יאָר (אַנדערש איז אויסגעקומען, אַז באַנײיט די 
קאַנטראַקטן האָט מען גריילעך אין אַ צייט, ווען די אַרבעט איז 
געווען שװאַך און דער באַלעבאָס האָט עס אויסגענוצט אַראָפּצודריקן 
די שכירות). ג) באצאָלן פאַר יום-טובים (װאָס האָבן אין יאָר אויס" 
געמאַכט אַ דרייסיק טעג דער ביתידין האָט נישט מתיר נדר 
געווען. דאָך זענען קעגן די אַרבעטער שאַרף אַרױסגעטרעטן די 


25 


באַלעבאַטים בראש מיטן רעדאַקטאָר פון ;/חבצלת" פרומקין (דער 
פאָטער פון באַקאַנטן אַנאַרכיסטישן פּובליציסט א. פרומקין און פון 
באַקאַנטן ריכטער אין ארץיישראל גד פרומקין). די באלעבאַטים 
האָבן אויסגעזומט דריי ספרדישע רבנים (:חכמים"), װאָס האָבן זיך 
געלאָזט קויפן פאַר אַ גאַנץ קליינער סומע שוחד; און באַפרײט די 
אַרבעטער פון דער ששבועה.. פאַרטיק געװאָרן מיט דעם אייגענעם 
רעליגיעזן געוויסן, האָבן שוין די אַרבעטער נאָכגעלאָזן און געגאג- 
גען צו דער אַרבעט. אמת, די ערשטע פאָדערונג האָבן זיי געווונען. 
אָבער דערפאַר האָט מען זיי געצווונגען אונטערשרייבן אַ טױױיט.- 
אורטייל פאַרן פאָריין, 

מיט יאָרן שפּעטער האָבן די אַרבעטער װידער איסגעבויט 
דעם פאַריין. אין יאָר 1909 איז צוליב אַ סכסוך אױיסגעבראָכן אַן 
אַלגעמײנער שטרייק אינעם דרוקער-פאַך אין ירושלים. געווען שטרייק- 
ברעכער, געקומען צו געשלעגן. האָבן די באַלעבאַטים גענומען מסרן 
די אַרבעטער, רוסישע אונטערטאַנען, צום רוסישן קאָנסול, ער זאָל 
זי אַרעסטיון, באשר דאָס זענען אאַנאַרכיסטן". ס'איז געווען די 
צייט פון-;קאַפּיטולאַציעס", ווען די אויסלענדישע קאָנסולן האָבן 
זיך אין. טערקיי געפירט, וי אין אַן אייגענער מדינה, געקאָנט טאָן 
מיט די אייגענע אונטערטאַנען, װאָס זיי האָבן געװאָלט. מ'האָט 
געפּועלט באַ דעם עסטרייכישן און דייטשן קאָנסול און אויך באַם 
טערקישן פּאַשאַ, זיי זאָלן אויסאיבן אַ דרוק אויפן רוסישן קאָנסול, 
דער עסק איז אָבער נישט געלונגען, און דער גאַנצער באַלעבאַ 
טישער עולם האָט זיך מאָביליזירט אין אַן אינערלעכן איינהייטלעכן 
פראָנט קעגן די אַרבעטער. די מאַכערס פון די כוללים איז געלונגען 
צוצוציען נישט נאָר די פאָרשטייער פון יק"א (אַנטעבי) און פון 
דייטשן הילפס-פאַריין (אפרים כהן-רייס), נאָר אפילו אזעלכע 
משכילים, װי יחיאל מיכל פינעס און דוד יעלין, װועמען דער 
קלעריקאַלער בית-דין האָט שוין געװועסט פאַרשאָלטן אַלס אַפַּי 
קורסים.., 

אָט די גאַנץ קאָלירפולע חברותא האָט געחתמעט אַן אויפרוף, 
אין וועלכן זיי האָבן ;אין נאָמען פון פאָלק און ישוב" געפאָדערט 
אַרױסצוטרעטן קעגן די אַלע ,חברות, װאָס ווילן זיך באַנוצן מיט 

גװאַלט-מיטלען און געמאָלדן, אַז סיאיז פּאַרווערט יעטװעדן מענש 
אין ארץ-ישראל אָנצונעמן אַוועלכן עס איז אַרבעטער אָדער געבן 
אַרבעט יענע, װאָס ס'איז באַװוסט, אַז זיי זענען פּאַרבונדן מיט די 
חברות, ביז זיי װעלן אַרױסגײן פון יענעס בונד און צװאָג, מער 
זיך נישט אומקער". 


די אַרבעטער האָבן זיך נישט צוריקגעצויגן. זיי זענען שוין 
געווען אַ צייט לאַנג פאַרבונדן מיט פּועלי-ציון און פון זיי אינ- 
סטרואירט. האָבן די אַרבעטער אויפגעשטעלט אַ מין פּעטיציע צום 
ירושלימער פּאַשאַ, װו זיי האָבן אויפגעוויזן זייער רעכט זיך צו 
אָרגאַניזירן. ס'איז אַװעק אַ דעמאָנסטראַציע צום פּאַשאַ. צוערשט 
איז זי באַשטאַנען פון אַ 60 דרוקער-אַרבעטער, אויפן וועג איז זי. 
זיך פאַנאַנדערגעװאַקסן צו עטלעכע טויזנט מאַן סימפּאַטיקער, און 
דאָס ערשטע מאָל האָט איבער די גאָסן פון הײיליקן ירושלים גע" 
הילכט די ,מאַרסעליעזע", זאָל לעבן די פרייהייט!", ,זאָל לעבן 
דער דרוקער-פאַרײן !", 


זענען דעם זעלבן אויפדערנאַכט געקומען פון יפו די פאָר- 
שטייער פון ציוניסטן, דער שריפטשטעלער מרדכי בן הלל הכהן 
און דער דירעקטאָר פון אַנגלאָיפּאַלעסטינע באַנק ז. ד. לעװאָנטין. 
ס'האָט געהייטן, אַז מ'איז געקומען שלום מאכן. האָט זיך אָבער 
גלייך אַרױסגעװיזן דאָס, װאָס מיר האָבן שפּעטער אָנגעטראָפן אויף 
שריט און טריט: די ציוניסטן האָבן מורא געהאַט פאַר דער אַר- 
בעטער-אָרגאַניזירונג; אין די קלאָסן-צװאַמענשטױסן האָבן זי 
-געזען אַ געפאַר פאַר דעם ישוב, פאַר זיין נאַציאָנאַלן כלל-ישראל- 
גאַנג. האָבן זי ציוניסטישע עסקנים.. פאַרראַטן די דרוקער-אַר- 
בעטער. לעװאָנטין האָט אַרױסגעשלײדערט דעם אַרבעטערישן 
שטרייק-פאָנד פון דער יידישער נאַציאָנאַלער באַנק, פאר וועלכער 
עס האָבן שוין דאַן געאַרבעט מיט אַזױ פיל פלייס אויך פּועלי-ציון 
אין אייניקע לענדער, און ווו עס האָבן אָן שום תנאים געקאָנט היטן 
זייערע געלטער כלערליי מענשן און אָרגאַניזאַציעס. 


מרדכי בן הלל הכהן האָט געפּועלט מיט ווייכע זיסע ריידעלעך 
באַ די אַרבעטער, זיי זאָלן איינגיין איבערצוגעבן דעם סכסוך פון 

דאָס ניי צוֹ די רבנים, אוֹן די ארבעטער האָבן פאַרלוירן אי זייערע 
פּאָדערונגען, אי זייער פאַריין, 

מיר האָבן זיך מיט אַ כיוון אָפּגעשטעלט עטװאָס אויספירלעכער 
אויפן בײישפּיל פון דרוקער-פאַריין אין ירושלים. ס'איז געווען דער 
ערשטער כוחות-פאַרמעסט צוישן אַרבעטער און באַלעבאַטים אין 
שטאָט. האָבן מיר געהאַט די מעגלעכקייט דאָס מאָל אָנצוקוקן פון 
דער נאָנט שוין באַ די ערשטע טריט די געזעלשאַפטלעכע פאַקטאָרן 
און סאָציאַלע קרעפטן, װאָס װועלן מאַכן יד-אחת אין קאַמף קעגן 
יידישן אַרבעטער און זיין אָרגאַניזירונג גראָד אין דעם לאַנד, װו 
ער ועט זיין דער ווירקלעכער בויער פון לעבן און שמידער פון 
פאָלקס-גליק, 

איך דערמאָן זיך די אומגעהויערע ווירקונג, װאָס אויף דעם 
קאַמף פון די דערמאָנטע דרוקער-ארבעטער האָט געהאַט די עצם 
עקזיסטענץ פון דער דרוקעריי ,אחדות". ח' זאב אשור, װאָס האָט 
מיט ליבע און מיט רירנדיקער איבערגעבנקייט צונויפגעשעלט די 
דרוקעריי און זי אָפּגעהיט, האָט פאַרשטאַנען איר קאַמפס-שליחות 
אויך אַלס אַרבעטס-צענטער פאַר יענע ארבעטער, ועלכע מען 
דאַרף אַרויסהעלפן בעת זייער געראַנגל מיט זײיערע פּיאַװוקעס- 
באַלעבאַטים, האָבן אַ פּאָר אָפּגעזאָגטע אַרבעטער באַקומען אַרבעט 
אין אונזער דרוקעריי. איז עס געווען נישט בלויז אַ זייער נויטיקע 
מאַטעריעלע שטיצע פאַר זיי: נישט װינציקער וויכטיק איז געווען 
דער פאַקט װאָס זיי זענען אַרײנגעפאַלן אין אַן אַנדער גייסטיקער 
סביבה, אין דער אַטמאָספער פון חברישקייט, פון פּראָלעטאַרישע 
באַציונגען. זענען די ירושלימער בחורים איבערגעבוירן געװאָרן 
בפירוש געװאָרן אַנדערע, נייע מענשן, 

דעם שענסטן מוסטער האָבן אונז יענע אַרבעטער געגעבן אין 
דער פּערזאָן פון דעם ירושלימער בחורל יצחק בן שפרה, װאָס האָט 
געאַרבעט אין אונזער דרוקעריי און אין מאָמענט פון סכנה פאַרן 
גליל, זיך מאָביליזירט אַהין. ער האָט מיטגענומען מיט זיך קיין גליל, 
צו זיין נייער אַרבעט דעם נאָמען ;אחדותי", װאָס איך האָב אים 
לוט זיין בקשה צוגעטראַכט. יצחק אחדותי --- אַן אָנדענק פון דער 
דרוקערלי ;אחדות", פון דער צייטונג ;האחדות", פון סאָציאַליסטישן 

אידעאַל וועגן אחדות פון אַלע אַרבעטער... מיט דעם נאָמען ;אחדותי" 
האָט דער ירושלימער דרוקער-אַרבעטער, אויפגעצויגן דורך פּועלי- 
ציון, צו נייעם לעבן, אויך געפונען זיין טויט אין מרחביה און אַרײן 
אין פּאַנטעאָן פון דער ארץיישראלדיקער אַרבעטער-באַװעגונג, אין 
,יזכור". 

מיר האָבן נישט פאַרנאַכלעסיקט די אַרבעט אינעם אַלטן ישוב, 
זייער אָפט האָבן מיר אויסגעזוכט אין די פאַרחושכטע, אויסגע- 
קרומטע געסלעך פון דער אַלטער שטאָט, איינצלנע און גרעסערע 
גרופן אַרבעטער, מיט זיי געפירט שמועסן וועגן די עלעמענטאַרסטע 
באַגריפן פון סאָציאַליזם. מיט די מזרח-עלעמענטן און אויך מיט 
די אשכנזים, װאָס זענען געבוירן אין ירושלים, האָט מען געדאַרפט 
נוצן אַן אײיגנאַרטיקע שפּראַך. אַלץ איינס: יידיש, אָדער העברעיש -- 
די שפּראַך פון דער אַגיטאַציע, די בילדער און די באַגריפן האָבן 
מיר גענומען פון חומש און תנ"ך, די ביישפּילן האָבן מיר אויס- 
געליען פון מדרש און גמרא. דאָס איז געווען זיי פאַרשטענדלעך. זי 
האָבן אַזױנס געקאָנט גיכער און ריכטיקער תופס זיין, ווייל ס'האָט 
זיי נישט געשלעפּט אין נייע װעלטן. ס'איז געווען עטװאָס ענלעך 
צו דער אַגיטאַציע, װאָס אהרון ליבערמאַן און משה לייב ליליענ- 
בלום האָבן געפירט מיט יאָרצענדליקער פריער אין ;האמת' און 
אין .אסיפת חכמים", און אויסן געווען די יידישלעכע אינטעליגענטן 
פון ישיבה און קלויז. דער חילוק צוישן יענער סאָציאַליסטישער 
משנה און אונזער ירושלימער אַגיטאַציע איז געווען דער, װאָס מיר 
האָבן געהאַט צו טאָן מיט אמתע יגיע-כפּימניקעס. מיט ארבעטער, 
װאָס דעם ענין עקספלואטאַציע און סאָציאַלע אומגלייכהייט האָבן 
זיי געװוסט פון אייגענער טאָגיטעגלעכער ביטערער לעבנס-דער- 
פאַרונג. דערפאַר פלעגן טאַקע יעדעס מאָל באַ די צוהערער אויפ" 
גלאַנצן די מידע, עצבותדיקע אויגן און דער געפּאה'טער קאָפּ האָט 
צוגעשאָקלט זיין הסכמה און פולע צושטימונג צו די אויספירן פון 
פּראָפּאַגאַנדיסט, װי אַנומלטן צו דער קלאָר-געװאָרענער האַרבער 
סוגיא ערגעץ אין גמרא, | 

אונזער אַגיטאַציע האָט געהאַט קאָנקרעטע רעזװלטאַטן. פון 
צייט צו צייט האָט אונז אָפּגעגליקט און מיר האָבן ;געראַטעװעט אַ 

,יידישע נשמה". געווונען פון אַלטן ישוב אַ נייעם מיטגליד, וועמעס 
אויגן ס'האָבן זיך געעפנט און ער האָט דערזען אַ וועלט, ווו ס'גילטן. 
אַנדערע אינטערעסן און ס'רייצן אַנדערע גלוסטונגען. אונזער פּלאַן 
איז געווען ברענגען דערצו, אַז אָט די יחידים, אַרױסגעכאַפּטע פון 
זייער צעפוילטער סביבה און פּסיכיש:אידעאָלאָגיש איבערגע" 
אַנדערשטע, זאָלן דערנאָך אַליין ווערן אַגיטאַטאָרן מיט דער אויפ" 
גאַכע צו באַאיינפלוסן די געװעזענע סביבה זייערע אויף זייער 
שטייגער. װער נאָך װי זיי, קאָן זיך טויגן צו אָט דער ,מיסיע"? 
זיי ווייסן די אייגנאַרטיקע נויטן פון יענע גרופּן, זיי האָבן דעם 
געהעריקן צוטריט צו יענער פּסיכיק, זיי װועלן האָבן דעם טאַקט 
נישט וויי צו טאָן מיטאַמאָל, נאָר פאָרזיכטיק פאַראַליזירן דאָס, 
טראדיציאָנעלע. | 

מיר האָבן נישט געטראָפן. על פי רוב האָבן די אַרױסגעראַ- 
טעוועטע יחידים פיינט באַקומען זייער נעכטיקע סביבה און נישט. 
מסוגל געווען אָרגאַניש האָבן מיט איר פון דאָס ניי וועלכן עס איז 
מגע ומשא. זיי האָט שוין געצויגן צו אונז, צו די ,רוסישע", צו 
אונזער אַרט לעבן און טעטיקייט. זייער אידעאַל איז געווען -- 
ווערן אַזעלכע װוי מיר. זיי האָבן געחלומט וועגן אַסימיליִרן זיך איג- 
גאַנצן מיט די אשכנזים, 

אויף וויפל כ'דערמאָן זיך חברים פון צווישן די ספרדים, האָבן. 
זיי אַלע שפּעטער חתונה געהאַט מיט אשכנזישע מיידלעך; זיי איז 
שווער געווען צו געפינען אַ גייסטיקן קאָנטאַקט מיט די אָפּגעשטאי 
נענע, דער סביבה אונטערטעניקע ספרדישע מיידלעך.. - | 

פון דער ספרדישער יוגנט, װאָס האָט זיך אונטער דער השפּעה 
פון אונזער אָרגאַניזאַציע דערנענטערט צום נייעם ישוב -- יל 
איך דאָ דערמאָנען דעם איצט באַקאַנטן טאַלאַנטפולן העברעישן 
שריפטשטעלער יהודה בורלא און זיין חבר, דעם העברעישן לערער 
און טוער דוד אבישר. אין די זעלבע יאָרן האָבן מיר געווונען אויך 
אַ טייערן מוטיקן, ענערגישן קאַװקאַזער יונגנמאן, יוסף. בנימיני. 
ער האָט געהאַט אַ משטיינס געזאָגט, שפּיז-,געוװועלבל" אין אַ 
בלעכענעם באַראַקל פּונקט אַנטקעגנאיבער אונזער דרוקעריי אויפן 
ראָג פון יפוער גאַס און דער איצטיקער גאַס פון קעניג דזשאָרדזש, 

מיר פלעגן באַ אים איינקויפן שפּייז און גאַנץ אָפט כאַפּן אַ שמועס. 
ער האָט זיך אין ירושלים אַסימילירט מיט די אשכנזים, גערעדט 
אַ געשמאַקן ייייש. בעת דער מלחמה, זייענדיק אין די פאַרייניקטע 
שטאַטן, האָט ער גענומען אַן אַקטיון אָנטײל אין דער אַרבעט פון 
דער אַמעריקאַנער פּאַרטײ, ספּעציעל אין קליװולאַנד, זיך אומגעקערט 
מיטן יידישן לעגיאָן" פון אַמעריקע און געווען צװישן די גרינדער 
פון כפר אביחיל, ווו ער איז אויך דערמאָרדעט געװאָרן 

אין יפו האָבן מיר צוגעקריגן אַ תימנער בחור יצחק נדב, 
װאָס האָט אין אונזער סביבה באקומען דעם נאָמען יצחק תימנער. 
ער האָט זיך איינגעלעבט זייער היימיש מיט אונז אלע, געווען אַ 
גוטער טרייער חבר פון דער פּאַרטײ. אויפן ערשטן בליק האָט זיך 
נישט געגלויבט אין זיין תימנישער אָפּשטאמונג. א ברייט-פּלײצי- 
קער, פעסט געבויטער געזונטער בחור מיט א זעלטענער גוטמו- 
טיקייט. ער האָט גערעדט פליסיק אַ פאָלקסטימלעכן געשמאַקן יידיש. 
געווען פון די ערשטע ,השומרניקעס", איינער פון יענער חברה, 
װאָס האָט דעם ערשטן פּונקט אין עמק יזרעאל, מרחביה, באַאַרבעט 
און באַשיצט און שפּעטער אויך אין תפיסה דערפאר געזעסן. 

און ווידער די זעלבע געשיכטע. יצחק תימנער האָט נישט 
געהאט קיין שום חשק צו חברן זיך מיט זיינע תימנים.. 

די פארטיי האָט געפירט אינטענסיוו די אויפקלערונג און אָרגאַ- 
ניזיר-טעטיקייט אויך צװישן דער שטודירנדיקער יוגנט אין 
ירושלים, 

מיר האָבן געהאַט אַ גרויסע וירקונג אויפן ספּאָרט-קלוב 
,מכבי". צווישן זיינע גרינדער און ערשטע קאָמיטעט-מיטגלידער 
האָבן מיר געװאַט צוויי חברים: מ. חסיך-אַרנוני און דער שרייבער 
פון די שורות. מיר איז אויסגעקומען אויפצוטרעטן אין נאָמען פון 
,מכבי" אויף עפנטלעכע ספּאָרט-פארזאמלונגען און אויך פאר א 
יום-טובדיקן עולם פון פיל טױזנטער מענטשן אויפן פּלאַץ פון 
שמעון הצדיק ל"ג בעומר. 

אין יפו איז אונזער אינטערעס געװוען מער געװידמעט די 
אַרבעטער. יפו, איידער ס'איז געווען תל-אביב, האָט געדינט אַלס 
צענטער פון נייעם ישוב. דורך יפו איז אדורך דער שטראָם איינ- 

פון רעכטס ; שמריה יעלין, צ. מאַני, זרובבל, אביעזר יעלין, י, 


שפיגעלמאן 

וואנדערער פון גלות. דאָ האָט זיך אויפגעהאלטן דער אָנגעקומענער 
ארבעטער איידער ער איז אוועק אין קאָלאָניע. דאָ איז ער געװען 
יעדעס מאָל, ווען ער איז געצוונגען געווען צו מאכן א הפסקה 
אין זיין לאנדווירטשאפטלעכער איבערגעבורט, און געבליבן אָן 
ארבעט. דאָ, און שפּעטער אין חיפה, זענען אנטשטאַנען די ערשטע 
אינדוסטריעלע אונטערנעמונגען פון נייעם ישוב. דאָ זענען געוען 
אומצאָליקע קליינע ווארשטאַטלעך פון אלט-היימישע בעלי-מלאכות, 

אין די יאָרן 1909-10-11 איז נאָך אויסגעקומען צו פירן די 
אגיטאציע פאר די ערשטע קעמערלעך פון ארבעטער אָרגאניזאציע, 
פאר אויפשטעלן ארבעטער-קאָמיטעטן אלס אָנהויב פון פראָפּעסיאָ- 
נעלע פאריינען, פאר אינאָרדנען וועלכע עס איז, פּרימיטיווע אר- 
בעטער-אינפאָרמאַציע, פאר דעם פּרװוו אויפשטעלן ארבעטער-קיכן. 
פאר א וועלכער עס איז פאָרם פון אנטשעדיקונג בא אָפּזאָגן אַן 
ארבעטער. | 

און אפילו בא אָט די עלעמענטארע אָנהױיבן האָט מען זיך 
כסדר אָנגעשטויסן אויף דער בכיוונדיקער פארביסענער קעגנער- 
שאַפט מצד אַ היבשער צאָל ארבעטער צו יעטװועדער פאָרם פין 
קלאסן-אָרגאניזאציע.. אונטער דער השפעה פון ;הפועל הצעיר" 
האָבן זיי געווייכט פון קלאסן-אָריענטאַציע און געבלאָזן אין ציוניס- 
טישן תחיה-שופר, אז אין ארץ-ישראל זענען זיי מוכן ומזומן אוועק- 
צוקוקן פון די סאַמע עלעמענטאַרע סאָציאַלע רעכט, היות װי דאָס 
פארלאנגט דער העכערער אינטערעס פון נאַציאָנאלן אויפבוי. 

די דאָזיקע מליצה האָט נישט געהאט קיין סאַך האפט אין שטאָט. 
דאָ האָט צופיל געריסן די אויגן דער פאַקט פון קלאַסן:אומגלייכקייט, 
װאָס האָט געטראָגן דעם זעלבן כאראקטער און פארמאָגט די זעלבע 
פאָרם, װי אינעם פארפלוכטן ;גלות". דער ארבעטער אין שטאָט 
האָט נאָך דענסטמאָל נישט געפילט, אַז אויך ער בױט דאָס לאַנד, 
| בויען בויט מען דאָך נאָר אין קאָלאָניע, דאָרט, ווו מען גייט-איבער 
צו לאנדווירטשאפט, צו באָדן. איז, מילא, אין דאָרף -- צוליב 
בויען ארץ-ישראל -- איז כדאי פארבויגן דעם אייגענעם אינטערעס. 
אָבער אין שטאָט, -- פאר וועלכע מעשים טובים זאָל איך זיך דאָ 
לאָזן שפּייען אין קאשע און דער באלעבאָס זאָל האָבן אין מיר 

דאָס גענאר ? אין שטאָט איז דעריבער פונדעסטועגן אָנגעגאנגען. 
הגם מיט לאנגזאמע שריט, דער פּראָצעס פון פּראָפּעסיאָנעלער אר" 
בעטער-אָרגאַניזירנג, 

נישט דער ערך שווער איז געווען די זאך אין דאָרף, אין קאָלאָ- 
ניע. דאָרט האָט דאָמינירט דער אידעאליסטישער מאָמענט, און די 
גרייטקייט צו קלאַס-נאָכגיביקייט, צו סאַציאַלע וויתורים, האָט 
דאָרט פארכאפּט גאָר באדייטנדיקע קרייזן. 

צוליבן קאַמף קעגן פועלי-ציון דערלויבט מען זיך אָפט צונוים" 
מישן צוויי גאנץ באזונדערע באגריפן: אידעאליזם אין האנדלונג 
און טאַט און אידעאליסטישע וועלט באנעמונג אָדער ועלט אָנ- 
שויונג. פועלי-ציון האָבן אין צוזאמענהאנג מיט ארץיישראל און 
אויפן באָדן פון ארץ-ישראל אַרױסגעבראַכט גאַנצע אוצרות אידע- 
אליזם, געצייגט מוסטערן פון מסירת גפש פארן אידעאל, װאָס וועלן 
שפּייזן דורות און דורות יידישע ארבעטער נישט נאָר אין לאנד, 
נאָר אין אלע לענדער פון יידישער אױסגעשפּרײטקײט. פועלי-ציון 
האָבן אין דער זעלבער צייט פארמאָגט א מאטעריאליסטישע אויפ- 
פאַסונג פון געשיכטלעכע דערשיינונגען און פּראָצעסן. זיי האָבן די 
אײינוואַנדערונג און באַזעצונג פון ארץיישראל געבויט און אָריעג- 
טירט נישט אויף אידעאליסטישע מאָטיוון, נאָר אויף מאטעריעלע 
נויטן און אינטערעסן פון מאסן. זיי זענען באשטאנען דערויף, אז 
מאסן וװועלן גיין קיין ארץיישראל און זיך פארװאָרצלען אינעם לאנד 
נאָר דערפאר, ווייל זיי װעלן דאָ האָבן די געלעגנהייט צו באפרידיקן 
אָט די מאטעריעלע אינטערעסן. פון דעם האָבן זיי געדרונגען אז 
די ארבעטער-פּיאָנערן מוזן, בכן, אויך זייערע ערשטע טריט שטעלן 
אזוי, אז מאסן זאָלן זיין אימשטאַנד זיי נאָכצוגײן, 

אוודאי קענען יחידים זיין אידעאליסטן און זיך מקריב זיין 
לטובת הכלל. זיי פארמאָגן דעם כוח מוותר צו זיין אויף רין 
פּערזענלעכע, ריין אינדיווידועלע באַדערפענישן, אָפּואָגן זיך פון 
זייערע ספּעציעלע רגילותן און האָבן אין זינען אויסשליסלעך דעם 
קאָלעקטיוו און זיין נוצן. אָט דעם אינדיוױידועלן אידעאליזם האָבן 
פועלי-ציון אָנערקענט, אַליין אים פאַרמאָנט און מאַניפעסטירט בא 
יעטוועדער געלעגנהייט. אָבער מאַסן, האָבן זײי געהאלטן, קאָנען 

און טאָרן נישט פארבויגן זייער אינטערעס: מאַסן טאָרן זיך נישט 
וון וועלן זיך נישט מקריב זיין. זיי אליין זענען דאָך אָט דער כלל, 
װאָס זיין טובה דארף מען אויסןזיין, װאָס זיין גליק איז דער 
אידעאל, פאר וועלכן מען קעמפט. געוויס, אויפן וועג צום אידעאל, 
אין קאַמף פאַר אים, װעלן זיך מאַסן נישט אָפּשטעלן אויך פאַר 
קרבנות. זיי װועט נישט אָפּשרעקן דער אומקום נישט פון יחידים, 
און נישט פון הונדערטער, פון טויזנטער. אָבער נאָר דאַן, ווען זי 
וועלן האָבן די אינערלעכע איבערצייגונג, אז אָט די קרבנות פירן 
אומבאַדינגט צום כללישן מאַטעריעלן גליק, | 

די ערשטע, די פּיאָנערן דארפן שטענדיק האָבן אין זינען די 
נאָכקומענדיקע מאַסן, אָן ספק איז אן אידעאליסטיש-געשטימטער 
בחור מסוגל צו פינסטערן אפילו אין אַ שטאַל, גלייך וי דער 
אָראַבישער אַרבעטער, און לעבן אויף אַ פּאָר פרוטות. ער װעט 
שעפּן כוח אין דעם באװווסטזיין, אז דערמיט װעט ער אױסקאָנ" 
קורירן דעם אראבער און איבערצייגן דעם יידישן קאָלאָניסט, אז 
צוליב זיינע פּראָפיט-אינטערעסן איז נישט נויטיק צו באשעפטיקן 
דוקא אַן אַראַבער. מען קען פונקט אַזױי גוט מצליח זיין דורך 
עקספלואטירן א יידישן ארבעטער. אדרבא, אין לעצטן פאל וועט 
דער קאָלאָניסט זיך קענען איבערנעמען, באשר דורך עקספּלואטירן 
דעם יידישן אױבעטער בױט ער ארץ-ישראל און האָט א חלק אין 
,בנין הארץ". איז עס דאָך לכל הדעות א גוט געשעפטי. 

אזוינט קאָן א יחיך. מאסן װעלן דערויף נישט איינגיין. מען 
קאָן נישט בויען דאָס לאנד דורך פארקנעכטן דאָס פאָלק. א יחיד, 
אַ נעכטיקער אינטעליגענט, קאָן האָבן דעם אויפריכטיקן פאַרלאַנג 
אויסצוטאָן זיך פון ,אינטעליגענטישקייט" און גיין אין ,פאָלק"; 
ער קען זיך שטעלן אלס ציל צו פּראָלעטאריזירן זיך פיזיש. 
אריבערגיין צו פשוטער ארבעט, און צוזאמען דערמיט אױסליידיקן 
הארץ און מוח פון אלע דערװאָרבענע קולטור-באגריפן און גע- 
וווינהייטן, צו וועלכע די מאָדערנע געזעלשאפט האָט זיך דורך 
דורות ציוויליזאַציע דערהויבן און דערשלאָגן 2" 

דער יחיד קאָן זאָגן: א כפּרה די ;פּוסטע", , פאלשע" קולטור- 
מסורה. באַ אים קאָן ווערן אַ מין ספאָרט אומצוגיין אַן אָפּגעלאָזענער, 

אַ שמוציקער, אַ פארוואקסענער, נישט נעמען א בוך אין האַנט, 
שפּיגלען זיך אינעם שווארצן אונטער די נעגל, װי דאָס װאָלט 
געווען א. שווארצע אבלות-ראם נאָך דעם נארישן קולטור-לעבן 
פון פריער... איצט, ענדלעך, איז מען גלייך מיט די פּשוטע, אומ" 
קולטורעלע ארבעטער. ;עמך -- רידל און אקער?. 

- אָבער אָט די גאנצע , פילאָסאָפיע" איז דורך און דורך אן 
אינטעליגענטיש-דעקאדענטישע, א פּראָדוקט פון דעם, װאָס מען 
האָט זיך איבערגעגעסן מיט קולטור, אָנגעפרעסן און אָנגעזויפט 
אויפן חשבון פון מיליאָנען צוריקגעשטאַנענע, גייסטיק באעוולטע. 
וועמען מען האָט נישט צוגעלאָזן אפילו צו פאַרזוכן די דורך 
זייער אַרבעט און דערפאַרונג דעראָבערטע ציװיליזאַציע... אין ארץ- 
ישראל איז פאראן די נויטיקייט און עס זעט זיך פאָר די אָביעק" 
טיווע מעגלעכקייט אוועקשטעלן די יידישע מאסן אין אזעלכע בא" 
דינגונגען, װו ארבעט און די אויף איר אויפגעריכטע קולטור ועלן 
נישט זיין צעקריגט און צעשיידט, נאָר אויסבילדן אַ האַרמאָנישע 
גאנצקייט. דאָ איז בפירוש אַ פאַרברעך צו פּראָפּאַגאַנדירן אזא 
אָפּזאָג פון העכערע קולטור-באדערפענישן, פון קולטור-פאָדערונגען 
לגבי די ארבעטער. באשר דער אינטעליגענט פון נעכטן װאָס 
ווערט אן ארבעטער לשם אידעאל, איז שוין איבערגעזעטיקט מיט 
קולטור, זאָל דעריבער דער ארבעטער אלס קלאס לכתחילה צו דעם 
נישט צוקומען און דערפון נישט טועם זיין?! 

= היינט צו טאָג, ווען עס װערן געשריבן אָט די שורות, איז 
שווער צו באנעמען א סאך דערשיינונגען פון אמאָל און נישט 
יעדערן איז גרינג תופס צו זיין דעם קאמף, װאָס איז געפירט 
געװאָרן אין די רייען פון די ארבעטער גופא מיט א פּאָר צענדליק 
יאָר צוריק אין ארץיישראל. היינט באמיט זיך דער ארעמסטער 
ארבעטער-קאָלעקטיוו איינצופירן בא זיך די מעגלעכסטע טעכנישע 
באַקװעמלעכקייטן, ווייל דאָס האָט, װייזט זיך ארויס, אַ פעולה 
אויך אויף דער ארבעטספעיקייט און פּראָדוקטיוויטעט פון די חברים, 
היינט קאָן זיך עין-שמר איבערנעמען מיט דער איינריכטונג פון 
בית:הכסא, פונקט װי מרחביה מיט די באָדיצימערן און תל-יוסף 
מיט דעם עסיזאל, היינט מוז יעדער איינער, װאָס וויל געווינען 

מאסן, זען גרינדן פּראָפּעסיאָנעלע פאריינען און קעמפן פאר פאר- 
בעסערן די באדינגונגען פון ארבעט און לעבן פון די מאסן, וייל 
אנדערש איז נישט געמאָלט קיין לאנג-אָנהאַלטנדיקע השפעה אויף 
ארבעטער-מאסן, 


ס'איז אָבער דורכויס כדאי אומקערן זיך צו דעם גאָר נאָענטן 
עבר און זען, װי שווער עס איז אָנגעקומען די ערשטע סאַציא- 
ליסטישע טוער, דער ערשטער סאַציאַליסטישער פּאַרטײ פּועלי- 
ציון דער קאמף פאר די סאמע פשוטע און איינפאכע אָנהויבן פון 
ארבעטער-אָרגאניזאציע. און װאָס ס'איז דערביי ספּעציעל אויפ- 
פאלנדיק: דער קאמף איז גאנץ אָפט געווען געװענדעט נישט אזי 
קעגן דעם הארט-לײיביקן באלעבאָס און אונטערנעמער, וי קעגן 
דער איידעלער, ראפינירטער אידעאליסטישער אויפפאסונג פון די 
הי-געװאָרענע ארבעטער... מ'האָט בא די פרישע פּראַלעטאריער 
געדארפט דערציען די פּסיכאָלאָגיע פון אמתע, איינפאכע ארבעטער. 
ס'האָט זיך ארויסגעוויזן די ריכטיקייט פון אן אלטן מארקסיסטישן 
כלל: דערמיט, װאָס דער קליינבירגערלעכער עלעמענט גייט ארי 
כער צו ארבעט, קריגט ער נאָך נישט אזוי שנעל, אזוי אױיטאָמאַטיש 
די פּסיכאָלאָגיע פונעם ארבעטער. עס באָמבלען זיך אים נאָך, ווער 
ווייסט וי לאַנג, די פסיכישע אייגנשאַפטן און נטיות פון זיין פריער- 
דיקן סאָציאלן מעמד. פּראָלעטאַרישע פּסיכאָלאָגיע בא אַן ערשט 
געװאָרענעם אַרבעטער קומט נישט פון העלער לופט: זי װערט 
דערװאָרבן דורך א לענגערן פּראָצעס פון אָרגאנישן אַרײנוואקסן 
און אריינלעבן זיך אין דער נייער פּראָלעטארישער סביבה. 


אין ארץ-ישראל איז די אלגעמיינע יידישע אומגעבונג געווען 
נישט קיין גינסטיקע פאר דעם שנעלן טעמפּ פון דעם אָנגעוויזענעם 
פּראָצעס. סיי דער נאַציאָנאַלער עבר און סיי דער נאציאָנאלער עתיד 
האָבן זיך געקלאמערט ארום יעדן געקומענעם אין לאנד און אים 
אָנגערעדט די ערגסטע זאכן אויפן סאָציאליזם, וועלכער מוז ברענ- 
גען אן אומגליק אויף דער לעצטער האָפנונג פון פאָלק ישראל.. 
איז בעסער נישט שטיין אין זיינע ד' אמות און נישט צונויגן דאָס 
אויער צו זיינע רייד, װאָס,. מעשה שטן, קלינגען זיי אָפּ, אונטער 

די בלויע ארץיישראל-הימלען, זייער ענלעך צו דעם נביאישן 
,והיה באחרית הימים?.. 

האָט די ארבעטער-באוועגונג אין ארץ-ישראל געשפּאנט, גיכער 
געהונקען מיט געפּענטעטע פיס און פליגל, 

אויב אין שטאָט האָבן מיר געהאט צו קעמפן מיט אָפּגעשטא- 
נענקייט פון ארבעטער, האָבן מיר אין דאָרף געהאט צו ראנגלען 
זיך דווקא מיט א קולטורעל-אנטוויקלטן, אויפגעקלערטן, אינטע- 
ליגענטן עלעמענט, 

דאָ זענען געווען אלץ אריינגעקומענע. זיי זענען ס'רוב געקומען 
צוליבן אידעאַל פון נאַציאָנאַלער אויפלעבונג. פאָלק, לאַנד, שפּראך -- 
דאָס האָט פארפלייצט דעם מוח און נישט צוגעלאָזט קיין שום 
אַנדער געדאַנק, װאָס האָט זיך נישט אריײנגעפּאַסט אין די בא" 
שטימטע ראמען פון דער אלגעמיינער נאציאָנאלער אידעאָלאָגיע. 
אבער צו דער זעלבער צייט איז אָנגעקומען די פועלי-ציון-עליה 
פון ראָסטאָוו, פון האָמעל... געווען פארשידענש פּרווון צו אָרגאַניזירן 
די ארבעטער פון די קאָלאָניעס אין איין אָרגאַניזאַציע, און יעדעס 
מאָל האָט עס געפּלאצט. אזא מזל האָט געהאַט די אַרגאניזאציע 
,;החורש". דאָס נעמלעכע האָט פּאַסירט מיט דעם פּרװו פון ;עבודה". 

ביז עס זענען אונטערגעקומען צוויי אויסערגעויינלעכע דער" 
שיינונגען, וועלכע האָבן גורם געווען דערצו, אז עס זאָל געמאכט 
ווערן אן ערנסטער ממשותדיקער שריט צו דער אויפריכטונג פון 
אן אָרגאניזאציע אויפן דאָרף. 

אין 1911 איז אויסגעבראכן אין גליל אַ שארפער קאַמף צווישן 
די ארבעטער און דעם דירעקטאָר פון דער נאַציאָנאַלער פערמע 
כנרת, דעם טרויעריק באַרימטן אַגראָנאָם בערמאַן. דער דאָזיקער 
בערמאַן האָט געשמט מיט זיין באַציונג צוֹ די אַרבעטער און מיט 
זיינע קאָמבינאַציעס, וי אַזױ אָפּצונאַרן די אַרבעטער דורך געבן 
זיי כלערליי הבטחות, פון וועלכע עס פלעגט זיך שפּעטער אויס- 
לאָזן אַ טייך. די אַרבעטער אין גליל האָבן שוין מיט דריי יאָר 
פריער דערקלערט אַ באָיקאָט אויף כנרת, כל זמן דאָרט רעגירט 
בערמאַן. דער באָיקאָט איז געבראָכן געװאָרן דורך אַרבעטער פון 
יהודה, וועלכע האָבן זיך געלאָזט אָנרעדן פון בערמאַנען און 

געגאַנגען צו אים. אַרבעטן. ס'האָט זיך. נוקם געווען דער פאַקט; 
װאָס עס עקזיסטירט נישט קיין אַלגעמײנע אָרגאַניזאַציע פון אַלע 
לאַנדוירטשאפטלעכע אַרבּעטער, אַפילו נישט קיין אָרגאַניזאַציעס 
אין יעדן טייל באַזונדער: אין גליל און אין יהודה. בערמאַן האָט 
ווייטער. געפירט זייַן מיסווירטשאַפט, אַרײנגעיאָגט אין קאָלאָסאַלע 
הוצאות און אין װאַקסנדיקע. דעפיציטן. אין דער זעלבער צייט 
האָבן די אַרבעטער אין דער פערמע נישט געהאַט די מינדסטע 
אײינאָרדנונג, און נישט געקאָנט פּועלן מען זאָל אָנשטעלן לפּחות 
עפּעס אַ! פעלדשער, אַ פאַרמאַצעװט אויפן פאַל פון קראַנקהייט. דאָס 
האָט מען געפאָדערט נישט מחמת מהאָט געװאָלט מקיים זיין אַ 
טעאָרעטישן פּרינציפּ וועגן מעדיצינישער הילף, כנרת האָט זיך 
געהאַט קונה שם געווען צוליבן פיבער, װאָס האָט דאָרט כסדר גע- 
בושעוועט און משלח געווען גענוג חברה אויפן עולם האמת. 

האָט פּאַסירט אַ פאַל מיט אַן אַרבעטער, װאָס איז געשטאָרבן 
פון פיבער, און די געמיינע אויפפירונג פון דעם דירעקטאָר האָט 
אַרײינגעגאָסן דאָס לעצטע ביסל גאַל אין כוס פון פאַרביטערונג. די 
אַרבעטער האָבן פאַרשטרײקט, אַרױסגעשטעלט אַ ריי פאָדערונגען, 
װאָס דער ציוניסטישער ;פּאַלעסטינאַירעסאָרט" האָט זיי שוין גע" 
װוסט אויף אױיסנװייניק. דאָס מאָל איז צוגעקומען אַ נייע אולטי- 
מאַטיווע פאָדערונג: אָפּזאָגן בערמאַנען, דעם דירעקטאָר פון דער 
פערמע. 

צוויי װאָכן האָט געדויערט דער שטרייק ביז ד"ר רופּין, דער 
לייטער פון פפּאַלעסטינאַירעסאָרט" האָט באַװיליקט צו קומען 
הִגָם געוויינלעך פלעגט ער שנעלער מאַכן זיינע באַזוכן. גאַנצע פיר 
טעג האָבן זיך געצויגן די אונטערהאַנדלונגען אויפן אָרט צווישן ד"ר 
רופּין און די אַרבעטער. ד"ר רופּין האָט אָנערקענט אַלע פאָדע- 
רונגען, נאָר געפּסקנט, אַז ?ביידע צדדים" זאָלן פאַרלאָזן די פערמע. 
ער האָט נישט געװאָלט צוגעבן עפנטלעך און דעמאָנסטרירן אַז 
די אַרבעטער װאָבן אויסגעפירט, אַז זיי קאָנען דיקטירן דער נאַי 
ציאָנאַלער דירעקציע תנאים... די אַרבעטער האָבן זיך צוערשט 
געבריקעוועט און נישט געװאָלט נאָכגעבן. האָט ד"ר רופּין אַרױס- 
געפּאַקט דעם ,נאַציאָנאַלן געפיל און באַװוסטזיין", באשר דאָ קאָן 

א 


מען זיך נישט פירן וי אין אײיראָפּע, עלעהיי סתם קאַפּיטאַליסטן 
און סתם אַרבעטער. פאַראַן דאָך דאָ עפּעס אַ געמיינזאַמע אחריות 
פאַר ;בנין הארץ". צו זיין שטוינונג האָבן זיך די אַרבעטער נישט 
געלאָזט פאַרנאַרן פון דעם סאָרט מוסר. איז ד"ר רופּין ענדלעך גע- 
פאַלן אויף אַ ;המצאה" און גענומען זיך בעטן, מען זאָל אים פּער" 
זענלעך טאָן אַ טובה. דאָס אַװעקגײן װעט, חלילה, נישט באַדײטן 
אַז די אַרטעטער זענען טאַקע אין דער אמתן אָפּגעזאָגט פון דער 
אַרבעט אין דער פערמע. ניין. גלייך װעט קומען אַ צווייטער דירעק- 
טאָר, אַגראָנאָם גאָלדע, און די אַלע אַרבעטער װעלן זיך אומקערן. 
דערווייל נאָר, לפּנים וועגן, מוזן זיי אָבער פאַרלאָזן די פערמע. זי 
װועלן האָבן די סאַטיספאַקציע, װאָס בערמאַן װעט טאַקע אױיף 
שטענדיק פאַרלאָזן דעם פּלאַץ, 


די אַרבעטער האָבן געפאָלגט, 


דער שטרייק אין כנרת און זיינע רעזולטאַטן האָבן געװירקט 
אויסניכטערנדיק אוֹיף די אַרבעטער. זיי האָבן זיך,. ראשית, איבער" 
צייגט, אַז דורך קאַמף קאָן מען אויספירן דאָס, װאָס זיי האָט נישט 
אָפּגעגאָלטן דורכצופירן אין משך פון דריי יאָר פּשרות און אונטער" 
האַנדלונגען. צווייטנס, האָבן זיי איצט געזעןך בנחוש, וי וויכטיק עס 
איז צו האָבן אַ שטענדיקן, פּאַסיקן, קאַמפס"פעיקן, רעפּרעזענטאַטיון 
אָרגאַן! וי אַ שטייגער דער, װאָס זיי האָבן צופעליק געהאַט בעתן 
שטרייק. 


און נאָך איין אויספיר האָט זיך ממש געבעטן: נעמלעך = 
אויב מיטן שכל קאָן דער אַרבעטער לייקענען די גויטיקייט צוֹ 
פאַרטיידיקן זיינע קלאָסן-אינטערסן און אַרױסװײזן די גרעסטע 
גלייכגילטיקייט צו דעם גפון ביכער אַרױסגעלײענטן קאָנפליקט 
אויפן באָדן פון דער איינהייטלעכער נאַציאָנאַלער אַרבעט?, איז 
אָבער בשום אופן אוממעגלעך צו דערשטיקן דעם אינסטינקט פון 
אַרבעטער, דער אינסטינקט, װאָס איז באַ אים אין בלוט, און 
פּראָטעסטירט קעגן עוולה און אונטערדריקונג כלומרשט אין נאָמען 
פון עפּעס אַ העכערן ציל. ניין, נישטאָ, און עס קאָן נישט זיין אַזאַ 
העכערער ענין, װאָס צוליב אים זאָל דער אַרבעטער זיין מחויב צו 

לאָזן זיך טערטן אויפן קאָפּ דורך יעדן מנווול און אױיסשפּײיען די 
נשמה.., 


דער רוף צו אָרגאַניזירונג האָט באַ די אַרבעטער אין גליל 
געפונען צו יענער צייט אַן אָפּקלאַנג אויך צוליב דעם, װאָס די 
ציוניסטישע עקזעקוטיווע האָט געהאַלטן באַם דורכפירן פּראַקטיש 
אין לעבן דעם אָפּענהײמערישן עקספּערימענט פון אַ קאָאָפּעראַטי 
ווער אַרבעטער-גענאָסנשאַפט אין מרחביה. פון אױיסלאַנד האָט גע" 
דאַרפט קומען אַ לייטער, אַן אַגראָנאָם, דיק. אויפן אָרט און טיילווייז 
אין אוױיסלאַנד האָבן געזאָלט רעקרוטירט וערן אַרבעטער-מיטגלי- 
דער פאַר דער גענאָסנשאַפט. די ארץיישראלדיקע אַרבעטערשאַפט 
האָט געברויכט צו געבן צוויי מיטגלידער אין דער פאַרװאַלטונג, 


דאָס אַלץ האָט געפאָדערט באַטראַכטונג, שטעלונג און צו- 
גרייטונג מצד די אַרבעטער. האָט געמוזט קומען אַן אױטאָריטעטע 
אינסטיטוציע און זאָגן איר װאָרט. אַזאַ איז נישט געװען בנמצא 
אין לאַנד, ס'איז אַלץ צעפאָרן. יעדע גרופּע אַרבעטער װירקט אויף 
אייגענער אחריות. איז נויטיק אַ קאָנפערענץ. אגת, דער עקספע- 


רימענט װעט רעאַליזירט ווערן אין מרחביה, האַרט נעבן גליל. מוזן 
די ארבעטער פון גליל דערין מטפּל זיין. 


פּסח 1911 איז פאָרגעקומען די ערשטע קאָנפערענץ פון די 
אַרבעטער אין גליל אין אומדזשוני (היינטיקע דגניה). אַ פּאָר װאָכן 
פאַר דער קאָנפערענץ בין איך אין שליחות פון אונזער פּאַרטײ 
אַרומגעפאָרן איבערן גליל, באַזוכט פאַרשידענע פּונקטן, אומעטום 
געהאַט פאַרזאַמלונגען און צוגעגרייט די אַרבעטער צו דער קאָנ- 
פערענץ און צו די פּראָבלעמען, װאָס זי וועט האָבן צו לעזן. אין 
גליל זענען פּועלי-ציון געווען אַ כוח. קודם כל דורכן ,השומר", 
וועלכער האָט געהאַט די װאַך אין די אַלע קאַלאָניעס פון אונטערשטן 
גליל. דאַן איז געווען אַ פועלי-ציוניסטישע פעסטונג -- מרחביה. 

אויף דער צווייטער זייט ירדן, אין דער עלטסטער אַרבעטער: 
קבוצה, װאָס איז געשאַפן געװאָרן אינגאַנצן לויט דער איניציאַטיי 
און אויפן יסוד פון דער דערפאַרונג פון די אָרטיקע ארץ-ישראלדיקע 
אַרבעטער, איז פאַרפּלאַנצט געװאָרן דער קערן פון דער אָרגאַני 

זאַציע פון יידישע אַרבעטער אין לאַנד. באַטײליקט האָבן זיך בלויז 
7 דעלעגאַטן (8 אַרבעטער האָבן געוויילט 1 דעלעגאַט), 
אויף יענער קאָנפערענץ איז געווען גרויס די קעגנערשאַפט צום 
געדאַנק וועגן גרינדן אַן אָרגאַניזאַציע. די חברים װעלן נישט האָבן, 
װאָס צו טאָן. זיי זענען צעשאָטן און צעװאָרפן איבער פאַרשידענע 
פּונקטן אָן שום פאַרבינדונג. דאָס געזעלשאַפטלעכע לעבן איז אַרעם 
און װעט נישט צושטעלן קיין גענוגנדיקן שטאָף פאַר אַזאַ אָרגאַני 
זאַציע. מיט דער צייט װעט מען מוזן אויפשטעלן אַזאַ, אָבער דער- 
ווייל איז גענוג אַן אָנפיר-אָרגאַן, אַ רעפּרעזענטאַנץ. אָט דער קאָ" 
מיטעט װעט האָבן צו רעגולירן אויך דאָס אינערלעכע לעבן פון 
די אַרבעטער. דער! עיקר וועט זיין עובדא זיין : פאַרטײידיקן אונזערע 
אָנגעלעגנהייטן כלפּי חוץ, 
אין שייכות מיטן אָפּענהײימערישן פּלאַן זענען געלופטערט 
געװאָרן גרוגט-פראָגן. ס'איז געווען אַ פראַגע וועגן דעם באשטימטן 
פון אויבן פּקיד. צי מוז מען האָבן אַזאַ איינעם, אָדער מען קאָן זיך 
באַגין אָן אים ? צי איז עס אַן ענין בלויז וועגן אַכטונג געבן אויף 
די אַרבעטער, אָדער דער לייטער איז נויטיק אין עיקר, כדי פירן 
די גאַנצע װוירטשאַפט; אויפשטעלן בנינים, שטיין אין פאַרבינדונג 
מיט דער דרויסנדיקער וועלט, -- דאָס אַלץ פאָדערט ויסן, דער" 
פאַרונג און אויך באַשטימטע אייגנשאַפטן, טאַלאַנט. זיכער װעט 
מען דאַרף קעמפן פאַר אינשטעלן אַנדערע,. מער מענש." 
לעכע באַציונגען צווישן װירטשאַפטלעכן לייטער און די אַרבעטער, 
אָבער פון דעם דרינגט נאָך לגמרי נישט, אַז מ'דאַרף בכלל אָפּשאַפן 
דעם אַמט פון אַ לייטער. 
נאָך קאָמפּליצירטער איז געווען די פראַגע וועגן דעם געמיינ- 
זאַמען לעבן אין דער נייער קבוצה. אפילו באַ אַרבעטער, װאָס פֿאַריל" 
ניקן זיך אין אַ קבוצה אויף אַ צייט פון איין יאָר, קומען- פאָר 
רייבונגען און קאָנפליקטן, נאָר װאָס דען? ס'איז דאָך פאָרט בלוין 
אויף איין יאָר. קאָן מען זיך באַהערשן און דורכשטופּן די צייט, 
אַז די אַרבעט גופא זאָל דערפון נישט ליידן. אָבער די אָפּענהײימע- 
רישע קבוצה איז אַן ענין נישט אויף איין יאָר. מ'קאָן נישט בויען 
דערויף, װאָס מ'וועט די מענשן כסדר אויסטוישן. מען מוז לכתחילה 

זיפֿן -און אָפּקלײיבן פאָרזיכטיק דעם מענשן:מאַטעריאל, עס זאָלן 
דאָרט אַרײנקומען נאָר אַזעלכע, װאָס זענען ווירקלעך, לויט זייער 
גאַנצער נאַטור און פּסיכישער קאָנסטרוקציע, גענויגט צו אַ שות- 
פותדיקן קאָמונע-לעבן, 

ס'איז אויך געשטאַנען די פראַגע וועגן נישסט-גלייכע שכירות, 
פאַרשידענע לוינען פאַר די מיטגלידער. אין פלוג, וי שיקט זיך 
אַזױנס? דאָ וועט זיין אַ פּלאַץ פאַר אינערלעכע אַמפּערײען, פאַר 
קנאה און פארריסנקייט און אין רעזולטאַט -- אומגלייכקייט אויף 
אַלע אַנדערע געביטן. ס'קאָן אָבער גריילעך זיין פאַרקערט, אַז דאָס 
זאָל אָנשפּאַנען די ענערגיע, אַרוסרופן די פּערזענלעכע איניציאַטיו 
און אויפוועקן דעם חשק פון פאַרמעסט, װאָס װעט מיט זיך מיט. 
ברענגען געשטייגערטע פּראָדוקטיװוױטעט און פאַרשנעלערטן טעמפּ 
פון. אַרבעט, 

-און נאָך. אַלעמען קומט מען צו צו אַ פּשוטער זאַך, װאָס איז 
אָבער דער עיקר פון אַלע עיקרים : מען קאָן צו אַזאַ עקספּערימענט 
נישט גיין,. אויב עס פעלט דער גלויבן אין דער ננויטיקייט און 
וויכטיקייט פון דעם פּלאַן, אין דער מעגלעכקייט צו רעאַליזירן אים. 
קוים איז אַזאַ גלויבן פאַראַן, איז שוין נישט שװער בייצוקומען 
שטערונגען און גובר זיין שטרויכלונגען. 

די קאָנפערענץ האָט אויסגעדריקט איר סימפּאַטיע צום אָפַענ- 
היימערישן פּלאַן און זיך פאַרפליכטעט מיטצוהעלפן זיין פארווירק- 
לעכונג: מיט װאָס זי װעט קאָנען 

|| אין ,האחזיות" האָבן מיר באַגריסט דעם אויפטו פון דער קאָנ- 

פערענץ, אונטערגעשטראָכן, אַז שוין דער עצם פאַקט, װאָס זי איז 
פאָרגעקומען, איז פון גרויסער באַדײיטונג. עס איז אַ באַװײז, אַן די 
אַרבעטער זענען נישט פאַרצווייפלט און נישט גלייכגילטיק צו זייער 
גורל. זיי האָבן באַטראַכט, נישט אָפּגערעדטערהייט, די אַלע ענינים 
פון שטאַנדפּונקט פון אַרבעטער און באַטאָנט דעם פּרינציפּ פון 
זעלבסטעטיקייט. האָבן מיר פאַרפיקסירט: דאָס אין דער וועג, װאָס 
פירט צו אַ פּראָלעטאַרישער אויסגעהאַלטענער פּאָליטיק. 

נאָכן גליל איז געקומען יהודה. שבועות דאָס זעלבע יאָר 1911 
איז אין עין גנים בא פתח:תקוה פאָרגעקומען די ערשטע קאָנפערענץ 


44 


פון די ארבעטער אין יהודה, בא דעם אָנטייל פון 27 דעלעגאַטן 
(12 פון פתח-תקוה, 5 פון לוד (בןישמן), 4 פון חדרה, 2 פון רחובות, 
1 פון ראשון לציון און 1 פון כפר סבא). 

סאַראָ גװאַלדיקער אונטערשיד צווישן די צוויי קאָנפערענצן: 
אין גליל און אין יהודה. ס'האָט זיך געשפּירט, אז דאָ האָבן מיר 
צו טאָן מיט גאָר אַן אַנדער טיפּ ארבעטער. ער איז אין עצם געקנאָטן 
פון זעלבן טייג, װאָס דער גלילער. אָבער די אומשטענדן פון זיין 
ארבעט, די סביבה איז דאָ לגמרי אן אנדערע, נישט צו פארגלייכן. 
אין גליל האָט זיך דער יידישער ארבעטער געפילט, וי בא זיך 
אין דער היים. דאָ שאַפט ער, דאָ לייגט ער ארויף זיין שטעמפּל 
אויף דעם, װאָס האַלט זיך ערשט אין פאָרמירן. איז פאר די ארבע- 
טער אין גליל נישט געווען כלל קיין שאלה, צי ס'איז נויטיק אַן 
אָרגאַניזאַציע, נאָר וי זאָל די אָרגאַניזאַציע געבויט װערן? 

אין יהודה האָבן זיך די פאַרזאַמלטע אַרבעטער-פאָרשטײער 
פאָרנומען מיט דער פראַגע, צי איז ווירקלעך פאַראַן אַ גויטיקייט 
צו ארגאניזירן זיך ? אין יהודה עקזיסטירן גאנץ פעסטע רײכע 
יידישע ישובים מיט טוױיזנטער און טויזנטער ארבעטט-פּלעצער, 
און דאָך פעלט אן אָרט אפילו פאר די פּאָר הונדערט יידישע 
ארבעטער. דער יידישער ארבעטער האָט דאָ נישט. ווו צו אנטפּלעקן 
זיין שאפונגס-איניציאטיוו, ארויטברענגען זיין אייגנאַרט: די קאַלאָי 
ניסטן האַלטן דאָ נישט פון יידישער אַרבעט און אויך נישט פון 
יידישער שמירה. אָט טאַקע די זעלבע פתחה'תקוה, אין שכנות פון 
דער קאָנפערענץ, האָט דאָך נישט אײנמאָל באשפּיגן דעם יידישן 
ארבעטער און אים גערודפט דורך דעם שענדלעכסטן מיטל פון 
געזעלשאפטלעכן עקאָנאָמישן באָיקאָט. טאָ צו װאָס די גאנצע מי 
און אָנשטרענגונג, וויבאלד ס'איז נישטאָ אויף וואס צוֹ האָפן? 

און דאָך האָט מען געפילט אויף דער קאָנפערענץ, אז דער 
יידישער ארבעטער האָט אויך אין יהודה זיך פארװאָרצלט און מען 
װעט בא אים נישט פועלן, ער זאָל שטעלן א מצבה אויף זיינע 
האָפנונגען דאָ. ס'איז שוין אזוי תמיד: דער איינצלנער ארבעטער 
פאַלט אַריין אין יאוש און זעט נישט קיין אויסוועג. איז גענוג, ער 
זאָל זיך באהעפטן מיטן קאָלעקטיוו; און פון זיך, פון פארבאָרגענע 

טיפענישן קוואלט ארויס מוט און מונטערקייט און ס'העלט זיך 
פאר דעם בליק א וועג, מעג עס זיין אפילו בלויז אין דער ווייטער 
ווייט... 

אויף דער קאָנפערענץ אין יהודה האָט מען זיך אָפּגעגעבן 
וי געזאָגט, מיט דעם פּראָבלעם פון אָרגאַניאַציע אין תוך: צו 
װאָס אן אָרגאַניזאַציע? א װאָסער כאַראַקטער דאַרף האָבן אזא 
אָרגאַניזאַציע? די מערהייט האָט זיך געװאָלט באַװאָרענען אז 
ס'וועט נישט זיין קיין ריין פּראָפעסיאָנעלע אָרגאניזאַציע. ס'איז 
נישט קיין ענין פאַר אונז צו שאפן אַן אָרגאַניזאַציע, אַן עקאָנאָמישע 
װאָס זאָל זאָרגן דערפאר, אז דער ארבעטער זאָל פארדינען נאַך 
א גרוש דעם טאָג. אן עקאָנאָמישע אָרגאַניזאַציע װאָלט זיך פארנומען 
רק מיט פירן שטרייקן, אָדער עפּעס ענלעכס צו דעם. ניין, נישט 
דערין נויטיקן מיר זיך. מ'דארף שאפן אן אידעאַליסטישע אַטמאָס- 
הער, װאָס א דאַנק איר ווירקונג װעט דער ארבעטער זיין פעיק צו 
פארבלייבן אין לאנד אפילו אין די ערגסטע באדינגונגען. וען 
מיר װאָלטן געהאַט אין זינען מאטעריעלע באַדערפענישן, װאָלט 
געווען א סאך גלייכער, מיר זאָלן פאָרן אין אנדערע לענדער און 
דאָרטן ארבעטן, ארץ ישראל פאָדערט אידעאליזם. ארץ-ישראל נוי- 
טיקט זיך אין אידעאליזם. אויב עס מערקט זיך לעצטנס א יאוש 
בא די ארבעטער, איז עס נאָר דערפאר, וייל עס פעלט דער מין 
אידעאליזם, 

דער אלטער א. ד. גאָרדאָן האָט גערעדט טיף און שיין וועגן 
אידעאליזם, וועגן דעם ציוניזם, װאָס האָט פריער געארבעט נאָר 
אין דער ברייט און איצט הויבט ער אָן גראָבן אין דער טיף. די 
פארטיפונג פון א געדאנק בא זיינע אָנהענגער קומט נאָר אין רע- 
זולטאַט פון זייער ליידן פאר אים. די יסורים דערנענטערן דעם 
אידעאַל און מאַכן אים אייגענער צו זיינע טרעגער. גאָרדאָן ווייסט 
נישט, צי איז איצט די רעכטע שעה פאר אן איינהייטלעכער אר- 
בעטער-אָרגאַניזאַציע. דאָס װעט די צייט וייזן. ‏ דער עיקר איו: 
וויבאלד דער מענש דערפילט דעם אידעאל בא זיך אינעװייניק 
אין האַרצן, ווען ער איז קאַפּאַבל זיך מוסר נפש זיין פאַר אים, -- 
דאן קאָן מען גֹגר אַ סאַך אױפּטאָן. ווען מיר האָבן דריי הונדערט 

אזעלכע געזונטע פרישע יונגע מענשן, װאָלט אונזער תחיה-אידעאל 
געווען זיכער... 

פועלי-ציון האָבן באשטריטן די משונהדיקע אנטי-סאָציאלע 
איינשטעלונג פון ,הפועל-הצעיר". ס'איז פאלש צו מיינען, אז אַן 
עקאָנאָמישע ארבעטער-אָרגאַניזאַציע איז בארופן מער נישט צו 
װידערהאָלן איין פונקציע און כסדר קאײנאָרדנען שטרייקן", זי 
נעמט ארום אלע אָנגעלעגנהייטן און עלעמענטן, װאָס זענען ביכולת 
צו פארפעסטיקן און אנטוויקלען דעם ארבעטער. געוויס איז דער 
פונדאמענט, די באזע פאר דעם אלעם די מאַטעריעלע לאגע. אָבער 
אויף איר קומען אויף און וויקלען זיך פאַנאַנדער אויך די איבע- 
ריקע גייסטיקע און געזעלשאפטלעכע ענינים. יעדע אָרגאַניזאַציע 
פארמאָגט איר אידעאל, די צילן, צו וועלכע זי שטרעבט. דער 
אידעאל רופט-ארויס און שאַפט אינערלעכע איבערגעבנקייט, די 
מסירתינפש צו דער ארבעט. אָבער רוחניותדיקער לופטיקער 
אידעאליזם, װאָס איז אָפּגעריסן פון דער וירקלעכקייט, מוז זיך 
מיט דער צייט אױיסװעפּן און צעגיין ווי רויך. לעבנס-קראַפט פאַר" 
מאָגן נאָר יענע אידעאלן, װאָס ווערן נישט צוגעטראכט, נאָר שטא- 
מען און שפּראָצן ארויס פון דער ארבעט גופא. דער קאמף פאר 
די גינסטיקע באדינגונגען פון ארבעט איז א קאַמף דירעקט פארן 
אידעאל. דריי הונדערט און דריי טויזנט אידעאליסטן זענען נאָך 
ווייט נישט קיין ערבות פאַר דער רעאַליזירונג פונעם אידעאַל, 
אויב זיי װועלן זיין ,אויסדערויילטע", א מין ,אריסטאָקראטישע 
שיכט", צו וועלכע די מאסע װעט קינמאָל נישט נתעלה װערן 
צוליב די מאטעריעלע באדינגונגען פון איר לעבן, װאָס װעלן זי 
תמיד ציען צוריק, אראָפ.. 

איז אויפגעשווומען א ויכוח וועגן צוויי מינים ארבעטער: 
אַשכנזים און תימנער (און אנדערע מזרח-עלעמענטן. די ערשטע 
זענען פאָרגעשטעלט געװאָרן, װי אַרבעטער-שעפער, װאָס כישופן- 
אויס ניידלעבן; די אנדערע זענען סתס-ארבעטער, װאָס טוען זייער 
מלאכה און יוצא. די תימנער קאָן מען אויסנוצן בעת מען דאַרף 
אױסקאָנקורירן די אראבער. געזעלשאפטלעך זענען זיי רוי אוֹן 
טויגן צו גאָרנישט. די אַשכנזים, ווידער, זענען אידעאליסטן, זיי 

זענען מסוגל אָפּצוגעבן זיך אַן אידעאל און אויסהויערן נייע פאָרמען 
און אינהאלט פון לעבן. אין ארץ:ישראל איז נישט גענוג, װאָס 
עמיצער ארבעט סתם, מחמת ער דארף האָבן אויף ברויט. עס מוז 
זיין די פרייד פון ארבעט, די חדוה פון יצירה, װאָס שטראָמט אריין 
אין די אָדערן דורך דער אינטימער בארירונג מיט פאָטערלענדישער 
ערד. אזוינס זעט מען נאָר בא די אשכנזים, און גראָד איז זייער 
צאָל לעצטנס פארמינערט געװאָרן. שטייט די אויפגאבע צו פארמערן 
דעם אַשכנזישן עלעמענט. דאָס איז מעגלעך דורך קבוצות. לאו 
דווקא וי אין גליל, פאַר לענגערן דויער. גענוג, אויב אַזאַ קבוצה 
וועט איבערנעמען קאָלעקטיוו באַאַרבעטן א פרדס, בפרט פון יענע 
אייגנטימער, װאָס װווינען נאָך דערווייל אין אויסלאנד. װאָלט מען 
אַזױ אַרום געקאַנט פאַרגרעסערן די צאָל יידישע אַרבעטער. (ס'האָט 
זיך, װי מיר זעען, שוין דאַן געפּיקט דער געדאנק פון שפּעטער- 
דיקער אָרגאַניזאַציע קיכין"). 

אויך אין דעם פונקט, בנוגע די תימנער האָבן פועלי-ציון 
דעמאָלט פאַרטראָטן אַן אַנדער שטאַנדפּונקט. מ'קאָן נישט אֶפֿי 
פּסקענען איינמאָל פאר אלעמאָל, אז נאָר די אַשכנזים זענען ראוי 
צו זיין טרעגער פון אידעאלן. די תימנער האָבן דורכגעמאכט א 
ספּעציעלע היסטאָרישע אנטוויקלונג. קוים װעלן זיי פירן אן אנדער, 
פּראָדוקטיוו לעבן, זיין מיט אונז אין די זעלבע ארבעטס-באדינ" 
גונגען, --- װועלן זיי בלי ספק זיך איבעראנדערשן אויך געזעל- 
שאפטלעך. איו עס נישט וילד, װאָס דווקא יענע, װאָס האָבן א 
פול מויל מליצות וועגן גאַנצקײט און איינהייט פון דער יידישער 
נאציע, ווענדן אָן אין דער פּראקטיק די שיטה פון טיילן די יידישע 
מאָסן אין באזונדערע לאגערן און רעדן אצינד אין ערשטער ריײ 
וועגן די אַשכנזים. האָבן דאָך די זעלבע מענשן ערשט-װאָס געוען 
די גאנצע ישועה פארן תחיה-אידעאל גראָד אין די תימנער, וועלכע 
עס האָט אראָפּגעבראכט ש. יבנאלי, א דאַנק זיין משיחישן גאולה" 
רוף אין תימן.. די תימנער, האָט מען געהאָפּט, װעלן רעאליזירן 
דעם פּרינציפּ פון יידישער ארבעט אין די קאָלאָניעס. דאַן האָט 
מען געבויט גריילעך דערויף, װאָס די תימנער זענען זיך מסתפק 
במועט, האָבן נישט אַזעלכע גרויסע הצטרכותן, װי די אײראָ- 

פּעישע אשכנזים. װעלן זיי לגבי דעם קאָלאָניסט זיין קאַראַבער 
בצורת יידן", און ער װעט גערן מאכן דעם בייט.. האָט מען זיך 
אנטוישט אין דער האָפנונג. דער קאָלאָניסט לאָזט זיך נישט גענארן. 
ער האָט דערשנאַפּט מיטן געזונטן אינסטינקט פון אן ארבעטס" 
געבער, אז די תימנער װעלן נישט אייביק פארבלייבן אין זייער 
איצטיקן שפלדיקן צושטאַנד; זיי װעלן זיך אָנשטעקן פון די חבריט 
אשכנזים, און פריער צי שפּעטער, אַרױף אויף זייערע רעװאָלוציאָי 
נערע דרכים. זענען די ספּעציעל אראָפּגעבראכטע תימנער געבליבן 
מחוץ דער ארבעט אין דער קאָלאָניע און איצט דרייען זיי זיך 
ארום מיט ליידיקע הענט. 

פארװאָס זשע רעדט מען וועגן דער איינוואנדערונג פון אשכ" 
נזים, װאָס האָט זיך לעצטנס איבערגעהאַקט, און מען פאַרגעסט, 
אז דאַ אויפן אָרט שפּאַנען-אום הונדערטער ארבעטס:הענט, װאָס 
זוכן באשעפטיקונג? באשר דאָס זענען הענט פון תימנער, ספרדים, 
מזרח-טיפּן, הענט פון סתם ארבעטער און נישט פון ארבעטער- 
;שעפער" ? 

האָט אָט די דעפיניציע וועגן די צוייערליי מינים ארבעטער 
א וועלכן עס איז גרונט? אויב מיר זאָלן זי יאָ אָננעמען, װאָלט 
עס אונז מחייב געווען צו זאָגן, אז די אשכנזים זענען אין דורכשניט 
מסוגל אויפצונעמען און פּראָפּאגירן דעם אידעאל פון יידיעזעף 
ארבעט, אָבער נאָר די מזרח-עלעמענטן וייזן ארויסט די פעיקיט 
אים צו פארווירקלעכן אין לעבן. גאַנץ מעגלעך, אז דאָס איז דער. 
פאר, װאָס דער תימנער איז פּסיכאָלאָגיש מער צוגעבונדן צום לאַנד, 
צום ;ארץ הקודש", װאָס ער פארמאָגט די געהעריקע אײנגעבאָרענע 
אייגנשאפטן פאר צופּאסן זיך צו די ספעציפישע היגע באדינגונגען 
א סאַך לייכטער, וי אן אײראָפּעער און ועט דעריבער זיך נישט 
איילן אנטלויפן פון דאַנען. אים זענען די ועגן פון דער װעלט 
נישט באַקאַנט, -- איז ער בטבע א מער איינגעזעסענער, א פאר- 
טיקער היגער, און קאָן, בכן, בילדן דעם נאַטירלעכן ארבעטערישן 
עלעמענט, וועלכער איז נויטיק אנטקעגן דעם ,אידעאליסטישן" 
ארבעטער, װאָס איז מער באוועגלעך און טאָמער עפּעס-װאָס, כאפּט 
ער זיך גלייך פארן וואנדער-שטעקן... אן איינהייטלעכע ארבעטער" 

אָרגאניזאציע װעט וויסן װֹי אזוי ביידע עלעמענטן אװעקשטעלן 
אין דער לאַגע פון קעגנזייטיקער באַאיינפלוסונג און צופירן צו זייער 
אָרגאַנישער צונויפשמעלצונג ;: װעט זיך אין איר שויס אױסטראָגן 
אַ נייער טיפּ ארץ-ישראלדיקער אַרבעטער, װאָס װעט נישט צעריסן 
ווערן פון דעם אינערלעכן וויתרוצצו" צװוישן ,ריינעם אידע. 
אליזם" און רעאלן מאַטעריאַליזם, נאָר זיין אידעאליזם װעט באזירן 
אויף אַ זיכערער מאַטעריעלער באַזע און דערפאַר זיין שאַפעריש, 
פאראן באלדיקע, דרינגנדיקע אויפגאַבן; אוועקשטעלן א גוט 
פונקציאָנירנדיקע ;ארבעטס-אינפאָרמאַציע?, קריגן ארבעט פאר די 
ארבעטסלאָזע, דערנענטערן צו אונז די מזרח-עלעמנטן, אויסבילדן 
ארבעטער-קאָמיטעטן אויף די ערטער אָנצופירן מיט דער לאָקאַלער 
ארבעט און שטיין אין קאָנטאַקט מיטן צענטראל קאָמיטעט אין 
אָנגעלעגנהייטן פון לאַנד-מאַסשטאַב און מער אַלגעמײנעם כאַראַק- 
טער. אַן אָרגאַניזאַציע קאָן נישט אויסקומען אָן אַן אייגענעם ,אני 
מאַמין" װאָס זאָל פארפליכטן יעדן מיטגליד אירן. ווייזט אויס, אז 
אזעלכער פעלט אונז נאָך. טאָ הויבן מיר אָן פון די קאָמיטעטן. זי 
האָבן גלייך פון דער ערשטער מינוט ארבעט איבערן קאָפּ, 
די קאָנפערענץ האָט אָנגענומען די וייטערדיקע באשלוסן: 
זי אָנערקענט זי נויטיקייט צו פארייניקן די לאַנדװירטשאפלעכע 
אַרבעטער און וויילט אויס אַ צענטראַל-קאָמיטעט. זיינע אויפגאַבן 
זענען: פאַרטיידיקן די עקאָנאָמישע און גייסטיקע אָנגעלעגנהייטן 
פון די אַרבעטער; שטיצן און פאַרמיטלען בעת אַ סכסוך: זאָרגן, 
אַז אין די קאָלאָניעס זאָלן געבילדעט וערן אָרטיקע אַרבעטער- 
קאָמיטעטן; שטעלן זיך אין פאַרבינדונג מיטן צ. ק. אין גליל, 
אויף דער קאָנפערענץ האָט מען זיך לאַנג און הייס ביז פאַר- 
ביטערונג,. מתווכח געווען וועגן פּאַלעסטינע אַרבעטער פאָנד; דער 
וויכוח איז ווערט, מען זאָל אים אָפּגעבן אַ ספעציעלן קאַפּיטל, 
בּנוגע דעם אָפּענהײימערישן עקספּערימענט האָט אויך די קאָנ" 
פערענץ אין יהודה אויסגעדריקט איר פאַרינטערעסירונג מיט זיין 
רעאַליזירונג און באַשלאָסן צוזאַמען מיטן אַרבעטער-קאָמיטעט פון 
גליל דורכפירן די װאַלן פון צוויי אַר'בעטער-רעפּרעזענטאַנטן אין 
דער פאַרװאַלטונגס-קאָמיסיע פון דער ;גענאָסנשאַפט? 

די קאָנפערענץ האָט זיך געשלאָסן אין אַ שטימונג פון געהויבנ" 
קייט און דערמונטערונג. טראָץ די שארפע דיסקוסיעס צווישן פּועלי- 
ציון און ,הפועל-הצעיר", ספּעציעל אַרום דעם ענין פּ. א. פ. 
האָט די קאָנפערענץ, אַ דאַנק איר אַרבעט, אויסגעלייטערט די אַט- 
מאָספער, געצווונגען די דעבאַטאַנטן אַרײנטראַכטן זיך אין די 
טענות פונעם קעגנער און זיי נישט לאָזן אָפּקומען מיט פּוסטע 
פראַזן. דורכדעם זענען די פּראָבלעמען אין דער דיסקוסיע פאַר" 
טיפט געװאָרן און אין לעצטן סך-הכל האָט זיך פאָרט אָנגעמערקט 
אַ פּלאַטפאָרם פאַר געמיינזאַמער אַרבעט און שותפותדיקן קאַמף 
פאַר אַלע אַרבעטער, אָן אונטערשיד פון פּאַרטײ-אָנגעהעריקײט. 
אויפן באָדן פון קאָנקרעטער ארץ:ישראלדיקער וירקלעכקייט -- 
אַ פּלאַטפאָרם פון זעלבשטענדיקער אַרבעטער-טעטיקייט, 

דאָס איז היסטאָריש געווען דאָס דעצידירנדיקע. 

האָט זיך געװאָרפן אין די אויגן דער פאַקט, װאָס צו דער 
קאָנפערענץ אין עין גנים, (נישט מער, װי צוויי שעה פאָרן פון יפו), 
האָט זיך נישט מטריח געווען צו קומען קיין איינער פון די ,הויכע 
ציוניסטישע ספערן", נישט פון ,פּאַלעסטינע-רעסאָרט", נישט פון 
חובבי-ציון און נישט פוֹן די כל המינים ישוב-עסקנים; אויך 
קיינער נישט פון די אויסלענדישע קאָרעספּאַנדענטן און אפילו 
נישט פון די היגע בירגערלעכע רעדאַקציעס, זיי אַלע האָבן, צו 
יענער צייט, אַרױסגעװיזן קנאַפּן אינטערעס צו דער פּראָלעטאַרישער 
,געזעלשאַפטלעכער מיינונג" און זיי האָבן נישט געהאַט די מינדסטע 
נייגיריקייט צו הערן פון די ארבעטער אַלײן, װאָס זיי ווילן און 
װאָס זיי האָבן בדעה צו טאָן. 

אָבער די חברים, װאָס האָבן זיך אין יענער קאָנפערענץ באַ" 
טײליקט, האָבן געװווסט, אַז אָט די ביטול-באַציונג מצדן ;ישוב" 
צו די אַרבעטער װעט זיך ענדערן, װי נאָר די אַרבעטער װעט 
געלינגען אויפשטעלן און צעמענטירן דעם אייגענעם זעלבשטענדיקן 
פּראָלעטאַרישן כוח, | : 

דער אָנהױיב פאַר דער אויסבילדונג פון אָט דעם כוהח איזן גע" 
מאַכט געװאָרן אויף די צוויי קאָנפערענצן: פּסח 1911 אין גליל און 
שבועות דאָס זעלבע יאָר' -- אין יהודה. ‏ 

אין קאמף פארן פאלעסטינע ארבעטער-פאנר 


פון גרויסן היסטאָרישן אינטערעס, װאָס האָט גלייכצייטיק אָפט 
אויך אַן אַקטועלע באַדייטונג, איז דער קאַמף, וועלכער איז געפירט 
'געװאָרן אין די יאָרן 1911--1912 אַרום דער פּראַגע וועגן פּאַלעס- 
טינע-אַרבעטער-פאָנד (פּ. א. פ.). דעם פאָנד האָבן געהאַט געשאַפן 
פּועלי-ציון. באַ זיי איז עס געקומען אַלס רעזולטאַט פון דער רייף- 
געװאָרענער איבערצייגונג, אַז מ'טאָר זיך נישט באַנוגענען מיט 
סתם רייד וועגן פּאַלעסטינע, נאָר מ'איז פאַרפליכטעט אויך עפּעס 
ממשותדיקס צו טאָן -- איין מאָל אַװעק. צווייטנס, אַז מ'קאָן נישט 
יוצא זיין מיט דעם, װאָס די אַלגעמײנע ציוניסטישע אָרגאַניזאַציע 
וועט פירן אַ קאָלאָניזיר-אַרבעט אין ארץ-ישראל מיט די אַלגעמײנע 
געלטער פון פאָלק ישראל, ווו די דעה איז פאָרט באַ דער בורזשואַזיע, 
די אַרבעטערשאַפט דאַרף שאַפן ספעציעלע פינאַנץ-אינסטיטוטן פאַר 
איר אייגענער זעלבשטענדיקער פאלעסטינע-אַרבעט. 

אין ארץ-ישראל גופא האָט דעם פּ. אַ. פ. באַגעגנט אַ קעגנער. 
שאַפּט קודם כל מצד דעם ,הפּועל הצעיר" און אין אַ געוויסער מאָס 
אויך מצד די, װאָס' האָבן זיך באַצײיכנט אַלס אומפּאַרטייאישע. איך 
שטרייך אונטער : באַצײיכנט, ווייל אין תוך זענען אַזעלכע עלעמענטן 
על פי רוב געוען נאָענט צו דער אַלגעמײנער איינשטעלונג פון 
,הפּועל הצעיר" בנוגע די פּראָבלעמען פון כלל ישראל און קלאַסן- 
קאַמף. ס'איז אָננער געווען אַ צייט, ווען ס'איז ,, גוט געווען" צו דער- 
שיינען אין דער ראָל פון אַן ,אומפּאַרטײאישן". דאָס האָט געמיינט 
אַ געוויסע אָביעקטיוויטעט קעגנאיבער די צוויי סוביעקטיווע אייג- 
שטעלונגען פון די פּאַרטייאישע פּועלי-ציון און ;הפּועל הצעיר". 
עס האָט געהייטן, אַ פּאַרטײיאישער מענש מוז האַנדלען אַזױ. אָבער 
אַן אומפּאַרטײיאישער קאָן זיין אָביעקטיוו. נו, האָט זיך אַ צייט גע- 
פרוכפּערט אָט דער מין אומפּאַרטײיאישע. אָבער יעדעס מאָל, ווען 
עס פלעגט קומען צו אַ דעליקאַטן ענין, ווו די קאַמפן צװישן די 
פּאַרטײען פלעגן אָננעמען אַ שאַרפן כאַראַקטער און מ'האָט געמווט 

דעצידירן, --- דאַן פלעגט זיך אַרױסװײזן וווהין עס ציט די ;אָביעק- 
טיווע", , אומפּאַרטייאישע", מ'שטיינס געזאָגט... 

די קעגנערשאַפט צום פּ. אַ. פ. אין ארץ ישראל האָט געצויגן 
איר יניקה פון צוויי קװאַלן מיטאַמאָל. ערשטנס, -- מ'האָט נישט 
געװאָלט האָבן קיין תמיכה פון גלות, נאָר אלץ בויען אויף אייגענע 
כוחות ; צווייטנס, -- מ'האָט געווייכט פון אַלץ, װאָס האָט געשמעקט 
מיט פּראָלעטאַרישקײט, מיט אָפּזונדערן זיך פון כלל ישראל, מיט 
קלאַס, 

ארץ-ישראל איז געווען צעפרעסן פון גחלוקה". דער אַלטער 
ישוב האָט זיך געהאַלטן אויף חלוקה. מ'קאָן אפשר געפינען אַ זכות 
אויף דעם אינסטיטוט פון חלוקה אין דעם, װאָס אַ דאַנק אָט די 
געלטער, האָט מען אויפגעהאַלטן אַ יידישן ישוב אין לאַנד און נישט 
איבערגעריסן לגמױי די לעצטש פעדעם צװישן יידישן פאָלק מיט 
ארץ-ישראל. דער אַלטער, אומפּראָדוקטיווער ישוב האָט פונדעסטוועגן 
אַרױסגעגעבן אַ צאָל פּיאָנערן פאַרן נייעם פּראָדוקטיון ישוב סי 
אין די שטעט, בפרט -- אין די קאָלאָניעס. איז דאָך פתח-תקוה אויפ" 
געריכט געװאָרן דורך ירושלימער יידן. דער אַלטער ישוב אין די 
פיר הייליקע שטעט: ירושלים, צפת, טבריה און חברון האָט גע" 
בילדעט דעם יסוד פאַר דער פרישער אײנװאַנדערונג פון ביל"וצעס 
און חלוצים און פאַר דער אויסברייטערונג פון דעם ישוב. 

דאָס אַלץ איז ריכטיק. אָבער מען קאָן דאָך פאָרט נישט פאַר" 
הוילן דעם אומגעהויערן שאָדן, װאָס די חלוקה האָט מיט זיך גע" 
בראַכט, װי זי האָט פאַרפּעסטעט די נשמות און די מוחות פון די 
מענשן, װי זי האָט די פּסיכיק זייערע פאַרקריפּלט און פארקרעציקט, 
אין די טויזנטער האָבן זיך געװאַלגערט יונגע לייט, פּונקט װוי די זקנים 
און פאַרבראַכט זייערע טעג און נעכט אין כלומרשטן לערנען און 
תהלים זאָגן און ראַטעװען דורך תפילות די זינדיקע גשמות פון 
די יידן אין דעם גאָרן גלות... מ'האָט צעריסן און צעפּיצלט דאָס 
ביסל יידן אויף צענדליקער באַזונדערע גרופּן, כוללים, אויפן יסוד 
פון מאַטעריעלע, מ'שטיינס-געזאָגט, אינטערעסן. ס'איז דערגאַנגען 
דערצו, אַז אַ רייכער כולל האָט נישט געװאָלט זיך מתחתן זיין מיט 
אַן אָרעמען כולל, ווייל ס'האָט זיך נישט געלוינט צו פאַרגרעסערן 

די מיטגלידערשאפט און דערמיט פאַרקלענערן דעם חלק תמיכה, 
װאָס פאַלט אויס אויף יעדן איינעם אינעם כולל. האָט דאָך אין 
מיין צייט אויפגערודערט ירושלים דער אויפרוף פון כולל זיבן- 
בירגען (אונגאון), אַז ס'איז פאַרווערט זיינע מיטגלידער צו טאָן אַ 
שידוך מיט עמעצן פון אַ צווייטן כולל.,. ס'איז געווען באַװוסט, אַז 
כולל זיבנבירגן איז איינער פון די. רייכסטע אין לאַנד, ווייל ער 
האָט אַ קליינע מיטגלידערשאַפט און גראָד האָט ער זיער רייכע 
פעטערס אין אַמעריקע... ממילא פאַלט אויס אויף יעדן זיבנבירגער 
אַ שיינע אַפּותיקע. האָט מען זיך געװאָלט אויסהיטן פון נייע פּרע- 
טענדענטן אויף דעם פעטן ביסן.. 

באַ דער אַרבעטערשאַפט איז נאַטירלעכערהײט אויפגעקומען אַן 
אינערלעכער וידערווילן קעגן יעדער פאָרם פון חלוקה: די פיינ- 
שמעקער האָבן שוין אין יעדער זאַך דערשנאַפּט אַ ריח פון תמיכה, 
אויב אפילו דאָס האָט גאָרנישט געהאַט דערמיט צו טאָן. סאיז 
מער געווען אַן אינסטינקטיווע קעגנערשאַפט, ס'האָט געפעלט אַ 
געזעלשאַפטלעכע איינשטעלונג, 

ס'איז אָבער גענוג געווען, צוגיין צו דער קאָנקרעטער דער" 
שיינונג מיט אַ קריטישער געזעלשאַפטלעכער מאָס און ס'האָט זיך 
באקומען אַן אַנדער רעזולטאַט, אַן אַנדער אָפּשאַצונג, 

דער ציוניזם, למשל, ברענגט אויך געלט פון אױיסלאַנד, אָבער 
ער זוכּט צו שטעלן דורכדעם דעם כלל אויף אייגענע פיס, 

דאָ טרעפן מיר זיך צונויף מיטן צוייטן קװאַל, פון װאַנען 
עס האָט געפלאָסן די קעגנערשאַפט צום פּ. אַ. פ. ציוניזם -- יאָ. 
ציוניסטישע פאָנדן -- אדרבא! ארץ:ישראל האָט צו טאָן מיט 
פאָלק ישראל. אָבער פּאַלעסטינע-אַרבעטער-פאַנד, ווו דער טראָפּ 
איז אויפן באַגריף אַרבעטער, װאָס װיל אויסדריקלעך באַטאָנען, אַז 
מיר, אַרבעטער, זענען א וועלט פאַר זיך און דארפן האָבן אין זינען 
אונזערע אייגענע באַזונדערע אָנגעלעגנהייטן אין דעם אַלגעמיינעס 
נאַציאָנאַלן אויטבוי- װערק -- דאָס איז געווען דערווידער אַלע 
יענע, װאָס האָבן אינסטינקטיוו פיינט געהאַט די סאָציאַליסטישע 
קלאַָסן-באַװעגונג און נישט געװאָלט פון איר וויסן 

זענען מיר דאָך אַהער, אין ארץ-ישראל, אנטלאָפן פון גלות, 


54 


פון אַלע נאָכקרומענישן די אַנדערע פעלקער -- טאָ צו װאָס מיט- 
שלעפּן מיט זיך אָט די פרעמדע ,צוטשעפּעניש", װאָס צעטײלט 
דאָס פאָלק אין זיין באַפרײונגס-באַװעגונג, בעת מיר נויטיקן זיך 
דווקא אין פאַרייניקונג פון אַלע פאָלקס-כוחות, אַלץ איינס, ער 
זיי זאָלן נישט זיין. װאָס מיר זענען -- זענען מיר, אָבער יידן 
זענען מיר, אַלע ווילן אַרױס פון גלות און מיר אַלע ווילן די גאולה, 
אַלע גלייך --- אָרעם און רייך. 


האָט מען זיך געבריקעוועט קעגן פּאַלעסטינע-אַרבעטער-פאָנד, 
וי קעגן אַ סאָציאַליסטישן אויפטו. מ'האָט מורא געהאַט, אַז דורכ- 
דעם ועט מען אַראָפּ פון דרך הישר און זיך אַװעקלאָזן אין די 
וועגן פון מאַרקס און ענגעלס, אָנשטאָט צו שפּאַנען אין די דרכים 
פון הערצל און אוסישקין, 


ס'איז געווען אַ ביטערער קאַמף צוישן אונז, פּועלי-ציון און 
הפּועליהצעיר, 


מיר האָכן אויפגעװויקלט אַ ברייטע אַגיטאַציע און אוֹיפ- 
קלערונג וועגן דעם עיקר פּראָבלעם, אַרום וועלכן עס זענען אָנ" 
געגאַנגען די קאַמפן אויך לאַנגע יאָרן שפּעטער: ארץיישראל און 
גלות. איז פאַראַן אַ שייכות צוישן זיי? אַ װאָסערע? איז ארץ- 
ישראל אַן ענין גלויז פון די חלוצים, װאָס װעלן שוין אַלץ מיט" 
אַנאַנדער אױפטאָן? אָדער דער וערט פון פּיאָנערן באַשטײט אין 
דעם גריילעך, װאָס זיי זענען ווירקלעך פּיאָנערן און טרעטן דורך 
אַ וועג פאַר אַנדערע, וועלכע זענען גרייט און זענען געצווונגען צו 
קומען ? איז ארץ-ישראל אַן ענין פאַרן יידישן יונגנמאַן נאָר דאַן 
ווען ער באַטרעט דעם היגן באָדן, אָדער עס איז באַרופן צו לייזן 
די היסטאָרישע טראַגישע פראַגע װעגן דער הײמלאָזיקייט פון 
יידישן פאָלק און דער סטראַטעגישער באַזע פון יידישן אַרבעטער- 
קלאַס ? 

שוין אויף דער ערשטער קאָנפערענץ אין יהודה (שבועות 1911 
אין עין גנים) איז פאָרגעקומען אַ לײדנשאַפטלעכע דיסקוסיע אַרום 
דער פראַגע, װוי זאָל מען זיך באַציען צוֹ דעם פּ. א. פ., װאָס איז 
געגרינדעט דורך פּועלי-ציון. די אָנגענומענע רעזאָלוציע האָט דער- 

קלערט: ,א) די קאָנפערענץ פון די לאַנדװירטשאַפטלעכע אַרבעטער 
אין יהודה אָנערקענט די נויטיקייט פון אַן ארץיישראלדיקן אַרבע- 
טער-פאַנד פאַר דער וירטשאַפטלעכער, געזעלשאַפטלעכער און 
גייסטיקער פאַרפעסטיקונג פון דעם ידישן אַרבעטער אין ארץ- 
ישראל; ב) מיט דעם פאָנד פאַרװאַלטעט די אַלגעמנע הסתדרות 
פון די אַרבעטער אין ארץ-ישראל; ג) דער פאָנד װערט געזאַמלט 
דורך אַ זעלבסט-שטייער פון די יידישע אַרבעטער אין ארץיישראל; 
ד) די קאָנפערענץ באשליסט צו נעמען אָנטייל אין דעם פּאַלסטינע- 
אַרבעטער-פאָנד, װאָס איז געשאַפן דורך פּועלי-ציון, און באַמיען 
זיך צופּאַסן אים צו די אָנגענומענע פּרינציפּן", | 

אין לויף פון דער דיסקוסיע איז אַרױסגערוקט געװאָרן אויך 
אַזאַ מין טענה, וועלכע קלינגט משונה היינט: ,דער פּאַלעסטינע- 
אַרבעטער-פאָנד פון פּועלי-ציון נעמט געלט באַ יעדן איינעם און 
אומעטום און דורכדעם באַקומט דער פאָנד דעם כאַראַקטער פון 
אַ שנאָרער-אַנשטאַלט, און אַרבעטער, װאָס פאַרמאָגן אַ געפיל 
פון זעלבסט-ווירדע, אַפילו בלויז אַ געפיל פאַר שיינקייט, װעלן זיך 
באַציען מיט עקל צו אַזאַ אַנשטאַלט און װעלן זיך נישט אויסשמירן 
די הענט מיט זיין געלט". 

פון די תשובות איז כדאי צו ברענגען אַזאַ שטעל: ;די פאַר- 
שטארקונג און פאַרפעסטיקונג פון די אַרבעטער-פּאָזיציעס דאָ אין 
ארץ-ישראל האָט אַ גרויסן ווערט נישט בלויז פאַר די, װאָס זענען 
שוין אויפן אָרט, נאָר פאַר יענע, וועלכע דאַרפן ערשט קומען. די 
קלענסטע סומע געלט, װאָס ווערט דאָ אויסגעגעבן, כדי צו שאַפן 
מער גינסטיקע באדינגונגען פאַר די אָרטיקע אַרבעטער, ברענגט 
גלייכצייטיק די גרעסטע טובה דעם גאַנצן יידישן אַרבעטער-קלאַס. 
די פאַרבעסערונג פון דער לאַגע פון די אַרבעטער אין לאַנד װעט 
גילטן װוי דער וויכטיקסטער פאַקטאָר און סטימול פאַר דער איינ- 
װאַנדערונג פון פרישע כוחות אַהערצו. די פאַרפעסטיקונג איז דער 
בעסטער באַדינג און מיטל פאַר דער פאַרמערונג. נישט מחמת אַ 
געפיל פון רחמנות און מיטלייד קומט דער יידישער אַרבעטער אין 
חוץ-לארץ צום פּ. אַ. פ., נאָר פון טיפער פערזענלעכער פאַרינ- 
טערעסירונג. הייסט עס, אַז מיר האָבן נישט צו טאָן מיט צדקה 

און נדבות, נאָר אויסשליסלעך מיט א פאַקט פון זעלבסטהילף. 
ס'איז אפשר פאַראַן האַפט אין דער טענה, מען זאָל נישט נעמען קיין 
געלט באַ זייטיקע מענשן סתם. אָבער אויך די טענה איז נישט 
קיין גערעכטע, ווייל דער געבער ווייסט, אויף װאָס ער גיט. יעדג" 
פאַלס איז דאָס אַ טעכנישע פראַגע, און מען מוז אָנערקענען אין 
פּרינציפּ דעם פּ. אַ. פ.". 

מיהאָט אויך אָנגעװיזן, וי משונה עס איז, װאָס די קעגנער פון 
פּ. אַ. פ. האַלטן יאָ פון אַנדערע פאָנדן, װאָס קומען טאָן פאַר די 
אַרבעטער, און מ'שמועסט נאָך וועגן דעמאַקראַטיזירן זיי. פון איין 
זייט װויל מען ווירקן אויף נישט דעמאָקראַטישע אַנשטאַלטן, װאָס 
זענען געגרינדעט געװאָרן נישט דורך אַרבעטער און װאָס רעכענען 
זיך נישט מיט דער מיינונג פון די אַרבעטער, און פון דער אַנדער 
זייט רוקט מען זיך אָפּ פון אַן אַנשטאַלט, װאָס איז אין זיין יסוד אַ 
דעמאָקראַטישער, געשאַפן דורך אַרבעטער און גייט אינגאַנצן איבער 
אין רשות פון די אַרבעטער. נישט אַנדערש, נאָר דאָ גילט אַ 
ספּעציעלער מאָטיו, אַ פּאַרטײיאישער מאָטיוו, באשר דער פּ. אַ. פ. 
איז געשאַפן דורך פּועלי"ציון. זעלבסטפאַרשטענדלעך, אַז אויף אַזאַ 
;ערנסטער" טענה איז נישטאָ װאָס צו ענטפערןיי 

אויף דער צווייטער קאָנפערענץ פון די אַרבעטער אין יהודה 
(אין כסלו 1912) איז די פראַגע װידעראַמאָל געשטעלט געװאָרן. 
די קעגנער האָבן געװאָלט אויפנעמען די זאַך, װי די פועלי-ציון 
ווילן געבן 6000 פראַנק, נאָר ,, מיר" װעלן נישט נעמען דאָס געלט, 
ווייל ,,מיר" ווילן נישט קיין תמיכה. מען דאַרף, בכן, אויפשטעלן 
אַזאַ אַנשטאַלט פון קעגנזייטיקער הילף, אָבער נאָר פון די יידישע 
אַרבעטער אין ארץ-ישראל. אויך דאָ האָט זיך געפונען אַ יונגערמאַן, 
איינער ראָזלער, װאָס האָט דערקלערט: מען דאַרף אַרױסטרעטן 
מיט דער גאַנצער קאַטעגאָרישקײט קעגן פּועלי-ציוניסטישן פּ. אַ. 
פ., ווייל אָט דער פאָנד דערװועקט עקל. דאָס געלט זאַמלט מען באַ 
יעדן, װאָס מען באַגעגנט, און באַ יעדן בעט מען זיך וי שנאָרערס: 
;טוט אַ טובה, האָט רחמנות און גיט אַ פַּרוטה פאַר די אומגליקלעכע 
אַרבעטער אין ארץ-ישראל!" אַ צוייטער, פרענקל, האָט דער- 
קלערט : איך בין קעגן פּ. א. פּ,, ווייל איך זע נישט די באַדערפענישן, 

װאָס זענען געמיינזאַם פאַר די אַרבעטער אין ארץיישראל און אין 
חוץ-לארץ... 

מיר איז אויסגעקומען אויף יענער קאָנפערענץ אַרױסטרעטן 
עטלעכע מאָל אין דער פראַגע און דורכפירן דעם קאַמף פאַר אונזער 
איינשטעלונג, 

,װאָס זענען די פּרינציפּן, אויף וועלכע עס איז געבויט דער 
פּ. אַ. פ.? דער ענטפער אויף אָט דער פּראַגע דרינגט פון דעם, 
וי מיר פאַסן אויף בכלל אונזער אַרבעט אין לאַנד. אַלע װועלן צו" 
געבן, אַז די אַרבעט האָט נישט נאָר אַ לאָקאַלן ווערט, נאָר אויך 
אַ נאַציאָנאַלן און סאָציאַלן. דער ארץיישראלדיקער ישוב איז נוגע 
דעם קיום פון גאַנצן יידישן פאָלק. און ווען מען רעדט וועגן דעם 
ווערק פון די אַרבעטער, מוז מען זאָגן, אַז זייער אַרבעט איז נוגע 
טויזנטער און צענדליקער טויזנטער יידישע אַרבעטער אין חוץ- 
לארץ. די פראַגע איז: צי ווילן מיר זיך אָפּטײילן פון גאַנצן פאָלק, 
צי װוילן מיר זיך אָפּטײילן פון די איבעריקע יידישע פּראָלעטאַריער, 
אָדער פאַרקערט, מיר אַרבעטן מיט זיי צוזאַמעןן? יאָ, זיי זענען נאָך 
דערווייל אין אוױיסלאַנד, אָבער זיי וועלן קומען אַהער. ווען מיר 
װאָלטן דערין נישט געווען זיכער, װאָלט אונזער אַרבעט פֿאַרלוירן 
יעטװעדן ווערט פון געשיכטלעכן שטאַנדפּונקט. און, אויב מיר בא" 
טראַכטן דעם קליינעם ישוב וי אַ חלוץ, וי די ערשטע מחנה, מוזן 
מיר דאָך אָנערקענען, אַז ס'איז פאַראַן אַ פאַרבינדונג צווישן אונז 
און דער צווייטער און דריטער מחנה א. א. וו. אָט די אינטערעסן" 
שותפות, זייער געמיינזאַמקײט פאַר די יידישע אַרבעטער אין ארץ" 
ישראל און אין חוץ-לארץ -- דאָס איז דער הויפּט-יסוד פון פּ. אַ. פ. 
די אַרבעט און איר נוצן זענען אונז אַלעמען שותפותדיק, דאַרפן 
אויך די מיטלען זיין געמיינזאַמע. אַ געמיינזאַמער פאָנד -- אָט 
וועגן אַזאַ אנשטאַלט גייט עס. 

מען דאַרף ווייטער איינזען דעם חילוק אַפילו צווישן די ישובישע 
אינטערעסן, װאָס זענען דאָך געמיינזאַמע פאַר די אַרבעטער דאָ 
און אין חוץ-לארץ און צוישן יענע אינטערעסן װאָס זענען גע- 
מיינזאַמע פאַר די אַרבעטער און אַנדערע פאָלקס-שיכטן, פאַראַן אַן 
אונטערשיד אין די באַדערפענישן פון די אַרבעטער און פון די 

אַנדערע קרייזן. טאָ װוי קאָן מען עס אָננעמען געלטער פון די 
ציוניסטישע אַמטן און זיך אַפּטרײסלען פון געלטער, װאָס קומען 
פון אַרבעטער פון חוץ-לארץ ? איז עס נישט משונהדיק: דאָס געלט 
פון אַרבעטער רופט אַרױס עקל און אין דער זעלבער צייט בענקט 
מען, גריילעך, נאָכן געלט פון ארץיישראל-אַמט, באשר דער ארץי 
ישראל-אמט געפינט זיך אין ארץ-ישראל און פון דעם חוץ-לארצ- 
דיקן געלט שמעקט מיט תמיכה, וייל עס קומט פון חוץ-לארץ? 
דער ארץיישראל אַמט לעבט דאָך אויך אויפן געלט, װאָס קומט 
פון די ציוניסטן פון חוץ-לארץ. די ציוניסטן זענען אין אויסלאַנד 
און דאָס געלט זייערס קומט פון אוױסלאַנד. װער זשע איז אינז 
נענטער: די ציוניסטן, װאָס גיבן געלט אויף ארץיישראל און 
בלייבן אַליין דאָרט, און אויב זיי קומען אַהער, קעמפן זיי ס'רוב 
קעגן די יידישע אַרבעטער -- אָדער די אַרבעטער, װאָס געבן 
געלט און קומען אַליין צו אַרבעטן האנט באַ האַנט מיט אונז? געוויט, 
עס זענען פאַראַן אַ סאַך יוגנט סתם, װאָס זענען לויט זייער סאָציאַ 
לער לאַגע נישט קיין פּראָלעטאַריער, אָבער קומענדיק אַהער וערן 
זיי אַרבעטער -- קאָן מען מסכים זיין, אַז אויך אָט די יוגנט קאָן 
זיך באַטײליקן אינעם פאָנד. יעדנפאַלס מוז מען אונטערשטרייכן 
און באַטאָנען די אַרבעטער-אינטערעסן. די בידע דערמאַנטט 
עלעמענטן װעלן לכל הפּחות דאָ געהערן צו אונזער לאַגער, צום 
אַרבעטער-לאַגער. 

טראָג איך אַריין דעם פאָרשלאַג, מיר זאָלן באַשליסן, אַז די 
קאָנפערענץ אָנערקענט די נויטיקייט פון אַ שותפותדיקן פאָנד פאַר 
די אַרבעטער אין ארץ-ישראל און אין חוץ-לארץ, װאָס זענען פאָר- 
אינטערעסירט אין דער ארץ-ישראל-אַרבעט" 

אָט די באַגרינדונג מיינע, וועלכע האָט אגב אָפּגעװאָרפן די 
אַלע רייד ועגן נעמען געלט באַ פועלי-ציון און געפאָדערט אַ 
קלאָרע שטעלונג צו אַזֹאַ שותפותדיקער אַנשטאַלט פון די יידישע 
אַרבעטער אין דער גאָרער וװעלט, האָט וידער אַרױסגערופן אַ 
גװאַלדיקע קעגנערשאַפט, אייניקע, װאָס האָבן שוין דאַן פאַר- 
מאָגט ארץ-ישראל-פאַרריסנקייט, האָבן געטענהט: מיר מון דע- 
מאָנסטרירן, אַז מיר אַליין פאַרמאָגן גענוג לעבנס-כוחות און קאָנען 

אַלײן זיך באַזאָרגן. מירן נישט לאָזן אַנדערע, זיי זאָלן זיך קימערן 
וועגן אונז. אוב מיר װעלן װאַרטן ביז עמיצער װעט אונז קומען 
צו הילף, וװעלן מיר אַליין גאָרנישט אױפּטאָן. מען רעדט װעגן 
געמיינזאַמע אינטערעסן. אדרבא, זאָלן זיי אַהערקומען און אַרבעטן 
מיט אונז צװאַמען. זייער געלט ברויכן מיר נישט. זרובבל און 
זיינע אָנהענגער גלויבן נישט אין די כוחות פון ארץיישראלדיקן 
אַרבעטער. וועדליק זיי איז ער שװאַך און קאָן גאָרנישט טאָן אָן 
זייטיקער הילף. איז אויב יאָ אַזױ --- טאָ צוֹ װאָס דער גאַנצער גע- 
פּילדער ? וי קאָנט איר חלומען וועגן אויפלעבן דאָס גאַנצע פאָלק, 
בעת איר זענט נישט בכח צו שאַפן אַ זאַך, אין װאָס איר אַלין 
נויטיקט זיך אַזױ שטאַרק?! 

יודילעוויטש, װאָס האָט דעם גאַנצן מענה לשון אַװעקגעלײגט, 
האָט פאַרענדיקט מיט זידלען די פּועלי-ציון, וועלכע קומען ווידער 
און ווידער מיט זייער פּ. אַ. פ., ;הגם מיר האָבן זיי אָפּגעשטױסן 
פון זיך. מיר ווילן אייך נישט האָבן !" 

אין מיין ענטפער האָב איך דערקלערט: נישט מחמת אָנער- 
קענען אונזער שװאַכקײט זענען מיר געקומען צום געדאַנק ועגן 
שותפות פון כוחות, נאָר צוליב אונזער קוק אויף דער גאַנצער אַרבעט 
פון ישוב. מיר: גלויבן אין די שאפונגס-כוחות פון יידישן פאָלק. 
מיר גלויבן און מיר קענען די לעבנס-כוחות פון יידישן אַרבעטע-- 
קלאַס. און דאָ, אויף דער קאָנפערענץ פון ארץיישראלדיקע אַרמע- 
טער איז נישט נויטיק צוצוגעבן, אַז זייער אַ סאַך בויען מיר אויף 
אייגענע כוחות. ווען נישט דאָס, װאָלטן די אַרבעטער נישט געקומען 
די ערשטע. אָבער אונזערע כוח -- דאָס איז אַ היסטאָרישער כוח. 
דאָס איז דער כוח פון אונזער קאָלעקטיו. נישט אָנשטאָט דעם 
פאָלק זענען מיר געקומען, נאָר בראש פון פאָלק. ס'איז אַ פאַר- 
ברעך צו צערייסן די פאַרבינדונג צװישן ארץ-ישראל און דעם גלות, 
ס'איז ‏ אַ פאַרברעך אָפּצוטײלן זיך פון דער גאַנצער מאַסע, וועלכע 
איז געבליבן דאָרט, אין איר צעשפּרײטונג. ווייל מיר אלע, װאָס 
געפינען זיך אַצינד דאָ -- די לעבנס-כוחות פון דעם פאָלק אין גלות 
האָבן אונז אַהער געבראַכט. היינט זענען דאָ מיר, מאָרגן וועלן קומען 
נאָך, אָט דעם בונד צװישן ארץ-ישראל און גלות איז מעגלעך און 

נויטיק צו פאַרשטאַרקן נאָר דורך בשותפותדיקער אַרבעט, דורד 
אויפשטעלן שותפותדיקע אַנשטאַלטן, מיר באַזיצן אַ כוח און מיר 
וועלן זיך באַטײליקן אַקטיוו אין שאַפן די שותפותדיקע אַנשטאַלטן: 
דער עיקר אָבער איז דאָס, װאָס פּ.א.פ. גיט די מעגלעכקייט פאַרן אָנ- 
טייל אויך פון יענע ארבעטער, וועלכע געפינען זיך נאָך דערוייל 
דאָרטן אין , גלות". און נאָך עפּעס: איר רעדט וועגן אַ שותפותדיקן 
פאָנד, כדי צו באַפרידיקן די שותפותדיקע באַדערפענישן באַ די 
היגע אַרבעטער, װאָס זענען טאַקע אויסשליסלעך און בלויז זייערע. 
דערצו װעט, פאַרשטייט זיך, נויטיק זיין צו שאַפן פאַרשידענע פאָנדן, 

מ'האָט דאָ געזאָגט ליגן בנוגע דער געלט זאמלונג. פועלי- 
צִיון האָבן זיך קיינמאָל נישט געבעטן און בא קיינעם נישט געבעטלט 
קיין נדבות פאר אוֹמגליקלעכע ארבעטער א. ד. גל, זיי האָבן זי 
געװוענדעט צו די, װאָס זענען פאראינטערעסירט אין אונזער ארבעט, 
און פון יענע געפאָדערט ארבעט, וועלכע קאָן ביז א געוויסן מאָמענט 
זיך אויסדריקן בלויז אין שאפן פינאנץ-אנשטאלטן. גיין, פ. אַ. פ. 
אַפּעלירט נישט וועגן העלפן ,אומגליקלעכע ארבעטער". די וועלט- 
קאָנפערענץ פון פועלי-ציון האָט אָנגענומען א באַשלוס, אז פ. אַ. פ. 
שטיצט נישט קיין איינצלנע ארבעטער, נאָר געזעלשאַפטלעכע איו- 
סטיטוציעס, 

און װאָס שייך דעם אָפּשטױסן -- איז ער האָט וועמען גע- 
שטויסן ? די אָנהענגער פון פאָנד זענען פּונקט אזעלכש ארבעטער, 
וי איר, און זיי, גראָד זיי לייגן פאָר ווידער צו שאַפן אַ שותפות- 
דיקן פאָנד, 

מיין פאָרשלאַג איז, צו שאפן א געמיינזאמען אנשטאַלט און 
נישט נעמען קיין תמיכה פון קיין שום ;ישוב"-אַנשטאַלטן, די אר" 
בעטער אין ארץיישראל און אין חוץ-לארץ זענען איין אָרגאַניזם 
און מען טאָר אים נישט רייסן אויף שטיקער. 

מיין רעזאָלוציע האָט באַקומען 13 שטימען פאַר און 12 שטימען 
קעגן. די איין שטימע האָט דעצידירט. פועלי-ציון האָבן שוין דאַן 
געווונען דעם היסטאָרישן דין-תורה מיט ,הפועל הצעיר" וועגן דער 
אלוועלטלעכקייט פון יידישן ארבעטער-קלאַס און דער איינהייט פון 
ארץ-ישראל און ;גלות" לגבי דעם ארבעטער-ארץ-ישראל. 


01 


קולטור און שפראך 


דאָס קולטור-פּראָבלעם אין ארץיישראל האָט אין דער אויפ- 
קלער-ארבעט פון דער באועגונג נישט פארנומען די ערשטע 
צייט דעם געהעריקן פּלאַץ און מען האָט אים נישט געשענקט די 
אנטשפּרעכנדיקע אויפמערקקזאַמקײט. מען איז יוצא געװוען דער- 
מיט, װאָס פון צייט צו צייט האָט מען געלופטערט די שפראך- 
פראגע, ס'איז באמת שווער געווען פון דער וייטנס תופס צו זיין 
דעם ענין קולטור אין ארץ-ישראל, קוים איז מען נישט געװען 
באקענט מיט דעם גאנצן אויסטערלישן אויסגעמיש פון גרופן 
און טיפּן אין דעם אלט-נייעם לאנד און נישט נאָכגעפאָלגט מיט 
אייגענע אויגן די אנטװויקלונגס-עטאַפּן, װאָס יעדער איינער פון 
די אריבערגעקומענע קגלותן" מאכט-דורך דאָ, באגעגנענדיק זיך, 
אָדער צונויפשטויסנדיק זיך מיט די אנדערע, אויבן-אויף אייגענע, 
און אין תוך -- אזעלעכע הימלווייטע ,ברידערלעכע" קבוצים, 

נאָך אין רוסלאנד אין יאָר 1907 האָבן מיר באקומען בריוו 
פון די חברים אין פּאַלעסטינע, װו מ'האָט אונז אינפאָרמירט, אַז כדי 
צו פירן אַ ברייטערע סאָציאליסטישע אויפקלער-ארבעט צוישן די 
אַָרטיקע ארבעטער, מוון זיי האָבן ליטעראַטור אין.. רוסיש. אמת 
איז אָבער אויך, אז דעם ערשטן געדרוקטן אָרגאַן זייערן האָבן 
פועלי-ציון אין ארץ-ישראל ארויסגעגעבן אין... יידיש. דער רע" 
דאַקטאָר פונעם יידישן אָרגאַן אָנפאַנג" איז געווען גראָד בן-צבי, 
װאָס אלע זיינע יאָרן אויך אין חוץ-לארץ איז ער געװען אויסגע- 
שפּראָכן פאר העברעיע; על כל פנים אין ארץיישראל. זיינע איינ- 
דרוקן פון דעם ערשטן באזוך אין ארץ-ישראל האָט ער געדרוקט 
אין העברעישן ,הצופה", באזעצנדיק זיך אין 1907 אין לאנד האָט 
ער געהאט, משטיינס-געזאָגט, פרנסה פון העברעישע לעקציעס, 
ער איז דערנאָך געווען צווישן די גרינדער פון דער העברעישען 
גימנאזיע אין ירושלים. װאָס האָט אים באוויגן צו זיין דער רע" 
דאַקטאָר פונעם פאָנפאַנג? אין יידיש? ווארשיינלעך האָט דאָ גע" 

ווירקט דאָס, װאָס בן-צבי האָט מיטגעבראכט מיט זיך קיין ארץ" 
ישראל אַ לעבעדיקע טראדיציע פון א קעמפנדיקער יידישער אר- 
בעטער-פּאַרטײ פועלי-ציון אין רוסלאנד, פון א גרויסער יידישער 
ארבעטערשאפט, װאָס האָט זיך דאַן געראַנגלט צו קולטורעלער 
זעלבסטבאַשטימונג אין יידיש. ס'האָט זיכער געװוירקט דאָס, װאָס 
די אָנגעקומענע ארבעטער-אימיגראנטן פון רוסלאנד און גאַליציע 
האָבן מיט העברעיש קיין איבעריקע שייכות ניט געהאַט. אויך 
דער אלטער ישוב, וועמען גראָד בן"צבי האָט געווידמעט א סאַך 
צייט און טיפן אינטערעס, וי זעלטן װער אן אנדערער צװישן 
אלע ארבעטער-טוער, האָט זיך אינגאנצן אויסגעלעבט אין יידיש 
און גאָר באטראכט װי אן עבירה דאָס באנוצן די ,הײיליקע שפּראַןף" 
פאר װאָכעדיקע אָנגעלעגנהייטן, בן-צבי האָט זיך באנוצט מיט 
יידיש, וי מיט א מיטל צו סאָציאליסטישער אגיטאַציע און געטראַכט 
בלויז וועגן דעם, אז דורך יידיש קאָן מען גיכער און לייכטער 
צוקומען צום עולם, 

סיי װוי, ער האָט אויך פריער, אין חוץ לארץ, נישט ארויס- 
געוויזן קיין שום נויגונג צו יידישער קולטור:ארבעט, און זיך 
פארנומען הױיפּטזעכלעך, אויב טאַקע נישט אינגאנצן מיט סאָ- 
ציאל-עקאָנאָמישע פּראָבלעמען, אָדער מיט געשיכטלעכער פאָרשונג, 
צו וועלכער ער האָט געהאט א פאָרליבע פון די גאָר יונגע יאָרן 
דאָס באזעצן זיך אין ארץיישראל האָט פאר אַ סאַך חברים באַדײט 
פאקטיש איבעררייסן יעטװעדע באציונג מיטן ,גלות". אויב בא 
בן-צבי איז אָט די טענדענץ נישט געווען די ערשטע צייט אַזױ 
קענטיק, איז עס דערפאר, װאָס אים איז אויסגעקומען זייער אָפט 
צו מאכן באזוכן אין חוץ-לארץ: אויף ציוניסטישע קאָנגרעסן און 
פועלי-ציוניסטישע װעלט-קאַנפערענצן, זיינע נסיעות זענען געווען 
תמיד פארבונדן מיט ארץיישראל, און דער גייסטיקער אינטערעס 
צו די פּראָבלעמען פון גלות, אויף וויפל זי זענען נישט געוען 
דירעקט פארבונדן מיט ארץ-ישראל, האָט זיך אלץ מער אויסגע- 
לאָשן, אָן ספק האָט זיך מיט דער ציט אָפּגערופן די אין דער 
פריער קינדהייט און יוגנט איינגעזאַפטע השפּעה פון דער ,חובבי 
שפת עבר"-אטמאָספער אין שטוב, וועלכע האָט איצט באקומען 

פרישע קראפט אין דער מיט עברית אָנגעפילטער ;אוירא דארץ- 
ישראל". האָט געווירקט ראָמאַנטיק, היסטאָרישע רעמיניסצענצן 
און אָקערשט, וי מען קוקט זיך אום, האָבן מיר שוין געהאט פאר 
זיך א מענש, װאָס דאָס גאנצע יידישע לעבן איז לגבי אים קאָנצענ- 
טרירט אין ארץ-ישראל, דורכגענומען מיט עברית. 


באַ בןדצבי האָט עס גענומען אַ לענגערע צייט. אַנדערע חברים 
האָבן שנעלער דורכגעמאַכט דעם דאָזיקן גלגול-מחילות-וועג. ס'האָט 
זיך אָנגעהויבן פאָרמירן א נייע טעאָרעטישע קאָנצעפּציע, אַ מין 
ארץ-ישראלדיקע בנדיזם, אַ יידישע סאָציאַליסטישע װעלט- 
אָנשױונג, װאָס איז איינגעשרומפּן און טובלט זיך אין ארץ- 
ישראלדיקן לאָקאַליזם. אלע פארוויקלטע טראַגישע פּראָבלעמען פון 
די יידישע מאַסן אין דער גאָרער וועלט וערן אופגענומען דורך 
דער פּריזמע פון ארץיישראל און צוגעפירט צום שמאָלן, אין זיך 
איינגעקנוילטן ארץ-ישראל-ישוב, װאָס איז שוין, תוך כדי דיבור, 
לויט דער דאָזיקער אויפפאטונג, אַן אָרגאַניזם פאר זיך און ער דיק" 
טירט. אָנשטאָט ארץ-ישראל פארן יידישן פאָלק, קומט:אויף א 
נייע פאָרמולע: דאָס יידישע פאָלק פאר ארץ-ישראל. נישט בלויז 
פון שטאַנדפונקט פון פערספּעקטיו, אין היסטאָרישן זין, אלס 
באצייכענונג פון לאנג-דויערנדיקן פּראָצעס, װאָס וװועט אוועקשטעלן 
דעם אויפגעריכטן טעריטאָריאלן יידישן ארבעטער-צענטער אין 
ארץ-ישראל, וי דעם צענטער פון גאנצן פאָלק, וועלכער װעט אויך 
ווייטער לעבן און שאַפן אין אנדערע לענדער. דער ארץ-ישראל- 
דיקער בונדיזם הויבט-אָן שוין, ביז װאָס-װען, באַטראַכטן זיך, דעם 
היגן ישווב און זיינע באַדערפענישן, װי אן אויסגאנגס-פונקט פאר 
דער טעטיקייט און פאר דער גייסטיקער דערציונג פון די יידישע 
מאסן אין גאָרער וועלט. 


אָט דאָס אויסדרייען זיך מיטן רוקן צום לעבעדיקן אלוועלט- 
לעכן יידישן מאסן-אָרגאַניזם האָט צוגעאיילט די העברעיזירונג פון 
ארץ-ישראל. האָט דען ער געקאָנט לייקענען, אז דער שפּראַכ 
געמיש אין ארץיישראל איז אַן אומגליק פאר דעם ישוֹב, אז די 
פיל-שפּראכיקייט איז א שטער פאר דער נאָרמאַלער אנטוויקלונג און 

אויסבילדונג פון א יידישער פאָלקס-איינהייט אין לאנד פון נאציאָ" 
נאַלער אויפלעבונג ?! 


אין פלוג איז די לעזונג פון דעם פּראָבלעם געלעגן אזוי אויבן" 
אויף, אז ס'איז כלל נישט נויטיק געווען צו ברעכן דעם מוח און 
מאכן חשבונות מיט מיליאָנען יידן ערגעץ ווייט, בכל תפוצות הגולה, 
איז נױטיק איין שפּראַך פארן ישוב ? געוויס! פאראן זענען א סאַך 
שפּראַכן ? ליידער ! טאָ וועלכער פון די פיל שפּראכן גיט מען די 
בכורה, וועלכער גיט מען דעם אטעסטאַט פון דער אינציקער, 
דער אויסדערװיילטער ? איז דען פאראן אויסצוקלייבן? אויב איינע, 
איז דאָך נאַטירלעך, או דאָס איז לשון קודש, אָט די שפּראַך, 
וועלכע -- צי עמיצער האָט זי יאָ באַנוצט, אָדער אפילו קיין װאָרט 
אין איר נישט פארשטאַנען -- איז בא אַלעמען, באם גאנצען 
פאָלק שטענדיק געווען הייליק. צוליב איר װעט יעדע גרופע מוותר 
זיין אויף דער איגענער שפּראַך ,מיט וועלכער מען האָט זיך 
באנוצט אין דער ,פרעמד", אין ,גלות". 


אָט דער ארגומענט, האָט באווירקט דעם היגן ישוב, עס זאָל 
זיין איין שפּראַך, װאָס זאָל אָנערקענט װערן פון דעם גאַנצן ;קבוץ 
גלויות? אין לאנד. דער ארגומענט איז געווען דער שטאַרקסטער, 
ווייל ער האָט זיך כלומרשט נישט געװאָלט באנוצן מיט קיין שום 
אנדערע מאָטיוון, װי נאָר מיטן זאַכלעכן, פּראַקטישן אינטערעס צו 
בויען געמיינזאַס, צו פאַרשטענדיקן זיך און אנטוויקלען, דאָ אויפן 
אָרט, אלע גרופן צוזאמען, איין איינהייטלעכע קולטור. 


און װאָס װעט אין דער זעלבער צייט פאָרקומען מיט דער 
קולטור-אנטוויקלונג פון די יידישע מאסן-ישובים מחוץ ארץ-ישראל? 
אין וועלכער שפּראַך װעלן זיי זיך פארשטענדיקן און בויען זייער 
לעבן היינט און מאָרגן? אין וועלכער שפּראַך װועלן זיי אויפנעמען 
אפילו דעם ענין ארץ-ישראל גופא, און דערציען זייערע יונגע דורות 
צום קאַמף פאר יידישע נאַציאָנאלע און סאָציאלע װערטן! 


אַזאַ פראַגע האָט נישט עקזיסטירט פארן ארץ:ישראלדיקן 
בונדיזם; זי האָט אָבער געמוזט שטיין און פאָדערן אן ענטפער 
פון יעטװועדן פועלי-ציוניסט, פאר װעמען ארץ:ישראל האָט נישט 

געמיינט זעלבסט-מאָרד פון דעם יידישן' נאַצזאָנאַלן מאַסן יי 
אין אנדערע לענדער. 


. * = 

די פּאַרטײ קאָנפערענץ, פּסח 1910 אין יפו, האָט אָנגענומען 
דעם ענדגילטיקן באשלוס אָנהויבן ארויסגעבן דעם ,האחדות" אלס 
װאָכנשריפט, דער אָפיציעל פארעפנטלעכטער באריכט דערציילט: 
;די וויכוחים בא דעם פּונקט האָבן זיך געפירט דער עיקר ארום 
דעם פראגע, אין װאָסער שפּראַך די צייטונג זאָל דערשיינען. כמעט 
אלע רעדנער (בן-צבי, בן"גוריון, ז. אשור, יוסף נחמני, זשעוועליוק, 
אירזשאַווסקי, משולם דאַװידזאָן, משה שטיינפעלד, מרדכי חלדי, 
לוי גאָלדבערג, גורוויץ, זינגער) האָבן זיך ארויסגעזאָגט דערפאר, 
אז די שפּראַך דאַרף זיין העברעיש. בלויז צוויי רעדנער (סעגאלאָוויץ 
און מרדכי געצאָװויטש) זענען געווען פאר ,זשארגאָן, מאָטיווירנדיק 
זייער מיינונג דערמיט, װאָס די צייטונג איז באשטימט דער עיקר 
פאר די חברים אין חוץ-לארץ. יאַבלאָנקי האָט פאָרגעלייגט, אז די 
פּראָגראמאטישע ארטיקלען זאָלן פארעפנטלעכט װערן אין העב- 
רעיש און אויך אין ,זשארגאָן". | 

א האלב יאָר שפּעטער, אויף דער פארטיי-באראטונג סוכוֹת, 
נאָכדעם, װי מיר האָבן שוין געהאַט ארויסגעגעבן די ערשטע דריי 
נומערן ,האחדות", װאָס איז דערווייל דערשינען אלס חודש-אָרגאַן, 
האָב איך געהאַט דעם רעפעראַט ועגן ,אונזער קולטור-ארבעט", 
אָט זענען א פאָר פון מיינע הויפּט-טעזיסן: | 

;מיר זענען יידיששע סאַציאליסטן. די סאָציאַליסטישע װעלט 
מאַטערט זיך נאָך עד:היום אויסצוגעפינען דעם סינטעז צװישן 
נאַציאָנאַלן און סאַציאַלן. פונדעסטוועגן זענען שוין איצט פאראן 
װינציק אזעלכע סאַָציאַליסטן, װאָס זאָלן אין פּרינציפ פּסלנען 
דעם נאַציאָנאליזם. דער נאַציאָנאַלער געדאַנק שלאָגט זיך דורך 
א וועג צו די טעאָריעט פון אלע סאָציאליסטישע פּאַרטײען אין דער 
וועלט. אין דער פראַקטיק פלעגט זיך דער סאָציאלזים תמיד מוזן 
רעכענען מיט די נאַציאָנאלע שטריכן אין דער קלאסן באַוועגונג, 

א לאנגע צייט האָט אויך די יידישע ארבעטער-באוועגונג נישט 

געקאַנט געפינען די אויסגלייך-ליניע פאר די צוויי געזעלשאפטלעכע 
שטראָמען פון אונזער צייט און זי פלעגט נויגן אין איין זייט. דער 
;בונד", למשל, האָט געפירט אן אױיסגעשפּראָכענע קאָסמאָפּאָליטיעזע 
פּראָפּאַגאַנדע. מיט דער אנטוויקלונג פון דער יידישער ארבעטער- 
באוועגונג זענען די נאציאָנאַלע מאָמענטן געװאָרן מער בולטע 
און אלס פּראָדוקט פון דער נייעסטער צייט איז געקומען דער פּראָ- 
לעטארישער ציוניזם. 


האָט זיך בא אים איבערגעחזרט אַן ענלעכע דערשיינונג, וי 
באם ;בונד", נאָר אויף דער פארקערטער זייט. דער ,בונד" האָט 
געהאלטן, אז דאָס יידישע איז בא די יידישע ארבעטער נאטירלעך -- 
האָט ער זיך אָפּגעגעבן דערפאר דער עיקר מיט דער אַגיטאַציע 
פארן סאַציאליזם. דער פּראָלעטארישער ציוניזם, ווידער, האָט 
געהאלטן, אז די יידישע ארבעטער פארמאָגן א גענוג אנטויקלטן 
קלאסן-באוווסטזיין, נאָר ס'פעלט זיי דער נאַציאָנאַלער באַװוסטזין, 


איז דער סאָציאליסט אויף דער יידישער גאַס ארומגעגאַנגען 
נאָכאנאַנד אַ צעשפּאָלטענער, אַ צעצוייטער, און געפילט, אז 
עפּעס ביז גאָר װויכטיקס פעלט אים. 

מיר זענען יידישע סאָציאליסט, און פון זיך גופא וװערט 
פארענטפערט די פראגע װעגן א פארבינדונג צװישן די צַװויי 
כלומרשט באזונדערע, עלעמענטן אין אונזער באװוסטזיין. דאָס 
לעבן האָט דעם ענטפער געגעבן און מיר האָבן בלויז די אויפגאַבע 
איינצושטעלן אין דער זעלבער ריכטונג אויך אונזער טעטיקייט. 
אונזער וועלט-אָנשױיונג באשטייט נישט פון צוויי סעפּעראטע טיילן --- 
א נאַציאָנאַלן און א סאָציאַלן -- זי איז איינע, א גאנצע און א 
האַרמאָניעזע, 


אין ארץיישראל איז אויף אונזער גורל אויסגעפאלן צו זיין 
בא דער געבורט פון יידישן ארבעטער-קלאַס. לאָמיר זיך דאָ אויט- 
היטן פון צו איבערחזרן די פעלערן פון די ביז-איצטיקע סאָציאַ- 
ליסטישע פּאַרטײען. אונזער אויפגאַבע איז: גלייך פון די ערשטע 
טריט דערציען דעם יידישן ארבעטער אין ארץ-ישראל אין גײיסט 
פון יידישן סאָציאליזם. דעם אויב-אָן מוון פארנעמען זיינע עקאָ- 

נאָמישע און גייסטיקע באדערפענישן און נויטן. ס'איז קלאָר: 
מיר נעמען אים אויף, װוי א באזונדערע איינהייט, 

אויפן באזיס פון ווירטשאפט און קולטור שפּראָצן-ארויס אַ 
גאנצע ריי ענינים, װאָס זייער באפרידיקונג איז אָפּהענגיק פון 
דער לאגע אין דער גאנצער מדינה. דאָס פּאָליטישע לעבן אין דער 
אָטאָמאַנישער אימפּעריע האָט זיין איינפלוס אויף דער לאגע פון 
היגן יידישן ארבעטער -- מוזן מיר דערוועקן בא אים אינטערעס 
צו די פּאָליטישע פּראָבלעמען פון דער גאנצער מדינה און אים 
צוגרייטן צו אָט דעם אלגעמיין-פּאָליטישן קאמף, 

דער ווייטערער שריט: דערציען דעם היגן יידישן ארבעטער 
אלס א טייל פן א גרויסער ידישער װעלט, אלס גליד פון א 
גרויסער פּראָלעטאַרישער וועלט, 

אין ארץ-ישראל האָבן מיר אַן ערב-רב ברוכטיילן פון יידישן 
פאָלק. מיר זענען צעריסן און צעברעקלט, הגם מיר פארמאָגן איין 
פארגאַנגענהייט און ס'ווארט אויף אונז אלע דער זעלבער גורל 
אין דער צוקונטט. רוקט זיך ארויס די אויפגאַבע: פארייניקן אלע 
באזונדערע גרופן אין לאנד, פארייניקן דעם אלטן ישוב מיטן נייעם, 

;אָבער די גרויסע מערהייט פון יידישן פאָלק געפינט זיך נאָך 
מחוץ ארץ-ישראל. עס זענען דאָ אַ סאַך צװישן אונז, װאָס וילן 
אינגאנצן איבעוישניידן דעם פאָדעם, װאָס בינדט זיי צום גלות, 
זי װאָלטן גערן אױיסגעװאָרצלט בא זיך יעדן זכר פון דאָרטן 
און ווילן דעם גלות אינגאנצן פארגעסן. איך האַלט אָט די טענדענץ 
פאר א זייער געפערלעכע. אונזער ציל איז דעם גלות צו פארניכטן, 
אָבער נישט אים סתם פארלייקענען. דאָס יידישע לעבן אין גלות 
איז פאראן, עס עקזיסטירט, און מיר מוזן זיך מיט אים רעכענען 
אפילו אַ פארייניקטער ישוב פון אלע יידן אין ארץ-ישראל איז 
נאָך אלץ נישט דאָס גאנצע יידישע פּאָלק. אונזער פליכט איז צו 
דערוועקן בא דעם אָרטיקן ישוב אַן אינטערעס צום לעבן פון די 
יידישע מאסן אין גלות, פּונקט אזוי, װי מיר דערװעקן בא די 
יידישע מאסן אין גלות אן אינטערעס צום לעבן פון ישוב אין 
ארץ-ישראל, ס'איז זייער נישט גוט צו פילן זיך דאָ אלס אורחים, 
און זיין אינגאנצן פארטאָן אין די אָנגעלעגנהייטן פון גלות. אָבער 

פּונקט אזוי טאָרן מיר נישט אריינפאלן אין א צוייטן עקסטרעם 
און זיך אָפּרײיסן פון גאנצן פאָלק, פון אלע פּראָבלעמען פון דער 
יידישער נאַציע, פון איר צוקונפט און פון איר קולטור". 

פון אָט די אַלגעמײנע גרונט-הנחות בין איך געקומען צום 
אויספיר, אז ס'איז נויטיק פארייניקן די כוחות פון די יידישע 
ארבעטער אין ארץ-ישראל מיט די כוחות פון די יידישע ארבעטער 
אין דער גאָרער וועלט. 

און -- דער לעצטער שריט: 

,דער יידישער פּראָלעטאַריאַט איז אין זיין קאַמף און דורך 
זיין אידעאל פארבונדן מיט דער ברייטער סאָציאַליסטישער באווע- 
גונג פון אלע פעלקער אין אלע לענדער. מיר בילדן איין לעגיאָן 
אין דער אלוועלטלעכער ארבעטער-ארמיי. דארפן מיר תמיד שטיין 
אויף דער ואַך פון סאָציאַלן קאַמף, גיין האַנט אין האַנט מיט די 
איבעריקע חברים אין זייער לעבן און שטרעבן, קומען יי צו 
הילף און צוזאמען שפּינען דעם ליכטיקן געדאנק ועגן דער בא" 
פרייונג פון דער גאנצער געזעלשאפט. מיר דארפן אריינפירן דעם 
יידישן פּראָלעטאַריאַט אין היכל פון אינטערנאַציאָנאַלן סאָציאליזם, 
צונויפברענגען אים מיט זיינע קאַמפס-חברים פון אנדערע פעלקער 
און לענדער. 

נאָכדעם, װוי איך האָב אויספירלעך רעפערירט וועגן די מער 
פּראקטישע אויפגאַבן פון אונזער צייטונג ,האחדות" אין שייכות 
מיט די קאַנקרעטע באדינגונגען פון היגן לעבן און דער אייגנאר- 
טיקער געזעלשאַפטלעכער סביבה, האָב איך זיך אָפּגעשטעלט אויך 
אויף דער שפּראכן-פראגע. וועגן דער צייטונג גופא איז שוין נישט 
געווען קיין שאלה. מיר האָבן אָבער געהאלטן אין אויפנעמען די 
ארבעט פון פאַרלאַג ;אחדות", איז אויפגעשווומען א פריש פראָ- 
בלעם: צי דארף דער פארלאג זיך באנוצן בלויז מיט העברעיש, 
אָדער ער דארף ארויסגעבן בראָשורן און ביכער אויך אין אַנדערע 
שפּראַכן, למשל, אין יידיש, שפּאַניאָליש, און אפילו אין אראביש. 

דאָ איז מיר געקומען צו הילף די אָריענטאַציע אויף צוױי- 
שפּראַכיקײט, װאָס איז דעמאָלט געװוען אָנגענומען אין דער 
פועלי-ציון וועלט-באוועגונג. ארויסגעבן בראָשורן און שאַפן אַ 

ליטעראטור אין העברעיע: איז ניטיק לכל:הדעות. כאַראַקטע- 
ריסטיש איז פאר מיין דעמאָלסטיקער איינשטעלונג געווען די 
באגרינדונג. איך האָב פארלאנגט א ליטעראַטור:טעטיקײיט אין 
העברעיש, ווייל שוין באם היינטיקן טאָג וואקסט אין ארץ-ישראל 
אַ דור, װאָס װערט דערצויגן אויסשליסלעך אויף העברעישער 
קולטור און ער פילט אַ מאַנגל אין אַנטשפּרעכנדיקער גײיסטיקער 
שפּייז. איז אָדעױ ער ועט זיין געצווונגען זיך ווענדן צו פרעמד- 
שפּראַכיקער ליטעראַטור, אָדער, די העברעישע ליטעראַטור װעט 
זיך אונטערנעמען באפרידיקן אָט די באַדערפעניש זיינע און זיך 
אליין בארייכערן, | 

נאָך ערגער איז בנוגע די ארבעטער. פאראן שוין אין ארץ- 
ישראל אַ גאַנץ באדייטנדיקע צאָל ארבעטער, װאָס קענען און 
ווילן זײערע גייסטיקע באַדערפענישן באפרידיקן נאָר אין העב- 
רעיש. מיר האָבן קיין שום רעכט נישט אונטערצודריקן אָט דעם 
פארלאנג זייערן, װיבאַלד ער איז א נאַטירלעכער פּראָדוקט פון 
דער. רעאלער ווירקלעכקייט אין לאנד. דאָך קאָנען מיר עס נישט 
באווייזן, ווייל מיר באזיצן נישט לגמרי קיין סאָציאַליסטיעזע ליטע- 
ראַטור אין העברעיש. 

מיט 30 יאָר צוריק איז דערשינען ליבערמאַנס ;האמת" -=- 
דער. ערשטער סאָציאליסטישער אָרגאַן אין העברעיש. מיר, די 
שעפער פון ,האחדות", זענען, אין א געוויסן זין, די יורשים פון 
;האמת". דאָך איז פאראן א טיפער,. עיקרדיקער אונטערשיד 
צווישן אונז בײַדע. ליבערמאן און זיינע חברים האָבן זיך מיט 
זייער פּראָפּאַגאַנדע נישט געװענדעט צו א באַשטימטן געזעל- 
שאפטלעכן קלאט, נאָר צו די ישיבה-בחורים און צו די משכילים 
פון זייער צייט. זייער סאָציאליזם איז נישט געווען קיין פּראָדוקט 
פון דער יידישער ווירקלעכקייט, נייערט אימפּאָרטירט פון דרויסן. 
דעריבער איז עו נישט געווען באהאָפּטן מיט א יידיש-"נאַציאָנאַלעו 
סביבה --- געווען קאָסמאָפּאָליטיש. העברעיש האָט זיי גענוצט בלויז 
וי א מיטל צו אגיטאַציע און זיי האָבן זיך נישט געקאָנט שטעלן 
קיין ציל: שאַפן קולטור אין העברעיש. אין העברעיע האָבן זיי 
פּראָפּאַגאַנדירט אַסימילאַציע! 

- מ"ר קומען צו א באשטימטן געזעלשאפטלעכן קלאַס, צוֹ יידישע. 
ארבעטער. זיי, די ארבעטער, דער חמון, זענען לויט זייערע מהות 
נאַציאָנאַל, זי זענען דער יסוד פון דער נאַציע, און יעטװעדע 
טעטיקייט צװוישן אָט די שיכטן טראָגט ממילא אַ נאַציאָנאַלן 
כאַראַקטער. איז,. מהאי טעמא, אונזער סאַציאַליזם נישט קין 
סתמיקער, אַנאָניִמער,. --- ער האָט זיינע װאָרצלען אין דעם אינטע- 
רעסן-באָדן פון דעם יידיששן ארבעטער. 

אין ארץ-ישראל. באַנוצן מיר זיך מיט העברעיש נישט וי 
מיט א מיטל צו אגיטאַציע, נייערט מיר וילן פארטזעצן דאָס 
איבערגעריסענע, שפּינען די נאַציאָנאַלע קולטור. אָט פאַרװאָס מיר 
האָבן צוֹ זאָרגן, אז די וויסנשאפטלעכע דערגרייכונגען פון אונזער 
צייט זאָלן אריינקומען אויך אין אונזער העברעישער שפּראַך" 

| - אין פלוג האָט אָט די באגרינדונג פון דער קולטור-ארבעט אין 
העברעיש געדארפט אסרן יעטװעדע פּאָזיטיוע קולטור-יארבעט 
אין יידיש. בא מיר איז עס אויסגעקומען אנדערש. אדרבא. פונקט, 
וי צו העברעיש טאָר אונזער באציונג אויך צו יידיש נישט זיין 
וי /צו א טעכניש מיטל, מיט וועלכן מ'באנוצט זיך נאָר צייטװייליק 
בא.-באשטימטע געלעגנהייטן און דערנאָך לאָזט מען עס אויף הפקר... 

אלע װעלן מיט מיר מסכים זיין, האָב איך דערקלערט, אז די 
העברעישע ליטעראטור אליין פאר זיך גענוגט נישט פֿאר יענעם 
עלעמענט אַרבעטער, װאָס מיר פאַרמאָגן אין ארץיישראל. נישט 
בלויז די ניי געקומענע, נאָר אויך א גרויסער טייל פון די הי- 
געבאָרענע, פארשטייען אוֹן רעדן אויסשליסלעך ידישש (דאָ איז 
אין ,האחדות" געקומען א. באַמערקונג אין נאָמען פון דער רע" 
דאַקציע : ;בשם ,יהודית" קורא המחבר לשפה המדוברת של אחינו 
האשכנזים -- מיטן נאָמען ,יידיש" רופט דער מחבר די שפּראַך, 
װאָס ווערט גערעדט דורך אונזערע ברידער די אשכנזים), איך האַלט, 
א גרויסער טייל פון זיי װועט אויך ווייטער זיך אויסלעבן אין יידיט 
(דאָ האָט װוידער די רעדאַקציע זיך צוגעאיילט מיט אַ כאַמערקונג, 
אז ;די דאָזיקע מיינונג איז אינגאנצן אויף דער אחריות פונעם 
מחבר") און. דערמיט דארפן מיר זיך רעכענען. פונקט אזוֹי. װי 
אויף אונזערע פארזאמלונגען באנוצן מיר זיך מיט יידיש, מך: 

אלע אונזערע חברים זאָלן אונז פארשטיין, דארפן מיר זיך אזוי 
פירן אויך בנוגע דער ליטעראטור. אונזערע חברים זענען מיט 
לייב און לענן איבערגעגעבן דעם ,האחדות", ארבעטן געשמאַק 
פאר זיין עקזיסטענץ און אנטוויקלונג. און פונדעסטוועגן פעלט 
בא אַ סאַך פון זיי די נשמהדיקע, הארציקע פארבינדונג מיט דער 
צייטונג, ווייל זיי זענען נישט אימשטאנד צו לייענען זי און דער" 
קענען איר אמתן מהות. מיר קאָנען אָט די חברים נישט אָפּשיקן 
צו דער יידישער ליטעראטור, װאָס דערשיינט אין חוץילארץ. דאָרט 
קאָנען זיי, אין בעסטן פאַל, געפינען אן ענטפער אויף אלגעמיינע 
פראגן. אָבער אויף וויפל עס האַנדלט זיך וועגן זייערע אינטערעסן, 
װאָס זענען אדױיסגעװואַקסן פון דעם היגן, ארץ-ישראלדיקן באָדן, 
און זענען צונויפגעפלאָכטן מיט די ספּעציפישע אייגנשאַפטן פון אַ 
באַשטימטער סביבה -- דאָ פאָדערט זיך, די תשובה זאָל קומען 
אויפן אָרט. מוזן מיר, הייסט עס, אַרױסגעבן אויף יידיש אין אַ 
בראשור-פאָרם די מער ויכטיקע ארטיקלען מכוח דעם ארץ" 
ישראלדיקן ארבעטער, װאָס דערשיינען אין ,האחדות". 

מיר האָבן נישט בדעה צו ווירקן בלויז אויף ;דוברי עברית"- 
אַרבעטער, נאָר אויף אַלצ יידישע אַרבעטער בכלל, און מיר מון 
זיך ווענדן צו זיי אין דער שפּראַך, אין וועלכער זיי האָבן זיך 
אנטוויקלט,". 

אין דער דיסקוסיע האָבן איניקע חברים, ספעציעל יוסף 
נחמני, באַטאָנט, אז דעם ;האחדות" לייענט מען װינציק אין אלטן 
ישוב, ווייל ער דערשיינט אין העברעיש. סװואָלט אַ סאַך גלייכער 
געווען, ער זאָל אַרױסגעגעבן װערן אין דער שפּראַך, וועלכע איז 
גאַנגבאַר באַ די ברייטע מאַסן. אויך אין דער מינדלעכער אַגיטאַציע 
האָבן מיר זיך ס'רוב נישט געקאָנט באַנוצן מיט העברעיש. די 
ספרדישע אַרנעטער ווייסן נאָר צו זאָגן אין העברעיש ;שלום" און 
,כיצד שלומך ?*, אָבער רעדן העברעיש קענען זיי נישט. באַ די 
סטאָליאַרעס און אויף אַנדערע ארבעטער-פאַרזאַמלונגען האָבן מיר 
גערעדט יידיש און שפּאַניאָליש. 

ברצבי און רחל ינאית זענען ארױיסגעטראָטן קעגן ארויס- 
געבן ;זשאַרגאָנישע איבערזעצונגען" צוליב אַ קליינער מינדערהייט, 

די היגע מאַסן, אויף וויפיל זיי לייענען, באַזיצן זיי העברעיש, סיידן 
די ניי"געקומענע. אָבער מיר האָבן זיך צו רעכענען נאָר מיט אַלע 
ארבעטער פון אונזער לאנד, און נישט מיט די נייע באַזונדער און 
מיט די אַלטע באַזונדער. אגב, אַ ריי פאַרזאַמלוננען, למשל, באַ 
די דרוקער, זענען גראָד געפירט געװאָרן אין העברעיש. 

א שארפע פּרינציפיעלע העברעיסטישע שטעלונג האָט פאר.- 
נומען בן-גוריון ; 

,מ'האָט דאָ גערעדט אַ סאַך װעגן ;האחדות" און פאַרלאַג 
,אחדות" און פאַרגעסן וועגן דער אחדות פון פאָלק און דער אחדות 
פון די אַרבעטער. אונזער פאָלק איז צעריסן און צעטיילט, די 
יידישע אַרבעטער זענען איינער פון צווייטן ווייט אַ דאַנק דעם 
געמיש פון שפּראַכן. צי זאָלן אויך מיר פאַרטיפן אָט דעם תהום 
דורך באַנוצן עטלעכע שפּראַכן? אָדער אפשר איז אונזער פליכט 
צו צעשטערן די מחיצות און פאַרײניקן די צעריסענע שטיקער 
דורך דער אייגן נאַציאָנאַלער שפּראַך אונזערער? אויב אין דער 
אַגיטאַציע און אין רעדן זענען מיר נאָך געצוונגען צו באַנוצן אַ 
סאַך שפּראַכן, -- זענען מיר אין אונזער קולטור-טעטיקייט נישט 
בארעכטיקט צו באַנוצן זיך סיידן נאָר מיט אונזער העברעישער 
שפּראַך. װאָס שייך שפּראַך,. שיקט זיך נישט צו רעכענען בליו 
מיט זאַכלעכע און צייטווייליקע מאָטיוון, ווייל דאָס איז אַן עיקר- 
פראַגע, וועלכע רירט אָן דעם סאַמע װאָרצל פון אונזער נאַציאָנאַלן 
קיום און אונזער צוקונפט אלס אַ געזונט איינהייטלעך פאָלק אין 
זיין לאַנד". 

מיין ענטפער איז געווען: 

;די שפּראַכן-פראַגע איז נישט קיין פראַגע פון טעכניק, נאָר פון 
קולטור. דאָס מיינט, אז ס'איז נישט קיין לאָקאַלע, נאָר אַן אַלגעמיין- 
יידיטזע פראַגע. ס'איז אמת, אַז אין דער פיל-שפּראַכיקײט אַנטפּלעקט 
זיך די טראַגעדיע פון אונזער גייסטיקן שאַפן. דעם תהום אי 
אוממעגלעך צו פאַרשיטן דורך דער העברעישער שפּראך אין ארץ- 
ישראל, מיליאָנען יידן רעדן און טראַכטן יידיש, און באַ מיר איז 
קיין ברעקל ספק נישטאָ, אַז די נאַציאָנאַלע קולטור אין ;גלות" 
וועט אויך ווייטער געשאַפן ווערן אין יידיש. 

אויב העברעיש איז דער צעמענט, װאָס װעט פאַרייניקן אַלף 
טיילן פון יידישן פאָלק אין ארץ ישראל, איז יידיש דער שטאַרקסטער 
פאַקטאָר, װאָס ווירקט אויף דער נאַציאָנאַלער אַנטװיקלונג פון די 
יידן אין גלות. מיך אַרט נישט, װאָס די דאָזיקע שפּראַך שטאַמט פון 
דייטש. פאר מיר איז גענונ דער פאקט, װאָס די יידישע פסיכביק 
האָט זיך צונויפגעגאָסן מיט אָט דעם ,זשאַרגאָן", שאַפט און קעמפט 
אין אים. מענדעלע, פּרֹץ, שלום-עליכם --- דאָס זענען פּלאַסטן פון. 
יידישער קולטור. אַזאַ אינטים-יידישער ספר, וי פּרצעס ,פאָלקס- 
טימלעכע געשינטן" איז געשאַפן געװאָרן אין יידיש, 

אַלע חברים זענען מסכים, מיר זאָלן זיך באַנוצן מיט יידיש 
פאר אגיטאציע, אָבער נישט מער. אויך דער ,בונד" האָט אמאָל 
געהאַט אַזאַ באַציונג צו ,זשאַרגאָן". נאָר די טבע פון אַ שפּראַך 
איז שוין, אַז קוים באַנוצט מען זי כסדר און באַ פאַרשידענע גע" 
לעגנהייטן, ווערט זי רייכער און קריכט אַריין אין די עצמות און 
אין נשמה פון די יעניקע, װאָס באַנוצן זי, ביז זי הערט:אויף צו זיין 
אן אויסערלעך מיטל און ווערט אַ טייל פון גייסטיקן ;איך". 

אַזױנס קאָן פּאַסירן אויך בנוגע ידיש אין ארץ-ישראל. עס 
לאָזט זיך נישט אָנצייכענען אַ גרענעץ פאַר דער קולטור-טעטיקייט, 
װאָס נאָר ביז אָט דער גרענעץ איז דערלויבט צו באַנוצן יידיש. 
דער דורשט פון גייסט מאַכט אַ תל פון אַזעלכע קינסטלעכע 
גרענעצן - | | 

מיך שרעקט נישט דער געדאַנק, אַז סװעלן עקזיסטירן ביידע 
שפּראַכן, 

פּונקט אזוי, וי קיינמאָל װעט דאָס גאַנצע יידישע פאָלק זיך 
נישט אַריבערפּעקלען קיין ארץ-ישראל, װעט אויך דאָס גאַנצע 
יידישע פאָלק נישט אריבער צו העברעיש. און אָפּזונדערן זיך, 
אָפּױײיסן זיך פון דעם גרעסטן טייל פון אונזער פאָלק נאָר דערפאַר, 
באשר ער רעדט און שאַפט זיין אמתע נאַציאָנאַלע קולטור אין 
יידיש -- דערצו האָב איך נישט קיין חשק. 

אין אונזער אינערלעכער אַרבעט מוזן מיר האָבן אין אויג די 

דאָפּלטקײט פון אונזער קולטור. איך האָב נישט מורא, טאָמער חלילה 
װעט די שפּראַך פון אַגיטאַציע ווערן די שפּראַך פון קולטור. דאָס 

איז אַ לעבעדיקער פאַקט, און גריילעך נישט קיין נעגאַטיוער. : אין 
משך פון נאָך פיל דורות װעט זיך אונזער לעבן אויף אלע אַנדערע 
געביטן אַנטװיקלען אין צוויי הויפּט-שטחים, אין ארץיישראל און 
אין ;גלות", -- דעריבער וװועלן מיר זיין געצווונגען און פאַקטיש 
וועלן מיר אַנטװיקלען אונזער קולטור אין די ביידע שפּראַכן, 


יעדנפאַלס --- די שפּראַכן פראַגע איז זייער ערנסט און קאָמפּלײ 
צירט, זי פאָדערט אַ שטודיום, און מיט בלויז עקשנות וועלן מיר זי 
נישט לעזן". 


מיט אַ צייט שפּעטער האָבן מיר האַלב-פּריואַט אַרױסגעגעבן 
זאַמלביכער ,דאָס לאנד", ווו עס זענען געבראכט געװאָרן אין יידי- 
שער איבערזעצונג פארשידענע ארטיקלען פון פהאחדות". געהייסן 
האָט עס, אַז ;דאָס לאַנד" איז אויסגערעכנט אויף די חברים אין 
אויסלאנד, וועלכע מוזן אויפגעקלערט װערן װעגן די אַקטועלע 
פּראָבלעמען פון ארץ-ישראל און קאָנען בשום אופן זייער באַרעכ" 
טיקטן גייסטיקן הונגער נישט שטילן דורך דעם העברעישן גהאחדות. 


די קולטור:טעטיקייט איז געפירט געװאָרן אין ביידע שפּראַבן --- 
סיי שריפטלעך און בפרט מינדלעך. רעפעראַטן זענען געהאַלטן 
געװאָרן דורך חברים, הױיפּטזעכלעך דורך מיר אין יידיש באַ די 
פאַרשידענע געלעגנהייטן. אָבער נאָר אין אונזערע אייגענע לאָקאַלן, 
קיין עפנטלעכע לאָקאַלן האָט מען פאַר יידיש נישט פאַרדונגען 
אין שריפט פלעגט פון מאָל צו מאָל דערשיינען אַ בראָשור אין 
יידיש. צייטונגען, זאַמלביכער זענען אָבער אַ צייט לאַנג, יעדנפאַלס 
ביז נאָך דער מלחמה דערשינען אויסשליסלעך און בליז אין 
העברעיש. 


די געציילט חברים, װאָס זענען געווען שיף אינערלעך און 
גייסטיק פאַרבונדן מיט יידיש און געפילט די עוולה פון דערשטיקן 
די שפּראַך פון מיליאָניקע יידישע מאַסן דווקא אין לאַנד, װו יידן 
גופא האָבן די פולע און אויסשליסלעכע דעה אויף זייער קולטור" 
לעבן, -- זיי האָבן געהאַט איין טרייסט און אויסזיכט: װעלן זיך 
נאָר ברייטער עפענען די טויערן פון לאַנד און ארץ-ישראל װעט 
ווערן אַ צוציונגס-פּלאַץ פאַר אַ יידישער מאַסן-אײנװאַנדערונג, וועלן 

די מאַסן מיט זיך ברענגען אויך זייער יידישע שפּראַך און דאַן 
אויסקעמפן פאַר איר, ס'הייסט פאַר זיך אויך אַן אַנדער מער 
קולטורעלע באציונג און ווירדיקע פּאָזיציע. 

די פּאָזיציע פון יידיש אין ארץיישראל הענגטאָפּ אינגאַנצן 
פון דער פּאָזיציע, װאָס ארץ-ישראל װעט פארנעמען אין לעבן פון 
די יידישע מאַסן 


צו אַ שאַרפן געראַנגל איז די שפּראַדידיסקוסיע דערגאַנגען 
בעת'ץן באַזוך פון ד"ר חיים זשיטלאָוװוסקי אין ארץיישראל. די 
תלמידים פון דער הערצל-גימנאַזיע האָבן זיך געפעדערט און דעם 
לעקטאָר אַרעסטירט? אין הויז, נישט געלאָזט אים גיין אין זאַל, 
ווו ס'האָט געװאַרט אַ גרעסערער עולם. דאָס האָט געבראַכט צו אַ 
גאַסן-דעמאָנסטראַציע, און ס'האָבן געהילכט אויסרופן: נידער מיט 
העברעיש, זאָל לעבן יידיש! | | 

די פּאַרטײ האָט גלייך דעריף דורכגעפירט אַ מאַסן"פאַר- 
זאַמלונג אונטערן פרייען הימל, ווו איך האָב גערעדט אין יידיש 
און אין העברעיש פונעם גאַנעק פון אַרבעטער-קלוב (דעם קלוב 
גופא האָט דער קאָמיטעט זיך אָפּגעזאָגט צו געבן). איך האָב שאַרף 
פּראָטעסטירט קעגן דעם דאָפּלטן כוליגאַניזם, סיי פון די, װאָס 
שרייען אין ארץ-ישראל. נידער מיט העברעיש און סיי קעגן די 
װאָס ווילן מיט כח אונטערדריקן יידיש, | 

שוין דאַן האָט זיך אין ארץ-ישראל אָנגעהויבן דער ערנסטער, 
געזעלשאַפטלעכער געראַנגל פֿאַר די רעכט פון יידיש, פאַר אַ 
ווירדיקער באַציונג און דרך ארץ צו דער שפּראַך, אין וועלכער 
עס לעבן זיך אויס נאַציאָנאַל מיליאָנען יידן. דאָס מינערט נישט 
אויף אַ האָר די רעכט פון העברעיש אין ארץ-ישראל, אַלס איינציקע 
שפּראך פון גאַנצן פיל-שפּראַכיקן ישוב. 

,חשומרי?און ,, פועלי ציון" 


אונזער ,שיינדל", דער שטאָלץ פון דער פּאַרטײ איז געװען 
דער ,;השומר". אין פלוג איז דער ,השומר" געווען אַן אָרגאַניזאַציע 
פאַר זיך, אַ שטרענג קאָנספּיראַטיוע, אַ פאַרשלאָסענע אין זיך -- 
האָבן אויך אַקטיוע פּועלי-ציון-חברים נישט געהאַט קיין שום 
באַרירונג מיטן ,השומר". פונדעסטוועגן האָט עס געהייסן אין 
לאנד, אַז ;השומר" איז די אָרגאַניזאַציע פון פּועלי-ציון, זייער אויפ- 
טו, און אַז די גאַנצע טעטיקייט זיינע װערט געפירט אין גייסט פון 
דער פּאַרטײ, 

- אַזױ ווייט איז עס אויך געווען אמת. די אָנפירונג פון ,השומך" 

איז באַשטאַנען פון פּועלי-ציון חברים. די אקטיווסטע מיטגלידער 
האָבן געהערט צו דער פּאַרטײ. דער עצם געדאַנק פון ,השומך" 
איז געבוירן געװאָרן אין שוֹיס פון פּועלי-ציון און די פּועלי-ציון 
אידעאָלאָגיע האָט אים אָפּנעהיט פון פאַרקריכן אויף זייטיקע 
דרכים, 

-אויבן-אויף גענומען --- װאָס פאַראַ מחותנים זענען פּועלי-ציון 
מיט אַן אָרגאַניזאַציע פון וועכטער ? סיידן זיי אָרגאַניזירן צום קאַמף 
פאַר גוטע אַרבעטס-לינען, פאַר באַקװעמערע און מער גינסטיקע 
אַרבעטס-בּאַדינגונגען. נישט אין דעם איז געגאַנגען דעם ,השומר", 
דער ;השומר" האָט אין אַ געוויסן זין וייטער פאָרטגעזעצט די 
אַקטיווע טראַדיציע פון זעלבסט-שוץ, װאָס פּועלי-ציון האָט מיט- 
געבראכט פון רוסלאנד : ער האָט זי אָבער איבערגעקאָכט אין דער 
ארץ-ישראל ווירקלעכקייט און זי פאַרװאַנדלט אין אַ נייעם אייגנ- 
אַרטיקן, עכט ארץ-ישראלדיקן אויפטו, 

אַ גלגול פון אַ ניגון --- אין זיין שטייגערונג און דערהויבונג, 

פאַרטיידיקן זיך בעת אַן אָנפאַל, נישט לאָזן זיך אויסשעכטן, 
ענטפערן מיט אַ קלאַפּ אויף אַ קלאַפּ, -- דאָס איז געווען עלעמענ- 
טאַר פאַר יעדן איינעם, װאָס איז געקומען זיך באַזעצן אין ארץ- 
ישראל, 

וועכטעווען און אָפּהיטן יידיש האָב און גוטס נישט צוליב 
האָנאָראַר,. נישט צוליבן געהאַלט, װאָס מען קריגט דערפאַר באַ- 
צאָלט, נאָר צוליבן אידעאַל פון אויפהויבן די חשסיבות, דעם פּרעס- 
טיזש פון יידישן כלל אין די אױגן פון די אַראַבישע שכנים -- 
אַזאַ ציל איז שוין געווען ווייט מחוץ די ראמען און אויפגאַבן פון 
אַ געוויינלעכן פּראָפּעסיאָנעלן פאַריין. | 

דער ,/השומר" האָט בפירוש נישט געהאַט אין זינען צו פאַרהיטן 
דעם יידישן קאָלאָניסט פון גנבות; די חברים האָבן גוט געקענט 
דעם קאָלאָניסט אין גליל און דעם פּלאַנטאַטאָר אין יהודה, און 
אַ סברא, אַז זיי װאָלטן זיך בדרך כלל װינציק געקימערט וועגן זייַן 
פאַרמעגן, אוב אויף דעם זאָל װאַרפן אַן אויג אַ יידישער גנב.. דער 
;השומר" האָט געװאָלט פאַרהיטן יידיש האָב און גוטס פון. אַראַ" 
בישע גנבים אוןן איבערפאַלער. אין עצם איז ער אױַסן געווען נישט 
גראַדע די. גנבים. נאָר די אַראַבער בכלל. דאָ זענען גענומען געװאָרן 
אין חשבון גאָר און גאָר אַנדערע מאָטיוון, סיי נאַציאָנאַלע און סיי 
סאָציאַלע  -‏ / | י 1 .2 

דער דורכשניטלעכער אַראַבער האָט זיך צוגעװווינט צו קוקן 
אויף יידן פון אויבן אַראָפּ, װוי אויף איבערגעשראָקענע, װאָס ציטערן 
פאַר אַ קלאַפּ און ווייסן נישט װאָס מיינט ענטפערן אַן אָנגרייפער. 
די אַראַבער האָבן פון דור-דורות ;געלעבט אויפן שווערד", געווען 
אינטים מיטן ביקס און געשטאָלצירט מיטן יחוס פון דער אַראַבישער 
שקאַפּע, דער ,אצילה". גנבענען פלעגן אַראַבער אויך באַ אייגענע, 
באַ אַראַבער, און דערין איז נישט געווען קײַן באַזונדערע ;זייטיקע 
כוונה". גנבות זענען אין אונזערע צייטן, אין אונזערע סאָציאַלע 
באַדינגונגען אַ /,נאַטירלעכע? דערשיינונג, | 

גנבות באַ יידן האָבן לגבי דעם אַראַבער פאַרמאָגט אַ ספּעציעלן 
מיין. יידן אַלֵיין האָבן נישט געהיט. זיי זענען געהיט געװאָרן פון 
אַראַבער. אַראַבישע וועכטער זענען געווען אויסגעבונדן מיט די 
אראבישע גנבים, אָפט געמאכט מיט זיי איד-אחת" און באקומען אַ 
טייל פון גערויבטן אַלס ,לא יחרץ"-פּרעמיע. דערין איז שוין געווען 
גרינגשעצונג לגבי דעם ייד, נישט דווקא לגבי דעם איינעם ייד, דעם 
אייגנטימער, גייערט לגבי אַלע יידן, לגבי דעם כלל יידן יידן, אין 

דורכשניט, האָט עס געהייסן, האָבן מורא, זענען נישט פעיק צו 
פאַרטיידיקן זיך, טרעטן אָפּ דעם וועג און שלינגען אַראָפּ אַ באַ- 
ליידיקונג, מ'קאָן זיי קריכן אויפן קאָפּ און ס'איז זיי לייכט אָנשרעקן. 

אָט די באַציונג צו יידן האָט דער ,השומר" געװאָלט ענדערן. 
אױיסװאָרצלען באַם אַראַבער אזא דערנידעריקנדיקע פאָרשטעלונג 
וועגן יידן, ווייל זי האָט געקאַנט פאַטאַל זיך אָפּרופן אויף דער 
גאַנצער אַרבעט אונזערער אין לאַנד. 

דאַרף מען קודם כל נעמען די שמירה אין אייגענע הענט. זיך 
אַליײן היטן, זיך אַליין באַשיצן, באַװייזן באַשײמפּערלעך, אַז יידן 
קאָנען אַליין זייער אייגן שטעטל באַשטײן, 

,השומר" האָט נישט געװאָלט ,לערנען בלק" מיט די אַראַבער. 
ער האָט זיי געװאָלט איבערדערציען. אָבער נישט דורך איינקנעלן 
טעאָריע און זאָגן תוכחה, נאָר דורכן אָנשױילעכן מעטאָד, דורך ווייזן 
זיי אן אנדערע יידישע ווירקלעכקייט, דורך ארויספירן פאר זיי א 
רעאַלן נייעם יידישן טיפּ. 

פון דעם שטאַנדפונקט איז װויכטיק נישט בלויו דאָס שטיין 
אויף דער װאַך אין אַ פינסטערער נאַכט און אומגיין ,הינטער דער 
װאַנט* פון קאַלאָניע. אַ ;השומרניק" מוז קאָנען אויסגעצייכנט רייטן 

און וויסן וי אומגיין מיט דער ביקס, ממש, װי אַ געבוירענער 
אַראַבער. דער יידישער רייטער זיצט אויף דער שקאַפּע לייכט און 
גראציעז, און די שקאַפּע טאַנצט אונטער אים. זי, די יחסנטע, די 
עמפינדלעכע און צעבאַלעװעטע, פילט דעם יידישן רייטער װי אַן 
אייגענעם הערשער און האָט אים גערן ער מאַכט ,פאַנטאַױיף" 
פּראַװועט פאַרשידענע שטיק אויף דער שקאַפּע, װאַרפט קונציק די 
שפּיז אין לופטן און טרעפט מיט דער קויל אין ציל לויפנדיק.. 
דער אַראַבער איז טיף און אמתדיק פארװוונדערט: דאָס זענען דאָך 
כלל נישט קיין יידן. דאָס זענען גאָר ,מאָסקאָבי, אָדער... די קינדער 
פון אַמאָליקע , בני ישראל"., אן אײגנאַרטיקע פארקניפונג צווישן 
דעם נייעם יד און זיין אַמאָליקן עלטעריידן אויף דעם ארץ- 
ישראלדיקן באָדן, צו וועמען די אַראַבישע מסורה באַציט זיך מיט 
דרך ארץ און פאַרערונג, 

דער ,השומר" האָט זיך געלערנט די שפּראַך פון די אַראַבישע 

שכנים, זיך באַקענט מיט זייערע מנהגים, פירונגען, איבערגענומען 
אַ טייל פון זייער קליידונג, זיך באַנוצט מיט זייערע ווערטלעך און 
אָפּט זיך צעלאָזט אויפן פייפל אָדער זיך צעהיצט אין אַ ;דעבקע", 
עלעהיי אַ בעדואינער מבטן ומלידה.. 

אינעם ,ישוב" האָט מען אפילו גענומען אונטערמורמלען קעגן 
דער אַראַבישיזאַציע*, װאָס דער ,השומר" פירט איין אין אונזער 
סביבה. הפועל-הצעירניקעס האָבן געוייכט פון ;השומר", חוץ 
זעלטענע איינצל-פאַלן. ,השומרניקעס? האָבן גוטמוטיק, אין אַמ" 
פּערניש און מחלוקת זיך מכבד געווען מיטן זידל-װאָרט עפּאַסקוד" 
נער פּועל-צעייניק". 

ס'איז אין דער אמתן געווען אין גרונט פאַלש אַזאַ אַבסורדאַלע 
טענה לגבי דעם ,השומר". סאיז אין זיין פּאָליטיק לגבי אַראַבער 
געווען א גאנץ אױסגעשפּראָכענע קלאָר-דורכזיכטיקע כוונה: דער- 
נענטערן זיך צום אַראַבישן שכן, אָפּשאַפן אומנויטיקע אויסערלעכע, 
טעכנישע מחיצות, װאָס שטערן צו דערוועקן צוטרוי, מאַניפעסטירן 
פאַר דער אַראַבישער סביבה, אַז מ'האַלט זיך װי גלייכע, גלייכ- 
ווערטיקע, אייגענע, װי שכנים, וועמען ס'איז באַשערט צו לעבן 
אונטער איין הימל, אויף איין ערד. 

ס'איז געווען אַ געבאָט באַם ,השומר" צו שיסן און צילן אין 
אַראַבער נאָר אין ערגסטן פאַל, בלית ברירה. אדרבא, באַ יעדער 
געלעגנהייט דעמאָנסטרירן כוח, מוט, געװאַגטקײט, אומדערשראָקנ" 
קייט, פעסטן ווילן, דרייסטקייט און ריקזיכטסלאָזיקייט, פלינקייט, 
ניכטערקייט, באַרעכנטקײיט און ציל-באַװוסטקייט. אָבער אין דער 
זעלבער צייט אונטערשטרייכן און אַרױיסברענגען מיט דער גאַנצער 
דייטלעכקייט און אומאָפּפרעגלעכקײט דעם וילן צו פאַרשטענדי" 
קונג, צו גוטע שכנישע באַציונגען, צו שלום, 

אָט די פּאָליטישע טענדענץ איז נישט געווען קיין צופעליקייט 
אין דער ליניע פון ,השומר" -- דאָ איז געקומען צום בולטסטן 
אויסדרוק די פּאָליטישע איינשטעלונג פון פּועלי-ציון. 

מיר ווילן די אַראַבער נישט פאַריאָגן און מיר װעלן זיך נישט 
אויפבויען אויף זייער חורבן. מען דאַרף אויך באַ זי איינפלאַנצן 
די איבערצייגונג, אז פונקט אזוי האָבן זיי נישט צו חלומען ועגן 

פאַרטרײיבן יידן פון דאַנען, אָדער וועגן אָפּשורעקן יידן צוֹ קומען 
אין לאַנד, 

מיר װועלן מוזן לעבן אין ארץ-ישראל צװזאַמען מיט די אַראַבער 
און מיר מוזן זיך מיט זיי פאַרשטענדיקן. אַזאַ פאַרשטענדיקונג האָט 
נישט געקאָנט געמאָלט זיין כל זמן די אַראַבער האָבן זיך באַצױגן 
צו די יידן מיט ביטול, װוי צו בטלנים, װי צו פּחדנים, װי צו פרעמדע, 
װאָס קענען נישט דאָס לאַנד און ווייסן נישט, וי זיך דאָ אומ" 
צוגיין, 

דאַרף מען דערוועקן בא די אראבער צוטרוי דורך דערנענטערן 
זיך צו זיי מענשלעך, נישט מבזה זיין זייער ארט לעבן און, ריין 
טאַקטיש, אפילו איבערנעמען געוויסע מידות בא זיי. מען דאַרף 
בא זיי דערוועקן אַכטונג און אַנערקענונג, דורכדעם, װאָס מ'וועט 
זיי צולאָזן צו זיך און געבן זיײי די געלעגנהייט צו זען אונזער 
פירונג, אונזער ארט לעבן, אונזערע אויפטוען און דערגרייכונגען, 
װאָס קאָנען האָבן א באדייטונג אויך פאר זיי, פון װאָס זיי קאָנען 
זיך אראָפּנעמען א ביישפּיל, װוי אזוי זיך אויפצוהויבן פון אייגענער 
געפאַלנקײיט און אָפּגעשטאַנענקײט. 

ס'איז אַ פאַקט, אַז חוץ איינצעלנע אױסנאַמען, זענען אין לאנד 
נישט געווען, על כל פנים אין דער ארבעטער-סביבה, קיין מענשן 
װאָס זאָלן זיין אַזױ אויסגעבונדן מיט דער אַראָבישער סביבה וי 
די מיטגלידער פון ,/השומר", 

דער ,השומר" האָט בא די אַראַבער דערצויגן אַ נייע באַציונג 
צום יידישן כלל, דערװועקט בא זיי רעספעקט און אַכּטונג. אויף 
די בעסערע מער דענקנדיקע צװישן די ידישע ארבעטער האָט 
דער ,השומר" אויך געהאַט אַ פעולה: ער האָט פון זיי געמאָנט 
אן אנדער, מענשלעכע באַציונג צום אַראַבער און געצווונגען צו 
טראַכטן וועגן דעם פּראַבֿלעם יידיש-אַראַבישע באַציונגען מאָרגן 
און איבערמאָרגן. 

איך האָב געהאט זייער נאָענטע אינטימע פריינט צוישן 
,;השומר". ישראל שוחט, ישראליק גלעדי, מנדל פּאָרטוגאַלי, צבי 
נעקער, שמולעק העפטער, יחזקאל כענקין, אלכסנדר ייד און 
מאירקע כאַזאַנאָװיטש זענען געווען אקטיווע פּאַרטיי:חברים. אייניקע 

פון זיי -- מיטגלידער פון צענטראַליקאָמיטעט. קיילע. גלעדי, חיה 
שרה כענקין, אסתר בעקער זענען געווען טרייע חברטעס נישט נאָר 
אין ,,השומר", נאָר אויך אין פארטיי. בכלל די גאנצע שומרישע 
סביבה -- מאַניע (ווילבושעוויטש), צבי נדב, צבי ניסאַנאָוו און 





ישראל שוחט (רעכטס) און מנדל פארטוגאלי 
פירנדיקע חברים פון ,השומר" און פועלי ציון 


יצחק תימני, יששכר סיטקאָוו, זלמן אסושקין, גד אװיגדאָראָ, 
בן-ציון מאַשביץ, און יגאל, צלאל און שניאורסאָן (קאַליפּטע), 
ספּעקטאָר און שטורמאַן און נחום הורוויץ, און יוסף נחמני, ,יאַנקעלע 
גזלן? און ,קורעק', ,פעטער לוזער' און פליישער און פיינבערג -- 
מיר זענען געווען אויסגעבונדן צווישן זיך, טרעפנדיק זיך נאָכאַנאַנד 
בּא דער ארבעט, אויף די ערטער, באַטראַכטנדיק צוזאמען די דער- 

שיינונגען און פּראָבלעמען, וועלכע האָבן געמאַטערט און געמאָנט 
אויפקלערונג, אן ערלעכע אויפריכטיקע תשובה, 

נעכט פלעגט מיר אויסקומען אומצוגיין מיט די ,השומף""- 
חברים הינטער ,דער װאַנט* אין מסחה, אָדער אין יבנאל, אין 
אַ װיינגאָרטן פון רחובות, צי ראשון-לציון, און דיסקוטירן צװישן 
זיך פראגן,. װאָס זענען אויפגעשווומען פון דער טאָגיטעגלעכער 
פּראַקטיק, אָדער דערציילן זיי וועגן דעם לעבן און קאַמף פון די 
יידישע ארבעטער אין דער גרויסער ועלט, פון פועלי-ציוניסטישע 
דערגרייכונגען אדער דורכפאלן אויפן אלגעמיינעם סאָציאַליסטישן 
צי אינערלעך-יידישן ארבעטער-פראָנט. | 

באזונדערס אויספירלעכע און גרינטלעכע שמועסן זענען געווען 
מיט גלעדי און פאָרטוגאַלי, צענטראלע פיגורן, מיט וועמען מ'האָט 
געקאַנט זיך טרעפן אויך באַטאָג און וועלכע זענען, אגב, געוען 
אויך מער צודרינגלעך אין פאָדערן פּאָליטישע קלאָרקייט און שטע- 
לונג צו די אקטועלע פראגן פון יידישן ארבעטער-לעבן און קאַמף 
אין ארץיישראל, 

שווער איז געווען דאָס לעבן פונעם ,השומר". קיינמאָל נישט 
זיכער מיטן אָרֹט, צו יעדן מאָמענט זיין גרייט אריבערציען זיך 
אין א נייעם פּלאַץ, היינט גליל, מאָרגן אין שומרון, און פּלוצים 
גאָר --- אין יהודה. חברה האָט נישט ליב געהאַט יהודה. צו 
באַלעבאַטיש און פארפוצט, צו פארבירגערלעכט און ,אינטעליגעג- 
טיש", גיל -- דאָס איז דאָס אמתע ארץ-ישראל, דאָ שמעקט ערד, 
ס'איז אפשר עטװאָס פארגרעבט, אָבער מער יאָדערדיק, קערנדיק, 
אײינגעװאָרצלט, פשוט און עכט-פויעריע, 

,השומר" האָט געחלומט וועגן א דאָרף, וועגן אייגענע שומריטזע 
דערפער. נישט אייביק װעט מען דאָך היטן קאַלאָניסטן. ס'ועלן 
זיכער קומען אנדערע צייטן און סוועלן זיך איינשטעלן אנדערע 
פארהעלטענישן אין לאנד. פארהיטן פון גנבות בדרך כלל אין 
אן ענין פאר פּאָליצײ, האָט צו טאָן מיט א רעושים פון רו און 
אָרדנונג אין לאנד. אָבער דאָרף -- דאָס אין אַן ענין פאר זיך, 
פארן יידישן ארבעטער. באהעפטן זיך מיטן באָדן, אליין אים אויפ- 
אַקערן, פארזייען, שניידן און באשיצן -- א שומרישער דאָרף אלס 

מוסטער, און אפשר אלס דערציונגס-אנשטאַלט, װו ס'וועט אויפ- 
קומען א ניער טיפּ יידישע ארבעטערימענשן, קרעפטיקע אין 
קערפער און אין גייסט, װאָס ווייסן, וי צו לעבן און האָבן פאר 
װאָס צו שטאַױבן.. 


ס'איז געווען א חלום בא ישראליק גלעדי. בא אנדערע. 


די פארטיי האָט זיך געפילט פאראנטװאָרטלעך פארן ,השומר", 
פּאָליטיש-געזעלשאפטלעך. אָבער אויך לגבי דעם מענשן-מאטעריאל, 


כ'דערמאָן זיך ווען אין גליל האָט זיך אָנגערוקט א שוערע 
צייט. כמעט יעדן טאָג צוזאמענשטויסן מיט אַראַבער אין פעלד 
בא דער ארבעט, צי מיט פּאַסטוכער, װאָס האָבן ארױפּגעיאָגט 
זייערע טשערעדעס אויף יידישן באָדן. כמעט יעדן אויפדערנאַכט 
אונטערצינדונגען מיט גרויסע היזקות. 


מען האָט געמוזט פארשטאַרקן די שמירה. די אחריות איז 
געפאלן אינגאַנצן אויפן ;השומר". איז געקומען א רוף צום צ. ק. 
וועגן הילף. װאָט די פּאַרטײ דורכגעפירט א מאָביליזאַציע. דאַן 
איז אוועק פון דרוקעריי ,אחדות" אין ירושלים יצחק אחדותי קיין 
מרחביה אלס ארבעטער און חבר יוסף נחמני איז אוועק צו דער 
װואַך. ער האָט אינגיכן פארנומען א פאראנטװאָרטלעך אָרט אין 
דער משפחה פון ,,/השומר". דער ,השומר" פלעגט אין א סאַך ערטער 
אויסטרעטן דעם וועג פאר דער פּאַרטײ. וו ער איז געקומען, איז 
אים גלייך נאָכגעקומען די פּאַרטײ. אזוי אין גליל, אזוי אין חדרה, 
אזוי אין רחונות. דער צענטער פון /,השומר" איז אויך געװען 
א צענטער פאױ פועלי-ציון. קודם פלעגן אָנפירנדיקע חברים קומען 
אהין ;צו גאסט", זען דעם נייעם ;דעראָבערטן פונקט" פאר ,יידישער 
שמירה". פלעגט שוין איינגעאָרדנט ווערן אַ רעפעראַט, א פאר- 
זאמלונג, א שמועס, און אזוי פלעגט זיך שוין ארום דעם פּאַרטײ 
קערנדל פון ,השומר" אָנהויבן ארומוויקלען א גרעסערע מיטגלי- 
דערשאַפט און אנטשטיין א ספּעציעלע גרופע. דער צ. ק. האָט 
טאַקע געפאָדערט פון די פּאַרטיי-מיטגלידער אין ,השומר", זי 
זאָלן זיך אָפּגעבן אויך מיט אקטיווער פּאַרטיי:ארבעט. ווייל ,השו- 
מר"-פונקציעס, פאר זיך גענומען, זענען נישט גענוג. ס'איז צו 

װוינציק. כדי צו זיין א גוסער ;השומרניק", מוז מען זיין אקטיווער 
אין דער פּאַרטײ 

איז דער ;השומר" באקעמפט געװאָרן פֿאָליטיש, אי פון הפועל- 
הצעיר, אי פון די ;אומפּאַרטײאיש{? 

אין ;האחדות" נומ. 1 פון יאָר 1913 האָט אלכסנדר זייך פאר" 





עפנטלעכט אַ ,בריו' אין רעדאקציע", וו ער ;באשולדיקט דעם 





אלכסנדר זייד 
פירנדיקער טוער פון ,השומר" און פוצלי ציון 


מיטגליד פון צ. ק. פון די ארבעטער אין יהודה, רוטבערגן, אז ,ער 
גראָבט אונטער דעם ,השומר" און ברענגט דערמיט גרויסן שאָדן 
דער יידישער שמירה אין יהודה". זייד באשולדיקט די איבעריקע 
צודק.-מיטגלידער, אז לא די זיי שטעמפלען נישט רוטבערגס האנד- 

לונג, דרייען זיי זיך בכלל ארויס פון צו באקעמפן אזעלכע פאלשע 
גענג, 

ס'האנדעלט זיך וועגן א גרופע וועכטער, װאָס זענען צוליב 
פאַרשידענע טעמים אױיסגעשלאָסן פון ,השומר" און האָבן געשאַפן 
אַ נייע וועכטער-אָרגאניזאַציע מיטן נאָמען ;הנוטר". װאָס ווילן זיי? 
פרעגט זייד און ענטפערט: ;אייניקע פון זיי זוכן פּראָסט פּשוט 
װעכטער-פּאָסטנס, און היות וי דער ;השומר" באציט זיך צוֹ זי 
מיט אומצוטרוי, האָבן זיי זיך מישב געווען און ארויסגעטרעטן 
קעגי אים. מיט אנדערע װוערטער : זייערע פּריװאַטע אָנגעלעגנהייטן 
האָבן בא זיי איבערגעווויגן די אָנגעלעגנהייטן פון שמירה. 

אָבער װאָס זענען אויסן די פירער? 

איך פרעג דיך, רוטבערג, פארװאָס װוילסטו, עס זאָלן דווקא 
זיין צוויי אָרגאָניזאַציעס פון װעכטער? צי איז עס נישט צוליבן 
זעלבן מאָטיוו, פארװאָס דו האָסט פארװוענדעט אזוי פיל ענערגיע 
און כוחות, כדי אונטערצוגראָבן דאָס ארבעטס-ביוראָ (פון פּ. אַ. 
פ. -? זר.) און אויפשטעלן אַן אַנדער אַרבעטס-ביוראָ, װאָס זאָל 
קאָנקורירן מיט דעם שוין עקזיסטירנדיקן ? און לאָמיר זאָגן אז דיר 
וועט געלינגען צו רייסן אויף צווייען די אינפאָרמאַציע-טעטיקייט 
פון די ארבעטער און דעם ,חשומר"-פאריין --- װאָס רעכנסטו צו 
טאָן ווייטער ? אפשר --- צערייסן אויך די ?הסתדרות"? ח' רוטבערג, 
טוסטו דאָס אלץ פון אייגענער איניציאַטיוו און אויף אייגענער 
אחריות, אָדער לוט אַ באַפעל פון ,דאָרט"? 

מיטגלידערד פון הסתדרות ! אין די אָנפאַלן פון אונזער צענטראל 
קאָמיטעט אויף דעם ;ארבעטס-ביוראָ? איז שוין פון לאַנג דערוויזן 
געװאָרן ‏ באשיימפּערלעך, אז אונזער. צ. ק. טוט גאָר נישט לויטן 
אייגענעם ווילן, נאָר לויטן ווילן פון ,הפועל הצעיר". איצט חזרט 
זיך איבער די זעלבע געשיכטע. דאָס קאָנען מיר בשום אופן נישט 
פארשווייגן,. אויב דעם ,הפועל הצעיר" איז נישט צום הארצן דאָס 
ארבעטס-ביוראָ, אָדער ;השומר" --- איז עס זיין זאַך. ס'איז אָבער 
א פראגע, צי זי פאָרשטייער פון דער ;הסתדרות", אויב זיי געהערן 
אפילו צופעליק צו ,הפועל הצעיר", האָבן דאָס רעכט ארויסצו- 
טרעטן אין קאַמף קעגן ?השומר". 

אין נומ. 576 , האחדות" האָט דער קאָמיטעט פון ;השומף" 
אָפּגעדרוקט שאַ בריוו אין רעדאַקציע? ווו עס װוערט געזאָגט: ;אין 
נומ. 576 ;הפועל הצעיר" איז ח' אהרונוביץ אַרױס מיט אַן אַרטיקל 
קעגן דער כלומרשטער ;זשאַרגאָנישער השפּעה" פון ;השומר", קעגן 
,נאָכמאכן די מנהגים און קליידונג פון די אַראַבער" דורך די 
שומרים און ד. גל. ס'איז נישט פאַר אונזער כבוד און מיר האָבן 
נישט קיין חשק צו פּאָלעמיזירן מיטן אַרטיקל-שרײיבער און מיט 
דער צייטונג, װאָס האָט געגעבן פּלאַץ פאַר אָט די לעכערלעכע 
אָנפאַלן. אָבער מיר האַלטן יאָ פאַר נויטיק אויפמערקזאַם צו מאַכן, 
אַז דאָס איז דאָס ערשטע מאָל, װאָס מ'פּרובירט פאַרמינערן דעם 
ווערט פון ,השומר" אָלס אַזעלכן, אָנשטאָט צו העלפן אים מאַטער- 
יעל, מיט גייסט און מיט טאַט. דאָס איז אַ משונהדיקע און טרויע- 
ריקע דערשיינונג, ווייל נישט איינמאָל האָבן מיר זיך געװענדעט 
צו דער ארץיישראלדיקע פּרעסע מיט דער פאָדערונג, װעלכע 
איז פאַרשטענדלעך פאַר די אַלע, װאָס ווייסן די באדינגונגען פון 
אונזער אַרבעט און לעבן, נישט מתעסק זיין זיך באַ אונזער פאַריין 
אויף די שפּאַלטן פון די צייטונגען און נישט פאַרװאַנדלען די 
אינערלעכע אָנגעלעגנהייטן פון , השומר" אין אַן ענין פון עפנטלעכע 
רייבונגען און וויכוחים, אַז אויב עס איז פאַראַן װאָס אויפמערקזאַם 
צו מאַכן אָדער אויסבעסערן אין שייכות צום ,השומר"" און צו 
דער שמירה, זאָל מען זיך ווענדן דירעקט צו דער אָנפירונג, וועלכע 
וועט אויפנעמען גערן יעטװעדן נוצלעכן פאָרשלאָג, 

און אויב נאָך די פילמאָליקע התראות האָט זיך די דערמאַנטע 
צייטונג דערלויבט נישט צו רעכענען זיך מיט אונזער מיינונג, ווייזט / 
עס, אויב נישט קיין שלעכטן וילן, איז לפּחות אַ פולשטענדיקן 
נישט-פאַרשטײן די לאַגע און די באַדינגונגען, אין וועלכע מיר 
געפינען זיך", . 

די ביידע בריוו אין רעדאַקציע, פון אלכסנדר זייד און פון 
קאָמיטעט פון ;השומר", זאָגן עדות, אַז די אָנגריפן מצדן ,המועל- 
הצעיר" און מצד די אַזױי-גערופענע /;אומפּאַרטיאישע? אויפן 
,השומר? זענען געװען נישט קין צופעליקע און געטראָגן אַן 
אױסגעשפּראָכן פּאָליטישן כאַראַקטער. האָט מען שוין נישט געקאָנט 

שווייגן, מ'איז געווען געצווונגען אַלײן צו ברעכן אַ טראַדיציע און 
אַרױס אין דער עפנטלעכקייט, כדי צו פאַרינטערעסירן מיטן ענין 
אויך די ברייטערע קרייזן פון דער אַרבעטערשאַפט, באַ וועמען 
ס'איז געווען אַן אמת װאַרעמע, האַרציקע באַציונג צום ;השומר", 
צו זיינע איינצלנע חברים און בפרט צו דער אָרגאַניזאַציע, וועלכע 
האָט. ארויסגערופן גלייך פון איר אנטשטיין טיפע אַכטונג און 
אָנערקענונג. 





יגאל (שטייט) און יצחק האָז חברים פון ,השומר" און זרובבל 


באַ דער יוגנט איז דער ,השומר" געװאָרן אַ לעבעדיקע ראָמאַנ- 
טישע לעגענדע, צו ועלכער מען האָט אַרױסגעקוקט מיט אַ 
קלאַפּנדיק האַרץ און וועגן וועלכער מ'האָט געחלומט אויך באַטאָג. 


- 8 


יגאל, דער העלד פון מרחביה, איז געװאָרן שנעל דער העלד פון 
מאַמישע וויג-לידער, װאָס האָבן פאַרוויגט קליינע קינדער. אי 
ראובני האָט פאַרפאַסט אַ שומריש ויג-ליד, װוו ס'איז צוגעזאָגט 


געװאָרן דעם קינד, אַז ער װעט אױסװאַקסן אַ העלד.. װי יגאל. 
דאָס ליד איז געזונגען געװאָרן אין לאַנד, און ס'האָט נישט גענומען 
קיין סאַך צייט, װוי דורך פּועלי-ציון איז דאָס ליד וועגן יגאל 
פאַרשפּרײיט געװאָרן אין אַלע לענדער, װו ס'האָבן זיך געפונען 
קאָמפּאַקטע יידישע ישובים. ס'איז געװאָרן אַ פאָלקס-ליד. אַ צייט 
שפּעטער איז דאָס ליד איבערזעצט געװאָרן אין העברעיש און 
פאַרשפּרײט געװאָרן אין לאַנד אויך צווישן יענע מאַמעס, װאָס זענען 
געשטאנען אויף דער ואך פון דער העברעישער שפּראַך אין 
ארץיישראל, 

די מיטגלידער פון ,חשומר" זענען געווען באמת געקליבענע, 
נישט נאָר פיזיש. געוויס האָבן געקאָנט אימפּאָנירן אויך מיט זייער 
אויסערלעכן אויסזען אַזעלכע ,טענענבוימער", װי דער ברייט. 
פּלײציקער מענדל פּאָרטוגאַלי, אָדער יחזקאל כענקין, צי יצחס 
תימנער, אָדער אַזאַ שלאַנקער יגאל, װאָס האָט פאַרמאָגט ממש אַ 
מוזיק אין זיינע באַוועגונגען, און נאָך זייערס גלייכן. אָבער די 
שומרים האָבן אויסגענומען אַ סאַך מער מיט זייער אינערלעכער 
שיינקייט, איז דאָך מאירקע חזנוביץ געווען דער ליבלינג פון אַלע, 
סיי בחורים סיי מיידלעך, צוליב יענער וילדער פרייד, װאָס האָט 
געשפּאַרט פון אים און װאָס האָט געקאָנט מיטרייסן אַלע, אַלע, 
ווען מאירקע איז אַרױס אין אַ ;דעבקע" און נאָך צוגעשפּילט אויף 
זיין האַרמאָניקע, האָנן דאָך ישראליק גלעדי אָדער צבי נדב בלויז 
מיט זייער בליק געקאָנט נעמען מענשן געפאַנגען. אַזױ פיל קאָנ" 
צענטרירטער ווילן און אַזױ פיל צאַרטקײט און וייכער ליריזים 
איז געווען אין אים, ביזט צו זיי צוגעבונדן געװאָרן אין דאַנקבאַרער 
טריישאַפט פאַר דער שיינקייט פון מענש, װאָס שטראַלט ארויס פון 
זיי. האָט דאָך דער קורצגעוויקסיקער שמואליק העפטער מיט זיינע 
ברענענדיקע שאַרף-שווארצע אויגן און דינעם גוף איסגעדריקט 
אַזױ פיל הונגער נאָך לעבן אַזױ פיל קװעקוילבערדיקע קראַפט 
און פעיקייט בייצוקומען אלע סכנות. האָט דאָך אַ צבי ניסאַנאָר, 

דער קאַװוקאַזער בחור מיטן זודיקן בלוט, מיטן פרימיטיוון פאָלקס- 
הומאָר און כלומרשטער זאָרגלאָזער שטיפערישקייט, געקאָנט זיך 
אַליין צוימען און דורך שומרישן פליכט-באַוווסטזיין איינהאַלטן זיין 
צעכראַסטעטע נאַטור גראָד אין די מאָמענט, וען זי האָט זיף. 
געװאָלט צוליב נקמה אַװעקלאָזץ גאַלאָפּ, אומװאַרפנדיק אַלע אָנ- 
גענומענע קולטור-כללים פון מענשלעכער פירונג.. האָט דאָך 
יחזקאל כענקין מיט זיין מתיקותדיקער שטימע און וייכער פאַנ" 
טאַזיע געקאַנט אַועקפירן די ניכטערסטע אין די וייטע עולמות 
פון זיין דמיון און פאַרגעסן זיך אָן צרות און געווינען אַזױ פיל 
נאַטירלעכן גלויבן אין זיך, אין אונז, אין אונזער ווערק, אין מאָרגנ- 
דיקן טאָג, : 

איז דאָך ,פעטער לוער" געװוען װירקלעך װי א ליבער, 
צוגעלאָזענער פעטער, װאָס האָט נישט דערלויבט קיינעם צו פאַר- 
בלייבן לאַנג אין עצבות, נאָר דערהויבן און דערמונטערט מיט זיין 
פּשטות און עקשנות יעדן, װאָס איז געווען אין זיין געזעלשאַפט. 
האָבן דאָך קיילע גלעדי און חיה שרה כענקין געווירקט אַפּפרישנדיק 
אויף יעדן חבר צו לערנען אים אויפנעמען דעם אמת אינעם לעבן 
פון אַ פּיאָנער ; אַזלעכע װי אסתר בעקער אָדער צפורה זייד האָבן 
געוועקט אפילו באַ בחורים קנאה מיט זיער געװאַגטקײט און 
אַרבעטסזאַמקײט. אלכסנדר זייד איז דאָך געוען אַ שם-דבר שין 
אין יענע צייטן. זיין זיכערקייט און אוממיטלבאַרקײט, זיין פאַר- 
ליבטקייט אין נאַטור און אין לעבעדיקע וועזנס, זיין פעיקייט אָפּ- 
צוטאָן די שווערסטע, געפערלעכסטע זאַכן אַזױ רויק, סטאָיש, מיט אַן 
אינערלעכן קניטש אין נשמה און מיט אן אומגעהערט ליד אויף 
די ברעמען פון די בלויע מענשלעכע אויגן זיינע. האָט דאָך דער 
בערדיקער צני בעקער פאַרמאָגט אין זיך אַזױ פיל קינדערישע 
פרייד און אַזאַ טיף ווירקנדיקע בענקאַפש נאָכן אמת פון אונזער 
לעבן, פון אונזער קאַמף, אַז זיינע טענות און שאַלות האָבן דיך 
קיינמאָל נישט אָפּגעלאָזן און נישט געגעבן קיין מנוחה, האָט דאָך 
מענדל פּאָרטוגאַלי אַרױסגערופן שטוינונג און פאַרווונדערונג: וי 
קומט אַזאַ לירישע פיל-טאָניקייט און קאָלירנדיקע זינגעװודיקייט צו 
זיין מאַסיווער פיגור ?! 

די גאנצע יונגערע גרופּע שומרים און וי איבער זיי ישראל 
שוחט און מאַניע ווילבושעוויטש ; שטרענג און ווייך, באַפעלעריש 
און סענטימענטאַל, ניכטערער באַװווסטזיין און דיכטערישע טרוימע" 
רישקייט, ווילן און נשמה, קאָמאַנדירן און חברים.. 





,פעטער לוזער" -- אליעזר פינקלשטיין 
מיטגליד פון ,השומר" -- פון די ערשטע פועלי ציון אין פוילן 


ווו זענען זיי, יענע טענער, װאָס קלינגען נאָך אויף אלע װעגן, 
בערג-אָפּהענג און װאָדיס אין ארץ-ישראל!.. 

ס'האָבן זיך געביטן די צייטן, ס'האָבן זיך געענדערט די באַ- 
דינגונגען פון לעבן און ארבעט אין ארץ-ישראל. דער ;השומך" 
האָט אין די שווערע טעג פון וועלט-מלחמה געהאַט אויסצושטיין 
די שוידערלעכסטע רדיפות און די איינצלנע מיטגלידער זיינע -- 

אומגלויבּלעך פיזישע ענויים און גייסטיקע באַלײידיקונגען. אָבער 
גראָד אין יענע טעג האָבן די איינצלנע מיטגלידער זיינע באַװיזן, 
סאַראַ גװאַלדיקע מאָראַלישע גבורה זיי פאַרמאָגן, און מיט זייער 
האַלטונג און פירונג באַרעכטיקט די לעגענדע, װאָס זיי האָבן גע- 
שאַפן וועגן דער ניייצייטיקער גבורים-משפּחה פונעם אַרבעטנדיקן 
ארץיישראל, ' 

די באַװעגונג פּועלי-ציון האָט זיך אויף אייביק פאַרברידערט 
מיטן ,השומר" און האָט אויף זיין ביײישפּיל פון אַמאָל דערצויגן 
די יידישע ארבעטער אויף ווייטער -- וי צו לעבן און װי צו 
שטאַרבן אין ארץ-ישראל, 

דער לעצטער איינדרוק, װאָס כ'האָב געהאָט פון מיין באַגע- 
געניש מיט אלכסנדר זייד פאר דער מלחמה איז פארבונדן מיטן 
פּאַרטײי-צוזאַמענפאָר אין חדרה. פאַרװאָס חדרה ? וייל אין חדרה 
איז איצט דער ,השומר", ווייל חדרה איז אויפן מיטן וועג צװישן 
יהודה און גליל. האָבן דענסמאָל זיך געצויגן מחנות חברים אַרבע" 
טער פון אַלע עקן לאַנד קיין חדרה. סאיז געוען אין יאָר 1913, 
בזדצבי און בן"גוריון זענען געווען אין טערקיי,. געשטודירט. רחל 
ינאית איז געווען אין אויסלאַנד, אין מאָנפּעליע, זיך צוגעגרייט צו 
אַגראָנאָמיע, די פּאַרטיייחברים פון ,השומר" האָבן זיך באַטײליקט 
זייער אַקטיוו. חבר גלעדי איז געווען אין פּרעזידיום, אלכסנדר זייד 
האָט גענומען. דאָס װאָרט. ער האָט זעלטן גערעדט: געװען דער 
איינדרוק, װי ער רעדט צו זיך אַלײן; אָבער ער פלעגט צושמידן 
צו זיינע ווערטער די אויפמערקזאַמקײט פון דער גאַנצער אוידי- 
טאָריע. ער האָט ליב געהאַט די פּאַרטײ. איר טעמפּעראַמענט, איר 
פאַרבונדנקייט מיט דער ארבעטערשאַפט נישט על פּי טעאָריע, נאָר 
אין יעדער אַרבעט, אין ליידן און אין פריידן. אים האָט געפרייט 
די אַרבעט פון צוזאַמענפאָר, װו עס האָבן געפעלט אַזעלכע ;בערן", 
וי בן-צבי און בן-גוריון. אַ פּאַרטײ איז, הפּנים, אַ כוח פאַר זיך 
און אַ חוץ די איינצלנע טוער, די גרויסע יחידים, קאָן אויך דער 
קאָלעקטיוו, אַלס אַזעלכער, אױיפטאָן און שאפן. 

ער האָט געשיינט, זייד, פון דעם באַװוסטזיין פון אונזער קאָ- 
לעקטיוון כוח, | 

ס'איז שוין צייט פון נעילה. איך האַלט די שלוס-רעדע. ס'איז 
אַ פייערלעכע ערנסטע שטימונג. פּלוצים באַמערק איך, װי זייד 
שאַרט זיך אַרױס פון צימער. בעתן רעדן האָט עס מיר אַ שלאָג 
געטאָן אין מוח: װי קומט עס צו זיידן, ער זאָל פּונקט אין אַזאָ 
מאָמענט זיך ;אַרױסגנבענען" פון צימער ? 

זייד איז אַרױס אין דרויסן און געבליבן שטיין באַם אָפענעם 
פענסטער. 

ווי נאָר איך האָב אויסגערעדט דעם זאַץ, אַז דערמיט שליס איך 
דעם 8-טן צוזאמענפאָר פון דער ארץ-ישראלדיקער פּאַרטײ פּועלי- 
ציון, האָט זיך אין דרויסן דערהערט א קנאַלעריי. --- איינס... צוויי.., 
דריי... אַכט ! 

דער עולם איז אויפגעשפּרונגען, אָנגעשפּיצט. מ'האָט זיך גלייך 
געכאַפּט: דאָס האָט אלכסנדר זייד לכבוד דעם 8-טן צװאַמענפאָר 
געגעבן די אַנטשפּרעכנדיקע צאָל שאָסן, 

זייד האָט נישט געהאַלטן פון אויסברענגען קוילן סתם, 

דאָס האָט זייד, דער ,השומר" געשאָסן אויף ,װיװואַט" לכבוד 
דעם צװאַמענפאָר פון פּועלי-ציון. 

די ערשטע שליהות 





זרובבל 1912 
(ערשטע שליחות אין אמעריקע) 


אין שליחות פון פראלעטארישן ציוניזם 


ס'איז געווען אין יאָר 1912, אין צענטראַליקאָמיטעט פון דער 
ארץיישראלדיקער פועלי-ציון-פּאַרטײ איז אַקטועל געװאָרן די 
פראַגע וועגן שיקן אַ דעלעגאַט קיין אַמעריקע. קודם כל האָט עס 
זיך געהאנדלט וועגן ;האחדות". ס'האָט זיך ארויסגעוויזן, אז דער 
פּאַרטײ אין ארץ-ישראל איז פאָרט שווער אויפצוהאַלטן די דרוקעריי 
און די וועכנטלעכע צייטונג ,האחדות" אָן הילף פון דרויסן, די 
חברים פון אויסלאנד האָבן זיך אפילו בא פארשידענע געלעגנהייטן 
יאָ דערמאַנט אָן ;האחדות" און יעדעס מאָל פארקויפט א פּאָר אַק- 
ציעס. דאָס איז געווען זייער צושטייער צו דער ארבעט פון דער ארץ" 
ישראל-פּאַרטײ, דער פּיאָנערין פון דער ועלט- באַװעגונג. אָבער 
אַזאַ הילף --- אַ נישט רעגולערע און קנאַפּע --- האָט נישט געקענט 
ענדערן די לאַגע פון דער צייטונג גרינטלעך. עס האָט זיך גע" 
פאָדערט אַ גרעסערע אײנמאָליקע אָנשטרענגונג, װאָס זאָל צילן צוֹ 
מער באַדייטנדיקע ממשותדיקע פינאַנציעלע רעזולטאַטן 

איז אויפגעשווומען די פראגע וועגן פאַרבינדן זיך מיט אַמעריקע 
דורך אַ לעבעדיקן שליח. 

די , גאָלדענע מדינה" האָט שוין זינט אַ צייט געגאָלטן אַלס 
אומדערשעפּלעכער קװאַל, פון װאַנען די פרייהייטט-באַװעגונג אין 
דער ;אַלטער וועלט" האָט נאָכאַנאַנד געשעפּט. אין ערשטער רי 
זענען עס געװוען די רעװאָלוציאָנערן פון צאַרישן רוסלאנד. די 
מאַסן, װאָס זענען אַנטרונען פון רוסישן גיהנום קיין אַמעריקע, 
האָבן געהאַט אַ באַדערפעניש ,אויסצוקויפן" זיך באַ דער רע" 
װאָלוציע, באשר זיי זיצן איצט פאָרט דאָ אין באַקװעמע באדינגונגען 
און ,מאַכן אַ לעבן" בעת זיערע חברים זענען אויסגעשטעלט 
ווייטער דער גאַנצער רשעות און אכזריות פון דעם רעזשים פון 
ראָמאַנאָװישער זעלבסט-הערשאפט. איז איינטאָל געקומען גרשוני, 
װאָס האָט זיך אַרױסגעגנבעט דורך אַ פעסל קרויט פון סיבירישער 
קאַטאָרגע. אַ צווייט מאָל איז געקומען די ;באָבע פון דער רוסישער 

רעװאָלוציע", יעקאַטערינאַ ברעשקאָװוסקאַיאַ, צוזאַמען מיטן ד"ר 
חיים זשיטלאָווסקי. זיי האָבן אַלע באַװיזן צו שאַפן גרויסע פאָנדן 
פאַר דער פּאַרטײ סאָציאַליסטן רעװאָלוציאָנערן (ס. ר.), וועלכע האָט . 
אַלעמען געכישופט און פאַרפליכטעט דורך דעם דערנער-קראַנץ 
פון רוסישער דעװאָלוציע אויף איר קאָפּ. 

די דערמאָנטע דעלעגאַציעס זענען געווען פון אַלגעמײנעם 
כאַראַקטער, זיי האָבן זיך געווענדעט צו דער רוסישער עמיגראַציע 
בכלל, הגם פאַקטיש האָבן זיי זיך געדרייט אויסשליסלעך אין די 
יידישע קרייזן. צו זייער דינסט איז געשטאַנען די סאָציאַליסטישע 
באַװועגונג, וועלכע איז אויך נישט נאָר אָנגעפירט געװאָרן דורך 
יידן, נאָר צו יענער צייט כמעט אינגאַנצן באַשטאַנען פון יידישע 
אימיגראנטן. די צייטונגס-,, פּובליסיטי", די רעקלאַמע אין דער 
פּרעסע אויפן עכט אַמעריקאַנישן אויפגעבלאָזענעם שטייגער, האָט 
גענומען אויף זיך די יידישע סאָציאַליסטישע צייטונג ,פאָרװוערטס". 
דאָך --- דער נאַציאָנאַלער יידישער מאָמענט איז געוען אָפּגערוקט 
עטװאָס אין הינטערגרונט, : = 

ס'האָבן זיך אָבער גיך באוויזן אויפן אמעריקאַנישן באָדן אויך 
ספעציעל יידישע דעלעגאַציעס. דער ערשטער האָט דער קבונד" 
געשיקט זיינע שליחים צו די יידישע מאַסן פון אַמעריקע וועגן הילף 
פאַר דער יידישער אַרבעטערשאַפט צוליב איר אָנטײיל אין דער 
רעװאָלוציע. כידוע, איז דער ,בונד" אין טעאָריע געווען קעגן יעדן 
אָנדײט אויף אַלװעלטלעכקײט פון יידישן פאָלק און אַרבעטער-קלאַס. 
ער האָט זיך אָנער פון תמיד אָן אויסגעצייכנט מיט זיין פּראַקטיש- 
קייט. דעריבער האָט ער דוקא דער ערשטער עקספּלואַטירט אָט 
די פּראַקטישע אַלװעלטלעכקײט אין די באַציונגען צװוישן יידישע 
ישובים און איז געקומען צו יידן אין אמעריקע, געשפּילט אויף 
זייערע סאַלידאױיטעטס-געפילן מיט די יידן, װאָס ליידן אין רוסלאנד 
פון פּאָגראָמען און נויטיקן זיך דעריבער אין זעלבסטשוץ, װי בכלל 
אין דעם קאַמף פאַר אַראָפּואַרפן דעם צאַרישן רעזשים, ווייל אויף 
אַזאַ אַופן ועלן זי פּטור ווערן ענדגילטיק אויך פון פּאָגראָמען. דער 
;בונד" האָט דעלעגירט קיין אַמעריקע איינעם פון זיינע גלענצנדסטע 
פאָרשטייער, ליבער. אַ צווייט מאָל דעם חבר מאַקסים, װאָס איז 

רעקלאַמירט געװאָרן אַלס ,פרעזידענט פון דער באַלטישער רע- 
פּובליק", ווייל ער האָט פאַרנומען אַן אָנגעזעענעם אָרט בעת די 
רעװאָלוציאָנערע טעג אין דער באַלטישער געגנט אין יאָר 1905, 

אויך די ציוניסטן-סאָציאַליסטן (ס . ס.) האָבן זיך צוגעאיילט 
און אַראָפּגעשיקט קיין אַמעריקע דעם חבר איסאַק דניאלי (שפּעטער 
אַדװאָקאַט טשערניכאָוו פון ווילנע), | 

נישט בלויז דער יידישער ,גלות" איז געקומען מיט זיין פּושקע 
קיין אַמעריקע. אויך ארץ-ישראל איז שוין געהאַט געקומען אין 
באַרירונג מיט אַמעריקע. אַ חוץ די אלע כוללים, װאָס האָבן די 
;חלוקה"-געלטער געצויגן פון דאָרט, האָבן שוין די ציוניסטן אויך 
געװווסט דעם וועג אַהין. אָבער זייער אַגיטאַציע האָט נישט געקאַנט 
טרעפן אין דער נייער מדינה צו יענע יידן, װאָס זענען דאָרט אריינ- 
געקומען אין דעם קעניגרייך פון ארבעט. אין אמעריקע איז פאָר- 
געקומען און אָנגעגאַנגען דער גראַנדיעזער אומשיכטונגט-פּראָצעס 
פון יידישע מאסן, װאָס. האָט זיין גלייכן נישט געהאט אין דער 
יידישער געשיכטע. הונדערטער טויזנטער נעכטיקע באַלעבאַטישע 
קינדער, זיידענע יונגעלייט, לופט-מענשן, בטלנים און ליידיק-גייערל 
זענען דורך נאַכט אַרײנגעװאָרפן געװאָרן אינעם קעסל פון גרויס- 
קאַפּיטאַל און זיך איבערגעקאָכט ביז צו עכטע פּראַלעטאָריער 
פון ,;שאַפּ" און ,פּעקטאָרי" באַ דעם ,שוויץ-סיסטעם" פון עקספּלו- 
אַטאַציע, וועלכער האָט אויך זיין גלייכן נישט געהאָט ערגעץ-ווו. 

צו אָט די אַרבעטער, צו די פּראָלעטאַריער, װאָס ריכט-אויף 
מיט זייער שווערער פּראַצע די ,נייע וועלט", האָט מען נישט געקאָנט 
צוקומען בלויז מיט דרשות ועגן שיינעם יידישן עבר אין ארץ. 
ישראל, אויך נישט מיט דעם נאַציאָנאַליסטישן חלום פון ,חדש 
ימינו כקדם", אויב מ'האָט נישט געהאַט פאַרטיק אַ תשובה אויף 
דער פראַגע: װאָס האָט דאָס אַלץ צו טאָן מיטן פּראָלעטאַריער, װאָס 
װעט ער אַלס אלס אַרבעטער און סאָציאַליסט, האָבן פון ארץ-ישראל 
ווו קאַפּיטאַל װעט סיי װי פירן די גרענדש! 

רעװאָלוציע ? סאָציאַליזֹם ? דאָס האָט צוגעשטעלט רוסלאַנד! 

פּאַלעסטינע האָט דעמאָלט געהאַט איין אויסטייטש : דער מוטער 
רחלס קבר, דער כותל מערבי, די מערת המכפלה -- און די אַמע- 

ריקאַנער יידישע פּראָלעטאַריער האָבן זיך וועגן אָט דעם גאַנצן 
קלאַפּער-געצייג װינציק-װאָס געקימערט; די מער באַװוסטזיניקע 
צווישן זיי זענען דאָך געקומען אַהער אין דער נייער װעלט שין 
אויסגעאַגיטירטע מיט אַ פּאָליטישן באַגאַזש, ווו בלינדע שנאת- 
ציון האָט פאַרנומען דעם אויבן-אָן. 

די יידישע אַרבעטער-אַמעריקע האָט נאָך נישט געהאַט קין 
אַנונג וועגן דעם, װאָס דער יידישער רעװאָלוציאָנערער אַרבעטער 
פאַרבינדט מיט ארץ-ישראל, װאָס ער זוכט דאָרט, צו װאָס ער 
שטרעבט דאָרט, און דער עיקר -- װאָס ער טוט דאָרט. קיינער 
האָט נישט געוווסט, װאָס ער האָט שוין דאָרט אױיפגעטאָן. פאַראַן 
אין אַמעריקע אַ פּאַרטײ פועלי-ציון, זי אַגיטירט פאַר ארץ-ישראל, 
זי זאַמלט אַמאָל אַ פּאָר סענט פאַר ארץיישראל, פונדעסטוועגן איז 
אמת, אַז אפילו אייגענע חברים האָבן אויך אַ גאַנץ בלאַסע פאָר- 
שטעלונג וועגן לאַנד און זענען קנאַפּ באַהאַװונט אין די קאָנקרעטע 
אַרבעטס און קאַמפס-פּראָבלעמען פון דער יידישער אַרבעטערשאַפט 
אין דעם נייעם ארץ-ישראל, 

פאַר אונז, אין ארץ-ישראל, איז קלאָר געווען, אַז די יידישע 
מאַסן פון אַמעריקע וועלן נאָך אויספילן אַ גרויסן בלויז אין דער 
אויפריכטונג פון דעם טעריטאָריאַלן ארבעטער-צענטער. טאקע צו" 
ליב זייער דערפאַרונג אין אַמעריקע, צוליב זייער העכערן לעבנס- 
ניוואָ דאָרט און געשטייגערטע פאָדערונגען צום לעבן. ס'האָט אויפ- 
געפרישט אין מוח אַ געדאַנק, װאָס דער העברעישער דיכטער יהודה 
לייב גאָרדאָן האָט אַרױסגעזאָגט אַנומלטן: ,די יידן וועלן קיין ארץ- 
ישראל גײן דורך אמעריקע". אין אונזער אַגיטאַציע האָבן מיר 
לאַנג פריער אָנגעוויזן, אַז אויך אין אַמעריקע וייכן די יידן פון 
לאַנדװירטשאַפט און קאָנצענטרירן זיך אין פאַכן, באַ וועלכע זי 
זענען (נאַטירלעך -- נישט אין אַזאַ צאָל און פּראָפּאָרץ), געווען 
באַשעפטיקט אויך אין דער אַלטער היים, אַז אויך אין אַמעריקע 
פעלט דער מאָמענט פון טעריטאָריאַליזירונג באַ דער יידישער איינ- 
װאַנדערונג, אַז, בכן, װעט סוף כל סוף אויך פאַר זיי אויפשווימען 
די פראַגע וועג:ן ארץ-ישראל. נישט וי אַ פראַגע צו העלפן עמיצן, 
נאָר וי אַ פּראָבלעם פון העלפן זיך, 

מיר האָבן שוין דאַן, אין יאָר 1912, געזען דעם עיקר חילוק 
צװישן דעם גאַנג פון יידישן לעבן אין אַמעריקע און אין ארץ" 
ישראל, און ס'האָט זיך אָנגעמערקט באַצייטנס די אויפגאַבע צו 
געווינען די יידישע מאַסן פון אַמעריקע פאַר אונזער פּאָליטישן 
אידעאַל. קוים אָבער האָט מען אַזאַ בליק אויף דער וײיטערער 
אַנטװיקלונג, קאָן שוין נישט זיין קיין צוגאַנג צו אַמעריקע בלויז 
פון געלט-שטאַנדפּונקט, װואָס מ'וועט דאָרט דורכפירן אַ געלונגענע 
געלט-קאַמפּאַניע. אדרבא, ס'איז לכתחלה פאַרשטאַנען געװאָרן, אַז 
אונזער ערשטע שליחות קיין אַמעריקע דאַרף זיין אַ פּאָליטיש-אויפ- 
קלערערישע, אַ דערציערישע אין זין פון געווינען מאַסן אידעאָ- 
לאָגיש, זיי זאָלן פאַרשטיין אונזערע שטרעבונגען און איבערנעמען 
זיי. װעט דאָס געשען, װעט קומען אַזאַ פּסיכישע איינשטעלונג באַ 
די יידישע מאַסן אין אַמעריקע צום יידישן פּראָבלעם און צו דעם 
ענטפער, אין וועלכן ס'איז איינגעוועבט אַ סאַציאַליסטישע ארץ- 
ישראל, -- אָ, דאַן װועט שוין זיין פון די ליינטסטע זאַכן צו שאַפן 
אַ געלט-פאָנד אין אַמעריקע. פאַראַן איז דאָרט געלט גענוג. מען 
דאַרף נאָר וויסן, װי צו נעמען עס. מען דאַרף וויסן, װי צו דער" 
וועקן דעם אינטערעס באַ די געבער, זיי זאָלן עס געבן אויף דעם 
באַשטימטן צוועק, 

אַלזאָ, כלפּי חוץ -- אַן אויפקלער-אַקציע פון ברייטערן יידיש- 
סאָציאַליסטישן כאַראַקטער, און כלפּי פּנים, צווישן אייגענע און 
מער נאָנטע --- אויך אַ פינאַנציעלע אַקציע. 

דער לאָזונג פאַר דער פינאַנץ-אַקציע האָט געזאָלט זיין דאָס 
סאָציאַליסטישע װאָרט אין ארץיישראל -- די צייטונג ,האחדות", 
די פאַרפעסטיקונג און זיכערונג פון דער ערשטער סאָציאַליסטישער 
צייטונג אין פּאַלעסטינע. עס האָט זיך, אמת, געפילט אַ געוויסע 


אומבאַקוועמלעכקייט אין דעם, װאָס מיר קומען וועגן א צייטונג 
אין העברעיש צו מאַסן, וועלכע װעלן אַלײין פון דער דאָזיקער צייטונג 
נישט קאָנען געניסן,. מחמת זיי פאַרשטייען נישט איר שפּראַך. 
ס'וועט זיכער זיין אויך שווער צו דערוועקן באַ זיי אינטערעס פאַר 
אַן אָרגאַן, וועלכן זיי אַלײין וועלן אַפילו נישט זיין ביכולת צו 


לייענען. 

דעריבער טאַקע איז געפּלאַנט געװאָרן, אַז בנוגע געלט װעט 
מען זיך דאַרפן אַריענטירן כמעט אויסשליסלעך אויף חברים און 
סימפּאַטיקער פון דער באַװעגונג, אָט די, װאָס האָבן פּאָליטיש 
שלום געמאַכט מיט דער צװײי-שפּראַכיקײט, װאָס מיינט, אַז אין 
ארץ-ישראל מוזן מיר פירן די אַגיטאַציע און פּראָפּאַגאַנדע קודם- 
כל אין העברעיש, נעמענדיק אין אַכט דעם פאַקט, װאָס דאָ זענען 
פאַראַן זייער אַ סאַך יידישע עלעמענטן פון פאַרשידענע לענדער, 
ווו יידיש איז נישט אָנגענומען. אָט יענע מאַסן קאָן מען געווינען 
פאַר העברעיש, ווייל ס'איז די שפּראַך פון חומש און תנ"ך, װאָס 
;אַלע יידן אָנערקענען זי" אין דער אָדער יענער פאָרם באַ פאַר- 
שידענע געלעגנהייטן, 

די פּאָליטישע שליחות ועט זיין געװוענדעט צו דער גאַנצער 
יידישע אַרבעטערשאַפט אין אמעריקע. די פראַגע פון שפּראַך איז 
אין דעם פאַל נאָך אַלעמען אַ פּרט, אמת, אַ זייער וויכטיקער, אָבער 
בשום אופן נישט דער פונדאַמענט פונעם פּאַלעסטיניזם, וי ס'פאַסן 
אים אויף מארקסיסטן. דעם יסוד פון אונזער פּאָליטישן פּראָגראַם 
בילדן פאָרט די סאָציאַלע װוי װירטשאַפטלעכע אנטוויקלונג און די 
פּאָליטישע פּערספעקטיוו. וועגן דעם דאַרף גיין דאָס װאָרט אונזערס 
צו די גרויסע מאַסן, כדי זיי אַלע אויפטרייסלען און צווינגען זיי 
אויפנעמען דאָס פּראָבלעם פונעם פּראָלעטאַרישן ציוניזם, ווי אַן 
אייגענע לעבנס-אויפגאַכע פון יידישן פּראָלעטאַריאַט אין דער 
גאָרער וועלט, 

די שווערע אחריות און גרויסע זכיה דורכצופירן די ערשטע 
שליחות פון דעם ארבעטנדיקן ארץיישראל אין אַמעריקע האָט דער 
צענטראַל-קאָמיטעט איבערגעגעבן מיר. איך האָב עס אויפגענומען 
בפירוש, מיטן באַװוסטזיין און געפיל װי אַ גרויסע זכיה. איך האָב 
שוין ביז יענער צייט גענוג מאָל גערעדט וועגן ארץיישראל, סיי 
אין חוץ לארץ און סיי אין לאַנד גופא, און געהאַט צו פאַרצייכענען 
אין מיין פּאַרטייאישן אַקטיוו הונדערטער פאַרזאַמלונגען וועגן פּועלי- 
ציוניזם. איצט אָבער װעט מיר אויסקומען דאָס ערשטע מאָל צו 
רעדן אין נאָמען פון ארץ-ישראל, אַלס איר רעפּרעזענטאַנט און 
שליח. נישט פון אַן אבסטראַקטן אידעאַל, נישט פון אַ טעאָרעטישער 

קאָנצעפּציע װעל איך דאַרפן רעדן נאָר פון אַ צאַפּלדיקער ווירק- 
לעכקייט, וועלכע גייט-אויף פאַר מיינע אויגן מיט יעדער שעה 
און יעדער רגע, וו ;מעשי בראשית" איז נישט קיין מליצה, נאָר 
אַ כסדרדיקע פּאַסירונג, װאָס לויפט דיר פאָרויס און באַגלײיט דיך 
ווו דו קערסט זיך און װוענדסט זיך. מיר װעט דאָס מאָל אויסקומען 
אויפצוטרעטן אין נאָמען פון יידישן אַרבעטער אין ארץ:ישראל, 
דעם יונגסטן גליד אין דער משפּחה פון אַלװועלטלעכן יידישן פּראָ- 
לעטאַריאַט. כ'האָב געשפּירט מיט אַלע מיינע חושים און גערוון, אַז 
כ'וועל האָבן צוֹ רעפּרעזענטירן אַ ועזן, װאָס איז ערשט אין 
עמבריאָן,. װאָס װוערט ערשט פאָרמירט אין דעם אינגעוייד פון 
געשיכטע און מיר אַלין ווייסן נאָך נישט גענוי זיין קומענדיקע גע- 
שטאַלטונג. כ'האָב באַנומען, אַז דאָ וועל איך דאַרפן צו דער װאָר, 
וי זי איז, צו דער ,װאַרהײיט? צוגעבן אויך עדיכטונג". דאָס טאָר 
אָבער נישט זיין קיין פּוסטע פאַנטאַזיע, נאָר זעאונג, עכטע דיכטונג 
פון אַ נייער ועלט, פון אַ נייער געזעלשאַפט, פון אַ נײיעם טיפ 
יידישן מענש, צו וועלכע עס מוז אָביעקטיוו, מיט דער קראַפט פון 
היסטאָרישער אומפאַרמיידלעכקייט ברענגען די פריי פאַנאַנדערגע- 
וויקלטע שאַפונגס-ענערגיע פון יידישע מאַסן. 

מיר שטייען מיט ביידע פיס אין דעם היינט פון ארץיישראל, 
ווערן מיר נאָכאַנאַנד אומגערן געשטרויכלט: קברים פון אַמאָל ציען, 
חורבות פון פאַרשװוונדענע צייטן זייען יאוש און אָפּהענטיקײט. די 
איצטיקע װאָר איז אַ צעאייטערטע, אַ פאַרעיפושטע: חלוקה-יידן 
ווימלען, װי אלטע שמות און קלעפּן זיך, װי קוויטלעך און קמיעות, 
שנאָרערס דורכגעטריבענע און פאַרנאַרטע האַנדלען מיט ארץ- 
ישראל-ערד און מיט עולם-הבא, וויסטער מדבר און פעלזיקע נאַ" 
קעטקייט בילדן אַ רעאַליטעט, איבער וועלכער עס קלאָגן שאַקאַלן 
אין דורכזיכטיקער לופט שווימט-אַרױס אַן אויפגעלעבטע די גע" 
שיכטע פוּן טויזנטער יאָרן צוריק אין איר גאַנצער פּרימיטיווקייט 
און הילפלאָזיקייט. דריקט די װאָר, װו עס האָבן זיך צונויפגעפּלאָנ- 
טערט אינטערעסן און תשוקות פון פאַרשידענע אמונות און מדינות 
און דער אידעאַל פון יידישער נאַציאָנאַלער אויפלעבונג און סאָציאַ- 
לער באַפרייונג ווערט פאַרשאָטנט אין אַ לאַנד, ווו עס שטייען גרייט 

צום דינסט פון נעכטיקע ביל"וער פאַרגליווערטע אין זייער טראַ- 
דיציאַנעלער שקלאַפערישקייט אַראַבער מיט וייבער און קינדער 
און רינדער, 

כ'האָב אָבער געזען בחוש, װי אין דעם דאָזיקן געשיכטלעך 
פאַרשטענדלעכן װירװאַר און כאַאָס האָט זיך גענומען אַרײנגיסן 
די זודיקע פּאַטאָס-לאַװע פון יידישן אַרבעטער, װאָס האָט געשטעלט 
פאַר אַן אַן אויפגאַבע אָט דאָ, אין דעם ווינקל פון דער וועלט, צו ברעכן 
צוימען און אױיסװאָרצלען געוווינהייטן, באַ זיך אַליין און באַ דער 
אַרומיקער סביבה, כדי אויפצועפענען סוף כל סוף דעם דורות- 
לאַנג פאַרשטאָפטן קװאַל פון אייגענער לעבנס-ענערגיע, מסירת- 
נפש און שאַפונגס-פרייד, וועלכע פלעגן נאָר אין זעלטענע פאַלן 
אין איינצלנט מאָמענטן פון דער מענשלעכער געשיכטע ארויס- 
שלאָגן אויף דער אובערפלאַך און באלד צוריק אריינזינקען אין 
שלומער פון יידישער ווירקלעכקייט. כ'האָב עמפּפונדן מיטן גאַנצן 
וועזן מיינעם, אז דאָ איז פאקטיש דער איינציקער אָרט אין דער 
וועלט, װו דער יידישער איינוואנדערער האָט, צי ער ויל, צי ער 
װיל נישט, די אויפגאבע און די פליכט איבערצונעמען אויף זיך 
די אחריות פאױן גאנצן לעבן, ווו פון אים, בפירוש טאַקע פון אים, 
אלס יחיד און אלס קלאַס, פון זיין טאַט און געשיקטקייט, פון זיין 
שכל און חכמה, פון זיין טרייקייט און אויפריכטיקייט, פון זיין 
עקשנות און אויסדויער, פון זיין באוווסטזיניקייט און פעסטן ווילן 
הענגט אָפּ אלץ, אין תוך, דער עצם פּראָצעס פון אויפגייענדיקן לעבן. 

קאָן, ניין -- איז מחויב דער יידישער ארבעטער באצייטנס 
זאָרגן פאר יעדער ,קלייניקייט" אין דער צוגרייטונגס-תקופה, ערב 
דער לעבנס-אנטפּלעקונג, ווייל דאָס װועט משפיע זיין דאָס גאנצע 
ווערק, ווייל פן די טויזנטער איינצעלנע קליניקייטן הענגט אָפּ 
אין אַ גרויסער מאָס, צי װעט דאָ נישט אויפגעריכט װוערן איינער 
פון די פיל עקזיסטירנדיקע גלות-ווינקלען, אָדער דאָ װעט ווירקלעך 
פארלייגט ווערן א זיכערער פעסטער פונדאַמענט פאר א גרויס 
גראַנדיעז װוערק, װאָס װעט האָבן א באדייטונג נישט בלויז פאר 
יידישע ארבעטער, נאָר פאר דער גאָרער ארבעטנדיקער מענשהייט. 

איך האָב מיט דער גאנצער באשיימפּערלעכקייט באנומען. אז 

די יידישע ארבעטערשאפט אין אמעריקע דארף באקומען דעם 
כאַגריף וועגן יידישן אַרבעטער-קלאַס אין ארץ-ישראל נישט לויט 
זייַן היינטיקער צאָל פון עטלעכע הונדערט אָרגאַניזירטע, אָדער 
אַ פּאָר טויזנט צעשטויבטע און צעשאָטענע האָרעפּאַשניקעס, פאנאנ" 
דערגעטיילטע אין פאַרשידענע געמיינדעס און לאנדסמאַנשאַפטן, 
נאָר אין זיין גאַנצער היסטאָרישער גרויס. אין דעם ריזיק" 
פאַנאַנדערגעװאַקסענעם אמעריקע דארף שוין איצט ארויסגעבראכט 
ווערן דער שוונג און פּאַטאָס פון סאָציאַלן שאַפן, מיט ועלכע 
עס איז אָנגעזאַפּט און דורכגעדרונגען דער ארץיישראלדיקער אַר" 
בעטער, זיין אַנטשײדנדיקע ראָל אין דער פרייהייטס-באוועגונג פון 
יידישן פאָלק און זיין פּיאָנערישע, באַן-ברעכערישע שליחות אין 
דער סאָציאַלער אויפוואכונג פון דעם ארבעטער-פאָלק אין גאנצן 
נאָענטן מזרח, 

מיט א געפיל פון אינערלעכן ציטער און פרייד, מיטן באוווסט" 
זיין פון גרויסער פֿאַראַנטװאָרטלעכקײט פאַר דעם ערשטן אַרױס- 
טריט פון דעם אַרבעטנדיקן ארץיישראל אין דעם פאַרביזנעװועטן 
און פאַרהאָרעװעטן אַמעריקע האָב איך איבערגענומען מיין שליחות, 
נאָך א פּאָר יאָר אָפטן שפּאַנען אין טיפע, שווערע זאמדן, שלעפּן 
זיך אויף איינגעשפּארטע אייזעלעך, וואלגערן זיך אין פארווערעמטע 
אַראַבישע חושות און אין אָפּגעלאָזענע תימנישע דירות אין ירושלים, 
נאָך יאָרן אויסעסן זיך די גאַל אין די פארביטערטע וויכוחים מיט 
א קליין הייפל יידישע ארבעטער, געבאָרענע און געװאָרענע, וועגן 
עלעמענטארע אמתן פון סאָציאַליזם און די אומאָפּפרעגלעכע אויפ- 
גאבן פון יידישן ארבעטער-קלאַס גראָד אין ארץיישראל, האָב איך 
זיך אװעקגעלאָזן צו די ברעגעס פון דער נייער וועלט -- אמעריקע, 
צום מיליאָניקן יידישן ישוב מיט זיין מעכטיקער צאָלרייכער אר" 
בעטער-באוועגונג, 

אינעם לאנד, ווו מען ,מאכט א לעבן" ‏ 


די פּועלי-ציון-באַװעגונג אין אַמעריקע איז נאָך דאַן געוזען 
אין די וויקעלעך. זי, האָט, אמת, שוין עקזיסטירט אַ שפּאָר ביסל 
יאָרן. די ערשטע אגודה פועלי-ציון איז אויפגעקומען אין ניו-יאָרק 
נאָך אין יאָר 1902. פונדעסטוועגן האָט עס געדויערט ביז מען 
האָט געפּאָקט און געמאָזלט, דורך שפּאלטן זיך אויף טעריטאָריאַ- 
ליסטן און פּאַלעסטינצעס און צוריקפארייניקן זיך, און נאָך 10 
יאָר האָט די פּאַרטײ אַלס גאַנצע, איצט געמאַכט אירע ערשטע 
טריט אױסצוקריסטאַליזירן אירן אַן אייגענעם פּרצוף, 

ס'איז שוין אַ קימא לן פון העכער 4 צענדליק יאָר, דאָך קאָן 
מען אָן א ברעקל גוזמא זאָגן, אז שוין דאַן האָבן זיך קלאָר אָנגע- 
צייכנט די הױפּט-שטריכן פון דער פועלייציון-פּארטיי אין אמעריקע, 
װאָס האָט נאָך דער שפּאלטונג אין יאָר 1920 אויפגעהיט בא זיך די 
גרויסע מאַיאָריטעט מיטגלידער. 

פועלי-ציון זענען געווען ואַרעמע יידן; מענשן מיט קנאָפּ 
טעאָריע און מיט א סאך האַרץ. דאָס ארבעטערישע אין זי האָט 
נישט געריסן די אויגן. דאָס יידישע האָט דאָמינירט. צווישן די 
גרינדער און פירער זענען געווען א סאַך אריבערגעקומענע פועלי- 
ציון פון דער ;אלטער היים". אין זייער מערהייט האָבן אָבער די 
מענשן נישט אדורכגעמאכט די יאָרן פון ;שטורעם און דראנג" אין 
צאַרישן רוסלאנד, און נישט באוויזן צו קריגן די רעװאָלוציאָנערע 
טבילה אין דירעקטן קאמף פון אויפשטיענדיקן פראַלעטאַריאַט. 

אין אמעריקע האָבן זיי געטראָפן אַ גרויסע מאסע יידישע פראָ- 
לעטאַריער, נאָר פון אַן אַנדערן טיפּ, וי אין דער ;היים". אָרגאַ- 
ניזירטע אין יוניאָנס, ווו די רעדלפירער זענען על פי רוב סאָציא- 
ליסטן, אָבער דער סאָציאַליזם גופא איז עפּעס פון אַן אַנדער מארקע, 
װינציק געראָטן אין דעם פון דער ;,אלטער וועלט". די ארבעטער 
אליין האָבן זיך דאָ נישט געריסן צום סאָציאליזם און זענען נישט 
געלאָפן צו דעױ ,בירזשע", -- נישט געווען דורשטיק נאָכן װאָרט 
פון באַפרײיונג, | 

אויך פארן יידישן מאסן-מענש האָבן זיך אינעם לאנד פון 

,אומבאגרענעצטע מעגלעכקייטן" געעפנט ניע האָריזאָנטן. אַב. 
קאַהאַן האָט עס אנומלטן אויסגעדריקט פּשוט, אויף זיין שטייגער. 
אין רוסלאַנד, אויב איינער איז געווען אן ארבעטער, האָט עס 
געמיינט: אױף אײביק אַרבעטער, שטאַרבן אַן אַרבעטער. אין 
אמעריקע האָט אַן אַרבעטער געקאָנט ווערן א מיליאָנער. דאָ האָט 
אויך אין געוויינלעכן פארקער געפעלט דער מהלך, די דיסטאַנץ 
צוישן אַרבעטער און באַלעבאָס, ווי צװישן פּריץ און שקלאַף. 
אין לעבן, אין מענשלעכע באציונגען האָט געהערשט אמתע דעמאָ- 
קראטיע. דער פארמעגלעכער האָט זיך נישט געיחסנט און נישט 
געבלאָזן פון זיך לגבי דעם ארעמען. האָט דאָך יעדער ארבעטער 
פון היינט געקאָנט נישט נאָר חלומען, נאָר טראַכטן גאַנץ רעאַל 
וועגן זיך, װי װעגן א , באָס?" מאָרגן. ביײישפּילן זענען געווען אויף 
שריט און טריט, 

האָט מען זיך ארינגעטאָן איבערן קאָפּ אין ארבעטן און 
אָפּשפּאָרן אַ גראָשן : מען האָט זיך געמיט, װאָס גיכער ;אויסגרינען" 
און ווערן אן אמעריקאנער, -- סיי מיט שפּראַך, סיי מיט פארלאַנגען 
און סיי מיט אידעאַלן. דער אַלגעמײנער, אָנגענומענער און רעאַליס" 
טישער פראקטישער אידעאל איז געוען ;ביזנעס". פארשטין 
ביזנעס, טראכטן ועגן ביזנעס, מאכן ביזנעס : זיין אַ ;ביזנעסמאַן" 
האָט נישט געמיינט דווקא אליין זיין א סוחר; גיכער האָט עס 
געהייסן אויפנעמען דאָס לעבן זאכלעך, ביזנעסמעסיק. 

סאָציאליזם איז צו יענער צייט נישט געװען אין אמעריקע 
קיין אָנציענדיקער ארטיקל, סיידן מען זאָל אים גופא פארביזנעווען, 
צופאסן אים צו די באגריפן פון דורכשניטלעכן אמעריקאנער און 
אויסבייטן דעם קאמפס-אידעאל פון אינטערנאַציאָנאַלן פּראָלעטאַ- 
ריאַט אויף קליינגעלט, װאָס עס לינט טשאַרלין און װאָס איז 
באקוועם פאר סיידין, 

אין אמעריקע האָט מען באוויזן אויסבויען א טריײדייװניאָן" 
באַוועגונג צום קאַמף פאַר שכירות, פאַר קאָנקרעטע דערגרייכונגען, 
און ס'איז אָנגעקומען װי קריעת ים-סוף די אויפריכטונג פון אַ 
סאָציאַליסטישער פּאַרטײ. עס האָט אָפּגעגאָלטן אויסצובויען אן 
;ארבעטער-רינג" אלס אָרגאַניזאַציע פאר קעגנזייטיקער הילף און 

פארזיכערונג, --און געווינען מיטגלידער אין די צענדליקער טויזנ- 
טער,, אָבער אַ פּאָליטישע ארבעטער-פּאַרטײ מיט ווייטע פּערספּעק- 
טיוון, מיט קאַמפס-פעיקייט און קרבנות-גרייטקייט -- איז יאָר- 
צענדליקער געבליבן נישט מער, וי אַ פרומער װוונטש. 

די מאסן ארבעטער האבן געהאָרעװעט שווער אויפן שטיקל 
ברויט, דורכגעגאַנגען די שבעה מדורי גיהינום פון אַמעריקאַנער 
,שאָפּ* מיט זיין בארימט געװאָרענעם ;שװויץ-סיסטעם" און ס'איז 
נישט געקראָכן אין קאָפּ קיין סאַציאַליסטישע תורה. אַ פּשיטאָ 
האָט זיך שווער אָנגענומען אינעם אַמעריקאַנער באָדן די ע;האָר- 
שפּאלטעריי? פון פועלי-ציון איבער ;אַבסטראַקטע?, יידישע צפּראָב- 
לעמען", די ,חקירה" וועגן יאָ אָדער נישט ,פּראָלעטאַריזירן" זיך. 
אויבן-אויף האָט געשיינט, אז דאָ, אין אמעריקע האָבן געפּלאַצט 
אלע פועלי-ציון-טעאָריעס וועגן פארקריפּלטער יידישער עקאָנאָמי- 
שער סטרוקטור, וועגן נישט אריינקריגן זיך אין אַ ריי גרינטלעכע 
עיקרדיקע צווייגן פון דער פּראָדוקציע און ד. גל. אדרבא, דאָ 
איִן לאנד פון ראַשער קאַפּיטאַליסטישער אנטוויקלונג און אויסגע- 
מיש פון פעלקער, זענען טיר און טויער אָפן פאַר יעדן איינעם צו 
אלע מלאכות און באשעפטיקונגען סיי אויפן געביט פון גשמיות 
און סיי אין היכל פון רוחניות. אנטיסימעטיזם -- נישטאָ קיין שפּור, 
פּאָגראָמען --- אפילו נישט אין חלום. אָט שטייט אויף דער ערד 
דער לייטער פון סאָציאלע ,אומבאשרענקטע מעגלעכקייטן", און 
יעדער איינער קאָן אויף אים קלעטערן און דערגרייכן ביז צום 
סאַמע שפּיץ. יעדער איינער האָט די געלעגנהייט, אלע האָבן דעם 
;שאַנס". אמעריקע פאָדערט ארויס דעם געבוירענעם און אהער- 
געקומענעם און אַפּעלירט צו יעדן: ;טעיק עי טשענס" (כאַפּ אַרין 
און נוץיאויס די געלעגנהייט !), 

זענען געקומען פועלי-ציון אין אָט דער פארביזנעװעטער, 
פארמאַטעריאַליזירטער אמעריקע און גענומען רעדן וועגן אן אייגן 
פאָלק און אן אייגן לאנד, וועגן אן אייגענער קולטור און אן אי" 
גענער שפּראַך, וועגן נאציאָנאַליזם, אלס יסוד אינעם לעבן סיי פון 
כלל אוּן אויך פונעם יחיד, וועגן אן אידעאל פון נאַציאָנאלער אויפ- 
לעבונג ערגעץ"ווו אין ווייטן װויסטן פּאַלעסטינע, ווו סואיען שאַ- 

קאַלן און עס שלעפּן זיך קעמלען, װו מען טרינקט װאַסער פון 
לאָגלען און מען האָט צו טאָן מיט אַראַבער אין ברייטע ווייבערישע 
הויזן:קליידלעך... פועלי-ציון זענען געקומען מיט א בענקשאַפט 
נאָך לעבן, נאָך אויסלעבן זיך. די בענקשאפט האָט געדריקט אויף 
דער נשמה און ארויפגעיאָגט אן עצבות אויף זייערע געזיכטער. 
עפּעס האָבן זיי געהאט א פּנים פון פארחלומטע בטלנים, עלעהיי 
די זיבן בעטלער, װאָס גייען ארום איבער מיסטהויפנס און זוכן 
פונקען פון נשמה און פון האַרץ. און וי גאַסן-בעטלערס האָבן זי 
געזונגען זיס-אומעטיקע יידישע און יידישלעכע ניגונים, װאָס האָבן 
געצופּט באם הארצן און געװעקט דאָס געוויסן, נישט צו פארזינקען 
אין ביזנעס און נישט פאַרקויפן זיך דעם דאָלאַר, נאָר טראַכטן און 
חלומען וועגן דעם עולם שכולו טוב, וועגן דעם סאָציאליזם, װאָס 
ברענגט פרייהייט פאר אלע און אויך פארן יידישן פאָלק. אָבער 
פרייהייט דארף אויסגעקעמפט וערן פון אונז אליין. ,אם אין 
אני לי --- מי לי ?* -- דאָס איז געװאָרן דער מאָטאָ, דער פאַקטישער 
לייט-מאָטיוו ‏ בא פועלי-ציון אין אמעריקע. רעװאָלוציאָנערער 
אידעאליזם איז געווען דער תוכן פון זייער פּראָפּאַגאַנדע, ארץי 
ישראל -- די קרוין פון זייערע שטרעבונגען און הארץ-באגערן 

די ערשטע צייט האָט מען מורא געהאַט אויפצועפענען א מויל 
וועגן דעם, אז יידישע מאסן פון אמעריקע װעלן נאָך ווען עס איז 
אויסװאַנדערן אליין קיין ארץ-ישראל, דער עיקר איז געגאנגען צו 
געווינען באַםס עולם פֿאַרשטענדעניש פאַר דער ציניסטישער 
ארבעט, װאָס וװערט שוין געטאָן אין ארץיישראל, דורך די יידן 
פון אנדערע לענדער, דורך יענע, וועלכע נויטיקן זיך אין א מקום 
מקלט פאַר זיך. ס'האָט זיך אָבער שוין אָנגעמערקט די נטיה צו 
אָרגאַניזירן און איניצירן ארבעטן, אין וועלכע מיר אלע זענען 
אָדער װעלן זיין פארינטערעסירט. שטילערהייט פלעגט מען פאר- 
טרוילעך צוגעבן: פאראינטערעסירט -- אויך פון פערזענלעכן 
שטאַנדפּונקט. װעט דאָך דער סאָציאליזם פארוירקלעכט וערן 
נישט נאָר מחמת דער ארבעטער ועט זוכן א דאָר שטיקל ברויט, 
נאָר ווייל ער װעט אויך שטרעבן צו א העכערן און פולערן שאפונגס- 
לעבן: -- פונקט אזוי איז אויך דער ציוניזם נישט נאָר א פּראָדוקט 

פון צרות און פֿון נויט. אזא איז ער פאר די יידן אין צארישן רוס" 
לאנד. אין תוך אָבער איז עס אַ באַװעגונג פון נאַציאָנאַלער שטייגע- 
רונג, פון פאָלקט-אויפלעבונג און אין איר קומט צום אויסדרוק דער 
ווילן פון יידישע מאסן צו העכערע און פולערע פאָרמען פון אויס- 
לעבן זיך. אַזאַ לעבנס-ווילן איז גריילעך כאַראַקטעריסטיש פאר 
מענשן און גרופן, װאָס האָבן זייערע עלעמענטאַרע באַדערפענישן 
פון מער איינפאכן מאַטעריעלן כאַראַקטער יאָ באַפרידיקט. און 
ערשט איצט ציט זיי צו העכערס.. 


פריער אָדער שפּעטער מוז, בכן אויך אין אמעריקע בא 
יידישע מאסן אנטשטיין די אומצופרידנקייט מיטן לעבן און דאַן 
וועט ארץ-ישראל פאר זיי ווערן אויך אן אייגענער, פּערזענלעכער 
ענין. דאָס האָט מען נישט געפּרעדיקט צו שטאַרק אויפן קול. אָבער 
אליין האָט מען אין דעם געגלויבט און פון דעם דאָזיקן באוווסטזיין 
געשעפּט מוט צו שפּאַנען קעגן שטראָם, | | 


פּועלי-ציון זענען אין אַמעריקע געווען די פּאַרטײ פון קעגן 
שטראָם. --- די קעגנערישקייט צו פאַרגליווערטע נאָרמען און טראַ- 
דיציאָנעלע דאָגמעס איז געווען אפשר דער סאַמע קענטיקסטער 
צייכן אירער, איר סימן-מובהק, 


פועלי-ציון האָבן די ערשטע, אלס געזעלשאפטלעכע אָרגאַני 
זאַציע, אויפגענומען דעם קאַמף פאר קולטור-דערהויבונג פון די 
מאַסן, פאר פלעגן די יידישע; שפּראַך און מיטהעלפן דעם וווקס פון 
יידישער ליטעויאטור. געווען נאָר איין אייציקער מענש, װאָס האָט 
אויף זיינע פּלײיצעס ארויפגעװאַלגערט די לאַסט פונעם מאָדערנעם 
קולטור-קאמף אויף דער יידישער גאַס אין אמעריקע. ד"ר חיים 
זעזיטלאָווסקי האָט דורכגעפירט אן ארבעט פון גרויסן היסטאָרישן 
ווערט און אומגעהויערער באַדײיטונג; סיי אין װאָרט, אין זיין זעלטן 
נארהאפטן פּעױלדיקן און קערנדיקן יידישן װאָרט, און סיי אין 
פּאָפּולער-וויסנשאפטלעכער שריפט האָט זשיטלאָווסקי דורכגעלייגט 
די רעלסן, אויף וועלכע עס איז שפּעטער געגאנגען די פארצווייגטע 
יידישע קולטור-טעטיקייט אין אמעריקע. אָבער פועלי-ציון זענען 
געווען די ערשטע און לאַנגע יאָרן אלס געזעלשאפטלעכער כוח די 

איינציקע פּאַרטיי, װאָס האָט די דאָזיקע ארבעט געטאָן, און נאָך וי 
געטאָן! מיט װאָס פארא ברען, התמדה און התלהבות! 

פועלי-ציון האָבן געבויט די ערשטע יידישע נאצאָנאַל-ראדי- 
קאַלע שול אין אמעריקע. קיינער האָט פון אזא אַרט ,נאַציאָנאַליס- 
טישער", אנטי-אמעריקאנישער דערציונג נישט געװאָלט וויסן. דער 
;ארבעטער-רינג? האָט זיך מתעסק געװען בא שאפן ,סאָנדעי- 
סקולס", זונטאָג-שולן, װוו מען האָט מיט די קינדער פון זיינע מיט" 
גלידער געקנעלט ,סאָשעליזם". דאָס האָבן זיך די עלטערן געווערט 
קעגן זעלבסט-פארלייקענונג און קעגן אידעישן זעלבסטמאָרד. 
נישטאָ נאָך א לאנד אין דער וועלט, ווו די שול זאָל אזוי אוועקרייסן 
קינדער פון עלטערן, װי אין אמעריקע. די ,פּאָבליק-סקול" האָט 
די איין אויפגאבע: מאכן דאָס קינד פאר אַן אַמעריקאנער ;סיטיזן". 
כדי צו װערן אזא בירגער פון דער נייער וועלט האָט מען געזאָלט 
אױיסװאָרצלען באַם קינד פון אימיגראַנטישע עלטערן יעדער שפּור 
און זכר פון די היים-לענדער. האָט די שול אָפּגעריסן דאָס קינד 
נישט נאָר פון דעם אױסװאַנדערונגס-לאנד, נישט נאָר פון זיין 
פאָלק, נאָר פאר איין וועג אויך פון די עלטערן װאָס האָבן נאָך 
אויפגעהיט זייער פּרצוף אין דעם אמעריקאנער שמעלץ-טאָפּ און 
נישט פארמעקט די צייכנס פון זייער אָפּשטאַם, 

אינגאנצן פארטאָן אין קאַמף פארן קיום, אין מאַטעריעלע 
;ביזנעס", האָבן די עלטערן אויפגעהיט ציטעריק און זאָרגזאַם די 
זכרונות פון זייער אַמאָל, דעם רעװאָלוציאָנערן אַמאָל, ווען מען 
האָט אליין צוגעלייגט א האנט און אונטערגעשטעלט אן אַקסל אין 
דעם רעװאָלוציאָנערן קאַמף. האָט מען זיך איצט געקלאמערט אין 
די פּאָר טעג ארעסט, צי אין דער פּאָליצייאישער אונטערזוכונג, 
װאָס איז דורכגעפירט געװאָרן אין דער דירה, אַ פּשיטא, אין אַ 
פּאָר יאָר טורמע, צי גאָר סיביר... דאָס זענען געווען ליבע, טייערעצ 
דערינערונגען, וועלכע מען פלעגט היטן טיף אין הארצן און ארויס- 
נעמען פאָרזיכטיק אין אַ יומא דפּגרא, ווען מ'איז געווען אוים- 
געלייגט, און פארטרוילעך, מיט אַ קול פון מגלה טמירין, דערציילט 
וועגן דעם, אַז מ'איז אַמאָל אויך געווען אַ מענש פון דער , באַװעגונג", 
זיך מוסר נפש געווען פארן ארבעטער-קלאס און געטאָן פארן גליק 

פון דער מענשהייט... דאָס איז געווען א ציטעריק אָפּגעהיט פאר- 
מעגן, מיט וועלכן ס'האָט זיך געגלוסט א שטאָלציר-געבן אויך לגבי 
די קינדער, זיי זאָלן נישט מיינען אז טאַטע-מאַמע, וועלכע זענען 
נישט מי יודע סאַראַ ידענים אין ענגליש, זענען טאַקע אבי-ווער. 
אכטונג און דרך:ארץ פאר די מאַרטירער פון רעװאָלוציע און 
פרייהייטס-קאַנמף ! 


איז געקומען די אמעריקאנער ,פאָלקס-שול" און ארױיסגעיאָגט 
מיט שטעקנס דעם אָפּשײי פאר קלאסן-קאמף און סאָציאליסטישן 
קידוש-השם. זי האָט דערצויגען די קינדער אין אזא גייסט, אז 
זיי האָבן נישט געקאָנט באנעמען די ויכטיקייט פון דעם קאמף, 
וועלכן די עלטערן האָבן געפירט פאר ;סאָשעליזם", װיבאַלד אין 
אמעריקע טראכט מען גאָר וועגן אן אנדער תכלית, וועגן אויסנוצן 
די שאנסן צו ,מאכן אַ לעבן"... דער ;ארבעטער-רינג" האָט געװאָלט 
ראטעווען דעט אָנזען און די חשיבות פון די עלטערן-אימיגראנטן 
אין די אויגן פון זייערע אייגענע קינדער: האָט מען אָנגעהויבן 
שפּייזן די דאָזיקע קינדער מיט א פּאָרציע ;סאָשעליזם" יעדן זונטיק. 
נאַטירלעך האָט עס נישט געהאַט צו טאָן מיטן יידישן לעבן און 
נישט מיטן יידישן פאָלק און נישט מיט דער ידישער שפּראַך, 
ס'איז געווען ספּעציפישע תורה, סאָציאליסטישע משנה אין ענגליש, 
אין גייסט פון עכטן קאָסמאָפּאָליטיזם, װאָס זיין פּשט באַ יידן איז -- 
מיאוסע אסימילאַציע. 


דער קארבעטער-רינג" איז געווען סאָציאליסטיש אריענטירט, 
סאָציאליזם וויל, כלומרשט, נישט ויסן פוֹן אונטערשידן צװישן 
ראַסן און נאַציעס. אלע פּראָלעטאַריער -- אנגלאָ-זאקסן, פראנצויזן, 
דייטשן און איטאַליענער, נעגערס און יידן -- אַלע זענען אַמערי- 
קאַנער פּראַלעטאַריער, אלע זענען גלייך. 


דער גארבעטער-רינג" האָט זיך באַנוצט מיט יידיש -- לשם 
אַגיטאַציע; פּונקט אזוי האָט ער זיך באַנוצט מיט רוסיש. זיינע 
פירער, װי די יידישע אינטעליגענץ פון רוסלאנד בכלל, האָט זיך 
אויסגעלעבט דער עיקר אין רוסיש. ערשט אונטערן דרוק פון די 
מאסן, נאָר כדי עוקומען צו אָט די מאסן האָט מען בלית ברירה, 

זיך געמוזט באנוצן מיט יידיש, אָן שום ליבע און אָן שום אכטונג 
צו דער שפּראַך, וועלכע איז דאָך, נעבעך, א ,זשאַרגאָן". 


פועלי-ציון האָבן אָנגעהויבן בויען שולן נישט נאָר מיט יידיש 
אַלס שפּראַך פון אונטערריכט; זיי איז געגאַנגען וועגן אַן אנדער 
עיקר ; זייער ציל -- געבן דעם ייונגן דור אַ ניעם נאַציאָנאַלן 
אינהאַלט, פארבינדן די קינדער מיטן יידישן לעבן, זיי זאָלן זיך 
אליין דערקענען און באנעמען, אלס קינדער פון א יידיש פאָלק, 
װאָס האָט דורכגעמאכט זיין אייגנארטיקע געשיכטע, לעבט אן 
אייגנטימלעכן לעבן היינט און האָט אַ פליכט לגבי זיין צוקונפט. 
די נייע, נאַציאָנאַל-ראדיקאַלע שול האָט געדאַרפט דערציען אַ 
נייעם טיפּ יידישע קינדער אין אַמעריקע, װאָס זאָלן זיך שטעלן 
גאַנץ באַװוסטזיניק אויך אויפגאַבן לגבי דעם יידישן לעבן 


פּועלי-ציון האָבן אויסגעבויט אַ צווייטע אָרגאַניזאַציע פאַר קע- 
גנזייטיקער הילף און פאַרזיכערונג, דעם ,יידישן נאַציאָנאַלן אַרבעטער 
פארבאנד" (א.נ.א.פ.). זיי האָבן דורך דעם נישט געהאַט אין זינען 
צו קאָנקורירן מיטן /ארבעטער-רינג". פארקערט. אין די רייען פון 
פועלי-ציון איז אָנגעגאנגען א הייטער וויכוח, צי ס'איז בכלל נויטיק 
אויפצושטעלן א נייע אָרגאניזאַציע. צי איז נישט גלייכער אריינ- 
טרעטן אין ,אַרבעטער-רינג? און אינעװוייניק דאָרט אויסקעמפן די 
ענדערונגען, וועלכע מען האלט פאר ויכטיק. געזיגט האָט די 
מיינונג, װאָס האָט געזאָגט, אז ס'איז א סאַך לייכטער אויפצושטעלן 
א נייע אָרגאַניזאַציע אויף נייע פּרינציפּן, איידער פועלן בא א שוין 
עקויסטירנדיקער איינגעפונדעוועטער אָרגאַניזאַציע צו ענדערן אירע 
אלטע איינגעבירגערטע פּרינציפּן. דער ;ארבעטער-רינג! איז אין פלוג 
אַן אומפּאַרטײיאישע אָרגאַניזאַציע און איז נישט אָנגעשלאָסן אַן אַ 
פּאָליטישער פּאַרטײ, אין זיין יסוד איז דאָ סאַציאליזם. אָבער אַזא 
סאָציאליזם, װאָס האָט נישט צו טאָן מיט יידישן לעבן ערגער 
נאָך; יעטוועדע טעטיקייט אין יידישן לעבן, װאָס טראָגט אַ נאַציאָ- 
נאַלן כאַראַקטער, באַטראַכט דער ;אַרבעטער-רינג", זיינע פירער, 
וי רעאַקציע, װוי שאָוויניזם, װעלכע מען מון באַקעמפֿן. װער 
רעדט שוין וועגן ארץ-ישראל, ציוניזם. דאָס זענען דאָך זאכן, װאָס 

נלויז בא דערמאָנען אזעלכע נעמען דארף זיך א כשרער סאָציאַליסט 
אָפּשפּרעכן אַן עין-הרע, ער זאָל חלילה נישט געניזוקט ווערן. 

פועלי-ציון האָבן אויפגעבויט דעם ,אידישן נאַציאָנאַלן ארבע- 
טער-פארבאנד", כדי צו קאָנען טאָן ארבעטן אין אייגענעם גייסט, 
אָבער דערביי אריינציען אין קרייז פון זייער איינפלוס אנדערע, 
נישט-פּאַרטײיאישע עלעמענטן. אייגנטלעך איז אויך ארום דער 
פראגע אָנגעגאנגען א לײדנשאַפטלעכע דעבאַטע: צי זאָל דער 
,פארבאנד" זיין א ריין-פארטייאישער, אָדער אן אומפּארטייאישער, 
אויב די אָרגאַניזאַציע איז לכתחילה א פּאַרטײיאישע. קאָן מען זי 
תיכף, פון דער ערשטער מינוט אויסנוצן און אײנשפּאַנען אין דעם 
װאָגן פון ארבעט און פליכטן. מיט אן אומפּאַרטײיאישן עלעמענט 
דארף מען אומגיין פאָרזיכטיק, נישט איבערציען דאָס שטריקל און 
כסדר פרעגן א שאלה, צי ס'איז כשר, אָדער טריף, 

און װאָס טוט מען, אויב א מערהייט אומפּאַרטייאישע גיט טאַקע 
אַ פסקאָפּ: טריף?! 

פונדעסטוועגן האָט געזיגט די מיינונג, אז די אָרגאַניזאַציע 
דאַרף נישט זיין סתם אַ נייע שילד פאַר דער זעלבער, שוין פאַראַנענער 
פּאַרטײ, נאָר באמת א פּלאַץ און א מיטל אריינצוציען נייע קרייזן, 
אזעלכע, װאָס זיי איז שװוער, צוליב פארשידענע טעמים, איג- 
שפּאַנען אין א פּאַרטייאישער דיסציפּלין און פארשנורעווען אין 
אַ קאָרסעט פון פּאַרטײ-פּראָגראַמען, איסורים און היתר'ס. אַמער 
וועלן מיר אויסברייטערן אונזער השפּעה אויף נייע, פון אונז 
ווייט-שטייענדיקע, מענשן און דערציען זיי לאַנגזאַם, אַז מיט דער 
צייט זאָל מעגלעך זיין זיי געווינען אויך פאַר געוויסע, אויב נישט 
פאר אלע אווזערע אקטיוויטעטן. 

דער ;פאַרבאַנד* האָט געזאָלט, לויטן פּלאַן פון זיינע גרינדער, 
ווערן אַ פעסטונג צום קאַמף קעגן אַסימילאַציע און קעגן אַנטי- 
פּאַלעסטיניזם פון ,ארבעטער-רינג". ס'איז געווען קלאָר, אז מיט 
אָט די אידעאלן אליין װעט זיין שווער אָפּצוציען פון ;ארבעטער- 
רינג? מאַסן. אמת, עס זענען נאָך פאַראַן גענוג מאַסן אויך מחוצן 
;ארבעטער-רינג". זעט מען דאָך,. װי עס גרינדן זיך כסדר נייע 
אָרגאַניזאַציעס פון ענלעכן כאראקטער. אָבער דערצו פאָדערט זיך, 

אז די רעקרוטירטע מיטגלידער פאר דער נייער אָרגאַניזאַציע זאָל 
ציען און לאָקן אויך אַ מאַטעריעלער געווינס אין פאַרגלייך מיטן 
,ארבעטער-רינג". האָבן זיי אויפגענומען א מער פּראָגרעסיוע 
פארזיכערונגס-פּאָליטיק, װאָס האָט אויך אויסגעמאכט ביליקער. 
און נאָך עפּעס. דער ,ארבעטער-רינג" האָט געהאַט אַ ;טשארטער". 
אַ רעכט צו אַרבעטן נאָר אין די פאַרייניקטע שטאַטן, און דער 
;אידישער נאַציאָנאלער ארבעטער-פארבאנד" האָט באקומען א 
, טשארטער" צו עפענען אָפּטײלונגען אויך אין קאַנאַדע. דאָס איז 
געווען אַ היפּשער טרומף באַם יונגן ,פאַרבאַנד". 

פועלי-ציון אין אַמעריקע האָבן אויפגעבויט דעם שענסטן אָרגאַן 
פון ראַדיקאַלער יידישער קולטור. זייער װאָכנשריפט ;דער יידישער 
קעמפער", אונטער דער רעדאקציע פון קלמן מרמר, איז געװאָרן 
א טריבונע פארן פרישן, אָריגינעלן יידיש-וועלטלעכן געדאַנק, פארן 
זויבערן יידישן װאָרט, פארן דרייסטן שווונג און פלי פון מאָדערנער 
יידיש-וועלטלעכער קולטור. ער האָט פארמאָגט דאָטס שענסטע פון 
דער ראדיקאלער ידישער זשורנאַליסטיק אין די שטאַטן און 
אין אים האָבן זיך באַטײליקט אָנגעזעענע יידישע שריפטשטעלער 
פון אײיראָפּע. דער ,קעמפער" האָט אָפּנעגעבן א סאָך פּלאַץ פאר 
שיינער ליטעראטור און קריטיק. ס'איז קיין ספק נישט, אז מיט 
זייער אָרגאן האָבן פועלי-ציון אריינגעשריבן איינעם פון די רייכ- 
סטע און פאַרביקסטע קאַפּיטלען אין דער געשיכטע פון דער ראַדי 
קאַלער יידישער פּובליציסטיק אין אמעריקע. כ'זאָג אויסדריקלעך : 
ראַדיקאַלער און נישט סאָציאַליסטישער, וייל דער טראָפּ איז 
דאָרט געשטעלט געװאָרן אויפן באגריף קולטור, מער איידער אויפן 
סאָציאַליסטישן אינהאלט, פון דער צייטונג האָט געאָטעמט מיט 
עסטעטישער אַטמאָספער, מיט שייןגייסט און מיט מאָדערנער 
קולטור, און אין דעם איז באשטאנען דער היסטאָרישער אויפטן. 

פועלי-ציון אין אמעריקע האָבן שוין דאַן געארבעט פאר ארץ" 
ישראל. זיי האָבן זיך נישט באַנוגנט מיט דער אַרבעט פאַר די 
אלגעמיינע ציוניסטישע פאָנדן, פאר וועלכע זיי האָבן, אגב, געפירט 
די ארבעט געמיינזאם מיט די ציוניסטן אין די בשותפותדיקע ;זייאָן- 
קאָונסילס?; זיי זענען געווען צװישן די ערשטע, װאָס האָבן אָנגע- 

הויבן א זעלבשטענדיקע פּאַלעסטינע-ארבעט פון דער פּאַרטײ, 
אקציעס פון ,האחדות", שטיצע פארן ,השומר" און זאָרג פאר 
אן אייגענער קאָלאָניזיר-טעטיקײיט פון די חברים, פאר זייער איי- 
גענעם אריבערפאָר אין ארץ-ישראל -- דאָס האָט צוגעגרייט דעם 
באָדן פאַר דער שפּעטער אויפגעכװאַליעטער ברייט-פאַרמאָסטענער 
פּאַלעסטינע-ארבעט צװישן די יידישע מאָסן אין אמעריקע, 

די ערגסטע זאַך, װאָס האָט מיך צום ביטערסטן געטראָפן, איז 
געווען די גלייכגילטיקייט פון דער פּאַרטײ צו דעם אַמעריקאַנער 
לעבן גופא, איר אָפּגעריסנקייט פון די דאָרטיקע פּראָבלעמען, די 
פרעמדקייט צום אַרבעטער-געראַנגל אויך פון די יידישע פּראָלע- 
טאַריער. ס'האָט זיך געפילט אויף שריט און טריט די אימיגראַ:- 
טישקייט און עמיגראַנטישקײט, װאָס האָט זיך גענערט אָדער פון 
דער אַלטער היים אין רוסלאַנד, אָדער פון דער נייער היים אין.. 
ארץ-ישראל. דער פּועלי-ציוניזם איז דאָ געווען אַן אַימפּאָרטירטע 
סחורה אָן פאַרנינדונג מיט דערשיינונגען פון אָרטיקן אייגנאַרטיקן 
אַמעריקאַנער לעבן. ס'האָט שאָקירט בפירוש דער אינדיפערענטיזם 
צו די יוניאָנס און צו דער אַרבעט אין זיי. דער אַרבעטער, דער 
מיטגליד פון יוניאָן האָט צוטרוי און הערט זיך קודם כל צו צו דעם, 
וועמען ער טרעפט טאָג-איין טאָג-אויס באַ זיין װאָכעדיקער אַרבעט, 
איז באַטײליקט אין זיין געוויינלעכער זאָרג און טראָגט אויף זיין 
קאָפּ זיינע דאגות און ביטערע שלעכטע צייטן. האָט זיך אין יוניאָן 
אַרײינגעריסן פון פריער דער נעכטיקער מעבר-לים'דיקער בונדיסט, 
דער עלטערער אימיגראַנט, פאַרכאַפּט די , פּאָזיציע? און נישט צו" 
געלאָזן קיין פקאָנקורענט". האָט ער געשפּייזט דעם יוניאָן-מאַן מיט 
בונדישער שנאת-ציון און אויסגעחוזקט, מעשה רעװאָלוציאָנער, אַלץ, 
װאָס האָט געהאַט די מינדסטע שייכות צו ארץ:ישראל, ווו סאיז 
דער כותל מערבי און די מערת המכפּלה. מ'שטיינס געזאָגט, װאָס 
פאַראַ סאָציאַליזם עס קאָן שוין געמאָלט זיין נעבן אַזאַ פאַרצייטיקער 
מערת המכפלה !... | 

דער ,פאָרווערטס" איז דאַן געווען אין זיין פאַנאַנדערבלי. זיין 
השפּעה איבער דער יידישער אַרבעטערשאַפט איז געווען גאָר גרויס, 
די צאָל לעזער איז כסדר געשטיגן. זיינע יאָר-בעלער האָבן צו" 

נויפגעבראַכט ריזיקע מאַסן פון אַלע אַרומיקע שטעט און די הכנסה 
איז געגאַנגען צו שטיצן ;אָרעמע קרובים' -- די סאָציאַליסטישע 
אַרבעטער-באַװעגונג און פאַרשידענע אַרבעטער-אינסטיטוציעס. האָבן 
יענע דעם ,רייכן פעטער" געקוקט אין האַנט אַרײין און פאַרנומען 
געהאָרכזאַם אַלץ, װאָס עס גייט אַרױס פון זיין ,הײליקן" מויל, 
הגם ס'האָבן זיך געמערט זיינע קעגנער און שונאים, װאָס. האָבן שוין 
איינגעזען דעם אומגעהויערן חיזק, װאָס דער ,בינטל"-סאָציאַליזם 
ברענגט דער אַרבעטערשאפט, 


ס'איז נאָר-װאָס אויפגעשטעלט געװאָרן די 10-'שטאָקיגע גע- 
ביידע פון ,פאָרװוערטס? -- די העכסטע געביידע אויף דער ,איסט" 
סייד", און ס'האָט זיך פון גאַנץ ווייט געװאָרפן אין די אויגן די 
אויפשריפט ,פאָרװוערטס", מיט יידישע אותיות אין דער הויך. 
ס'האָט געמאַכט דעם איינדרוק, וי אַן אַרױסרוף, נישט צו דער 
אַרומיקער, נישט-יידישער ועלט. דאָ אין אַמעריקע איז לגמרי 
איבעריק געווען אַזאַ דרויסנדיקע דעמאַנסטראַציע. גיכער איז עס 
געווען אַ מאַניפעסטאַציע כלפּי פּנים, פאַר דער אייגענער יידישער 
גאָס : פאַררייסט דעם קאָם אַרופצו און זעט, וי איבער אייך אַלע 
הויבט זיך הויך אַרױיף דער ,פאָרווערטס": אויפן צענטן ,פלאָר" 
זיצט, פעסטער וי וען, זיין רעדאַקטאָר, אב. קאַהאַן, װאָס װועט 
איצט מיט נאָך מער תקיפות שפּרייטן ,דאָס בינטל בריוו" און צו" 
איילן דעם פראָצעס פון אייער אויסגרינען זיך, כדי צו ווערן ראוי 
אינגאַנצן פאַר דעם איינפלוס פון געלן סאַציאָליזם, 


מיין אָנקום איז אין ,פאָרװוערטס" פאַרצייכנט געװאָרן קאַרג 
אין דער כראָניק, בלויז פון יוצא וועגן. די ,װאַרהײיט", ווו עס 
האָט געאַרבעט יואל ענטין, האָט מיך אויפגענומען זייער װאַרעם, 
מ'האָט געמוזט זיך באַנוצן מיט אַנאָנסן, כדי צו שאַפן די געהעריקע 
, פּובליסיטי* און רעקלאַמירן מיין אָװנט. איך בין אפילו געוען 
אַן אָפּגעהיטענער אין מיין הלבשה און געקומען פון ארץ:ישראל 
אין אַ ספּעציעל אויפגענייטן אָנצוג, פונדעסטוועגן האָט מיך ח' 
עהרענרייך, דער סעקרעטאַר פון צ. ק. גלייך גענומען אין קליידער" 
געשעפט פון מ. קולאַק און מיר פאַרשאַפן נייע מלבושים: אין 

אַמעריקע האַלט מען נישט פון ירושלימער ,שניט", און איך האָב 
אויך אין דעם פּרֹט געמוזט זיין אַ דיסציפּלינירטער חבר, 

,;קלניטאָן-האָל" איז געווען געפּאַקט. אַ יום-טובדיק גע" 
שטימטער עולט, געווען אַ סאַך, װאָס האָבן מיך שוין געקענט פון 
רוסלאַנד, פון גאַליציע. אַ סאַך האָבן געװאָלט בלויז ,כאַפּן אַ קוק" 
אויפן גאַסט. די פּועלי-ציון פון אַמעריקע האָבן פון זייער פריסטער 
יוגנט געשמט אַלס חברה מיט חסידישן ברען און התלהבות. באַ זי 
אויף פאַרזאַמלונגען האָט געשפּריצט מיט פייער, מיט עקסטאַז. באַ 
זי האָט זיך דער עולם געקאָנט דערװאַרעמען און זיך אױסטאָן 
פון ,/ביזנעס", 

מיין ערשטער אָװונט איז געווען פון די גאָר געלונגענע. עס 
זענען אַרױסגעטרעטן אַ רייע אָרטיקע רעדנער, צווישן זיי די פירער פון 
דער פּאַרטײ: ברוך צוקערמאַן, מאיר בראון און ה. עהרענרייך. ס'איז 
אָבער געווען אויך אַ סענסאַציע (פאַר יענע, װאָס האָבן געהאַט אַ 
אַער נאָענטע באַקאַנטשאַפט מיט דער יידישער אַרבעטער-באַועגונג 
און איר געשיכטע), װאָס אויף איין פּלאַטפאָרם האָבן זיך צונויפגע- 
טראָפּן פאָרע:טײיער פון דריי תקופות אין דער אַנטװיקלונג פון דעם 
סאָציאַליזם אויף דער יידישער גאַס: דער :זיידע" פון יידישן סאָ- 
ציאליזם, מאָריס ווינטשעווסקי, דער ,פאָטער" פון סאָציאַליסטישן 
ציוניזם, ד"ר נחמן סירקין און איך, אַלס פאַרשטײיער פון דעם 
יונגסטן צווייג פון דער יידישער אַרבעטערשאַפט אין ארץיישראל. 
דריי לעבעדיקע רינגען אין איין יחוס-קייט פון סאָציאַליזם. צו" 
פעליק האָט זיך געמאַכט, װאָס אַלע דריי זענען געווען פאַרבונדן 
מיט צייטשריפטן אין העברעיש. מ. ווינטשעווסקי האָט רעפּרע- 
זענטירט זיין ;אספת חכמים", סירקין -- זיין ,השחר" און איך -- 
דעם ;האחדות". 

ס'איז געווען אַזױנס, װאָס זאָל אָנצינדן. עס האָט אַ ווייע געטאָן 
מיט געשיכטע, און איבער אונזערע קעפּ האָבן געפאָכעט פליגל 
פון אַ גרויסער אידעע פון יידישער אַרבעטער-באַװעגונג אין איר 
אַלוועלטלעכקײיט און איינהייטלעכקייט, דורך דורות און תקופות, 
איבער ימים און יבשות, 

עלעקטריזירנדיק און עכט-פּאַטעטיש איז געווען דער מאָמענט, 

ווען דער ,זיידע" ווינטשעווסקי האָט מיך באַגריסט. ד"ר חיים 
זשיטלאָווסקי האָט צוגעשיקט אַ שריפטלעכע באַגריסונג, ווייל ער 
איז געווען אויסער ניװ-יאָרק. דער עולם האָט געפלאַקערט, איז 
אַרױס פון די כלים, 

נאַטירלעך האָב איך אויסגענוצט אין מיין רעדע אָט די באַ- 
געגעניש פון דריי דורות יידישע סאָציאַליסטן גריילעך אויפן באָדן 
פונעם כלומרשט אַלץ ניוועלירנדיקן און פאַרשמעלצנדיקן אַמעריקע. 

איך בין אַליין געווען גערירט פון דער באַגעגעניש, צוֹ וועלכער 
כ'האָב זוכה געווען. האָב זיך ,, צעלאָזט", און מיט קראַפט פון אינער- 
לעכער איבערצייגונג, מיטגעריסן די צוהערער, זיי זאָלן דערשפּירן 
דאָס שאַפנדיקע אין אונז, װאָס ווערט אַנטפּלעקט אינעם אַלטינײיעם 
לאנד, און כ'בין אַרױס מיט תביעות-פאָדערונגען צו די יידישע 
מאַסן אין דער ,גאָלדענער מדינה", זיי זאָלן אַ רגע מפסיק זיין און 
אָנשטאָט ,מאַכן אַ לעבן" אָנהויבן לעבן. 

ס'איז אפשר כדאי דאָ ברענגען אויספירלעכער אָט דעם מאָמענט 
פון יענעם אַרױסטריט מיינעם, װאָס האָט אויסטערליש ,געטראָפן 
אין פּינטל* די צוהערער... ס'איז שוין אַ סאַך װאַסער פאַרלאָפן זינט 
דאַן, אָבער עס געדענקט זיך דער ענטוזיאזם פון עולם, בעת ער 
האָט דערפילט אן אויפגעהעלטן אמת פון אייגענעם לעבן און באַ- 
נומען, אַז דאָס מיינט מען טאַקע אים גופא. די ערשטע טעג פון 
מיין באַזוך אין דער ;,נייער וועלט" האָב איך זיך נישט געקענט 
באַפרײיען פון פרוג'ס אַ פּאָעמע ;גיהינום". דאָרט װערט בערך 


געשילדערט, װי אזוי אַ יונגערמאַן, אַ שאָלטעק אַ הולטאַי, קומט 
אויף יענער וועלט און די פּמליא של מעלה פאַרמשפּט אים צוֹ.. 
גיהינום. דעם ערשטן מאָמענט האָט ער זיך אמתדיק איבערגעשראָקן 
הייסט עס דאָך, אַז ס'איז טאַקע פאַראַן אַ גיהינום, און װיבאַלד אַזױ, 
איז דאָך זיכער אַלץ דאָרט, װי מען האָט וועגן דעם גערעדט באַם 
לעבן, אַז מ'פּרעגלט זיך אויפן פייער, מ'ווערט אַרײנגעשלײדערט 
אין אַ פעסל דזשעגעכץ און א. װו. 

שטייט ער, לא עלינו, אַ פאַרציטערטער און האָט מורא צו 


עפענען די אויגן. בעת עס גיבן אים אַ כאַפּ אונטערן אָרעם אַ פּאָר 
מחבלים און שלעפּן אים אַװעק צו טאָן אים זיין רעכט. אָט האָט 

מען אים אַ שטעל אַװעק געגעבן אויף אַן אָרט און געמאָלדן: שוין, 
דאָ איז דער. גיהינום. ציטערט דער שאָלטעק און האָט מורא צו 
עפענען אַן אויג, נישט צו דערזען די אַלע עקדישן און שלאַנגען 
װאָס קריכן מסתמא אַרום און װעלן זיך באַלד נעמען וויקלען אַרום 
זיין זינדיקן גוף. ערשט זיין אויער כאַפט-אויף אַ קלאַנג פון מוזיק, 
טאַקע דאָ, נאָענט. יאָ, עס שפּילט מויק, אַ באַקאַנטע מעלאָדיע, 
עפּעס אַ מאַזורקע, צי אַ פּאָלאָנעז. אַמאָליקע טענץ... ער גלויבט נישט 
זיינע. אויערן. אפשר איז עס אַ דמיון, מיטגעבראַכט פון דעם עולם 
השקר, פון װאַנען ער קומט נאָר-װאָס... נאָר אָט פאַרבעט אים אַ 
דאַמע צום טאַנץ. אַ קאַװאַליער איז ער פון תמיד אָן געװוען אַן 
עלעגאַנטער און העפלעכער. ס'איז אים פּריקרע, װאָס די דאַמע 
לאַדט גאָר אים. ער מאַכט פלינק אַ רעװעראַנס און גיט זיך אַ נעם 
צו דער מלאכה. ער טאַנצט, און גלויבט זיך אַליײין נישט. אפשר 
איז די גאַנצע מעשה מיטן טוט נישט מער וי אַ חלום און איצט 
איז געקומען די װאָר, זיין גוט באַקאַנטע װאָר. רוקט זיך די צייט 
און דער טאַנץ גייט-אָן. ער װאָלט, דעם אמת געזאָגט, שוין געווען 
אַ בעלן איבערײאַפּן דעם אָטעם. װאַרפט ער אַ קוק צו דער דאַמע. 
יענע טאַנצט, ממש בריינדעלע קאָזאַק. נישט מיד און נישט אויס- 
געשעפּט. טאַנצט. ער ווייטער. נאָך אַ האַלבע שעה. נאָך אַ שעה.. 
עס ברעכן די קני, עס טוען ויי די פיס. ניין, ער איז מוחל זיין 
כבוד. חרפּה אן אַ זייט, ער מוז מפסיק זיין און זיך אָפּרוען. גיט ער 
זיך אַ קער צו דער דאַמע: אפשר כאַפּט מען אַ קאַלטן טרונק, אַ 
שפּאַציר אין פּאַרק, פרישע לופט ? חלילה, דאָ רוט מען נישט, דאָ 
טרינקט מען נישט, דאָ איז מען נישט מפסיק... ס'איז גיהינום ! װאָס 
איינער האָט געװאָלט באַם לעבן, האָט ער דאָ. געװאָלט באַם לעבן 
טאַנצן, כסדר און נאָכאַנאַנד טאַנצן, נאָר געמוזט מפסיק זיין, ווייל מען 
האָט פאָרט געדאַרפט טראַכטן אַמאָל וועגן פּרנסה, אַמאָל װעגן 
ווייב און קינד.., דאָ איז דאָס אַלץ נישטאָ. גאָרנישט שטערט נישט. 
קאָן מען טאַנצן נאָכאַנאַנד, אַי. עס ברעכן די קני? שאַדט נישט. 
מעגן ברעכן די קני, מעגן וויי טאָן די פיס, מעג די נשמה פּלאַצן -- 
טאַנץ, ברודערל און טאַנץ. אין גיהינום האַלט מען רק אין טאַנצן 

האָט מיך דורכגענומען דער איינדרוק, אַז אין אַמעריקע געשעט 

מיט די' יידן דאָס זעלבע, װאָס מיט יענעם שאָלטעק אין גיהינום, 
אין דער אַלטער היים האָט מען געוועסט דערציילט, אַז אין אַמעריקע 
װאַלגערן זיך דאָלאַרן אויף די גאַסן און מען שאַרט דאָרט גאָלדענע 
רענדלעך אויף שריט און טריט, האָט מען זיך געריסן אַהער. גע" 
לאָפן הענדום-פּענדום צום ;גליק". אַ קלייניקייט אַמעריטשקע -- 
וי לייכט איז דאָ צו ווערן אַ מיליאָנער. אָט יענער איז געוען אַ 
צייטונגס-פאַרקויפער און היינט איז ער אַ מיליאַרדער, אַ צווייטער 
איז געווען אַ שטיוול-פּוצער, -- איז ער היינט אַ ראָקפעלער. און 
אַ דריטער און אַ פערטער. האָט מען זיך געיאָגט צו דער ,גאָלדענער 
מדינה", צום לאַנד פון דאָלאַרן, געקומען -- בנאמנות, עס װאַלגערן 
| זיך דאָלאַרן אויף אַלע ראָגן אונטער די פיס. בלויז איינבויגן זיך 
און זיי אויפהויבן. האָט מען זיך איינגעבויגן און --- אויפגעהויבן. 
אָבער דאָלאַרן זענען דאָ פאַראַן אַ שלל, גאַנצע אוצרות, האָט מען 
געהאַלטן כסדר אין בױגן זיך. געזשעברעװעט דאָלאַרן פולע 
הויפנס... אָבער פון נאָכאַנאַנד בויגן זיך האָט גענומען ברעכן דער 
רוקן. װי גוט װאָלט געווען איין רגעלע מפסיק זיין און אַ וויילינקע 
אויסגלייכן דעם רוקן. אַ קוק-אַריין געבן אין שטוב, צו וייב און 
קינד. אַראָפּכאַפּן זיך אין פאַריין, װאַרפן אַ בליק צו דער פּאַרטײ. 
עפּעס איז מען דאָך אַמאָל געווען רעװאָלוציאָנערן און אַ װועלט 
איבערגעקערט... 

איז -- ניין! דאָ, אין אַמעריקע, איז מען נישט מפסיק. אַ שאָד 
איבערצולאָזן דאָלאַרן אויף דער ערד. ס'קאָן נאָך עמעץ אַן אַנדערער 
זיך פעדערן און זיי אויפהויבן. איז כליזמן דאָלאַרן װאַרטן, מוז 
מען זיך בויגן. איז מען דאָך אַהער געקומען צו אָט דעם צוועק, צו 
,מאַכן אַ לעבן"; אַי, ס'טוט פאָרט וויי דער רוקן, עס ויינט די 
נשמה, עס בענקט זיך נאָך אַ ביסעלע געלעגנהייט צו הנאה האָבן 
פון לעבן, חלילה, דאָ איז דערויף נישטאָ קיין צייט. דאָ איז נישטאָ 
קיין צייט צו לעבן, ווייל מען איז רק פאַרנומען מיט מאַכן אַ לעבן. 

וויל מען תופס זיין דעם עיקר-אונטערשיד צווישן אַמעריקע און 
ארץ-ישראל פאַרן יידישן אַרבעטס-מענש, איז עס פאַראַן אין דער 
פאָרמולע : דאָ אין אַמעריקע , מאַכט מען אַ לעבן", און אין ארץ" 
ישראל לעבט מען 

- כ'האָב דאָ עטװאָס מאריך געווען און ציטירט דעם פאַרגלייך 

אויספירלעך, ווייל דענסטמאָל אין קלינטאָן האָל, אין יאָר 1912 
האָט ער גענוי כאַראַקטעריזירט דעם צושטאַנד, װי ער איז געווען- 
סיי. אין ארץ-ישראל און סיי אין אַמעריקע. כ'האָב זיך געווערטלט 
אין שפּאַס: ס'איז ממש א בזיון, װי די מענשן זענען דאָ שטענדיק 
און נאָכאַנאַנד /,ביזי" אין זייערע ,ביזנעס". מען האָט זיך איינגע- 
אָרדנט שיינע היימען, פּרעכטיקע דירות מיט מאָדערנע ,פוירניטשור" 
(מעבל) און כל הבאַקוועמלעכקייטן. וויינען די װענט פון הויז, װאָס 
קיינער קומט אין זיי נישט אַריין, און דאָס מעבל קלאָגט, הלמאי 
קיינער זעצט זיך נישט אויף זיי, און די שטוב טרויערט, װאָס זי 
פילט נישט דעם אָטעם פון מענשן. דער באַלעבאָס און די דער- 
װאַרטעטע געסט זענען אַלע תמיד קביזי", פאַרנומען און האָבן נישט 
קיין צייט און קיין געלענק צו גיין מיט וויזיטן. 

אין אַמעריקע האָבן זיך אחינו בני ישראל צוגעכאַפּט צו 
אַ מאַטעריעלן ריוח, 

האָט מען פאַרנאַכלעסיקט די שטוב, געלאָון קינדער הפקר, 
אויפן באַראָט פון שול און גאַס און סביבה. פּלוצים האָבן זיך די 
עלטערן ארומגעזען, אַז באַ זיי זענען אויפגעװאַקסן קינדער, פרעמדע 
און אָפט פיינטלעכע צו זיי, צו די עלטערן, און הגם מ'רעדט איין 
שפּראַך, ענגליש, איז אַ תחום צווישן ביידע, ווייל די קינדער. זענען 
אַמעריקאַניזירט און האָבן נישט קיין שום אינטערעס נישט פאַר 
יידן און נישט פאַר יידישע אָנגעלעגנהייטן, און פּונקט אַזױ -- נישט 
פאַר אַרבעטער"ענינים... מען האָט שוין מער נישט דעם פאַריין, 
מ'איז ווייט פון דער פּאַרטײ, מ'קוויקט זיך מיט זכרונות פון אַמאָל, 
אין טעאַטער, אין , פּייפּער", אין לאַנדסמאַנשאַפט.. 

פון דער אַלטער היים דערוייטערט, אין דער נײיער היים 
פרעמדע, איז מען געבליבן הענגען אין דער לופטן, אַרױסגעװאָר- 
צלטע פונעם אַלטן, ערגעץ אין נייעם נישט אײנגעאַנקערטע, פאַר- 
טון און פאַרשמאַיעט אין מאַכן אַ לעבן. 

| האָט דער גרוס פון שאַפנדיקן ארץיישראל און זיין קאַמף 

קעגן װויסטער נאַטור און אָפּגעשטאַנענער סביבה, קעגן אייגענע 
רגילות און פאַר נייע באַגערן, אויפגערודערט דאָס געמיט און 

אָנגערירט אַ. סטרונע אין דער נשמה, װאָס האָט געװועסט איינגע" 
דרימלט. האָט אויפגעפלאַמט אַ חשק צו אַ וועלט, ווו מען איז אַלײן 
אַקטיוו אויף אַלע געביטן פון לעבן, ווו דאָס לעבן ווערט טאַקע דורך 
דיר געשאַפן און דו האָסט הנאה פון יעדן אויפשפּראָץ זיינעם, ווייל 


אומעטום און אין אַלץ קומט צום אויסדרוק דיין שאַפּנדיקער כוח, 


אנ. קאהאן, ארץ-ישראל און יידיש 


ס'איז געווען אַזאַ מנהג, אַז אַ געזעלשאפטלעכער גאסט באזוכט 
רעדאקציעס, ס'איז א סגולה צו ,פּובליסיטי?. מוז מען אלע באזוכן 
מאכן אין איין טאָג. כמעט אין דער זעלבער שעה. ווייל טאָמער 
האָט זיך אין איין צייטונג באוויזן א ידיעה וועגן דעם באזוך, אָדער 
טאַקע דערשינען אן אינטערוויו, איז שוין דער גאסט אַ ?פארטיקער", 
אַן אָפּגעשלאָגענע הושענה, װאָס קאָן באין אופן נישט גילטן אלס 
,פיטשור" פאר אַ צווייטער צייטונג. ;נייעס" מוזן זיין פריש-געבאקן, 
צאַפּלדיקע, נאָר-װאָס ;פון נאָדל" ארויס. 

אויף מיין באגעגעניש מיט אב. קאַהאַן אין פאָרװערטס" האָט 
מען געלייגט אַ באַזונדער געוויכט. דאָ איז מען אויסן געווען מער 
וי איינפאכע ,פּובליסיטי". דער סטימול צו דער באגעגעניש איז 
געווען'פון גאָר אַן אַנדער כאַראַקטער. איז דאָך דער ,פאָרװערטס" 
די איינציקע יידישע סאָציאַליסטישע צייטונג און האָט אן אומ" 
געהויערן איינפלוס אויף העכער הונדערט טויזנט יידישע אַרבעטער" 
לייענער. גוט צו שלעכט, אבער ארבעטער לייענען זייער /פאָר 
ווערטס" און הערן זיך צו צו זיין װאָרט. איז, אויב אזוי, פון גרעס- 
טער וויכטיקייט, אַז דער רעדאקטאָר פון ;פאָרװערטס? זאָל זיך 
פאַרינטערעסירן מיט אונזער אָנגעלעגנהייט און קריגן מער פאַר" 
שטענדעניש פאר אונזער קאמף אין ארץיישראל, 

אב. קאַהאַן האָט מיך אויפגענומען בא זיך אין רעדאקציע- 
צימער אויפן 10-טן שטאָק. צוערשט האָט ער מיך פאָרגעשטעלט 
פארן ,סטעף*. צװוישן זיי האָב איך געטראָפן איינעם, װאָס האָט 
מיך געקאָנט געזעלשאפטלעך פון לאנג, אלס פועלי-ציוניסט -- 

לעאָן גאָטליב פון ווארשע. מיט-א טייל פון די איבעריקע מיטאר- 
בעטער האָב איך זיך געהאַט באקענט גלייך בא מיין קומען אין לאנד, 

אב. קאַהאַן האָט זיך צו מיר באצויגן פריינטלעך. וייזט זיך 
ארויס, אז מיין נאָמען איז אים גוט באקאנט. בעת זיין שארפער 
פּאָלעמיק מיט יעקב גאָרדינען וועגן די פּראָבלעמען פון יידישער 
דראמע און טעאטער האָט ער איבערגעדרוקט פון ווארשעוער 
,ראָמאַנצײיטונג" מיינעם א גרויסן ארטיקל וועגן גאָרדינס א פּאָר 
פּיעסן; איך האָב דעם באַרימטן דראַמאַטורג און טעאַטער-טוער 
שארף קריטיקירט. קאַהאַן האָט געװאָלט זיין קעגנערישע פּאָזיציע 
צו גאָרדינען באקרעפטיקן דורך דער שטעלונג פון יידישע שריפט- 
שטעלער אין אײיראָפּע, צו וועלכע מ'האָט זיך בדרך כלל אין אמע- 
ריקע באצויגן מיט רעספעקט און אפילו פּיעטעט. 

גלייך בא די ערשטע רייד האָט מיר קאַהאַן דערקלערט, אז 
ער קאָן נישט באגרייפן די טעאָריע פון פועלי-ציון, דעם צוייי 
געשפּאַן פון ציוניזם און סאָציאַליזם. דערביי אָבער מיר געגעבן 
אָנצוגעהערן, אז מיין טרחה אים אויפצוקלערען אָט די טעאָריע 
איז לגמרי איבעריק. א שאָד כוחות. ער וייסט. אפריער, אַז ס'וועט 
אים נישט ;נעמען". ארױיסגעװאָרפענע ארבעט. ער האָט באקומען 
אַזאַ ‏ דערציונג בא אלע לערער פון סאָציאַליום, אז נאַציאָנאַליזם 
איז שעדלעך פארן ארבעטער-קלאַס. ער חידושט זיך נאָר, װאָס 
מיר, אויב מיר ווילן זיין גוטע סאָציאַליסטן, גיבן זיך פונדעסטוועגן 
אָפּ מיט אן אוטאָפּיסטישער זאך, וי דאָס איז, לכל הדעות, דער 
ציוניזם. ער וייסט, אז בא די ציוניסטן איז פאראן אַ סאַך אידע- 
אַליזם, אַז צו זיי געהערן גענוג אינטעליגענטע מענשן אָבער אַ 
סאָציאַליסט קאָן נישט האָבן קיין שום אינטערעס צום ציניזם, 
ער פארשטייט נאָך, אז אין רוסלאנד, אין לאנד פון פּאָגראָמען כאַפּט 
מען זיך אָן אָן ציוניסטישע אוטאָפּיעס. אָבער אין אמעריקע -- 
,נעווער"! דאָ װעט עס קינמאָל נישט זיין קיין ,סוקצעס". דאָ 
האָט דערפאָלג נאָר א פּראַקטישע זאַך. 

כ'האָב א טראכט געטאָן, אז דאָס מאָל דארף מען אויסמיידן 
די דיסקוסיע וועגן דעם תוך פון פועלי-ציוניזם, וועגן עצם פּראָג- 
ראַם. כ'האָב געװווסט און געמערקט, אז אַב. קאַהאַן איז אַן עקשן, 

אַמער װועל איך פּרווון רעדן מיט אים אויף זיין לשון, פּראַקטיש, 
;ביזנעסמעסיק". | 

לאָזן מיר א רגע אין א זייט דעם ויכוח וועגן ציוניזם אלס 
ענטפער אויף דער יידנפראגע. אָבער אָט איז פאראן א לאַנד אין 
דער וװועלט -- פּאַלעסטינע. דאָרט געפינען זיך יידישע ארבעטער; 
זיי האָבן זיך אײינגעשפּאַרט און געקומען אהין, הגם ,פאָרווערטט" 
האָט זיי עס נישט געעצה'ט. זיי ווילן זיך אָרגאַניזירן און פירן אין 
פּאַלעסטינע, אינעם געבורטס-אָרט פון דריי רעליגיעס, אַ קאַמף 
פאַרן סאָציאליזם. צי דען האָט אַזאַ סאָציאַליסט, וי אב. קאַהאַן 
נישט קיין אינטערעס צו אָט די ארבעטער נאָר דערפאַר, װאָס זיי 
געפינען זיך אין פּאַלעסטינע? 


דער ענטפער איז געװען: צו די ארבעטער אין פּאַלעסטינע 
האָט ער אַן אינטערעס, אויב זיי פאַרנעמען זיך דאָרט מיט סאָצי- 
אַליזם און פירן שטרייקן. אָט האָט דער ,פאָרװערטס" נאָר-װאָס 
געשיקט שטיצע די אַרבעטער אין בעלגיע, װאָס שטייען אין קאַמף 
קעגן עקספּלואַטאַציע. שטיצן ארבעטער אין שטרייק -- דאָס איז 
אַ פליכט פון יעדן סאָציאַליסט. דאָס איז פראָלעטארישע סאלי- 
דאַריטעט, 


זאָל קומען פון פּאַלעסטינע אַ רוף צו ששטיצן די ארבעטער 
אין אַ שטרייק, פארזיכערט מיך אב. קאהאן, וועט דער ,פאַרווערטס" 
זי שטיצן גענוי אזוי װי די ארבעטער אין אן אדער לאנד, הגם 
ער איז נישט קײן ציוניסט און פּאַלעסטינע פאר זיך, אינטערע- 
סירט אים נישט. 


- אויב אזוי, רוף איך זיך אָפּ, זענען מיר באלד אויף אַ דרך. 
װיבאַלד מען איז גרייט צו שטיצן די ארבעטער בעתן שטרייק, 
איז מען דאָך פאַרפליכטעט צו שטיצן זיי בשעת זיי אָרגאַניזירן זיך, 
פירן אן אויפקלער-ארבעט און וערן צוגעגרייט אויפצוטרעטן אין 
א שטרייק און װיסן, װי צו האַלטן זיך דערנאָך, באם דירעקטן 
צוזאַמענשטױיס מיט די קלאסן-שונאים. דאָס אלץ קומט דאָך נישט 
מעכאניש, פון זיך אליין. אין דעם, אייגנטלעך, באשטייט די סאָציאַ- 
ליסטישע אגיטאציע און פּראָפּאַגאַנדע: צו מאכן די ארבעטער 

קאמפס-פֿעיק, ווייל נאָר אזוי ארוֹם איז געמאָלט אויסצומיידן דעם 
דורכפאל, 

האַלט אָנֶער קאַהאַן, אז אָט די געויינלעכע. עלעמענטארע 
סאָציאַליסטישע טעטיקייט דאַרף די ארבעטערשאפט טאָן מיט 
אייגענע כוחות. דאָ מוז אָנגעװענדעט ווערן דער פּרינציפּ פון ,;העלפּ 
יור סעלף", פון זעלבסטהילף, נאָר ווען ס'ברעכט-אויס דער קאָנ- 
פליקט און דער שטרייק ווערט פּראָקלאַמירט -- דאַן ערשט דאַרף 
קומען די הילף און שטיצע אויך פון די גענאָסן פון אנדערע לענדער. 

כ'האָב ארויסגעלייגט פאר קאַהאַנען א פּעקל פאקטן פון אר- 
בעטס-קאָנפליקטן און שטרייקן אין פּאַלעסטינע די לעצטע ציט, 
סיי אין שטאָט סיי אין דאָרף. ס'הייסט, אויב איר ברויכט דווקא 
שטרייקן --- האָט איר' בא אונז אויך די דאָזיקע סחורה. אָבער -- 
צי מיינט דען סאָציאַליסטישער קאַמף בלױז שטריקן? קומט דען 
פּראָלעטאַרישע סאָלידאריטעט צום אױיסדרוק נאָר דורך אונטער- 
שטיצן א שטררייק? און שיקט זיך עס, אז די סאָלידאריטעט צויען 
יידישע ארבעטער אין פארשידענע לענדער זאָל זיין גענוי די זעלבע 
און באעסטיין אינעם זעלבן, װאָס סאָלידאַריטעט צווישן סתם ארבע- 
טער פון פארשידענע פעלקער ? האָבן דאָך יידישע ארבעטער צוישן 
איינאנדער מער געמיינזאַמעס, װוי ארבעטער פון פארשידענע פעל- 
קער. איז דאָך זייער גורל איין און דער זעלבער, האָבן זיי דאָך די 
זעלבע אינטערעסן, דיזעלבע שפּראַך און ד. גל, 

מיר האָט זיך געגלוסט אין דעם מאָמענט דערוייזן, װי פלאַך 
און אויבנאויפיק ס'איז זיין אויפפאַסונג פון סאָציאַליסטישע אויפ- 
גאבן און פליכטן, כ'האָב באקומען חשק צונאָגלען די דורכגעפוילטע 
אסימילאַטאָריש-קאָסמאָפאָליטישע פּראַקטישע? אָנשויונג, װאָס 
פּטרט אָפּ דעם גאנצן ענין פון איידישער פראגע", פון ציוניזם און 
ארץ-ישראל מיט אַ פּאָר דאָלאַר פאַר דער שטרייק-קאַסע פון אַר- 
בעטער... אָן אונטערשיד פון נאַציע. 

אב. קאַהאַן האָט אויסגעהערט מיינע איינוװוענדונגען מיט אַ 
סקעפּטישער מינע. ער האָט געהאַלטן אין איין אונטערשטרייכן, אז 
אלס סאָציאליסט האָט ער נישט ארגאַניש קיין אינטערעס צו פּאַ- 
לעסטינע. ס'איז אן אוטאָפּיע. דערביי איז ער לאָיאַל צום ציוניזם, 

ער נעמט זיך נישט צום האַרצן, װאָס יידן פאָרן קיין פּאַלעסטינע, 
אז זיי ווילן, --- זאָלן זיי! ער טיילט נישט די מיינונג פון ;בונד", 
אז מען דארף באקעמפן דעם ציוניזם. ער קען פּערזענלעך זיער 
אינטעליגענטע ציוניסטן, װאָס מאכן א סימפּאַטישן איינדרוק, אלס 
געבילדעטע לייט, נאָר װאָס דען ? ער אליין האָט וויכטיקערע זאכן, 
מיט װאָס זיך צו באשעפטיקן, 

װאָס שייך דער צייטונג ;האחדות", װאָס מיר גיבן אַרױס אין 
העברעיש, האַלט ער, אַז סאָציאַליזם מעג מען פּרעדיקן אין אַלע 
שפּראכן, אבי די ארבעטער זאָלן פארשטיין און אויפגעקלערט וערן, 
ער אליין לייענט נישט קיין לשון קודש. ער האָט גריילעך געלערנט 
העברעיש אין דער פריער יוגנט. ער זאָגט אָפנהארציק, אז אים 
אַרט נישט, װאָס די יידן אין פּאַלעסטינע באנוצן זיך מיט העברעיש, 
ער האָט נישט קיין שום פאָרליבע צו יידיש. דער עפאָרווערטט" 
דערשיינט אין יידישער שפּראַך נאָר דערפאר, וייל ער האָט צו 
באַדינען יידישע ,אימיגראנטן", װאָס האָבן זיך נאָך נישט אויס- 
געלערנט די שפּראַך פון לאנד... זיי זענען ,גרינע" און מ'קאָן זי 
נישט אָפּרײסן מיטאַמאָל אי פון דער אַלטער היים, אי פון דער 
פריערדיקער שפּראַך. ,נעווערמיינד", נישקשה, זיי וועלן זיך ,אויס- 
גרינען". ער ברענגט אין צייטונג פיל ווערטער אין ענגליש, אָנ- 
שטאָט יידיש, ,טייבל? אנשטאָט טיש און ,װינדאָו" אָנשטאָט פעג- 
סטער און ,פּאַטײטע? אָנשטאָט קאַרטאָפל, ווייל אָט די װערטער 
,יוזט" (נוצט) מען אין די שטאַטן. דורכדעם װעלן די אימיגראַנטן 
האָבן אויפגעכאפּט אביסל די ענגלישע שפראך און ס'וועט פאר 
זי זיין לייכטער זי צו לערנען, יעדנפאלס -- צו פארשטיין, 

ער, אב. קאַהאַן, איז זיכער, אַז יידיש װועט דאָ אין אַמעריקע 
לאַנג נישט אָנהאַלטן, ס'איז אויך נישט נויטיק דאָ צו סעפּאַרירן 
זיך פון די איבעריקע אמעריקאנער. זיין 25-יאָריקן יוביליי װעט 
דער ,פאָרווערטס* פייערן וי אַן ענגלישע צייטונג, אין דעם גלויבט 
זיין יידישער רעדאַקטאָר אַב. קאַהאַן. צו יענער צייט װעט אויפהערן 
די גרויסע מאסן-איינוואנדערונג, װאָס ברענגט מיט זיך יידיש, 
די פון פריער געקומענע װעלן האָבן זיך געזעגנט מיט דער שפּראַך 
פון דער אלטער היים און ,פילן גוט? אין ענגליש. יידיש אין 

אמעריקע איז אַ פאָריבערגייענדיקע דערשיינונג, אן עפּיזאָד. און --- 
;דאָט'ס אָלל* ! 

דער שמועס מיט קאַהאַנען האָט אויף מיר געמאכט אַ שװערן 
איינדרוק איך האָב אמת, געהאַט, נאָך פריער, אין אױיסלאַנד אַ 
שטיקל באַגריף וועגן ,פאָרװוערטס" און זיין אײיגנאַרטיקן דרך אין 
סאָציאליסטישער זשורנאַליסטיק; איך האָב געװוסט וועגן דעם 
קאַמף ,קעגן עם הארצות", װאָס ספּעציעל ד"ר זשיטלאָווסקי האָט 
אונטערגענומען,. דער עיקר טאַקע קעגן דעם קאַהאַניזם און זיין 
באַגאַטעליזירן יעדן ערנסטן ענין לויטן געשמאַק פון זיין ליבלינג 
,יענטע טעלענענדע". פאַר די פּאָר טעג אין ניו-יאָרק האָב איך 
באַקומען די געהעריקע אינפאָרמאַציע פון די אָנפירנדיקע חברים, 
אויך אַליין דאָס ערשטע מאָל אין לעבן געלייענט טאָג נאָך טאָג דעם 
באַרימט געװאָרענעם ,פּייפּער" און זיך נענטער באַקענט מיטן 
מאַטעריאַל, וועלכן מ'טראָגט אונטער דער מאַסע, /משהן" אין 
אַמעריקע, אין נאָמען פון כלומרשטן סאָציאַליסטישן אידעאַל. 

פונדעסטוועגן בין איך געווען איבערראַשט. אין אײראָפּע האָבן 
מיר דורכגעמאַכט אַן אַנדער שול. דאָרטן זענען די ארבעטער-פירער 
געקנאָטן פון אַן אַנדער טייג. בפרט אין ארץ-ישראל האָב איך זיך 
צוגעוווינט, יעדע פראַגע אויפנעמען גרינטלעך און פאַרטיפן זיך 
אין איר. דאָס מאָל האָב איך געטראָפן אַ נייעם טיפּ אַרבעטער-פירער, 
אַ צענטראַלע טיגור אין דער יידישער ארבעטער-באַװעגונג אין דעם 
גרעסטן לאַנד פון דער וועלט, אַב. קאַהאַן האָט געמאַכט אַ שטאַרקן 
איינדרוק. עס האָט פון אים געאָטעמט מיט ענערגיע, מיט קוראַזש. 
דער: מאן האָט געהאַט פארבינדונגען מיט דער אויסערלעכער וועלט 
און פּערזענלעך געווען באַקאַנט מיט פירנדיקע גייסטער אין אײיראָ- 
פּעישן סאַציאַליזם. ער האָט פארמאָגט טעמפּעראמענט און לעבנס- 
קענטעניש, גלויבן אין זיך און שטאָלענעם וילן. איין זאַך האָט 
געשטערט: עו האָט געהאַט אַן אידעע, זיין קאַהאַנישע אידעע- 
פיקס, וי אזוי צו דערציען גיײיסטיק די ארבעטער און אויסבויען 
פאר זיי אַ צייטונג, װאָס זאָל גילטן, װי אַ ,/דעפּאַרטאַמענט סטאָר". 
אַ ,כל-בוי-געשעפט, װוו מען קריגט אלץ מיטאַנאַנדער לוט יע- 
דערנס געשמאַק. דער ,פאָרװוערטס" האָט שוין דאַן געהאַט אָנגע- 

זעענע מיטארבעטער, װאָס האָבן פארעפנטלעכט ערנסטע אָפּהאנד- 
לונגען איבער גרונט-פראגן פון סאָציאל-פּאָליטישן לעבן. אָבער 
דאָס איז געווען א צוקערלעקעכל, א ספּעציעל גאָלדן פּוץ-פּאַפּירל 
צו פארוויקלען דעם שונד, װאָס האָט זיך געפילט היימיש אין דער 
צייטונג. נישט דווקא דאָרט, װו ס'ווערט דערציילט װעגן שלאָף- 
צימער : ס'איז געווען שונד אין דער ביליקער, קיצלדיקער באהאנד- 
לונג פון געשעענישן, אין דעם אױסװאָל פון שטאָף צו באַשעפטיקן 
די פּסיכיק פון לעזער, אינעם סיסטעט, װי אזוי און מיט װאָס צו 
-רייצן זיין נייגיריקייט, 

אב. קאַהאַן האָט געהאַט הצלחה און זיין פּאַזיציע בא די ארבע- 
טער האָט אויסגעזען צו זיין אומדערשיטערט, כל זמן די ארבעטער 
וועלן זיין ,פארביזנעוועט? און זיך יאָגן נאָך דעם מאַטעריעלן 
פּראָפּיט בלויז. מיר האָבן געוווסט, אז אויך אמעריקע װעט נישט 
אויסמיידן דעם פּראָצעס פון פּראָלעטאַרישער דערװאַכונג, ווען עס 
וועלן אויפקומען אנדערע באגערן און פאָדערונגען בא די מאסן; 
און אַן אינסטינקט האָט אונטערגעזאָגט, אַז קאַהאַן װעט נישט בלייבן 
הינטערשטעליק: ער װעט זיך צופּאַסן, ער װעט מיטגיין. זיין ,משף" 
טאָר נישט בלייבן אליין. אין יעדער תקופה מוז ,משה" האָבן זיין 
אייגענעם אב. קאַהאַן. | 

איך האָב זיך אין שפּעטערע אאָרן, בעת דער ועלט-מלחמה 
און נאָך איר, געטראָפן עטלעכע מאָל מיט אַב קאַהאַנען. ער האָט 
זיך אין אַ סאַך פּרטים. געביטן כ'האָב אים דערמאָנט זיין אַמאָליקע 
באַציונג צו ארץיישראל. זיין פּראָגנאָז װעגן אריבערפירן , פאָר- 
ווערטס" אויף ענגליש. נישט געטראָפן אָט איו געװען מלחמה. 
די אימיגראציע האָט זיך געװעסט אינגאנצן אָפּנעשטעלט, און דאָך. 
איז די צאָל לייענער פון יידיש געשטיגן און דער אָנזען פון דער 
יידישער שפּראַך און ליטעראטור איז געװאָרן א סאַך גרעסער. 
דער ,פארווערטס" האָט אפילו מבטל געמאַכט די ענגלישע ,פּעידזש? 
(זייט), וועלכע ער האָט געװעסט איינגעפירט, טריי צו קאַהאַנס 
שיטה! -- מיטהעלפן דער ,ענגלישיזירונג" פון דעם לייענער. דער 
;ארבעטער-רינג" האָט אויסגעבויט אַ גאַנצע נעץ שולן איבערן. 


= 


לאַנד דווקא מיט יידיש אלס אונטערריכטס-שפּראַך. . נו און ארץ- 

ישראל, ציוניזם? זיי זענען זייער אָנגעלײגטע געסט, פעסטע 
תושבים אין ,פאָרווערטס". ס'איז אַ סברה, אַז איצט האָט גאָר 
דער רעדאַקטאָר, אַב. קאַהאַן, נישט אַזױ גערן שטרייקן אין זיין 
ארץ-ישראל, | 

וי צייטן בייטן זיך ! 

אבער אין יאָר 1912 האָב איך זיך געפילט זייער געקרענקט 
פון דעם שמועס מיט אב. קאַהאַנען. און ארויסגייענדיק פון זיין 
צימער, אַראָפּפאָרנדיק מיטן ,ליפט" פון 10-טן שטאָק,. האָב איך 
מיר געטראכט: וויפל שטאָק דארפן מיר נאָך גראָבן דורך ארץ- 
ישראל אין יידישן מאסן-לעבן אין דער טיף, כדי מען זאָל אונז 
אָנערקענען אויך דאָרט, אויפן 10-טן שטאָק פון ,פאָרװערטס", אין 
דער הויך! | 


דער ;זיידע* ווינטשעווסקי 


איך האָב שוין דערמאָנט מאָריס װוינטשעווסקיס ארויסטריט 
אויף מיין קבלח פּנים אין ניו-יאָרק. אונזער פארבינדונג האָט זיך 
דערמיט נישט אױיסגעשעפּט. פארקערט. עס האָט מיך צו אים גע- 
צויגן. איך האָב געװאָלט אים נענטער דערקענען. אפשר װעט מיר 
געלינגען צו געפינען א שליסל צו זיין דור, דעם דור פון די ערשטע 
סאָציאַליסטן בא יידן. ווינטשעווסקיס לידער דורכויס סאָציאַלע 
קאַמפס-מאָטיון, נאָך מער -- די ,צעשלאָגענע געדאנקען" פון 
,משוגענעם פילאָזאָף", האָבן מיך אריינגעפירט אין דער אינטימער 
גייסטיקער אינטערעסן-ספערע פון דעם ;זיידע פון יידישן סאָציאַ- 
ליזם". איך האָב תמיד געשפּירט, אז ווינטשעווסקי איז אַ סאָציאַ- 
ליסט נישט בלויז מיטן אינטעלעקט, נאָר ער קאָן טאַקע נישט 
סובל זיין די רשעות פון דער וועלט, און אז ער איז באמת אַ דם- 
| שונא דעם פֿאַראַזיט, דעם מאַכטהאָבער. גלייכצייטיק האָב איך אין 
אים געפילט א יידישן מענש, אין זיין טעמפּעראמענט און קאַמפט- 
פּאַטאָס, אין זיין אױיסטאָן זיך פון יחידישע, סוביעקטיווע אינטע- 
רעסן און אָפּגעבן זיך מיט לייב און לעבן דער העכערער אידעע 

פון מענשלעכן גליק. און דאָך איז ער ווייט פון יידישע אָנגעלע- 
גנהייטן. װוערט זיך מיט הענט און פיס קעגן ציוניזם. און ווידער- 
אַמאָל -- גראָד העברעיש איז אים אייגן. ער פילט דעם טעם 
פון לשון פון ;גירסא דינקותא", אַ באזונדער ראָמאַנטישע באציונג 
צו דער אייגענער אידעאָלאָגישער קינדהייט.. 





מאָרריס װוינטשעווסקי (בן נץ) 


איך פלעג זיך מיט אים טרעפן בא אים אין דער היים, אין 
דער רייכער ביבליאָטעק, ווו עס זענען געהיט געװאָרן אין זעלטע- 
נער אַרדנונג און מיט פּעדאנטישער זאָרג נישט נאָר ספרים, נאָר 
זשורנאַלן און צייטונגען פאַר צענדליקער יאָר. באַ װוינטשעוסקין 

האָב איך געזען דאָס ערשטע מאָל דעם ;האמת" און דעם ;אספת 
חכמים", וועלכן ער, אלס בךנץ (בענעדיקט נאַכימאָװיץ) האָט 
ארויסגעגעבן שוין נאָכן ,האמת". אָט איז אין מיינע הענט וינ" 
טשעווסקיס בראָשור ,יהי אור", אפשר די ערשטע סאָציאליסטישע 
בראָשור אין יידיש דווקא מיט א העברעישן קעפּל (ארויסגעגעבן 
אי ;לאָנדאָן). -ווינטשעווסקי ;האָט. - פּערזענלעך. גוּט. געקענט - אההְן 
ליברמאנען. הי פרוי, צוליב וועמען ליבערמאַן אִיז באַגאַנגען 
זעלבסטמאָרד אין |אמעריקע, איז געווען װינטשעווסקיס א קוזיגע. 
ער איז געווען אינטימער באַקאַנט מיט דער טראַגישער פּאַסִירונג 
אין לעבן פונעם פאָטער פון יידישן. סאָציאליזם. מיט אַ באַזונדעך 
נייגיריקייט האָנ איך זיך פארטיפט /אין די עטלעכע בויגעלעך 
פּאַפּיר אָנגעפילט מיט קלייניקע אותיותלעך = א אַ בריוו פון משה 
ליב ליליענבלום, וועגן זיין באציונג צום סאָציאַליזם נאָכדעם, װ 
ער איז צוגעשטאנען. | צו דער באוועגונג פון חובבי"ציון. כ'בין 
איבֶּערראשט פון דער גיפטיקייט און גאליקייט, מיט וועלכע. עס 
רעדט וועגן טאָציאליזם דער מחבר פון דער סאָציאליסטישער 
;מסבתאי. פון אלישע בן אבויה... איצט, אויף דער רעלטער, איז 
ליליענבֿלום מלא חמה אויף די ;ניהיליסטן" און ער בעט ווינטשעוו- 
סקין; אזיין אַמאָליקן. רעַדאַקטאָר און חבר, פאַרגעסן די צייט פון 
זייך שטרויכלונג.,. ער שעמט זיך מיט דער סאָציאליסטישער ;חטאת 
געויִם" (יוגנט-זינד). | = יי | 0 

בך דגץ---ווינטשעווסקי איז טריי א ייג א אַ 
סאָציאליסט דורך און דורך. | סיפעלט דער יוגנטלעכער לייכטזין און 
געפליגלטער. גלויבן. פאַראַן אָבער דערװאָרבענע. דערפארונג און 
איבערצויגונג. איז נָאָך דער זיידע" פריש אין זיין טעמפּעראמענט, . 
יונג אין זיין גייסט. אין דורשט נאָך װיסן -- פאָלגט ער נאָך די 
קאַמפן פון דער ארבעטער"באוועגונג און איז אליין א פארדונגענער 
לוין-ארבעטער, װאָס האָט צו טאָן טאָג און נאַכט מיט ציפערן אין 
א מלוכה-אַנשטאַלט און אין אייניקע ארבעטער-אָרגאַניזאַציעס, װי 
אַ גלענצנדיקער סטאַטיסטיקער און אדיטאָר. זינט דעם .אספת 
חכמים" האָט ווינטשעווסקי געענדערט עטװאָס זיין -שטעלונג ; צו . 
פראגן פון יידישן לעבן. בא אים איז סאָציאַליזם אַזאַ אָנשױונג און 

לעבנס-לערע, װאָס קאָן גיין געפּאָרט אויך מיט נאַציאָנאַלער עק: 
זיסטענץ און קולטור. אָבער לאו דווקא, 

מ'קאָן זיין א גלױיביקער ייד און אַ סאָציאַליסט -- גלייכצייטיק, 
גלויביק מיט דער נשמה, מיטן גאַנצן ועזן. דאָס האָט, פאַרשטײט 
זיך, גאָרנישט צו טאָן מיטן קולט פון רעליגיע, מיטן ריטואל, מיט 
די כלערליי מנהגים, דינים און גזירות פון רעליגיעזן אויפפיר. די 
יידישע אמונה איז אריין אין בלוט פון מענשן און אפילו, אז מען 
שמדט זיך, העלפט עס נישט, און מ'קאָן זיך נישט באפרייען פון. 
יידישקייט. והראיה --- לודוויג בערנע, דער באליבטעסטער שריפט- 
שטעלער-קעמפער בא ווינטשעווסקין. 

דאָס זעלבע אויך בנוגע שפּראַך. ס'איז גוט און פיין, אז מ'קען 
די אייגענע שפּראַך און מ'אַנטװיקלט זי -- אלץ אייגס: העברעיט), 
צי יידיגן, אָבער נישט דאָס באַשטימט און דעצידירט וועגן קיום 
פון נאַציאָנאַלער קולטור. די קינדער אונזערע װעלן שוין נישט זיין. 
אויסגעבונדן מיט די יידישע שפּראכן. זיי װעלן זייער גאַנצע. גייס 
טיקע יניקה ציען פון דער אלגעמיינער, אײראָפּעישער אָדער אמע: 
ריקאַנער קולטור אין די פאַרשידענע שבעים לשונות. און דאָף 
וועלן זיי זיין ייד'ץ, נישט ערגערע, וי יענע, װאָס װעלן בלייבן בא 
יידיש אָדער העברעיש. גרעץ און דובנאָוו אין דייטש און אין 
רוסיש האָבן אױפגעטאָן פאר יידישער היסטאָריע מער, װי א 
וועלכער עס איז געשיכטס-שרייבער אין יידיש. 0 

און װאָס שייך אן אייגן לאַנד -- איז אוודאי גוט, או מ'האָט 
אן אייגן שטיקל טעריטאָריע, איש תחת גפנו ותאנתו. אָבער דאָס 
איז נישט קיין מוז. ס'גייט דערצו, אז פעלקער זאָלן בכלל וװערן 
עקסטעריטאָריאַל, עס זאָלן זיך צונויפמישן אַ סאַך פעלקער אויף 
איין טעריטאָריע, וי אַ שטייגער אין אמעריקע. אויב איר ווילט, 
זענען מיר, יידן, פּיאָנערן אויפן וועג צו אַן אױיס-טעריטאָריאַלער 
מענשהייט. תשעה באָב װאָלט געדארפט געפיערט װערן װי א 
יום-טוב װאָס מיר האָבן אָנגעװאָרן אונזער אייגן לאנד און ארויס 
אין דער גרויסער ועלט, און דאָך געבליבן אַ פאָלק. װאָס מיר 
קאָנען זיין יידן אויך אין פרעמדע שפּראַכן, 

אַװודאי דאַרף מען קעמפן קעגן די אַלע אומנאָרמאַלקײטן אין ייִדישן 

לעבן, קעגן אַסימילאַציע און פאר אויפהיטן, טאַקע דורכן סאָציאַ- 
ליזם אלץ, װאָס האָט א שייכות צו אונזער געשיכטע און טראַדיציע. 
פּונקט וי דער סאָציאַליזם פאָדערט נישט צו פארטיליקן דייטשיש- 
קייט און פראנצויזישקייט, קאָן ער אויך נישט פאָדערן דעם אומקום 
פון יידישקייט, 

אָבער ס'איז א טעות צו מיינען, אז אָן די אלע געויינלעכע 
אַטריבוטן פון אַ נאַציע קאָנען מיר נישט אויפהיטן אונזער נאַציאַ" 
נאַליטעט. דאָס איז דער פעלער און גרייז פונעם ציוניזם, וועלכן 
ווינטשעווסקי האָט געהאלטן פאר נויטיק צו באקעמפן ,דאָס יאָר 
תרע"ד, ווען עס װערט 2500 יאָר זינט דער חורבן בית ראשון 
װעט אונז טרעפן נישט נאָר סתם, וי א פאָלק, װאָס עקזיסטירט 
נאָך, נאָר װוי א פּיאָנער פאָלק, װאָס שפּאַנט פאָרוֹיס פאר אלע 
פעלקער אין זייער מארש צום פּראָגרעס". ווינטשעווסקי האָט נישט 
געקאָנט שלום מאכן מיט דער עם'הארצות און ביליקן, אויבער. 
פלעכלעכן קאָסמאָפאָליטיזם פון די סאָציאַליסטישע ,גענאָסן" פון 
פאָרווערטס"-חדר. ער האָט אָבער נישט געדולדעט אויך די 
ציוניסטן, װאָס האָבן געפּרײידיקט רעאַקציאָנערע נאַציאָנאַליס- 
טישקייט... | 

ווינטשעווסקי האָט זיך דערפרייט מיט מיין גרוס פון /האחדות". 
מער װוי דער גאנצער ענין ארץיישראל, האָט דעם אַמאָליקן העב- 
רעישן שריפטשטעלער ב"נץ איבערראשט דער פאקט, װאָס אין 
ארץ-ישראל דערשיינט איצט אַ העברעישע צייטונג, װאָס קעמפט אין 
יאָר 1912 פאַרן סאַציאָליזם, פּונקט וי גאָר אַמאָל, מיט אַ פערטל 
יאָרהונדערט צו"יק ער און די אנדערע סאַציאליסטפּיאָנערן אויף 
דער יידישער ואָס. זינט 1886 האָט ווינטשעווסקי נישט געשריבן 
קיין העברעיש. כמעט נישט געלייענט גאָרנישט אין העברעיש. די 
באַגעגעניש מיט מיר האָט באַ אים אויפגעעפנט א קװאַל, װאָס 
האָט נישט אויטגעהערט צו ריזלען טיף אין נשמה, הגם ער האָט 
נישט געהאָט קיין צייט צו פאַרנעמען זיין ניגון. ער האָט, אויף מיין 
ווענדונג, אָנגעשריבן ;אַ מין בריוול צום ;האחדות" (,מעין אגרת 
ל;האחדות" -- געדרוקט אין נומ. 8 ,האחדות", כ"ט כסלו תרע"ג 
מיט אַ באַמערקונג פון רעדאַקציע, געשריבן פון מיר. דער העברעי- 

שער מאַנוסקריפּט,,. מיט ווינטשעווסקיס כֹּתב געפינט זיך אין ארכיון 
העבודה פון הסתדרות אין תליאביב). ער האָט אין דעם בריו 
געשילדערט זיין גייסטיקע אַנטװיקלונג ספּעציעל בנוגע דעם סאַ- 
ציאַליזם אין יידישן לעבן. פאַרענדיקט האָט ער : ,און ווער ווייסט -- 
מעגלעך, אַז דורך מיין באַטײליקונג אין איער אַרבעט װעל איך 
אויף דער עלטער זיך אומקערן צו מיין יוגנט-ליבע און װעל ווידער 
רעדן העברעיש צו די יידישע אַרבעטער, װאָס פאַרשטײיען העברעיש, 
װוי עס פלעגט רעדן צו די ,שלומי בחורי ישראל" זיינערצייט אהרן 
ליבערמאַן און זיינע חברים, און צווישן זיי אויך איך, דער יונגסטער 
אין יענער חבריא". 

מיר האָבן אין ,האחדות" אָפּגעדרוקט חוץ זיין , בריוול", אויך 
זיין ,אני מאמין", דעם סאַציאַלן פון אַמאָל און דעם נאַציאָנאַלן -- 
פון די לעצטע יאָרן. די איבערזעצונג האָט געמאַכט י. ח. ברענער. 

די באַװעגונג אין אַמעריקע האָט אים אָבער נישט געוונען. 


ד"רּ חיים זשיטלאָווסקי 


אַ גרויסער גייסטיקער גענוס איז פאַר מיר געווען די באַגע" 
געניש מיט זשיטלאָוסקין. מיר האָבן זיך שנעל באַפרײינדעט, נישט 
געקוקט אויף דעם אונטערשיד פון אַ גאַנצן פערטל יאָרהונדערט 
אין אונזער עלטער. זשיטלאָווסקי איז געווען אין בלי פון זיין 
השפּעה. ער איז געווען נאָענט צו דער פּאַרטײ און דאָך עפּעס נישט 
אינגאַנצן שוה בשוה מיט איר. ער האָט זיך געהאַלטן אין איין 
דינגען. זיינע אַזױי לאָגיש געקניפּטע אידעען"פאַרבינדונגען האָבן 
זיך אין דער פּאָליטיק אוױיסגעלאָזט דערמיט, װאָס אים איז שווער 
געווען עפּעס צו פאַרענדיקן און פעסטשטעלן ,אײינמאָל פאר אַלע- 
מאָל", ווייל שטענדיק האָט זיך נאָכגעשלעפּט א נייע פאַרבינדונגי. 
מ'האָט דעם זעלבן ענין געקאָנט טייטשן אַנדערש על פִּי לאָניק. ער 
האָט געהאַט אַ גרויסן איינפלוס אויף דער אַנטװיקלונג פון דער 
פּועלי-ציון-פּאַרטײ,. אפילו בעת ער איז געשטאַנען מחוץ אירע 
אָרגאַניזאַציאָנס-ראַמען. זיין פּעולה איז געווען קענטיק אומעטום, 

ממֹשׁ אָנצוטאַפּן, וו ס'איז נויטיק געווען אַן אָנשפּאַר, אַ גייסטיקער 
שטיצער, זשיטלאָווסקי יתרץ: װו ס'האָט זיך געהאַנדלט ועגן 
;גלות-אַרבעט?, וועגן יידיש וועלטלעכער קולטור, וועגן קאַמף קעגן 
אַסימילאַציע און קעגן עם:הארצות, האָט מען זיך אינסטינקטיו 
געזוכט אָנצוהאַלטן אינעם ריז ,װאָס האָט מיט קראַפט און שװונג 
געפירט אַ פּלאַנמעסיקן קאַמף אויף דער זעלבער ליניע, װאָס די 
פּאַרטײ. ווען נישט ער, װאָלטן אַ סאַך פון זיינע תלמידים און אָנַ- 
הענגער שוין לאַנג געווען אַרײינגעטרעטן אין דער פּאַרטײ פּועלי" 
ציון: דאָס איז געווען דער איינציקער אָרט, װוו די ;זשיטלאָ" 
סקיאַנער* האָבן זיך געקאָנט אויסלעבן און געפינען פאַרווענדונג 
פאַר זייער ענערגיע און באַפרידיקן זייער אַרבעטס-פאַרלאַנג. אָבער 
דער רבי אַלין, זשיטלאָווסקי, איז כסדר געשטאַגען באַ דער טיר 
און זיך געהאַלטן פאַר דער קליאַמקע: עפענען און אַרײנגײן, אָדער 
עפענען און אַרזיסגײן. ער האָט אַלץ געהאָפט און געװאַרט, אַז די 
פּאַרטײ װעט צו אים קומען. אייגנטלעך, נישט נאָר די פּאַרטײ פּועלי- 
ציון, נאָר בכלל די גאַנצע אַרבעטערשאַפט. אַזאַ איז דאָך די. לאָגיק 
פון אַנטװיקלונג. ווער עס האָט געזאָגט אלף, מוז זאָגן בית. װעט 
מען מוזן איינזען, אַז ער, זשיטלאָװוסקי איז גערעכט בנוגע דער 
גלות-אַרבעט, בנוגע יידיש... בלייבט ארץ-ישראל. איז ער נישט 
קעגן ארץ-ישויאל. ער איז נאָר קעגן בלויז ארץ'ישראל. ער איז 
פאַר אויך ארץ-ישראל. אָדער לאָמיר עטװאָס נאָכגעבן: פאַר ארץ- 
ישראל און אַנדערע לענדער, ווו ס'וועלן זיך אויסבילדן יידישע טע" 
ריטאָריאַלע ישובים. זשיטלאָווסקי איז געווען זייער פּאָפּולער באַ 
די יידישע מאַסן. מען האָט אֹים געהערט גערן. אפילו ווען מ'איז 
נישט מסכים געווען מיט זיינע אויספירן. ער איז אָבער אַזױ מסביר. 
דעם ענין, אַז עס פילט זיך אַ מתיקות אין די גלידער. ער מאַכט 
קלאָר אין מוח. ער עפנט כסדר טירן אין דער וועלט. אַ סאַך טירן. 
קאָנסט גיין ווו דו װוילסט. אָבער גיין מוז מען. נישט שטיין אויף 
איין אָרט, | 

פּאַרטײען און גרופן האָבן זיך געשדכנט צו זשיטלאָװסקין. 
קיינער האָט נישט געװאָלט מוותר זיין אויף אים ענדגילטיק. ער 
איז שוין לאַנג נישט געווען טעטיק אין דער פּאַרטײ סאָציאַליסטן- 

ד"ר ח, זשיטלאָװסקי צוגאסט אין וארשע: 
זיצן : פרידע זרובבל, ד"ר זשיטלאָװסקי, זרובבל, יוסף ראָזען 
שטייען : גתן בוקסבוים, שאכנע זאַגאַן, יצחק לעװ 


137 


רעװאָלוציאָנערן פון רוסלאַנד, װו ער האָט געהאַט אומגעהויערע 
פאַרדינסטן. אָבער ער האָט געהאַט פאַרבינדונג מיט אירע גרופּן 


אַזױ האָט דער גריגאָרי גערשוני-ברענטש פון ,אַרבעטערירינג ‏ 


באַשלאָסן פייעױן זשיטלאָווסקיס 25-יאָריקן יוביליי. געקומען צום 
באַנקעט איז אן עולם אַ פיל קאָלירטער, אָנגעהעריקע פון כל 
המינים פּאַרטײען, װאָס יעדע האָט זיך געהאַלטן אידעיש נאָנט צום 
יובילאַר ; האָט עפּעס געגרילצט משונה-מאָדנע דער טאָן פון אַלע 
באַגריסונגען. יעדער באַגריסער האָט געמאַכט דעם אויספיר, אַז 
ד"ר זשיטלאָווסקי שטייט אויף דער זעלבער פּאָליטישער פּלאַטפאָרם 
װאָס ער. נישט מער, איין קלייניקייט שטערט, װאָס דער יובילאַר 
איז זיך מתעסק מיט אַזאַ יוצא-דופנדיקן ענין... ער האָפט אָבער, 
אַז סוף כל סוף וועט זיך דער יובילאַר איבערצייגן, אַז ס'איז נישטאָ 
קיין אַנדער אויסוועג, און דאַן.. 

אין דעם זעלבן נוסח האָבן גערעדט אי די פאָרשטייער פון די 
הויפּט-מחותנים, די סאָציאַליסטן-:רעװאָלוציאָנערן. אי די פאָר- 
שטייער פון די אַמאָליקע סיימיסטן, אַ שני שבשלישי מיטן יובילאַר, 
אי אַ חבר פון 0. ס. צוליב טעריטאָריאַליזם, אי אַ חבר פון פּועלי- 
ציון, ווייל זשיטלאָװסקי אָנערקענט דאָך שוין פּאַלעסטינע, ווען 
אפילו מיט אַ צוגאָב פון נאָך לענדער. 

האָט זשיטלאָווסקי אין זיין שלוס-רעדע געבראַכט די מעשה 
מיטן ציגנבאָק, וועלכע איז שפּעטער געווען זייער אָנגענומען אין 
אַמעריקע. 

אין אַ שטעטל איז געקומען אַ מגיד. איז ער, בין מנחה למעריב, 
געשטאַנען אויטן באַלעמער אין כבית-מדרש אוֹן געדרשנט. יידן, 
פאַרהאַװעטע, פאַרשמאַיעטע, זענען אַריין אין בית-מדרש, אָפּגע- 
כאַפּט מנחה, אױסגעשפּיגן צו ,,עלינו" און צוריק אין גאַס. באַמערקט 
דער מגיד, וי איינער שטייט אַ צוגעשמידטער צום אִרט אַקעגנ- 
איבער און עסט זיך ממש איין אין אים מיט די אויגן, נישט אָפּי 
צורייסן אויף אַ רגע. יעדע וויילע שאָקלט ער מיטן קאָפּ אויף יאָ, 
נאָר מיטן דערינען גיט ער אַ צוק מיט די אקסלען אויף גיין. אָטאָ --- 
יאָ, און אָט --- ניין. איז דער בעל-דרשער געווען זייער טשיקאַװע 
אויפן דאָזיקן פּאַרשױן, און וי נאָר ער האָט געענדיקט די דרשה, 


138 


איז ער אַראָפּגעלאָפן צו יענעם ייד: זאָגט מיר, כ'בעט אייך, װאָס 
אַזױנס האָט איר נישט געקאָנט פאַרדייען אין מיין דרשה, װאָס איר 
האָט זיך אָפּגעטרײסלט און געצוקט מיט די אַקסלען וי איר זענט 
זיך מתיאש אינגאַנצן. איך האָב דאָך געזען, אַז איר האָט זיך באמת 
איינגעהערט און ס'רוב אפילו צוגעשאַקלט מיטן קאָפּ, משמעות איר 
זענט מסכים. טאָ זאָגט מיר, כ'בעט אייך, מיט װאָס זענט איר נישט 
מסכים, כ'בין מוכן ומזומן אייך מסביר זיין די שטעל. אדרבא !. 

רופט זיך אַפּ יענער: מיסטער מגיד, איר זענט, נעבעך, אין 
אַ גרויסן טעות. איך האָב נישט אָנגעהויבן צו הערן אייער דרשה. 
ס'קריכן מיר איצט נישט אין קאָפּ קיין דרשות. אַ גרויס אומגליק, 
לא עליכם, האָט מיך געטראָפן -- מ'האָט באַ מיר צוגעגנבעט מיין 
ציגנבאָק. לויף איך אַרום אַ גאַנצן טאָג, װוו די שטאָט האָט אַן עק 
און זוך מיין תכשיט. נישטאָ -- װוי אין װאַסער אַרײין. דערווייל האָט 
זיך אונטערגערוקט מנחה-צייט בין איך אַריין אין בית-מדרש, 
פון דאַװענען איז מען דאָך נישט פּטור. שטיי איך אַזױ און דאָוון 
אין געהאַקטע צרות. כ'הער, איר דברט. הויב איך אויף דעם קאָפּ 
גלאָט אַזױ, אַ קוק טאָן ער דרשנט דאָרטן? ערשט: טאַטעניה 
פאָטער אין הימל: ס'איז דאָך ער, מיין ציגנבאָק. אַ האָר זאָל עס 
פעלן. וי אַ טראָפּן װאַסער. דאָס בערדל, דאָס קולעכל.. שאָקל 
איך מיטן קאָפּ: יאָ, ס'איז מיינער. גיט איר זיך פּלוצים אַ דרי" 
אויס מיטן פּראָפּיל צו מיר --- ניין, זאָנ איך מיר, ס'איז נישט מיין 
ציגנבאָק. אַ טעות. גיט איר זיך אַ כאַפּ צוריק און שטעלט זיך ווידער 
אַזיפאַס,. -- בין איך קאַפּאַבעל צו שװוערן באַם ארון- קודש, אַז 
ס'איז פאָרט מיינער. פאַלט אייך איין אַ דריי-טאָן זיך אין פּראָפיל, 
און כ'בין ווידער אַ דערשלאָגענער: כ'צוק מיט די אַקסלען -- 
ס'הויבט זיך נישט אָן, קיין דמיון, ס'איז נישט מיין ציגנבאָקי. 

דער נמשל איז געווען קלאָר. רבותי, האָט זשיטלאָווסקי אויס" 
געפירט, איר האָט געהאַט אַ טעות אין פּשט. יעדער איינער פון 
אייך האָט מיך אָנגענומען פאַר זיין ציגנבאָק. נאָר דער פּראָפיל 
מיינער טויג נישט. דערקלער איך אייך בפני כל עם ועדה, אַז ניין, 
איך בין נישט אייער ציגנבאָק, קיינעמס נישט. דער עולם האָט גע" 
קייכט פון געלעכטער. דער משל -- אַ פינער! דער נמשל -- אַ 

געלונגענער. אָבער פאַר זיך האָבן פועלי-ציון געטראַכט: ביזט 
פאָרט אונזערער, זאָלסט נאָר שטיין אַן-פאַס, און נישט. ,מיטן פּראָ". 
פיל", צום יידישן לעבן. | 

מיר געדענקט זיך אויך די איינפאַכע תמימותדיקע באַגריסונג 
פון אברהם רייזען. 

-- מ'שמועסט דאָ שטארק וועגן זשיטלאָווסקין און זיינע. אויפ- 
טוען,. ממש נסים ונפלאות. דערמאָנט זיך מיר אַ מעשה פון מיינע 
חדר-יאָרן, | : 

מיר האָבן געלערנט חומש באַ אַ מלמד; איז אָט זענען מיר 
צוגעקומען צו דער געשיכטע מיט יעקב אבינו און לבן הארמ . 
דערציילט דער חומש, אַז לבן האָט געשיקט יעקב'ן אַ מתנה שאָף 
און רינדער ; עקודים, נקודים וברודים. בלייבן מיר, קינדער, שטיין, 
פאַרגאַפטע : װאָס טייטש, רבי? 

פלעגט זיך דער רבי אַ רגע פאַרהאַקן, אָבער באַלד צוגעבן 
מיט אַ גוטמוטיקן פאָטערלעכן טאָן: 

-- גלויבט מיר, קינדער, אויף נאמנות, אַז איך אַלײן ווייס אויך 
נישט דעם טייטש פון עקודים, נקודים וברודים. איך וייס נאָר, 
אַז יעקב אבינו איז פון דעם נתעשר געװאָרן.. | : 

אַזױ זאָג איך אויך, האָט ריזען געמאַכט דעם אויספיר, 
גלויבט מיר, חברים און פויינט, אַז איך קאָן נישט דעפינירן ריכטיק, 
װאָס אַזױנס און אויף וועלכע געביטן זשיטלאָווסקי האָט. אויפגעטאָן 
און דערגרייכט. איך ווייס נאָר איין זאַך: מיר זענען דורך זשיט- 
לאָווסקין '!תעשר געװאָרן! מיר אַלע: די יידישע ליטעראַטור, די 
יידישע שפּראַך, יעדער איינער פון אונז.. 

די פאַרזאַמלטע האָבן רייזענען הייס אַפּלאָדירט. 

וועגן רייזענען האָט מען, אגב אורחא, דערציילט די ווייטער" 
דיקע מעשה, װאָס איז געווען אָנגעמאָסטן אויף אים אויסגעצייכנט. / 
אַז ער איז געקומען דאָס ערשטע מאָל אין דער פּאָרט-ישטאָט ליבאַװע 
צו פאָרן קיין אַמעריקע, און ער האָט דערזען פאַר זיך דעם ים, איז 
ער געבליבן געפּלעפט און אין התפּעלות אויסגערופן: 

-- אָ, אָט דאָס איז ער, דער ים, וועגן וועלכן איך האָב 
געשריבן אַזױ פיל לידער ?!, או-װאַ, אַ װאַזשנער ים, טאַקע! 

ד"ר ח. זשיטלאָװסקי און זרובבל מיט חברים פועלייציון דעם 1-טן מאי 
אין פתח'תקוה. 1913 





רייזען האָט נישט געקאָנט קומען צו זיך פון שטוינונג און 
פאַרווונדערונג פאַר די מעכטיקע ים-כװאַליעס, וועלכע ער האָט 
באַזונגען, אָניער אין דער ווירקלעכקייט דערזען, איצט, צום ערשטן 
מאָל, : | 


אונז איז יאָ געלונגען טיפער פאַרינטערעסירן זשיטלאָוסקין 
מיטן לעבעדיקן ארץ-ישראל און ער האָט אינגיכן באַזוכט דאָס 
לאַנד. זשיטלאָווסקי אין ארץיישראל איז אַ באַזונדער קאַפּיטל, אַ 
ביז גאָר אינטערעסאַנטער קאַפּיטל אין אונזער קולטור-געשיכטע. 
אָבער דאָס געהערט שוין צו אַ שפּעטערער צייט, 


נאָכן באָזוך אין ארץיישראל, שוין אין אָנהױב פון דער מלחמה, 
האָט זיך זשיטלאָווסקי אָנגעשלאָסן אין דער פּאַרטײ. צופעליק איז 
מיר אויסגעקומען אויפצונעמען אים פייערלעך אין נאָמען פון צ. ק. 
און מעלדן דער פּאַרטיי וועגן דעם יונגסטן מיטגליד אין ברענטש 1 
פון פּאַרטײי פועלי-ציון אין אַמעריקע -- ד"ר חיים זשיטלאָווסקי, 


באַ שטרייקער אין ראָטשעסטער + 


אַ שטרייק באַ די שניידער-אַרבעטער, די , קלאָוקמייקערס" אין 
ניוייאָרק האָט אויפגערודערט די אַרבעטערשאַפט אויך אין דער 
;קאונטרי", אין יענער פּראָווינץ, װו עס זענען געווען גרויסע 
שניידער-שעפּער. די אָנגעגריפענט ניװ-יאָרקער באַלעבאַטים האָבן 
גענומען אַרוספירן די אַרבעט אין פּראָװינץ, כדי זי דאָרט אויס- 
פאַרטיקן. דאָס האָט זיי געגעבן די מעגלעכקייט אויסצוהאַלטן דעם 
שטרייק אין ניוייאָרק. האָט זיך געשטעלט די אויפגאַבע: אַרינציען 
אויך די פּראָװוינץ אין דער שטרייק-אַקציע. איז די פּראָװינץ נישט 
געווען אָרגאַניזירט. בפרט האָט געפעלט די פאַרשטענדעניש פאַר 
אַזאַ ‏ סאָלידאַריטעט-אַקציע,. בעת אין פלוג האָט זיך געשאַפן אַ 
געלעגנהייט צו קריגן אַ סאַך אַרבעט אויף אַ לענגערער צייט. האָט 
מען פון ניו-יאָרק אַראָפּנעשיקט שליחים אין דער פּראָװינץ, זי 
זאָלן דאָרט שאפן די געהעריקע טאָלידאַריטעט-שטימונג באַ די 

אַרבעטער און אױיספּועלן, אַז די אַרבעטער אַליין זאָלן זיך אָפּזאָגן 
פון צו אַרבעטן פאַר ניו-יאָרק, 

איך בין געווען אונטערוועגס, אין ראַטשעסטער, אַ וויכטיקער 
צענטער פון דער שניידער-אינדוסטריע. אַהין זענען געקומען אֶר- 
גאַניזאַטאָרן פון ניו-יאָרק פאַררופן אַ גרויסן מאַסן-מיטינג, צו 
וועלכן מען האָט דערװאַרט אַ גרויסן עולם, 

כ'האָב זיך אָריענטירט אין דער סיטואַציע און פאָרגעלייגט די 
פּאַרטיי-חברים, אגב, שניידער-אַרבעטער, זי זאָלן אָנבאָטן די 
אָרגאַניזאַטאָרן פון מיטינג איינצולאַדן מיך אַלס גאַסט פון פּאַלעט- 
טינע, צו אַדרעסירן די פֿאַרזאַמלונג. אַן אַרױסטריט פון אַ גאַסט, 
בפרט נאָך פון פּאַלעסטינע, קאָן אָן ספק צוגעבן אַ באַזונדער רייץ 
דער פאַרזאַמלונג. אין געוויינלעכע צייטן װאָלט מען, נאַטירלעך, אַזאַ 
אָנבאָט אָפּגעװאָרפן. צו װאָס מאַכן ,פובליסיטי" אַ פּועלייציוניסט 
און געבן אים אַ שאַנס אַרױסצוֹטערטן פאַר אַ טויזנט-קעפּיקן אַר- 
בעטער-עולם ? איז אָבער געוען אַ קאַמפס-סיטואַציע, ווען מאיז 
פאַרינטערעסירט אין װאָס מער מיטגייער. אנב, מען האָט זיך מיט 
פועלי-ציון נישט גערעכנט, װי מיט אַ קעגנער, װאָס איז מסוגל 
און קאָן חלומען וועגן אויסנוצן אַזאַ אַרױסטריט פּאַרטייאיש. האָט 
מען אונזער אָנבאָט אָנגענומען. ס'זענען טאַקע געקומען ריזיקע מאַסן 
פון פאַרשידענע נאַציאָנאַליטעטן. די אַטמאָספער איז געװען א 
אָנגעגליטע. מען האָט מיך, אַלס גאָסט, פֿאַרבעטן אין פּרעזידיוט, 
ס'האָבן גערעדט עטלעכע רעדנער. דער עולם איז אין זיין גרויסער 
מערהייט באַשטאַנען פון יידן, און כ'האָב געזען לויט זייערע פּנימער, 
אַז זיי באַנעמען נישט אינגאַנצן גוט די ריד פון די רעדנער; זײ 
אָפּלאָזזירן טאקע הילכיק, אָבער זי כּאַפֿן בלויז דעם אויבנאויפיקן 
מיין פוֹן די װוערטער אין ענגליש. 

ס'איז געקומען מיין ריי. דער פאָרזיצער, אַן ,איירישמען" (איר- 
לענדער), האָט שוין דאַן, נאָך פאַר מתן באַלפור-דעקלאַראַציע, שי 
האַט אַ װאַרעמע באַציונג צו דער ביבל און ס'האָט אים שטאַרק 
אימפּאָנירט, װאָס איך קום פון הייליקן לאַנד. האָט ער מיך טאַקע 
פאָרגעשטעלט מיט אַ באַזונדערער װאַרעמקײט און באַטאָנט, אַז 
איצט װעט רעדן אַ מאַן, אַ ;קאַמעראַד*, װאָס קומט פון ,האָלי לענד", 

,פונעם לאנד, ווו עס איז געבוירן געװאָרן דער זון פונעם סטאָלער". 
אַזױ האָט ער יוצא געוען פאַר זיין פּראָלעטאַרישן געוויסן: פאַר- 
רופן זיך אויף יעזוסן, אָכער אונטערגעשטראָכן זיין פּראָלעטאַרישן 
יחוס. די אויפנאַמע איז געווען אַ האַרציקע. די יידן האָבן אַפּלאָדירט, 
אַלס אַדערױף, וויסנדיק, אַז באַלד װעלן זיי הערן אַן אייגן, היימיש 
יידיש װאָרט. די נישט-יידן האָט אימפּאָנירט דאָס לאַנד, פון װאַנען 
איך קום. און אפשר איז מיר אַביסל בייגעשטאַנען דער זכות פונעם 
,זון פונעם סטאָלער"... װי דער פּראָלעטאַרישער פאָרזיצער האָט 
כאַראַקטעריזירט גאָטס קריסטלעכן זון. 

אין אַמעריקע איז עס געווען דאָס ערשטע מאָל, װאָס איך רעד 
צו אַן עולם פון עטלעכע טויזנט אַרבעטער. כ'האָב רעפּרעזענטירט. 
פּאַלעסטינע, די סאָציאַליסטישע אַרבעטערשאַפט אין לאַנד פון כולו 
טראַדיציע און גליווער -- האָט אָט דאָס באַװוסטזיין געשפּאַנט אַלע 
גייסטיקע כוחות. איך בין באַצװונגען געװאָרן פון איין אימפּעראַטיון 
באַגער: איך מוז באַהערשן די אױדיטאָריע. שוין באַ די ערשטע 
עטלעכע װערטער האָב איך דערשפֿייט יענעם קאָנטאַקט מיט די. 
צוהערער, װאָס דריקט זיך אויס אינעם צוטרוי"בליק, אין דער 
עלעקטריזירטעוי אַטמאָספער, װאָס איז פול מיט שווייגעניש, דערי 
װאַרטונג און האָפנונג. דאָס האָט מיך דערמונטערט און סטימולירט, - 
ס'האָט זיך געעפנט אַ. קװאַל קוראַזש... ס'האָט זיך מיר דערמאָנט 
מאַקסים גאָרקיס אַ שילדערונג, וי אַזױ אַרבעטער האָבן געבויט אַ 
טונעל אין די אַלפּן, די אַרבעט איז אָנגעגאַנגען גלייכצייטיק פון 
צוויי זייטן : פון איטאַליע און פון שווייץ. די אַרבעטער-מאַסן, באַ- 
שעפטיקטע אין טונעל, האָבן נישט געװוסט איינער פון צוייטן . 
צווישן זיי איז געווען די בערגיקייט, אַ מחיצה פון בראשית-צייטן. 
יעדע מחנה האָט זיך געגראָבן טיפער אין באַרג אַרײן און געריסן 
פון אים שטיקער. אָבער יעדע מחנה פּאַר זיך. און ס'האָט זיך גע" 
דוכט אָפט, אַז אַזױ װעט מען זיך גראָבן דורות און סוועט קיין 
סוף נישט נעמען. יאָרן זענען אַװעק. זיבן יאָר. /האָבן די אַרבעטער 
פון איין זייט אײינמאָל, בשעת אַ הפסקה, פאַרנומען טעמפּע פאַר- 
שטיקטע קלעפּ פון ערגעץ ווייט. די קלעפּ זענען געװאָרן דייטלעכער 
און הילכיקער. זיי זענען געקומען, פון דער צווייטער -זייט, פון אַנט* - 

קעגן. דאָס זעלבע האָט פּאַסירט מיט די אַרבעטער פון דער אַנדער 
מחנה. האָט זיך באַ יעדער איינער פון די מחנות דערװעקט דער 
פאַרלאַנג צוקומען װאָס גיכער צום אָרט, פון װאַנען עס טראָגן זיך 
די אַנטקעגנדיקע קלעפּ. דערקענען די, װאָס גיבן קלעפּ. די אַרבעט 
איז געװאָרן אימפּעטיקער. מ'האָט זיך אָנגעשטױיסן, דערוווסט, אַז 
דאָס זענען אַרבעטער-מחנות, װאָס גראָבן פון ביידע זייטן באַרג מיטן 
זעלבן צוועק -- דורכצועקבערן אַ טונעל און פאַרייניקן דאָס לעבן, 
װאָס שטראָמט פון ביידע זייטן. אונטער אַרבעטער-קלעפּ פאַלט ענד" 
לעך די לעצטע מחיצה. שטראָמען ליכט צוקן דורך דעם שטח פון 
ביידע זייטן און פאַרײיניקן זיך. צוויי אַרבעטער-מחנות האָבן זיך באַ- 
געגנט און אין ליכט פון דערקענטעניש פון זייער שותפותדיקייט אין 
אַרבעט און אין לעבן זיך פאַרברידערט, 

די אַלטע וועלט, פון װאַנען איך קום, די נייע װעלט פון 
אַמעריקע -- אַרבעטער-מחנות גראָבן זיך אין דעם קאַפּיטאַליסטישן 
באַרג און זייער אַרבעט באַשטײט אין דורכשניידן דעם טונעל און 
זיך אומעטום פאַרייניקן צו איין ציל, גראָבן זיך מחנות אָפּגעשײדטע 
איינע פון דער צווייטער, הגם זיי טוען די זעלבע ארבעט און דורכ- 
דעם רוקן זיי זיך פאָרויס צום זעלבן ציל. פון צייט צו צייט דערהערן 
זיך קלעפ, װאָס הילכן-אָפּ אין דער פינסטערניש פון טונעל און דאַן . 
דערוויסט זיך איין מחנה, אַז אויך די צווייטע טוט איר אַרבעט און 
דאָס סטימולירט דעם פרישן אימפּעט באַ אַלע מחנות צואיילן דאָס 
פאַלן פון דער לעצטער מחיצה, עס זאָל זיך אױיסגעשטאַלטן די איין 
איינהייטלעכע אַלװעלטלעכע אַרבעטער-מענשהייט, 

איך האָב זיי, די אַרבעטער אין אַמעריקע, געבראַכט אַ גרוס 
פון פּאַלעסטינע, אַז אפילו באַם קבר פון נוצרי גראָבן איצט יידישע 
| אַרבעטער דעם טונעל דורכן באַרג פון רעליגיעזע פאָראורטיילן, 
טראַדיציע און דאָגמעס, גלױביקן ראַסן"האַס און פינסטערער פעל" 
קערישנאה אַ וועג צום אַלמענשלעך-געמיינזאַמען סאָציאַליסטישן 
ציל. ס'איז אַ בלבול, אַז אַמעריקע איז כלומרשט כולה ,ביזנעס", 
אינגאַנצן פאַרמאַטעריאַליזירט. קומט אַ שטרייק -- דערהערן זיך 
קלעפּ פון אַרבעטער: אַ סימן, אַז אויך דאָ גראָבן אַרבעטער אַ 
טונעל דורכן באַרג פון גאָלד צום זעלבן פּראָלעטאַרישן ציל, אין 

דעם איז אונזער פֿרײד און זיכערקייט, אַז דער ציל װועט דערגרייכט 
ווערן מיט סאָלידאַרע געמיינזאַמע כוחות. די סאָלידאַריטעט אינעם 
פּראָלעטאַרישן קאַמף, די אָפּשאַפונג פונעם ענגן, לאָקאַליסטישן 
בליק און די דערקענטעניש פון איין היסטאָריש-פאַראײנהײטלעכטן 
קאַמף פון אַלע אַרבעטער -- דאָס איז די גאַראַנטיע פאַרן ניצחון. 

די יידישע אַרבעטער האָבן געשלונגען יעדעס װאָרט. זיי האָבן 
נישט נאָר פאַרשטאַנען מיטן מוח, נאָר געפילט בחוש, אַדורכגעלעבט 
דעם פסוק און אָנגעקװאָלן פון יעדן קנייטש און ניואַנס אינעם אַזױ 
היימישן אויסדרוק. די נישט-יידישע אַרבעטער האָבן זיך דורכגע- 
נומען מיט דער אַלגעמײנער שטימונג און מיטגעריסן געװאָרן 
עלעהיי זיי װאָלטן פאַרשטאַנען יידיש. סיי-ווי --- זיי האָבן געוווסט, 
אַז דאָס רעדט אַן אייגענער: ער מיינט גוט. אייניקע ווערטער האָבן 
זיי אויפגעכאַפּט: קאַפּיטאַליזם און עקספּלואַטאַציע, פּאַלעסטינע און 
סאָציאַליזם, שטרייק, פּראָלעטאַריאַט און דיסציפּלין : -- דאָס איבע- 
ריקע האָבן זי אַרױסגעלײענט אייליק; אינסטינקטיוו פון דער גאַנצער 
האַלטונג און אויפפירונג פון די שכנים יידישע צוהערער, און דער 
זאָל האָט געשטורעמט מיט ענטוזיאַזם, 

אין ,פאָרווערטס" איז געווען פאַרעפנטלעכט אַ גרויסער באַ- 
ריכט פון ראטשעסטער אין דער רובריק פון אַרּבעטער- קאַמפן 
דאָרט האָט מען זיך אָפּגערופן זייער סימפּאַטיש וועגן דער רעדע 
פון דעם קאַױבעטער-גאַסט פון פּאַלעסטינע, זרבבל". דערמיט האָט 
מען מיך ,געכשרט" פאַר צענדליקער טױזנטער ,פאָרווערטס"- 
לייענער : מ'מעג מיך גיין הערן, ווייל איך העלף מיט דער ארבעטער- 
זאַך -- די שטרייקנדיקע אַרבעטער אין אַמעריקע. 

-הפּנים, דער ;פאָרװוערטס" האָט, אין גייסט פונעם קאַהאַניזם, 
זיך איבערצייגט, אַז איך טו גוטע ,סאָציאַליסטישע* אַרבעט, באַ- 
גריסנדיק שטרייקער, דערמונטערנדיק אַרבעטער צו שטרייקן. מיין 
סימפּאַטיע צום שטרייק-סאַציאַליזם אין אַמעריקע, האָט בייגעקומען 
די קעגנערשאַפט פון די ;,גענאָסן" צום ציוניזם אין פּאַלעסטינע, 
אַזױ האָט זיך איינגעשטעלט מיין גוטע ,פּראָלעטאַרישע רעפּוטאַציע" 
אין אַמעריקע. 

ד"ר נחמן סירקינס השפעה 


מיטן ד"ר נחמן סירקין האָב איך זיך אַנומלטן געטראָפן אין 
ווילנע, בעת ער איז נאָך געווען דער פירער פון די ציוניסטן סאָ- 
ציאַליסטן (ס. ס.). און געשריבן, אגב, זיין באַרימטן פּאַמפלעט 
;ציונים, אין האַג אַריין". זעלטן וער נאָך װי ער האָט באַװין 
אויפצוכאַפּן דאָס באַלעבאַטישע און מענשלעך:נישטיקע אינעם 
דענסטמאָליקן ,קליין-ציוניזם", װועמען ס'האָט געפעלט שװוונג און 
היסטאָרישער אויסבליק. סירקין האָט אויך אין זיין ס,ס,ישן גלגול 
פאַרמאָגט דעם ליידנשאַפטלעכן פּאַטאָס פאַר געשיכטלעכער רעװאָ- 
לוציע אינעם יידישן מענשן-טיפּ. אָט דער דראַנג צו אינערלעכער 
באַפרייונג און דערהויבנקייט פון יידישן כלל און יחיד האָט סיר- 
קינען באַשטימט אין זיין יוגנט צו װערן דער התלהבותדיקער 
פּריידיקער פון סאָציאַליסטישן ציוניזם. דאָס זעלבע געפיל האָט 
אים געטריבן אַװעק פון דער ציוניסטישער אָרגאַניזאַציע צו די ס.ס, 
ער האָט געװאָלט פאַרװעבן געמיינזאַם די באַפּרײונגס-רעװאָלוציע 
פון דער מענשהייט מיט דער באַפּרײונגס-באַוועגונג פונעם נביאים- 
פאָלק, וועלכער האָט אַנטפּלעקט פאַר דער מענשהייט די העכסטע 
הויכן פון מאָראַלישער שיינקייט, די באַרג-שפּיצן פון אמת און צדק 
און אַליין פאַרמשפּט געװאָרן אין לויף פון דורות צו זיין דער 
מוסטער פון געפאַלנקייט און אונטערטעניקייט צװישן די פעלקער 
אויף דער ערד. אין דער יידישער אַרבעטער באַװעגונג האָט סירקין 
אָנגעטראָפן דעם , בונד", װאָס האָט זיך אויפגעפירט וי דער קעם" 
הארץ פון דער יידישער גאַס", איבערגענומען זיך מיט דער תקיפות 
פון זיין עם הארצות : מיר ווייסן נישט און מיר ווילן נישט וויסן פון 
קיין גורל-פראָגן פאַרן יידישן פאָלק; מיר וייסן נישט און וילן 
נישט וויסן פון קיין אײיגנאַרטיקער באַפּרײיונגס-באַוועגונג פון דער 
יידישער נאַציע ; מיר זענען אין בעסטן פּאַל ניײיטראַל צום ווייטער- 
דיקן קיום און צוקונפט פון יידישן פאָלק. מיר וייסן בלויז איין 
זאַך --- נידער מיט דער צאַרישער זעלבסט:הערשאַפט! סירקין 
האָט אין דער רעװאָלוציע געזען נישט די ווירקונג פון ;בלינדע 
סטיכישע" כוחות, וועלכע טוען מיטן מענשן װאָס זיי געפעלט, נישט 

פרעגנדיק זיין מיינונג און נישט רעכענענדיק זיך כלל וכלל מיט 
זיינע פאַרלאַנגען און סימפּאַטיעס. דער מענש איז פאַר סירקינען 
געווען די אויסדערװיילטע באַשעפעניש. דער ,בחיר כל היצורים", 
װאָס קאָן און דאַרף דיקטירן דער געשיכטע איר גאַנג. דער וילן 
פון דעם מענשלעכן כלל -- דאָס איז די עיקרדיקע באַװעג-קראַפט 
אין לעבן, 

דער װאָלונטאַריזם אין דער געשיכטע, די אַנטשײדענע פּעולה 
פון ווילן -- דאָט איז אין יענע יאָרן געװאָרן די קווינטעסענץ פון 
סירקינס פּראָפּאַנאַנדע-אַרבעט. דערפאַר איז ער אויך אַװעק סוף 
כל סוף פון די סאָציאַליסטן טעריטאָריאַליסטן; אדרבא, זיי אַ בריה 
און ווייז אַרױס זייין ווילנס-ענערגיע, דיין באַװווסטזיניקע טאַט, בעת 
דו געפינסט זיך אין אַ פּוסטן חלל און האָסט פאַר זיך אַן אַבסטראַקטע 
טעריטאָריע. איז סירקין געווען פון די ערשטע, װאָס האָבן זיך 
פאַרײיניקט צוריק מיט די פועלי-ציון פּאַלעסטינצעס אין אַמעריקע. 
אויך זיי האָבן, מעשה אַמעריקאַנער, געהאַלטן דער עיקר פונעם 
ווילנס-מאָמענט. ער איז געווען אַ מיטגליד אין צענטראַליקאָמיטעט, 
איך האָב אָבער אין יענער צייט נישט געפילט זיין השפּעה נישט 
אין צ. ק. און אויך נישט אין דער פּאַרטײ. סירקין האָט זיך קנאַפּ- 
װאָס געמישט אין פּראַקטישע אָרגאַניזאַציאָנס-פראַגן; טאַקע נישט 
געהאַט קיין נטיה צו אַזעלכע ענינים. ס'האָט אים תמיד געטראָגן 
אין די ווייטע עולמות. האָט ער געגעבן די פועלי-ציון אין אַמעריקט 
דעם שבת-קודש, די נשמה יתירה. 

געווען א צייט, נאָך די פארייניקונגסיאונטערהאַנדלונגען, ווען 
אין צענטראל-קאָמיטעט זענען געזעסן צוזאמען אי זשיטלאָווסקי, 
אי סירקין, און ביידע האָבן געקאָנט ווירקן אין דער פארטיי, אָבער 
ביידע האָבן נישט געװירקט, סיידן אין די אױסעראָרדנטלעכע 
מינוטן, ווען מ'איז אַרױס צו דער ברייטער גאַס, בעת אַ צװאַמענ- 
פאָר אָדער בשעז? אַן עפנטלעכן אַרױסטריט אין צוזאַמענהאַנג מיט 
א גרויסער פּאסירונג אין געזעלשאפטלעכן לעבן. זשיטלאָווסקי האָט 
געווירקט מיט דער קראפט פון לאָגיק, סירקין האָט גענומען ניין 
מיטגעריסן מיטן פלי פון זיין דמיון. אָבער ביידע זענען געוען 
אנדערש געװאַקטן און נישט געקאָנט ,האלטן פוס" מיטן צ. ק. 

געוויינלעך האָבן די חברים אין צ. ק. צווישן זיך, געהאלטן סירקינען, 
צוליב זיין פיבערדיקן ליידנשאַפטלעכן דמיון און קווייטן קוק", פאר 
א בטלן, א פאַנטאַזיאָר, אַ בעל חלומות, װאָס האָט נישט קיין אנונג 
וועגן דער פּראָזע פון רעאלן לעבן. 





ד"ר נחמן סירקין 


כ'האָב באמערקט, אז סירקין האָט עס געפילט און באנומען 
און... געשוויגן. געליטן פאר זיך, שעמעדיק, און געשויגן. די 
חברים פון צ. ק. האָבן זיכער אליין אָנערקענט און צוגעגעבן, אז 
ער איז מיט עטלעכע קעפּ געװאַקסן העכער פון זיי. אָבער אמעריקע 
נויטיקט זיך נישט אין קאָפּ, נאָר אין הענט. דאָ, אין דער מדינה 
פון פראקטישע ביזנעס, איז דעצידירנדיק דער חוש פאר רעאליטעט. 

אין אַ יום-טוב, אז מ'איז אויפגעלייגט, אז מ'האָט צייט, אז עולם 
קומט לכתחילה מיטן פאַרלאַנג אַװעקצושװוימען פון די ,ביזנעס" און 
אריינקריגן זיך אין דער קונסט-גאלעריע פון גרויסע אידייען, -- 
דענסטמאָל, ,, פּליעז", מהיכי תיתי, דענסטמאָל װוערט אַרױסגעשיקט 
אויפן ערשטן פייער ד"ר סירקין. דאָרט טויג ער זיך אויס. אָבער 
בעת מ'האָט צו באטראכטן די לויפנדיקע פּראָזאַישע ענינים, 
מערסטנטיילס פון געלט-אקציעס, פון זאמלונגען פאר פארשידענע 
פאָנדן, דאַן איז סירקין אַ באַלאַסט, אן איבעריקע משא, וועלכע 
שטערט. ער איז דאָך ריין וי אַ טויב; אויפן פּשוטן לשון מיינט 
עס -- נאַיוו, מלמדיש, און ס'איז געזונטער אי פאר אים, אי פאַר 
דער באוועגונג, אז ער װעט זיך מישן װאָס ווינציקער, 

סירקין האָט זיך נישט באטײליקט אין דער אָנפיר-ארבעט 
פון דער פּאַרטײ. זיין השפּעה בעת מיין באזוך איז געווען א מיני" 
מאַלע. אין דער פּאַרטײ גופא האָט מען אים אויסגענוצט, ווען ס'האָט 
זיך געפאָדערט א כוח, אן אױיטאָריטעט קעגן דער אױטאָריטעט פון 
באָראָכאָוון, אלס רעפּרעזענטאנט פון דער סאָציאַלידעמאָקראטישער 
שיטה אינעם פועלי-ציוניזם. אָ, דערויף איז סירקין געװוען אַ 
מאַדים; דאָ האָט ער געקאָנט ,פאַנאַנדערפירן די הענט". קיינער, 
א חוץ סירקינען, האָט נישט געװאַגט צו רעדן אין אזא טאָן פון 
ביטול, פון חוזקן און אויסלאַכן באָראָכאָווס , גימנאַזיסטישע? טעאַ- 
ריעס, װאָס א משוגענער האָט ;אויסגעקוועטשט פון גראָבן פינגער". 
עלטערע חברים, װאָס זענען דערצויגן געװאָרן די גאנצע צייט אין 
דער פועלי-ציוניסטישער באועגונג, האָבן זיך געשעמט פאר 
אזעלכע ארויסטרעטונגען סירקינס, אפילו ווען די דאָזיקע חברים 
האָבן נישט איינגעשטימט מיט באָראָכאָװן און זיך אָפּגעשאָקלט 
פונעם מארקסיזם, וועלכער האָט זיי אויסגעזען דאָ אין אמעריקע 
אזוי דאָגמאַטיש. ס'איז דאָך אָבער פאָרט באָראָכאָו, ס'איז דאָך 
פאָרט דער קאָפּ פון די רוסישע פועלי-ציון, מיט וועמען די גאנצע 
וועלט-באוועגונג האָט זיך געגרויסט און געשטאָלצירט. 

אָבער אין שפּיץ פון דער פּאַרטײ אין אמעריקע האָבן זיך 
ארויסגערוקט מענשן, װאָס האָבן נישט דורכגעמאכט די חבלי-לידה 
פון דער פועלי"ציון-באוועגונג און נישט באנומען די רעװאָלוציאָ- 

ניזירנדיקע ראָל, װאָס באָראָכאָוו האָט געהאט אויף דער יידישער 
ארבעטער-גאס דווקא דערמיט, װאָס ער האָט געזוכט און געפונען 
דעם רעװאָלוציאָנערן פּאַטאָס פונעם פועלי-ציוניזם נישט אזי 
אין די הויכע ספערן פון געדאנק, נאָר אין דער ,פּראָזע* פון טאָג" 
טעגלעכן קלאסן-קאַמף, אין דעם, װאָס דווקא די אויסגעלאכטע 
,סטיכישע פּראָצעסן" גאַראַנטירן די אָביעקטיווע מעגלעכקייט צו 
רעאַליזירן דעם אויפגעברויזטן ווילן אונזערן צו פרייהייטס-טאַט, 
אפשר אומגערן, אָבער אינסטינקטיוו, אין זעלבסטפארטיידיקונג, 
האָט דער צ. ק. געזוכט צו מינימיזירן די באַדייטונג פון באָראָכאָוון 
און דעם ווערט פונעם באָראָכאָװויזם. ער האָט זיך געמוזט אָנשפּארן 
אויף סירקינען, און פּאַמעלעכערהײט איבערנעמען אינגאנצן דעם 
סירקיניזם, 

מיט דער צייט האָט סירקין געפונען זיין עפנטלעכע אויפגאבע 
אויך באַ דער פּאַרטײ אין אַמעריקע. זעלטן ווו אין אַן אַנדער יידישן 
מאסן-ישוב האָט זיך אזוי איינגענעסטיקט און איינגעפעסטיקט די 
יידישע פּלוטאָקראטיע און פארכאפּט די גאנצע השפּעה אויף דעם 
יידישן לעבן,, זי איז געװאָרן דער שליח-ציבור דאָ אין אַמעריקע. די 
יידישע בורזשואַזיע, אין דער געשטאַלט פון די ,יאהודים" מיט זייער 
פרעמדקייט צו די יידישע מאסן, די ;אָרעמע ברידער", האָבן גע" 
שאלטעט און געװאַלטעט אין אמעריקע. מ'האָט זיך מיט זיי גערעכנט, 
ווייל זיי האָבן געגעבן א סאך געלט אויף ,טשאריטי", אויף צדקה 
און ווייל זיי האָבן געקאָנט אָנשפּארן אין די ;הויכע פענסטער" און 
זיך משתדל זיין אין אן עת-צרה פאר יידן. אָבער אין נאָמען פון 
אָט דער שתדלנות און מיטן כוח פון זייער צדקה האָבן זיי געפאָדערט 
פון די יידישע מאסן, יענע זאָלן בלייבן אין הינטער'גרונט, זי 
זאָלן זיך נישט ווארפן אין די אויגן און נישט ארויסקומען מיט 
זייער מאַסן-יידישקייט, כדי מ'זאָל נישט פּוגם זיין דעם אַמעריקאַנער 
פּרצוף פון די רייכערע ברידער, כדי מען זאָל זיך נישט ארויסשטעלן 
פאַר די גויים וי אַ פרעמדער קערפּער, װאָס גלוסט נישט זיך 
אויסמישן און אסימילירן מיטן גאַנצן קאָסמאָפּאָליטישן ארום, די 
יידישקייט פון דער בורזשואזיע איז געווען א דורכויס נעגאטיווע; 
זי האָט זיך גענערט פון יידישע צרות, פּאָגראָמען און סתם רדיפות, 

אָבער די אלע פורעניותן זענען געווען דאָרט ווייט, ערגעץ אין א 
העק, בא די פינסטערע באָיאַרן אין רומעניע און בא די אָפּגעשטאַ- 
נענע פּויערים אין רוסלאַנד, נישט אין אמעריקע, נישט באם ;אָנקל 
סעם", װאָס ווייסט נישט און װעט נישט וויסן פון יידן-פארפאָלגונגען 
און אנטיסימעטיזם. דערפאר דארף מען דאָ אויפן אָרט נישט ויסן 
אויך פון יידישן נאַציאָנאַליזם, פון אייגענע דרכים אין יידישן לעבן. 

אויפן שטח פון באװוסטזיניקער אַסימילאַציע האָט זיך די 
יידישע פּלוטאָקראַטיע אין אמעריקע צונױפגעטראָפן מיט דער 
יידישער... סאָציאליסטישער באַוועגונג. ריכטיקער -- מיט דער 
דענסטמאָלדיקער רעפּרעזענטאַנץ פון דער יידישער אַרבעטער-גאַס --- 
מיט די ,גענאָסן". אין דעם עצם װאָרט ,גענאָסן" איז פאר זיךף 
נישט געווען קיין שום אנדער טייטש; וי אן אָנווייז אויף סאָציאַליס- 
טישער געזינונג. אין אמעריקע האָט אָבער דאָס װאָרט באקומען אַ 
ספּעציפישן אינהאַלט, באצייכנט אַ גאַנצע לעבנס-באַנעמונג, א שיטה 
אין יידישן אַױבעטער-לעבן, װאָס האָט געפּרעדיקט אַסימילאַציע און 
'באקעמפט ביטער און מיאוס יעדע דערשיינונג, װו ס'איז געקומען 
צום אויסדרוק דער אויפגעװאַכטער נאַציאָנאַלער באַװוסטזיין, דער 
ווילן צו נאציאַנאַלער אנטוויקלונג, 

אויך דער ,גענאָסע?" האָט נישט געװאָלט הערן פון יידישע 
פּראָבלעמען, פון אייגנארטיקע יידישע באדערפענישן און פאָדע- 
רונגען אין אמעריקע גופא. אויך דער ;גענאָסע" האָט זיך אינטע- 
רעסירט מיט די יידן פון מעבר לים נאָר פון שטאַנדפונקט פון 
מיטגעפיל אין נויט, און געטראכט, וי צו זאַמלען געלט און שטיצן 
די. אָרעמע ;גענאָסן" פון ;יוראָפּ", 

פועלי-ציון האָבן געהאט דעם פארדינסט, װאָס זיי האָבן אייג" 
געפירט אין אַמעריקע, אין דער אַרבעטער-באַװעגונג דעם באַגריף 
חבר. ס'איז געווען א קאַמף צווישן באגריפן, צווישן גענאָסע און 
חבר. חבר איז געווען היימישער, אייגענער, ס'האָט געאָטעמט פון 
דעם װאָרט אליין מיט נאַטירלעכקײט און פשטות, מיט צוגעלאָ- 
זנקייט, פריינטשאפטלעכקייט און ווארעמקייט. דער גענאָסע איז 
געווען טרוקן, מתנגדיש, פרעמד און קאלט. פּונקט אזוי װוי די 
פועלי-ציון האָבן נישט געהאַט קיין ערגערן זידל-װאָרט פאר די 

קעגנער אינעם אסימילאַטאָרישן לאגער, וי ;גענאָסן,. באמת", אזוי 
האָבן אויך די לייט פון ,פאָרװוערטס" אויסגעדריקט זייער גאַנצן 
ביטול און פאראכטונג צום נאַציאָנאַליזם אין דעם װאָרט ;חברים". 

סירקין האָט דאָ געהאט פאר זיך די פּאַסיקע סביבה און די 
דאַנקבאַרע אויפגאַבע צו שטעמפלען דעם גענאָסיזם אלס לעבנס- 
פילאָזאָפיע סיי פון די רעליגיאָנס-גענאָסן אין דעם לאגער פון דער 
פּלוטאָקראַטיע, סיי פון די סאָציאַליסטישע אידעען-גענאָסן אין דער 
ארבעטער-מחנה, 

זיין שארפע פעדער און בייסיקע צונג האָבן אויסגעפירט אַ 
וויכטיקע, היסטאָרישע שליחות פאר פועלי-ציון. דאָ איז שװער 
געווען צו געפינען א צוייטן, װאָס זאָל פעיק זיין שיקן אזעלכע 
פאַרגאַלטע פיילן און טרעפן אזוי פינקטלעך אין הארץ פון גענאָסיזם, 
וי דאָס האָט געטאָן מיט טעמפּעראַמענט און טאַלאַנט ד"ר נחמן 
סירקין, 


קלייג יקייטן 


אין ניוייאָרק האָב איך זיך, אַ זשעדנער און אויסגעהונגערטער. 
אַ װאָרף געטאָן צו באַזוכן עפענטלעכע, לעגאַלע יידישע מאַס 
פאַרזאַמלונגען. 

ספּעציעל פרייטיק צו נאַכטס זענען אויף דער ;איסט סייך" 
פאָר געקומען צענדליקער לעקטשורס און אָװונטן מיט נעמען פון 
דורכויס באַקאַנטע לעקטאָרן. איך האָב ,געחלשט" גיין זען און 
הערן. 

אָבער דער סעקרעטאַר פון צ. ק. האָט מיר גע'אסרט דאָס וייזן 
זיך אין אַן עפנטלעכן פּלאַץ פאָר מיין אייגענעם אויפטריט. אײינמאָל 
אַװעק. צווייטנס, װעלן מיר נישט פאַרשאַפן אונזערע קעגנער אַזאַ 
כבוד, אַז אונזער גאָסט זאָל גיין זיי הערן 

שפעטער צו איז מיר פונדעסטוועגן געראָטן צו ברעכן דעם 
איסור. איך בין בפרט געווען נייגעריק צו באַזוכן די לעקציעס פון 
אלכסנדר בערקמאַן און עממאַ גאָלדמאַן, די אַנאַרכיסטן, װאָס האָבן 

זיך קונה שם געווען מיט זייער מלחמת מצוה פאַר ;געבורט" 
קאָנטראָל", 


בין איך איינמאָל געווען אויף אַזאַ לעקציע אין הארלעמער 
געגנט. דער גרויסער זאָל איז געווען פול באַזעצט. דורכויס יונג- 
װאַרג. ס'רוב --- פּאָרלעך, ס'האָט מיך פאַראינטריגירט, װאָס זי 
זיצן אַלע מיט פּאַפּיר און פעדערס אין די הענט, 


האָט זיך באַלד אַרױסגעויזן, אַז די לעקטאָרס האָבן זיך נישט 
באַגנוגנט מיט טעאָרעטישער אויפקלערונג, נאָר געגעבן אויפן אָרט 
;פּראַקטישע עצות", וי אויסצומיידן, אָדער פאַרהיטן זיך פון 
שװאַנגערשאַפט, 


דער עולם האָט פלייסיק נאָכגעשריבן די רעצעפטן און תרופות, 

טשעקאַװע זענען געווען די שאלות ותשובות נאָך דער לעקציע. 

איינער האָט געהאַט אַ טענה: ער האָט גענוצט דעם גע'עצה'טן 
מיטל, און ס'האָט נישט געהאָלפן. היתכן? 


אַ צווייטער האָט געשטעלט אַ קלאָץ-קשיה: די אַלע פאָרזיכטס- 
מיטלען זענען אפשר גוט, אַז מ'איז אין אַ הויז, אין אַ צימער, וי 
איז אָבער דער דין, אַז מ'איז אין פעלד, אין גאָרטן, באַם ים ?.., 


געוויינלעך האָט זיך מיט די פּראַקטישע אינסטרוקציעס פאַר- 
נומען אלכסנדר בערקמאַן און ער האָט געדולדיק, פּאָפּולער געענט- 
פערט און ,אויפגעקלערט". 


+ - א 


אין ניו-דיאָרק האָט מיך מקרב געווען אויך די יידישע ליטעראַ- 
רישע וועלט. צו מיין אויפריכטיקער פאַרווונדערונג האָט מען 
דאָרט שוין געהערט עפּעס וועגן מיר, 


איך האָב זיך דאָ געטראָפּן צום ערשטן מאָל מיט דוד פינסקי, 
פאַרבראַכט אַפט באַ אים אין הויז און זיך באפריינדעט מיט דעם 
שריפטשטעלער און זיין סימפּאַטישער, ענערגישער פרוי האָדל. איך 
האָב געהאַט צו באַװונדערן די באַזונדערע קונסט פון פאָרלייענען 
זיינע דראַמעס מיט װאָס עס האָט זיך אויסגעצייכנט דוד פינסקי. 

באַזונדערס װאַרעם האָב איך זיך געפילט אין הויז פון יהואש. 
ער און זיין באַחנטע פרוי פּלאָרא האָבן זיך נאָכאַנאַנד אויסגעפרעגט 
וועגן ארץ-ישראל, ווייל דער צאַרטער קראַנקער דיכטער האָט זיך 
געקליבן אַריבערפאָרן אַהין. 

עס האָט מיך געפרייט צו דערוויסן זיך, אַז יהואש האָט באַקו" 
מען זיינערצייט צוגעשיקט פון װאַרשע מיין לויב-אַרטיקל וועגן זיין 
ערשטן לידער-בוך, 

מיט דער קליינער טאָכטער עוועלין (חוה) האָט ער כסדר גע- 
רעדט יידיש, און דאָס האָט שוין דעמאָלט געמאַכט אויף מיר אַ רושם, 
ווייל בדרך כלל האָט מען אין די הייזער פון יידישע שרייבער װינציק 
באַנוצט די יידישע שפּראַך. 

באַפרײינדעט האָבן מיר זיך שנעל מיט א. װאָהלינער און דעם 
דיכטער ה. רוזנבלאַט, מיט וועמען איך האָב געפירט אַ קאָרעספּאָנ" 
דענץ נאָך פון ווילנע, אַלס סעקרעטאַר פון דער רעדאַקציע /פּראָ- 
לעטאַרישער געדאַנק? און ,פאָרווערטס". זיי האָבן דאָרט אויך 
פאַרעפנטלעכט זייערע ווערק, 

אומאנגענעם האָט מיך איבערראשט די ידיעה, אַז זאָר, דער 
;אויפגייענדיקער טעאָרעטיקער", וועלכער איז ספעציעל אַראָפּגע- 
בראַכט געװאָרן צום ,קעמפער" אין אַמעריקע, איז זינט אַ צייט 
געשטאַנען אין אַ זייט פון דער פּאַרטײ. 

עס האָט אים פאַרשמעקט קדאָס לאַנד פון אומבאַגרענעצטע 
מעגלעכקייטן", און ער האָט באַשלאָסן זיך קאַרױפאַרבעטן" שנעל, 
איז ער אַװעק אין ,ביזנעס", זיך אַסעקורירט, געברענט, און עס איז 
קוים געלונגען אים אַרױסצוראַטעװען, ער זאָל נישט דאַרפן פאַר- 
זוכן דעם טעם פון אַמעריקאַנער ;דזשעיל" (תפיסה) פאַר אַ קרימי" 
נעלן פאַרברעך, 

איך האָב לאַנג געהאָרעװעט ביז איך האָב געמאַכט שלום 
צווישן דער פּאַרטײ און זארן, און ער איז צוריק געװאָרן אַקטיו, 

מיר איז אויסגעקומען צו אינטערעסירן זיך אויך מיט צוריק" 
שטעלן חברשע באַציונגען צװישן דעם צ. ק. און קלמן מרמר, דעם 
ערשטן רעדאַקטאָר פון ,קעמפער". 

ס'איז געווען אַ פאַרדריסלעכער ;ברוגז", װאָס האָט, אגב, 

שטאַרק געקרענקט מרמרן. ער איז געווען פון די פּיאָנערן פאַרן 
פּועלי ציוניזם, פאַרליבט אין ארץיישראל, ווו ער האָט געווינט 
נאָך פאַר מיוי, געווען אויסגעבונדן חבריש מיט בן צבי און רחל, 
אַ סאַך געשפּאַנט צו פוס איבער די ווייטסטע ווינקעלעך פון לאַנד, 
געלעבט אַ געוויסע צייט אין יריחו, נעבן ים המלח און געטראַכט 
ערנסט וועגן עולת זיין אויף תמיד, 

אַ פיינפילנדיקער מענש מיט אַ סאַך יידיש ויסן איז אים 
געווען דערווידער דער ;ביזנעס"-גייסט, װאָס האָט זיך אַרינגע- 
כאַפּט אין די אָנפיר-קרייזן פון דער פּאַרטײ, ווו די גרענדע האָבן 
געהאַט די ,פּראַקטיקער" 

אויך מױמר איז צוריק געװאָרן טעטיק, אָבער נישט איף 
לאַנג, 


סאציאל-דעמאַקראַטישע פועלי-ציון 


אַ חוץ דעם אָפיציעלן קבלת-פּנים, װאָס דער צ. ק. האָט מיר 
איינגעאָרדנט, און דעם באנקעט, װו מען האָט זיך פאר איין וועג 
געזעגנט מיטן ד"ר א. ש. װאַלדשטײן, דעם פריערדיקן רעדאַקטאָר 
פון ,יידישן קעמפער", וועלכער איז געווען ערב אָפּפאָר קיין 
ארץ-ישראל, האָב איך געהאַט נאָך א קבלת-פּנים פון א ספּעציפישן 
כאַראַקטער. עס האָבן מיך אויפגענומען חברים פון א באַזונדערן 
ברענטש אין דער פּאַרטײי -- דער סאָציאַל-דעמאָקראַטישער פאריין 
פועלי-ציון, 

דאָס איז געווען דער אָנהויב פון דער אָפּאָזיציע אין דער 
אמעריקאנער פּארטײי; זי האָט זיך מיט דער צייט אויסקריסטא" 
ליזירט און פארפעסטיקט און בעת דער שפּאַלטונג אין דער וועלט- 
באַוועגונג געבילדעט דעם יסוד פאר דער פּאַרטײ פועלייציון אין 
אמעריקע. 

דאַן זענען עס געווען כמעט דורכויס חברים פון רוסלאנד. אַ 
פּאָר אויך פון גאַליציע. זיי האָבן זיך געהאלטן פאר סאָציאַל- 
דעמאָקראטן, מאַרקסיסטן. זיי זענען געווען אומצופרידן מיטן גאנצן 

גייסט פון דער אמעריקאנער פּארטיי און האָבן זיך באַטראַכט פאר 
רוסלענדישע פועלי-ציון. כמעט וי אַמבאַסאַדאָרן פון אָרטאָדאָקסאַלן 
באָראָכאָויזם, 

געוויס האָבן זיי נישט צוגעטראכט קיין נייע טעאָריע פאר 
אמעריקע. פארקערט, זייער אויפטו איז באשטאנען אין דעם, װאָס 
זיי האָבן באהויפטעט, אז אויך אמעריקע װעט זיך נישט ארויס- 
דרייען פון די פעסטגעשטעלטע געזעצן פון קאַפּיטאַליסטישער 
אַנטװיקלונג און דעריבער װעט די ארבעטער-באוועגונג דאָ האָבן 
די זעלבע קאמפס-אויפגאבן, װאָס אין אײיראָפּע. מ'טאָר נישט מאַכן 
קיין שייד-ליניע צװישן אײיראָפּעישן און אַמעריקאַנער פּועלי" 
ציוניזם. עס שאַדט נישט, װאָס דאָ האָבן זיך יידישע ארבעטער 
צוגעכאַפּט צום דאָלאַר און ,מאכן אַ לעבן", װאָס כמעט יעדער 
;אָרעמער פּראָלעטאַריער* האָט אין טאַש אַ באַנק-ביכל -- דעם 
סימן פון זיינע אָפּשפּאָרענישן. עס װעט קומען, פריער אָדער שפּע- 
טער, אויך אהער דער כוח, װאָס װעט צווינגען די מאסן פּראָלע- 
טאַריער צו פארטראַכטן זיך וועגן זייער לאגע אלס פּראַלעטאָריער 
און דאַן װעט אויך קומען די צייט פאר פּראָלעטאַרישן ציוניזם. 

די ס, ד. פועלייציון האָבן געקוקט קרום אויף דעם, װאָס די 
פארטיי איז כסדר פארטון אין געלט-קאַמפּאַניעס. יעדן מאָנטיק 
און דאָנערשטיק א ניער ;קאַמפּיין", שטענדיק מוז יעדער חבר 
האָבן גרייט זיין רויטע פאטשיילע צו זאמלען געלט. א סברה, אז 
גאנץ אָפט זינדיקט מען א קאַפּיטשקע אונטער און אבי צונויפ" 
צוברענגען א גרעסערע סומע, אָדער גאָר שלאָגן רעקאָרד, פארבויגט 
מען דעם אמת אָן אַ זייט און מ'גיט נישט אָן דעם אייגנטלעכן צוועק 
פון דער געלטיזאַמלונג. בלית ברירה, אריענטירט מען זיך באַם קאָג" 
קרעטן פאל אין דער סיטואציע און מען װענדעט זיך װעגן א 
קראַנקער משפחה צי װועגן הכנסת כלה, צי עפּעס ענלעכעס. די ס,ד, 
פועלי-ציון האָבן געפאָדערט אן אינטערס און אן אינטענסיוע 
טעטיקייט אין די יוניאָגס, האָבנדיק אין זינען דעם דירעקטן קלאַסן- 
קאַמף פון די ארבעטער דאָ אױפֿן ארט. זי האָבן נישט געװאָלט 
ארבעטן פארן נאַציאָנאַל-פאָנד, ווייל ס'איז א בורזשואַזע אינסטי- 
טוציע. אָפּגערעדט שוין, אז זיי האָבן נישט געװאָלט קויפן קיין 

שקל און גיין צוֹם קאָנגרעס. זיי איז נישט געפעלן געװאָרן, װאָס 
די פּאַרטײ שדכנט זיך שטאַרק צו די אלגעמיינע ציוניסטן און איז 
מיט זיי שמעלקע שבשמעלקע, גאָרנישט וי אין אײראָפּע. דאָ איז 
מען געווען אפילו אין געמיינזאַמע ;ציוניסטישע ראטן" אין יעדער 
שטאָט, און צוזאַמען אָרגאַניזירט און דורכגעפירט די גאַנצע טעטי" 
קייט פאר די פארשידענע ציוניסטישע פאָנדן. 

די ס, ד. פאריינען זענען געװוען אויפגעבראכט, הלמאי דער 
אינטערעס פון דער פּאַרטײ-אַגיטאַציע איז געװענדעט און קאָנ" 
צענטרירט אויף דעם איין פּונקט פּאַלעסטינע און ס'ווערט אינגאנצן 
איגנאָרירט דער פּונקט פון אקעגנווארטס-ארבעט", ועלכער איז 
אין אײראָפּע שוין לאנג אויפגענומען געװאָרן אויך פון די אלגע- 
מיינע ציוניסטן, 

די פּאַױטײ האָט זיך זייער לאָיאַל פארהאלטן צו דער אָפּאָי 
זיציע פון זי ס.-"ד,-פאריינען, יעדנפאלס די ערשטע צייט, כליזמן 
דאָס איז געווען אַן אינערלעכע אָפאָזיציע און כלפי חוץ איז 
געווען אן איינהייטלעכער ארויסטריט פון דער גאנצער פּארטיי 
ס'איז אָבעד נאַטירלעכערהייט געקומען די וייטערדיקע אַנטװיקי 
לונג פון ס,-ד,-אָפּאָזיציע. זיי האָבן געמוזט זוכן פאר זיך ארבעט 
און דווקא אַזאַ, ווו זיי זאָלן קאָנען אונטערשטרייכן מער און שארפער 
זייער ספּעציפישן נוסח, זייער אייגענעם געזיכט. האָט זיך געשאפן 
איין פאַריין אַזאַ און דערנאָך אַ צווייטער און דערנאָך האָט זיך 
פארגלוסט די צוויי פאריינען צו שטיין צװוישן זיך אין ענגערן און 
שטענדיקן קאָנטאַקט. און אז מ'איז שוין פארבונדן א פּאָר גרופן 
און פון א פּאָר ערטער, װוילט זיך דורכויס אויך אַ גרעסערע ארבעט 
פון א ברייטערן מאָסשטאַב, כדי צו קומען מיטן אייגענעם װאָרט 
אויך אין דער עפנטלעכקייט. אַזױ איז דערנאָך אויפגעקומען דער 
פּראָפּאַגאַנדע-קאָמיטעט פון די ס.-ד.-פאריינען, סזענען געקומען 
צו דער פּאַרטײ פאָדערונגען אויף אַן אָרגאַניזירטן קאָלעקטיוון אופן. 
דאָס אלץ איז געשען שפּעטער, מיט דער ציט, אלס רעזולטאַט 
פון װוקס און אנטוויקלונג, 

בעת איך בין געקומען קיין אמעריקע זענען נאָך די באציונגען 
געווען זייער קאָרעקטע. דער צ-ק. האָט געדולדעט און נישט 

געװאָלט אונטערדריקן א מיינונג, וועלכע הערשט בא חברים, בפרט, 
אַז די דאָזיקע מיינונג און איינשטעלונג איז דערלױיבט אין די 
ראַמען פון דער וועלט-באוועגונג. נו, און אז די חברים װאָלטן 
געווען אין רוסלאנד --- װאָלטן זיי יאָ געקאָנט געהערן צו דער 
פּאַרטײ דאָרט? מעגן זיי אויך דאָ געהערן. אָבער פּונקט אזוי װי 
אמעריקאנער פועלי-ציון פון דער מערהייטס-ריכטונג װאָלטן נישט 
געקאָנט מאַכן שבת פאַר זיך אין רוסלאַנד, נאָר געמווט אונטערװואַרפן 
זיך דער אלגעמיינער ליניע פון דער דאָרטיקער פּארטיי, פּונקט 
אזוי איז אויך דער ס.-ד.-חבר אין ניװייאָרק בארעכטיקט צו האָבן 
זיין אייגענע מיינונג, אפילו זי ארויסזאָגן פאר אייגענע חברים, אָבער 
האַנדלען און דערשיינען אין דער עפנטלעכקייט איז ער מחיב 
אויסשליסלעך מיט די פּרינציפּן, װאָס גילטן און זענען אָנגענומען 
בא דער אמעריקאנער פּאַרטײ, 
אויף מיין קבלת- פּנים האָב איך געהאַט אויסצוהערן נישט 
נאָר גוטע רייד און אָנערקענונג פון חברים. מ'האָט מיר געגעבן 
אַן אדערויף פאר דעם, װאָס איך קלייב זיך גיין אין שפּאַן בא דעם 
צענטראַל-קאָמיטעט פון דער אָפּאָרטוניסטישער פּאַרטײ. אייגנט- 
לעך װאָלט איך דאָך געדארפט זיין זייער גאסט, ווייל זיי דאָ אגיטירן 
דאָך פאר די פּרינציפּן, פאר וועלכע איך אליין האָב אומעטום גע" 
קעמפט אין דער ועלט-באוועגונג. פארװאָס:זשע מערקן יי א 
געוויסע צוריקגעהאַלטנקײט בא מיר לגני זיי, װי איך װאָלט נישט 
געװאָלט זיך אידענטיפיצירן מיט דער אָפּאָזיציע? צי איז עס 
נישט אמאָל, ווייל מיר געפעלט נישט צו זיין אין אָפּאָזיציע און 
ס'איז גלייכער צו גיין מיט דער מערהייט און שווערן טרייהייט דעם 
רעגירנדיקן קורס ?! 
| = דער ראש-המדברים, דער פאקטישער אנפירער פון ס,-ד. איז 
צו יענער צייט געװען דער חבר ראובן קענדזשערסקי. ער איז 
געווען איינער פון די זיילן פונעם פּועלי-ציוניזם אין ענגלאַנד, אַ 
גוטער רעדנער, אַ מענש מיט טעאָרעטישע פעיקייטן, האָט פאַר- 
מאָגט די מעלה פון קענען ענגליש, מיט װאָס עס האָבן זיך נישט 
אויסגעצייכנט די פירנדיקע חברים פון צענטראל-קאָמיטעט, זי 
זענען דעריבער געוען אָפּגעריסן פון דעם פּאָליטישן לעבן פון 

לאנד און זיך געבאָברעט אין דער יידישער סביבה, נישט וויסנדיק 
לגמרי, װאָס קומט פאָר בא די ;גוים". די ס-"ד. האָבן געהאַט 
תרועומות אויף דער פּארטי, הלמאי זי פירט נישט קיין שום 
פּאָליטישע ארבעט אויפן יסוד פון די אָרטיקע געשעענישן און 
דערשיינונגען. 

איך האָב אויסגעדריקט מיין צופרידנקייט, װאָס אויך אויפן 
אַמעריקאַנער גיאָדן זענען פאַראַן חברים, װעמען עס איז נאָענט 
אונזער מאַרקסיסטישע אויפפאַסונג פונעם פּועלי-ציוניזם אַלס 
די קלאסן -באוועגונג פון יידישן פּראָלעטאַריאַט. איך האָב אָבער 
גלייכצייטיק מיט דער גאנצער שארפקייט באַטאָנט, אז איך בין 
אַנטשידן קעגן יעטװעדער אָפּזונדערונג און סעפּאַרירן זיך אין דער 
פּארטיי. איך האַָלט נישט פון קיין באזונדערע קלייזלעך און מנינים, 
בפרט בעת די פּארטיי לאָזט חברים פריי קעמפן און אגיטירן די 
אזוי גערופענע ,אפּיקורסישע" געדאַנקען. מיין אָרט װעט תמיד זיין . 
אין דער פּאַרטײ און כ'וועל קינמאָל נישט געהערן צו קיין שום 
פראַקציע אין איר, וי נאָענט מיר זאָלן נישט זיין די לאָזונגען די 
פּרינציפּיעלע און טאַקטישע, פון דער פראקציע, וייל די עצם 
עקזיסטענץ פון פראקציע איז סם המות פאר א פּאַרטײ. די פראַקציע 
מוז לאָגישערוייז שטרעבן צו מאָביליזירן ארום זיך גרעסערע מאסן, 
זי מוז באשטיין אויף אלץ מער אױטאָנאָמישקײט, ביז זי װועט צוקו- 
מען צו דער לאגע, ווען זי װעט נישט האָבן קיין אנדער אויסוועג, 
וי פולשטענדיקע אומאָפּהענגיקײט, ביז זעלבשטענדיקייט, ביז שאפן 
א צווייטע פּאַױטײ, | 

נישט איינמאָל האָב איך זיך איבערצייגט, בעת מיין ארבעט אין 
אמעריקע, אז די טענות פון דער אָפּאָזיציע זענען גערעכט, אז 
די פּאַרטײ פירט א ליניע, װאָס מוז פאַטאַל װוירקן אויף דער 
פּאָליטישער דערציונג פון דער מאסע און זי פארטרייבן אין די 
אָרעמס פון כלל-ישראל ביז צו אָנװערן דעם אייגענעם פּראָלע- 
טאַרישן רוקן-ביין. און דאָך בין איך געװען קעגן דער טאַקטיק 
פון דער אָפּאָזיציע, אַ טאַקטיק, װאָס האָט געקענט בלויז פאַרמיאוסן 
די פּארטיי און דעם פועלי-ציוניזם אין די אויגן פון דער מאסע 
און געבן שטאָף די קעגנער. האָבן אָבער קענדזשערסקי, מענדלסאָן 

און באַרלאַס געטענהט, אז מיין האַלטונג גיסט אייל אויף די רעדער 
פון דער הערשנדיקער גרופע. זי נוצט דאָך אויס דעם ארגומענט 
פון ,נישט ארױיסטראָגן אין גאס" די אינערלעכע מחלוקת, כדי צו 
דערשטיקן פאקטיש די מיינונגען פון דער אָפּאָזיציע. די אָפּאָזיציע 
מוז זיך באנוגענען מיט רעדן און מוז טאָן דאָס, װאָס די פּאַרטײ 
הייסט. דערנאָך באשולדיקט מען די אָפּאָזיציע, אז זי קומט אָפּ מיט 
רעדעניש און פרובירט אליין נישט דורכצװזעצן אין לעבן די 
אייגענע לאָזונגען און אויף אַזאַ פּראַקטישן אופן דערווייזן זייער 
ריכטיקייט, 

די ס,-ד. פאריינען האָבן געפירט זייער אגיטאַציע אומאונטער- 
בראָכן, נישט געקוקט אויף פארשידענע אָרגאַניזאַציאָנעלע שיקאַנעס 
מצד דעם צענטראַל-קאָמיטעט. בעת דער ועלט-מלחמה האָבן זי 
זיך פארשטארקט א דאנק דעם, װאָס קיין אמעריקע איז געקומען 
צו פאַרן באָראָכאָוו, די ס."ד. פאַריינען האָבן געהאַט די אויסזיכט 
אויף דערפאָלג און זיך פארמאָסטן אויף אן ערנסטן קאַמף, באָראַ- 
כאָוו האָט די ערשטע צייט דערפילט די קעגנערישקייט צו זיך מצד 
דעם צ.-ק. און נישט האָבנדיק די מעגלעכקייט ארױיסצװאָגן זיינע 
מיינונגען אין דער פּארטיי-פּרעסע, האָט ער פארעפנטלעכט אין 
דער אַנאַרכיסטישער ,פרייע אַרבעטערישטימע* אַ פּאָר שאַרפע 
ארטיקלען קעגן דעם גייסט און ריכטונג פון דער אמעריקאנער 
פּארטיי: ער האָט געמאַכט א גענעראלע אָפּרעכענונג מיטן װאָלונ- 
טאַריסטישן און ספּעציפיש אמעריקאַנישן פועלי-ציוניזם. יענע אר- 
טיקלען זענען געבליבן ביז אויפן היינטיקן טאָג, אין די וויכטיקסטע 
פּונקטן אַ מוסטער פון קלאַסישער קריטיק איבער דער פּאַרטײ, 
װאָס האָט פאַרמאָגט ,85 פּראָצענט ציוניזם און 15 פּראַצענט סאַ- 
ציאַליזם", 

באַ באָראָכאָוון האָט אָבער גענומען די אױיבערהאַנט דאָס געפיל 
פון אחריות פאַר דער באַוועגוֹנג, און ער האָט געפונען דעם װעג 
צוֹ דער פּאַרטײ, טראַץ די אַלע שווערע פעלערן און גרייזן אין איר 
אַרבעט און איר האַנדלונג. נישטאָ פאָרט קיין אַנדער אָרט צו קעמפן 
פאַר פּועלי-ציוניזם, וי נאָר אין די רייען פון פּועלי-ציוניסטישע 
פּאַרטײען. אַ יחיד, מעג ער זיין אפילו די גרויס פון בער באָראָכאָו, 

יקאָן און טאָר זיך נישט שטעלן קעגן דעם פּאַרטייאישן קאָלעקטיוו, 
אויב ער איז דאָך אומצופרידן מיט דער פּאַרטײ און איז איבער- 
צייגט, אַז מ'קאָן זי פון אינעװייניק בשום אופן נישט ענדערן. דאַן 
בלייבט איין װועג -- איבעררייסן מיט די פיינטלעכע עלעמענטן 
און אויסבילדן אַ פּאַרטײ אַ זעלבשטענדיקע. נישט קיין אינערלעכע 
רייסענישן און קעגנזייטיקע הינטער-פיסלעך, נאָר אַן אָפענער פֹּאַ- 
ליטישער קאַמף פון פּרינציפּיעלן כאַראַקטער. 

אויפן דאָזיקן וועג האָט די ס, -ד, -אָפּאָזיציע געמוזט סוף כל סוף 
אַרױסגײן צוזאַמען מיט דער גאַנצער װעלט-באַװעגונג אין יאָר 
0, 


זי װעלן נאָך קומען 


מיין טור אין אַמעריקע איז געווען פון די געלונגענע. פאַר דעם 
;האחדות" איז געשאַפן געװאָרן אַ פאָנד פון ריינע 1200 דאָלאַר. פּאַר 
יענער צייט אַ קאָלאָסאַלע סומע. אָבער אַ סאַך וויכטיקער איז געווען 
דער מאָראַלישער און פּאָליטישער רעזולטאַט פון מיין נסיעה. די 
פּאַרטײ האָט בּאַקומען אַ צוטריט צו גרעסערע מאַסן די ,פּוב- 
ליסיטי" פון , פאָרווערטס" איז מיר אַ היבש ביסל צו נוץ געקומען. 
ס'האָבן זיך אויף מיינע פאַרזאַמלונגען באַװיזן נייע פּנימער, ס'זענען 
געקומען הערן אַ גרוס פון פּאַלעסטינע מענשן, װאָס האָבן קײינמאָל 
נישט באַזוכט קיין ,ציוניסטישע" מיטינגען. זיי האָבן געהערט דאָס 
יערשטע מאָל אַ װאָרט וועגן אַרבעטער-פּאַלעסטינע דירעקט פון אַ 
דאָרטיקן, און ס'האָט זיך ,געלאָזט" הערן.. 

איך האָב באַזוכט איבער 30 שטעט, אָפּגעהאַלטן 50 עפנטלעכע 
פאַרזאַמלונגען, 25 אינערלעכע פּאַרטײי-מיטינגען, זעלבסטפאַרשטענד- 
לעך מיטן צוגאָב פון צענדליקער באַנקעטן 

דער ווינער סעקרעטאַריאַט פונעם פאַרבאַנדס-ביוראָ האָט אין 
זיין באַריכט צו די לאַנד-פּאַרטײען אין מאַי 1913 געשריבן: 

,אונזערע אַמעריקאנער חברים האָבן אין דער צייט דורכגע- 
פירט אַ גרויסע פּראָפּאָגאַנדע-אַקציע פאַרן ?האחדות". דער חבר 

זרבבל האָט באַזוכט פיל שטעט אין אַמעריקע און זיינע רעפעראַטן 
וועגן דעם נייעם פּאַלעסטינע און דער יידישער סאָציאַלידעמאָקראַ- 
טיע אין דעם לאַנד, האָבן געהאַט אין אַמעריקע אַ גװאַלדיקן דער" 
פאָלג און געמאַכט אַ גרויסן איינדרוק, דאָס זאָגאַר די אָפיציעלע 
סאַציאַליסטישע קרייזן האָבן געפונען פאַר נויטיק איינצולאַדן דעם 
ח' זרבבל אויף אַ מיטינג פון די שטרייקנדיקע שניידער אין ניו"- 
יאָרק און מיט אַ גאַנצער פּאָמפּע האָבן זיי פאָרגעשטעלט דעם 
פיל טױיזנט-קעפּיקן המון דעם חבר זרבבל. שוין אָפּגערעדט דער" 
פון, װאָס די אַגיטאַציאָנס-טור האָט געשאַפן אַן עקזיסטענץימעג- 
לעכקייט פון ,האחדות" און אַרײנגעבראַכט אויפן ;אחדות"-פאָנד 
קרוב 1500 דאָלער, האָט ער אויך געשאַפן אַ זייער גוטע שטימונג 
פאַר אונזער אידעען-פאַרשפּרײטוגג", 

אינעם נומ. 9 פון ,פּועלי-ציון-ביולעטין", װאָס איז דערשינען 
אָנשטאָט דעם ;יידישן קעמפער", וועלכער איז אָפּגעשטעלט געװאָרן 
צוליב פינאַנציעלע טעמים, שרייבט די רעדאַקציע: ;דער רושם פון 
ח' זרבבלס אַרױסטרעטונגען און רעפעראַטן איז אַ זייער שטאַרקער... 
באַזונדערס שטאַרק איז געווען דער איינדרוק צוליב דעם, װאָס דער 
רעפערענט האָט נישט געקװוענקלט אַרויסצוקומען מיטן אמת. מיר 
זענען תמיד געװווינט צו הערן באַריכטן פון ארץיישראל פון פאַר- 
שידענע רעפערענטן אָדער אינגאַנצן דורך אַ ראָזע שפּאַקטיו 
אָדער אינגאַנצן דורך אַ שװאַרצן, אַלץ -- אָפּהענגיק פון דער 
באַציונג, פּאָזיטיווער אָדער נעגאַטיוװוער, פון דעם רעדנער גופא צום 
ציוניזם. די ידיעות און די זאַכן, װאָס מיר האָבן דאָס מאָל געהערט, 
זענען געווען ווייט פון איבערטרייבונגען און ס'האָט אונז אויסגעזען 
וי אַן אמתער שפּיגל פון דער ארץיישראלדיקער ווירקלעכקייט. 
לאַנג לאַנג װעט נישט אָפּנעמעקט װערן דער דאָזיקער איינדרוק 
פון האַרצן באַ אַלע יענע, װאָס האָבן באַזוכט די פאַרזאַמלונגען און 
געהערט די רעפעראַטן. ס'איז קיין ספק נישט, אַז פון איצט אָן 
װועט שטייגן דער אינטערעס צום נייעם לעבן, װאָס וועבט זיך אין 
ארץ ישראל, און פריער אָדער שפּעטער װעט מען קומען צו אונ, 
צו באַטײליקן זיך מיט אונז אין דער אַרבעט, און די אַרמעע פון יידישע 
רעװאָלוציאָנערן װעט זיך פאַרמערן אַ דאַנק דער גוטער אַרבעט 

פון ח' זרבבל... מיר זעגענען דעם ח' זרבבל אין נאָמען פון דער 
גאַנצער פּאַרטײ און מיר ווילן פון אים איינס, ער זאָל געדענקען 
און אויך איבערגעבן די חברים אין ארץ-ישראל, אַז ס'וועט נישט 
לאַנג דויערן און די אַמעריקאַנער חברים וועלן אָנהױבן צושטעלן 
פאַר ארץ-ישראל מענשן-מאַטעריאָל, און דורכדעם רעגולירן זייער 
חוב פאַר זייער געדאַנק, דעם געדאַנק פון דער פאָלקס-באַפרײונג", 
(ציטיריט לויטן ,האחדות", נומ. 23, תרע"ג). 

די חברים פון אַמעריקע האָבן לאַנג זייער װאָרט נישט געהאַלטן, 
עס האָט געדויערט אַ סאַך לענגער, װי דאָס איז נויטיק געװען 
אָבער אַן אָנהױב איז אויך אין דעם פּרט געמאַכט געװאָרן. איינצלנע 
האָבן אָנגעהויבן קומען -- פון די בעסטע. 

אין 1912 איז געקומען איינער פון די ערשטע אַמעריקאַנער 
פּועלי-ציון"פּיאָנערן, בערל קליי. מיט זיין אַרבעט, מיט זיין לעבן 
און מיט זיין טויט האָט ער געשאַפן אין ארץ-ישראל אַ נייע פאָר- 
שטעלונג וועגן די אַמעריקאַנער, װי וװעגן אַ נייעם טיפּ מענש, 
װאָס פאַרייניקט טיפן אידעאַליזם מיט פּראַקטישער אונטערנעמע- 
רישקייט, קוראַזש מיט תכלית, איז גרייט אויף קרבנות און שטרעבט 
צו לעבנס-באַרייכערונג. 

קליי איז געווען פון די ערשטע, 


דורכפאָרנדיק ענגלאנד 


פאָרנדיק צוריק פון די פאַרייניקטע שטאַטן קיין ארץ-ישראל 
בין איך פארבליבן עטלעכע װאָכן אין ענגלאנד און אין פראנקרייך, 
ווו מיר האָבן שוין צו יענער צייט געהאַט אייגענע אָרגאַניזאַציעס 
אין מערערע פונקטן, 

איך האָב, אחוץ דער דירעקט פאָרטייאישער שליחות, געהאט 
אַ ספּעציעלן אינטערעס צו באַקענען זיך מיט די צוויי באַרימטע 
מעטראָפּאָליעס פון אייראָפּע. 

לאָנדאָן האָט געצויגן דערמיט, װאָס זי איז א סאָך יאָרן געווען 
דער צענטער פאר דער פּאָליטישער עמיגראציע פון פארשידענע 


164 


לענדער, װו ס'האָט געבושעװועט רעאַקציע. דאָרט איז אויך פאר" 
לייגט געװאָרן דער אָנהוֹיב פון יידישער ארבעטער אָרגאַניזאַציע 
נאָך דורך א. ש. ליבערמאַן, דעם ,פאָטער פון יידישן סאָציאַליזם", 
וועלכער האָט אין לאָנדאָן געגרינדעט דעם ערשטן יידישן ארבע- 
טער-פאריין, 

לאנדאן האט געגאלטן, וי דער דורכפאָר-פונקט פאר אלע 
רעװאָלוציאָנערן, אויף זייער וועג פון אײראָפּע אין דער אניער 
וועלט" -- אמעריקע. אין לאָנדאָן האָט דער ידע פון יידישן 
סאָציאַָליזם?, מאָריס ווינטשעווסקי, אַרויסגעגעבן אין יידיש דעם 
סאָציאַליסטישן , פוילישן יידל" און די ערשטע סאציאליסטישע 
בראָשור אין יידיש ,יהי אור", 

מיט לאָנדאָן איז געווען פארבונדן די דערשיינונג פון י. ח. 
ברענערס ,המעורר", װאָס האָט פארצייכנט א װיכטיקע דאטע אין 
דער פּראָגרעסיווער העברעישער פובליציסטיק, 

עס דערשיינט דאָרט אין יידיש דער אנארכיסטישער ;ארבע- 
טער פריינד", וועמעגס רעדאקטאָר ס'איז געווען דער זייטש רודאָלף 
ראָקער און איצט -- א. פרומקין, אַן ארץיישראלדיקער ייד, 

אין ענגלאנד זענען פאראן שטארקע יידישע טרײד-יוניאָנס, 
אן ארבעטערירינג. היינט וי קען מען דורכלאָזן די געלעגנהייט 
אַרײינצוקומען אין דעם קדשי קדשים -- דעם בריטישן מוזעאום? 
און -- װי באקענט מען זיך נישט פון דער נאָענט מיטן בארימטן 
;ווייטשעפּל" נאָך דעם, װי איך בין געװאָרן אַזױ היימיש מיט 
ניו-יאָרקער ;איסט סייד"?! 

נו, בין איך געווען אין ענגלאנד. קודם כל באזוכט אין לאָנדאָן 
דעם קבר פון קאַרל מאַרקס און אוועקגעלעגט א קראַנץ בלומען 
געהאט גרויסארטיקע פארזאמלונגען אין לאָנדאָן, מאנטשעסטער, 
ליעדס, גלאזגוי, עדינבורג. אומעטום באזוכט פאבריקן, ביבליאָטעקן, 
שולן, קאָנצערטן, טעאטער, קונסט-אויסשטעלונגען. 
| דאָס ערשטע מאָל אין לעבן האָב איך זיך אראָפּגעלאָזט אין 
אַ קוילן-גרוב הינטער ליעדס. דעם שטאַרקסטן איינדרוק האָבן אויף 
מיר געמאכט די פערד, װאָס ארבעטנדיק לאנג אונטן, אין דער 
פינסטערניש, וערן זיי משוגע װען זיי קומען ארויף מיטאמאָל 

אויבן צו דער ליכטיקייט אויב מען געװוינט זיי נישט צו ביס- 
לעכווייז, בהדרגה צו טאָג-ליכט... 

קאן מען, הייסט עס, משוגע װערן נישט נאָר פון דער 
פינסטערניש?! / 

אויך צו ליכט מוז מען זיך צוגעװוינען!? 


2 7 


אין מאַנטשעסטער האָב איך זיך צום ערשטן מאָל געטראָפן 
מיטן ד"ר חיים וריצמאַן באַ אים אין הויז. מיר האָבן פארבראכט 
עטלעכע שעה. ער האָט זיך אויסגעפרעגט אויף פרטים און קלענסטע 
קלייניקייטן פון ארץ-ישראל, 

באזונדערס האָט אים אינטערעסירט ענין קונסט-"שולע ;בצלאל". 
ס'איז געווען נאָכן בארימטן שטרייק דאָרט, ווען ס'איז באשטימט 
געװאָרן אַ ספּעציעלער אַדמיניסטראַטאָר, עסטערמאן. און וייצמאַן 
האָט זיך געװאָלט דערוויסן און הערן אַ מיינונג, צי עס װעט גיין 
דער עקספערימענט. 

דער ערשטער איינדרוק פון ווייצמאַנען האָט בעצם דעצידירט 
מיין שפּערטערדיקע לאַנג-יעריקע באציונג צו אים. אַן עכטער 
יידישער פאָלקס מענש: פיקחות אין יעדן זאץ און אזוי פיל פשטות 
אין האלטונג, | 

א צייט דעױנאָך האָב איך אים געזען אויפן ציוניסטישן קאָנגרעס 
און געגעבן זיינע א כאראקטעריסטיק אין לאָנדאָנער טאָג-צייטונג 
;די צייט". 

אגב, מאָריס מייער, רעדאַקטאָר פון ,די צייט" האָט אַרױסי 
געוויזן אַ סאַך אויפמערקזאמקייט צו מיין באזוך אין ענגלאנד און 
זיך דערקלערט פאר זייער נאָענט צום פועלי-ציוניזם, 

א לענגערע צייט האָב איך אין זיין טאגבלאט מיטגעארבעט. 


א * 


אין לאָנדאָן האָב איך זיך נאָענט צונויפגעטראָפן מיט יהודה 
קויפּמאַן און מיט ש. ב. מאַקסימון, אַ גרויסער מקורב און חסיד פון 
אחד העם. 

אויף שריט און טריט האָב איך געטראָפן דרוקער-ארבעטער 
און פאָלקס-מענשן, װאָס האָבן געהאט א סאך צו דערציילן וועגן 
ברענערס תקופה אין לאָנדאָן. 

איך האָב דורשטיק געשלונגען יעדן פרט ועגן דעם ערשטן 
יידישן אַרבעטער פאַריין, וועגן ליבערמאַנס, וי אויך ווינטשעווסקיס 
ארבעט אין דער דאָזיקער װעלט-שטאָט. 


א * + 


חבר פאָמעראנץ שרייבט א צייט שפּעטער אין דער ידיש" 
ענגלישער צייטונג ,דזשואיש וואנגארד" (22,1250) לאָנדאָן. רעדא" 
גירט פון ד"ר ש. לעווענבערג, דאָס ווייטערדיקע וועגן ,זרובבל'ס 
באזוך" אין ענגלאנד : 

,פאקטיש איז עס געווען דער ערשטער באזוך, װאָס די. פארטיי - 
האָט אָרגאניזירט פאר א פירנדיקן חבר פון דער באװועגגונג.. 
זרובבל האָט אריינגעבראכט א שטראָם פריש לעבן אין דער פּארטיי, 
און די פארזאמלונגען זיינע, אין לאָנדאָן און אין דער פּראָװינץ, 
זענען געווען באזוכט פון מאסן מענשן. זיינע אראטאָרישע אייגג" ‏ 
שאפטן, רייך יידיש, זיין פיין געפלעגטע באַרד, וועלכע איז נאָך 
צו יענער צייט געווען שװאָרץ, האָבן אים דערנענטערט צום יידישן 
עולם. יידישע טרייד-יוניאָנס האָבן לכבוד אים אָרגאַניזירט ספּע- 
ציעלע מיטינגען און קבלת פנימס. די װאָכן, װאָס ער האָט פאר" 
בראכט אין ענגלאנד, זענען געווען פון די פרוכטיקסטע. א חוץ 
די מאס-מיטינגען, װאָס פועלי-ציון האָבן דורכגעפירט מיט אים 
איבערן לאנד, איז ער אויפגעטרעטן אויך בא פארשידענע ארגא" 
ניזאַציעס: ציוניסטישע, אַרבעטערישע און ליטעראַרישע, און 
אומעטום מיט גרויס דערפאָלג, 

אין ענגלאנד, וי אין אמעריקע, איז דער טורנע געווען דער" 
פאָלגרייך און געהויבן באַדייטנדיק דעם פּרעסטיזש פון דער 
פּאַרטיי., 

מיר האָבן געהאט די געלעגנהייט צוֹ לייענען א פערזענלעכן 
בריוו צו אים, געשריבן באַ אַן אָנגעזעענעם חבר אין ארץ-ישראל, 
אינעם דאָזיקן בריוו ווערט זרובבל געבעטן קומען װאָס גיכער 

אַהים, מחמת ביידע: די פּאַרטײ ארבעט און .האחדות", דער אָרגאז 
װאָס ער רעדאגירט, פאָדערן אים. דער בריוו האָט זיך פארענדיקט 
מיט א ציטאַט פון שיר השירים : ,הניצנים נראו בארץ, עת הזמיר 
הגיע, וקול התור נשמע בארצנו". 





ראמאנאָווסקי, זרובבל, פּאָמעראנץ, לאָנדאָן, 1913 


פאָמעראנץ גיט נאָך צו: פאר איינעם, װאָס איז אקערשט 
געקומען פונעם רעש אין אמעריקע און װאָס האָט זיך צוגעוווינט 
זיין כסדר ארומגערינגלט פון מאסן חברים, האָט געקאָנט זיין אַ 
גרויסע אנטוישונג ווערן אויפגענומען בא דער באַן פון איין איינציקן 
חבר, װאָס האָט אים אריינגעפירט אין אַ קליין צימער אויף בעד- 
פאָרד סטריט, װו ס'איז דאַן געווען די הויפט-קווארטיר פון דער 
ענגלישער פּארטיי, אָבער אָט דער ערשטער איינדרוק איז שנעל 
פארשווונדן. באַלד איז געקומען אַ װאַרעמע אויפנאַמע מצד חברים 
און די ברייטערע אודיענץ. 


*א * א 


אַלץ ,מעשהלעך פון אַמאָל", אַמאָל, איצט האָט זיך געשפּירט 
דער באַרג-אַראָפּ, דער סוף פסוק. נישטאָ קיין יידישע דורכוואנדע- 

רונג -- װועבט זיך אויס לאנגזאם די יידישקייט, קיין טיפערע 
װאָרצלען אין היגן באָדן האָט זי קיינמאָל נישט געהאַט. 

דעם אמת געזאָגט, האָט לאָנדאָן דאַן, נאָך ניו-יאָרק און אמע" 
ריקע בכלל, נישט געמאכט אויף מיר דעם דערוארטעטן רושם. 
ערשט מיט יאָרן שפּעטער, באם ויפלטן באזוך האָב איך אוים- 
גענומען דאָס באזונדערע, אייגנטימלעכע אינם אינדזלילאנד און 
בא זיינע איינוווינער. 

נאַטירלעך האָט אויף מיר געמאַכט אַ מעכטיקן, אומפאַרגעסלעכן 
איינדרוק דער בריטישער מוזעאום. אין דער ,פאָבליק לייברערי" 
אויף דער 42-סטער גאָס אין ניו"יאָרק האָב איך געפינען אַ שלל 
מאַטעריאַלן, װאָס האָבן מיר ממש געעפנט די אויגן. אָבער גאָר 
אַנדערש האָט אויף מיר געװירקט דער בריטישער מוזעאום, אַלע 
זיינע אָפּטײלונגען אין מערקוירדיקייטן. פון יעדן ווינקל האָבן 
צו מיר געקוקט גייסטיקע ריזן און ווונדער-אויפטוען פון מענש" 
לעכער קולטור אין אַלע אירע געשטאַלטונגען און פאָרמאַציעס. איך 
האָב אויך געזען באַשײנפּערלעך, װאָס מ'הט אַהער צונויפגעשלעפּט 
פון די אַלע לענדער, װו עס האָט אומבאַגרענעצט געשאַלטעט דער 
קאָלאָניאַלער בריטישער , באַפרייער" און הערשער.. 

ויויטע, צאשפלדריקע רויזן... 


אין פאריז האָט מיך אויפגערודערט די התגלות פון קונסט. 
אפילו נאָך די פארייניקטע שטאטן האָט פאריז פארכאפּט און אויפ- 
געשטורעמט מיין געמיט. טעג און נעכט, פרייע פון פּאָליטישער 
טעטיקייט, האָב איך זיך געטובלט אין שיינקייט און געאָטעמט די 
לופט פון פרייהייט. אין לוווער, אין לוקסעמבורגער גאַלעריע, אין די 
עליזעער פעלדער, אין בולאנער װאַלד, אין װערסאַיל, טראָקאַדעראָ, 
מאָנמאַרטר, מאָנפּאַרנאַס, באַ דער באַסטיל, אויפן בית עולם פער 
לאַשעז, בא דער קאָמונאַרן:װאַנט, אין זשאַן מאדלען, אויפן אייפל- 
טורעם און אויף די קאָנצערטן פון דעם דאַן שטאַרק באַרימטן 
קװואַרטעט טוש, 

צופעליק בין איך איינגעשטאַנען אין האָטעל /נאָטר דאָם" 
פּונקט אַנטקעגנאיבער דער באַרימטער קירכע. פלעגט מיין בליק 
האָבן פאַר זיך כסדר די ווונדערלעכע מיסטעריעזע כימערעס און 
שעה'ץ-לאַנג האָב איך געפּרובט פאַרשטיין דעם זין פון זייער שדישן 
שמייכל און כיטרען קוקעלע. : 

אָבער די טיפסטע אומפאַרגעסלעכע איבערלעבונג האָב איך 
געהאט יענעם אַװענט אין ,טראָקאַדערא", ווען כ'האָב זוכה געווען 
צוֹ זען איסידאָרא דונקאן אין איר גלאַנץ:אויפטריט. 

די באַרימטע טענצערין האָט דאַן אויפגעשטורעמט די װעלט 
מיט אירע געװאַגטע ;נאקעטע טענץ". די פיליסטערישע פּרעסע, ‏ 
נישט נאָר אין פראַנקרייך, האָט. געבושעװועט אין נאָמען פון 
הייליקער צניעות און טראדיציאָנעלער אַפיציעלער מאָראַל, 

אָבער די טאַריזער מאַסן האָבן פאַרגעטערט די גרויסע קינסט" 
לערין. אירע אויפטריטן האָבן געהאַט אַ גװאַלדיקן דערפאָלג און 
די זאַלן זענען תמיד געווען פול געפּאַקט, 

איך האַלט זיך נישט עד היום פאַר קיין מבין אין טאַנץ- 
קונסט. אָבער זינט דער פריסטער יוגנט האָב איך אינסטינקטיו 
הנאה פון באַוועגונגען און ליניעס פון מענשלעכן קערפּער: אָפט 

האָבן מיר אָט די באַװעגונגען אַזױ גוט פאַרטייטשט די מוזיק, װאָס 
כ'האָב זי קיינמאָל נישט געלערנט און קיינמאָל נישט געװװווסט דעם 
טעם, פאַרװאָס זי רופט באַ. מיר אַרױס אַזעלכע טיפע עמאָציעס, 
פירט מיך אַריבער לייכט, גראַציעז, ממש אומבאַמערקטערהייט פון 
שטימונג צו שטימונג, פון פרייד צו טרויער, פון רעזיגנאציע און 
אָנגעבראָכנקײט צו התפּעלות און עקסטאַז, | 

איך געדענק לגמרי נישט דאָס פּראָגראַם פון יענעם אָװנט אין 
טראָקאַדערא. דער אמת איז, אַז אויך בשעת מעשה האָט אויף מיר 
די קינסטלערין געמאכט דעם שטארקסטן רושם גראָד נישט 
דורכן אפיציעלן פּראָגראַם, נאָר דוקא דורך אַ אנומער", וועלכן זי 
האָט אויסגעפירט אויף דער עקשנותדיקער פאָדערונג פונעם עולם 
שוין נאָכן פאַרענדיקן דעם פּראָגראַם, 

ס'איז געווען אַרום חצות;: דער טוזנט-קעפּיקער עולם, װאָס 
האָט אָנגעפילט דעם פּרעכטיקן זאָל ;טראָקאַדערא?" איבער די 
ברעגעס, האָט לאַנג, לאנג אַפּלאָדירט דער קינסטלערין און זיך 
אָנגעהויבן לאַנגזאַם פאַנאַנדערגײן 

דער אַרקעסטער איז שוין אויך אַװעק. אַ טייל באַלוכטונג איז 
אױסגעלאָשן און אין זאָל איז געװאָרן האַלב-טונקל. 

אָבער אַ גרופע פון אַ פּאָר הונדערט סטודענטן האָט זיך צו" 
געשטופּט צוֹ דער ראַמפּע, אין עקזאַלטאַציע געשטורעמט און 
געמאַנט, די קינסטלערין זאָל ווידער און ווידער דערשיינען. 

האָט עס מיר אויסגעזען אַזױ פאַנטאַסטיש, מיסטיש. מער וי 
דריי פערטל זאָל איז פּוסט און פינסטער. בלויז דאָ, גאָר נאָנט 
צו דער שװאַך באַלױכטענער בינע זענען די געמיטער אויפגע- 
שטורעמטע און די פּנימער באַלױכטן מיט אַן אינערלעכער שין 
פון דערװואַרטונג, 

און די ;חסידים" האָבן זייערס געפּועלט. 

קלאַנגען פונעם אָרגעל האָבן זיך פּלוצים פאַנאַנדערגעגאָסן, 
און די טענער פון שאָפּענס ,לויה-מאַרש? האָבן גענומען וויברירן 
אין דעם חלל. אין ווינקל פון דער האַלב-טונקעלער סצענע האָט זיך 
באַװויזן איסידאָרא דונקאן --- אַ גרויסער סילועט שפּאַנט לאַנגזאַם 
און דערנענטערט זיך צו דער ראַמפּע. אַ מענש רוקט זיך מיט 

זיכערע טריט צום סוף פון זיין לעבן. דאָ ערגעץ לויערט אויף אים 
און גייט אים נאָך דער טויט. דער סילועט שפּאַנט זיינע גורליטריט 
ביז ער קומט צו צום לעצטן פּונקט. עס לאָזן זיך אויס די כוחות, עס 
האַקן זיך אונטער די פיס: אויס, דער סוף איז געקומען, דער מענש 
פאַלט, און איבער אים פאַרציט זיך אַ שװאַרצער שלייער. 

שװואַרצער טרויער פאַרשפּרײט זיך איבער דער סצענע. 

ניין, אין דער לעצטער רגע וי אין גסיסה, שטרענגט זיך אָן 
דער מענש צו דערמאָנען דאָס פאַרגאַנגענע לעבן, על כל פנים -- 
די מאָמענטן פון שפּאַנונג, דינאַמיק, שאַפונג, 

וי דורך אַ כישוף איז דער שװאַרצער שלייער פאַרשװונדן, 
און ס'הויבט זיך אויף אַ שלאַנקע יונגפרוי אין ווייסן קלייד, באַצירט 
און באַפּוצט מיט רויטע, צאַפּלדיקע רויזן. 

ווייזט אויס, אַז יעדע דערינערונג איז פול אָנגעלאָדן מיט 
פריידיקייט און אויפלויכט, 

לאָזט זיך די יונג-פרוי אַװעק אין אַ טאַנץ. טאַנץ פון זכרונות, 
טאַנץ פון דורנגעלעבטן לעבן, 

צוערשט אומזיכערע, עטװאָס קווענקלענדיקע באַוועגונגען, פאַר- 
לאַנגזאַמטע טריט, אָבער װאָס ווייטער -- אַלץ האַסטיקער, שנעלער, 
ביז צו שווינדלדיקער גיכקייט, 

און וי שפּורן פון זכרונות, שיטן זיך איבערן דורכגעטאַנצטן 
קרייז און שפּרײטן זיך פאַנאַנדער די אָפּגעפאַלענע רויטע, צאַפּלדיקט 
רויזן ; אַ שטורמיש לעבן געווען, און עס לאָזט נאָך זיך שאַרפע 
בונטע. סימנים, געצייכנטע דורך רויטע +צאַפּלדיקע רויזן 

אָבער --- וויפיל דויערט אַ מענשלעך לעבן, אפילו אַ שטורמיש 
לעבן ? קורץ זענען די טעג פון אונזער לעבן און די יונגיפרוי 
איז ענדלעך צוגעקומען צו דער העכסטער הויך, צום אַפאָגײ, 

איצט הויבט זיך אָן דער גאַנג צום סוף. ווערט דער טאַנץ פּאַמע" 

לעכער, לאַנגזאַמער, ביז עס לאָזן זיך אויס די כוחות, עס האַקן זיף 
אונטער די פיס, עס ברעכן די קני: אויס, דער סוף איז געקומען 
געענדיקט דער לעבנס-טאַנץ, דער מענש איז געפאַלן, און איבער 
אים איז ווידער פארצויגן דער שווארצער שלייער, 

דאָס בערגל לעבן איז פארדעקט מיט טויט:שווארצקייט, 

אָבער, ווונדער איבער ווונדער : איצט שרעקט שוין נישט די 
שװאַרצע אַבלות צוליבן טויט --- פון אַלע זייטן און ווינקלען ציען. 
כישופן, רייצן און רופן די רויטע, צאַפּלדיקע רויזן, װאָס זאָגן עדות, 
אַז ס'איז געווען אַ רויט, צאַפּלדיק לעבן, פול גענוס און גליק, 

דער ענטואזיאזם פונעם עולם איז אין לשער. צענדליקער יאָרן 
זענען אַװעק זינט יענעם אָװנט אין טראָקאַדערא -- װאָסערע יאָרן, 
װאָסערע איינדרוקן און איבערלעבונגען! און איך זע װי איצט אַזױ 
קלאָר און שארף די ריזיקע סצענע פון טראָקאַדערא אינגאַנצן אין 
האַלב-טונקל, ערגעצווו שאָטנט אַ שװאַרצער שלייער פון אבלות, 
אָבער מעכטיק און פריידיק כישופן און מונטערן פון אומעטום 
רויטע, פרישע, צאַפּלדיקע רויזן, 

וי װויל איז דער געזעלשאַפט, אַז נאָכן טױט פון אירן אַן 
אויסדערװיילטן, קאָן זי גובר זיין דעם וייטיק און צער צוליב דער 
אבדה און וערן דערהויבן באַ דער פריידיקער דערינערונג ועגן 
דער שאַפּערישקייט פונעם לעבן, װאָס האַלט אויך וייטער אין 
ווירקן, 

וי װויל איז די איבערגעבליבענע, װאָס מוון נישט זיצן שבעה 
און צינדן שװאַרצע ליכט צו קאָפּנס דעם בר-מינן, נאָר זיי װאַרעמען 
זיך גליקלעכע, באַ די פונקען און שטראַלן, װאָס זענען נישט פאַר- 
זונקן מיטן טויט, נאָר מיניען זיך און ווינקען פון אלע שטעגן 
ווו דער שאַפערישער גייסט האָט געשפּרײזט במשך זיין דינאַמישן 
לעבן, 

נישט וויכטיג איז דער טויט: סוף כל אדם למות. ס'איז אָבער 
כדאי געווען אַזאַ לעבן צוֹ לעבן! 

איך בין נישט קיין מבין אויף טענץ, און איך קאָן קיינמאָל נישט 
פאַרטייטשן און אויפקלערן מיט װאָס און פאַרװואָס דער אָדער יענער 
טאַנץ-אויפטריט האָט מיך אויפגערודערט און גורם געווען באַ מיר 
אַ באַשטימטע אינערלעכע אויפטרייסלונג, 

איך ווייס אָבער, אַז די דערינערונג פון יענעם שאָפּען-טאַנץ 
פון איסידאָרא דונקאן מיט העכער 4 צענדליק יאָר צוריק אין 
טראָקאַדערא, רודערט-אויף מיין געמיט עד היוֹם; איך דערשפיר 
און באַנעם זיין אמתן טעם און טיפערן מענשלעכן זין יעדעס מאָל, 

ווען עס טרעפט אַן אומגליק און אַ גרויסער גייסט װערט דורכן 
גורל אכזריותדיק אַרױיסגעריסן פון אונזער מיט. מיר שטייען אַלע 
מיט געזונקענע קעפּ און צעבראָכענע הערצער, עלול אַרײנצופאַלן 
אין טיפן יאוש און זיך אָן װידערשטאַנד איבערענטפערן אין רשות 
פון שװאַרצן טרויער. 

אין אַזאַ מאָמענט פאַרנעם איך מיטן גאַנצן ועזן. מיינעם די 
קלאנגען פונעם אָרגעל אין זאל טראָקאַדערא; די טענער פון שאָפּענס 
לויה-מאַרש וויברירן אין טונקעלן חלל, און די ווונדערלעכע גע- 
שטאַלט פון אַ יונג-פרוי אין ווייסן קלייד טראָגט זיך אין אַ ווירבל- 
דיקן טאַנץ, שפּרײטנדיק איבערן גאַנצן לעבנס-וועג רויטע, צאַפּל- 
דיקע רויזן 

שרעקט מיך נישט מער דער שװאַרצער שלייער פון טױט און 
אבלות, 

מיך מונטערן און קרעפטיקן די רטע צאַפּלדיקע רױזן, 
װאָס זענען געבליבן נאָכן שאַפערישן דינאַמישן לעבן! 

באם אויסברוך 
פון ערשטן וועלט-קריג 


א 


סיקלינגט אפילו עטוואס משונהדיק, כמעט מיסטעריע, 
אָבער דער פאקט איה אז מיין באזעצן זיך אין ארץ-ישראל 
אין יאָר 1910 און מיין פארלאָזן דאָס לאַנד אין יאָר 1915 איו 
געווען פארבונדן מיט דער צייטונג ,האחדות" אין ירושלים. 

די פּאַרטײ האָט מיך איינגעלאדן פון אויסלאנד אלס 
מיטגליד אין דער רעדאקציע פונעם ערשטן סאָציאליסטישן 
העברעישן אָרגאַן אין ארץ-ישראל, און די צייטונג האָט 
אָנגעהױבן דערשיינען מיט מיין אָנקום אין לאנד זינט 
תמוז תר"ע (1910), 

איך האָב אויסגעפילט די פונקציע פון רעדאַקציע-טעק- 
רעטאר, א חוץ דער ברייט פארצווייגטער ארבעט מיינער אויף 
אלע אנדערע געביטן פון פּאַרטיי-פּאָליטישער טעטיקייט. 

אין שליחות פון דער צייטונג ,האחדות" האָב איך 
באזוכט דאָס ערשטע מאָל אין מיין לעבן די פאריניקטע 
שטאַטן פון אמעריקע און קאנאדע, וי אויך ענגלאנד, 
פראנקרייך און בעלגיע אין יאָר 1912. 

;האחדות" איז פארמאכט געװאָרן דורך דער טערקישער 
רעגירונג צוליב מיינעם אן ארטיקל אין שיכות מיטן ,גירוש 
יפו* אין אָנהױב פון דעם ערשטן וועלט-קריג, און איך 
האָב, לט א פארטי באשלוס, פארלאָוט ואָס לאנד אין 
יאָר 1915. | 

דער לעצטער נומער ,האחדות" איז דערשינען י"ג טבת 
תרע"ה; אתז איו, אמת, געראָטן אױך נאָכדעם ארויסגעבן 
צוויי זאמלביכער ,בין המצרים" אונטער מײן רעדאקציע: 
אָבער איך האָב געמחזט שטיין פארן געריכט, און נאָכן 
אורטייל אריבערגיין אין אונטער ערד" בין ס'אין מיר 
געלונגען אנטלויפן אױף דער אמעריקאנער קריגס- ע"ף 
,טענעסי* פון בירות, 


17 


178 


װי עס װייזט זיך איצט ארױיס, האָב איך אין די אויפ- 
גערודערטע מלחמה-טעג געפירט א ט אָג-בוך, וו איך האָב 
פארצייכונט פאַסירונגען און געשעענישן. איך אליין האָב 
אינגאנצן נישט געדענקט װעגן דעם. ערשט דאָ נישט לאנג 
צוריק קריג איך פלוצים צוגעשיקט פון מיין טייערן פריינט 
און זײער געשעצטן חבר, דעם איצטיקן פרעזידענט פון 
מדינת ישראל, יצחק בן צבי, א מאנוסקריפּט, געשריבן מיט 
מיין אייגענער האַנט, העברעיש, אין יאָר 1915: בלעטלעך 
פון אַ טאָג-בוך. 

באקענענדיק זיך מיטן אינהאלט פון די ,בלעטלעך", 
האָב איך זיך איבערצײיגט, אז זיי שפיגלען אפ אין זיך 
פשוט און גענוי די שטימונג פון יענע טעג; כ'האָב אין זי 
געפונען זאכן, וועלכע זענען דעמאָלט אפילו אין דער פרעסע 
נישט פארנאָטירט, צוליב פארשטענדלעכע טעמים. 

ברענג איך דאָס ,טאָגבוך" אלס אריינפיר צו די 
שׂילדערונגען פון יענער תקופה אין מיין לעבן, וועלכע איך 
האָב אויף דער הייסער מינוט אין יאָר 1916 פארעפנטלעכט 
אין דער ני-יאָרקער טעגלעכער עווארהייט". 

דערבי האלט איך פאר אן אנגענעמער פליכט אױס- 
צודריקן עפנטלעך דעם טיפסטן אויפריכטיקן דאנק מײין 
גוטן פריײינט מנדל עלקין װאָס האָט אין ביבליאָטעק 
פון ייוויא אויפגעזוכט די ארטיקלען און געלאָזט זי פּאָטאָ- 
גראפירן פאר דער איצטיקער אויסגאבע. 


בלעטלעך פון א טאנ-בוך 
ייח חשון תרע"ה. 


נעכטן האָט מען אויסגערופן אין שטאָט, אן ס'איז פארבאָטן 
צו געפינען זיך אין גאַס פון 8 אָװנט ביז פאַרטאָג. װער סוועט 
עובר זיין אויפן פארבאָט, װעט קריגן זיין שטראָף. װער סאיז 
געצווונגען צו גיין אין יענע שעהן, דאַרף צוגיין מיט א לאמטערן 
צו דער פּאָליצײי און באקומען דערויף א דערליבעניש. 

ובכן, איצט הויבט זיך אָן דער קריגס-צושטאַנד! 

וועגן דעם קריג צװישן רוסלאנד און טערקיי האָט מען זיך 
דאָ דערוווסט שבת אין דער פרי (י"א חשון. אויף דעם רוסישן 
קאָנסולאט איז ארויפגעצויגן די איטאַליענישע פאָן. אָבער אָפיציעל 
איז נאָך די מלחמה דאָ נישט געמאָלדן געװאָרן עד היום. אויך 
דער פראנצויזישער וי דער ענגלישער קאָנסולאַט זענען אריבער 
אונטערן שוץ פון אַנדערע רעגירונגען: שפּאַניע און אמעריקע. 
אָבער די קאָנסולן פון די קריג-פירנדיקע לענדער לאָזט מען נישט 
ארויס פון שטאָט. | 

מאָנטיק נאָך מיטאָג האָט די רעגירונג געשלאָסן די פראַנ" 
צויזישע באַנק און אויך די אָפּטײלונג פון אַנגלאָ פּאַלעסטינע באַנק 
אין יפו, הגם אויף זיי זענען געהאנגען פענער פון נײטראַלע לעג" 
דער. אויף דער קאָלאָניאַל באנק -- די אמעריקאנער פאָן. נאָך 
השתדלותן און בעטענישן האָט די רעגירונג מסכים געווען קאָנ" 
טראָלירן די ביכער פון קאָלאָניאַל באנק און אויסשיידן די געלטער, 
װאָס געהערן צו אונטערטאנען פון די פיינטלעכע רעגירונגען 
די פראנצויזישע באַנק האָט מען היינט געעפנט. די קאָלאָניאל- 
באנק איז נאָך געשלאָסן, 

נעכטן איז געקומען רחל (ינאית) פון יפו און איבערגעגעבן 
אז פאר מיטאָג איז די רעגירונג געקומען אין דער אָפּטיילונג פון 
קאַלאָניאַל-באַנק אין יפו, געשלאָסן די אינסטיטוציע, אַרעסטירט 


179 


אלע באַאַמטע. מ'נעמט אן, אז דאָס האָט זי געטאָן מחמת זי האָט 
נישט געפונען קיין ,מזומנים" אין דער אינסטיטוציע. 


זינט עטלעכע טעג פירט אריבער די רעגירונג אלע ארעס.- 
טירטע און די אָפיציעלע אינסטיטוציעס פון יפו קיין ירושלים, 
די באן איז באשעפטיקט מיט איבערפירן זעלנער און פארשידענע 
מאַטעריאַלן. די פרעמדע אונטערטאַנען, שיינט מיר, לאָזט מען 
נישט אריבערפאָרן פון איין אָרט אין אַ צוייטן 


רחל גיט איבער װי אַ פאַקט, אַז מ'האָט געכאַפּט אין יפו 
עטלעכע פרויען, קריסטינס, װאָס האָבן געװאָלט ארױספאָרן קיין 
מצרים ; מ'האָט בא זיי געפונען א סאך גאָלד, װאָס איז קאָנפיסקירט 
געװאָרן לטובת דער רעגירונג, 


8 5 א 

צווישן די יידן אין יפו איז א שטארקע באוועגונג צו אָטאָמאַ- 
ניזירן זיך. איך האָב עס דערטילט זונטיק בעת מיין באזוך אין יפן. 
גערעדט מיט מיר וועגן דעם ספּעציעל האָט דוד בלאָך (בלומענ" 
פעלד). אָבער דעמאָלט האָט מיר געשיינט, אַז דאָס איז נישט דער ריכ- 
טיקער וועג. אמת, אין אָנהויב פון דער אלגעמיינער מלחמה בין 
איך אפילו געווען פאר פרייוויליק זיך מעלדן צום מיליטער און בין 
געווען גרייט צו באַטײליקן זיך אינעם קריג. אָבער דעמאָלט זענען 
דערצו געווען צוויי הויפט-מאָטיוון: ערשטנס, דער ראָמאַנטישער 
מאָמענט פון באפרייען די יידישע סאַלאָניקי פון דער גריכישער 
אָקופּאַציע. צווייטנס,. האָט זיך געדאַכט, אַז טערקיי װעט נישט 
קאָנען בלייבן נייטראל, אז מ'וועט זי צווינגען אנטייל צו נעמען 
אין דער אלגעמיינער שחיטה קעגן איר וילן. איצט האָט זיך די 
לאגע געביטן. דער חלום וועגן סאלאָניקי האָט זיך אױיסגעװעפּט. 
גריכנלאנד איז באשיצט אינעם שויס פון דער אאנטאַן", און ס'איז 
נישטאָ קיין ספק, אז ער װעט ארויס אלס זיגער. ס'איז אויך געװאָרן 
קלאָר, אז טערקיי האָט געקאָנט בלייבן נײיטראַל, נאָר די דייטשע 
פּאָליטיק האָט זי פארפירט. די , אנטאַן? האָט איצט נישט געװאָלט 
אָט דעם קריג, און טערקיי, אמת, געשטויסן דורך דייטשלאנד, איז 

די ערשטע ארויסגעשפרונגען אין פייער. אלזאָ, װאָס אזוינס קאָן 
אונז דערמוטיקן צו גיין אין אָט דער מלחמה? 

פונדעסטוועגן איז מיר אין הארצן געבליבן א ביטערניש, 
װאָס האָט מיך נישט געלאָזט רוען ניי, נישט דאָס איז דער 
ענטפער! נאָך אלעמען שטייט פאר אונז נישט סתם א פּאָליטישע, 
אָטאָמאַנישע פּראַגע, נאָר אין איר גאַנצער שאַרפקייט און פולן 
פארנעם די פראגע פונעם ישוב: לעבן אָדער אונטערגיין. אויב 
מיר וועלן איצט בלייבן פרעמדע, זענען מיר עלול צו צעשטערן אַלץ, 
װאָס מיר האָבן ביז אהער געבויט, און מיר דארפן שוין איצט 
פארענדיקן דעם חשבון מיטן ציוניסטישן אידעאל. 

איך האָב איינגעטענהעט מיט בן יהודה און יעלין, זיי זאָלן 
זיך דערמיט פארנעמען און דערוויסן זיך די אלע פרטים װעגן 
אָטאָמאַניזירן זיך. היינט האָט מיך דער קאָמיטעט גערופן צו אַ 
פארזאמלונג פון דער אָרגאַניזאַציע צו באטראכטן דעם ענין. די 
פארזאמלונג איז געווען אן ערנסטע און אינטערעסאנטע ביז גאָר. 
אלע האָבן פארשטאַנען, אז אין דעם מאָמענט האָבן מיר צוֹ לעזן 
די פראגע נישט טעאָרעטיש, נאָר פּראַקטיש, און די פראגע איז 
א הארבע, ווייל פאר די יונגערע איז עס נאָך אלעמען א פראגע 
פון לעבן. 

און דאָך האָבן מיר געהאלטן, ספּעציעל איך, נחום אלקושי 
און קלוגאי, אז ס'איז נישטאָ קיין אנדער ענטפער, וי אָטאָמאַני- 
זירונג. איך באַשטײ אצינד אויף דער דאָזיקער מיינונג מיט דער 
גאָרער פעסטקייט, ווייל די לעצטע טעג האָב איך ממש דערפילט, 
אז אונזער פּאָליטישע ,פרעמדקייט" אין אזא צייט קאָן חרוב מאכן 
אַלץ מיט אַנאַנדער. פון געזעלשאַפטלעכן ארץיישראלדיקן שטאַנד" 
פּונקט מוזן מיר דאָ בלייבן בא אלע באדינגונגען און פאָרטזעצן 
די ארבעט ביז די דרויסנדיקע ענדערונגען װעלן אונז צוינגען 
איבערצורייסן דאָס וועבן אונזער זעלבשטענדיק לעבן. פאר דעם 
איז כדאי אפילו מקריב צו זיין דאָס לעבן. 

נאָך אלע רייד און דיסקוסיעס איז נאטירלעך באשלאָסן גע- 
װאָרן, אז די פּארטיי און אירע אינסטיטוציעס דארפן אַגיטירן פארן 
געדאנק פון אָטאָמאַניזירונג. אייניקע פון אונזערע װועלן זיך געוויס 

אָטאָמאַניזירן. יעדנפאַלס בין איך מחויב דאָס צו טאָן, וייל איף 
װעל דאָך נישט קאָנען פאָדערן פון אנדערע דאָס, װאָס איך אליין 
טו עס נישט. אין ;האחדות" האָב איך פאר דעם אגיטירט זינט 
יאָרן, נאָר דעמאָלט זענען געווען פארשידענע סיבות, װאָס האָבן 
מיר געשטערט. אָבער איצט איז עס א מוז, און איך טו עס. 


א * א 


איך האָב באַזוכט בן יהודה'ן, אים פאָרגעלייגט אויפצושטעלן 
אן אָרגאניזיר-קאָמיטעט פאר אָטאָמאַניזירונג, װאָס זאָל געבן די 
נויטיקע אינפאָרמאַציעס און אויך העלפן די מענשן, װאָס ווילן 
אָננעמען די אָטאָמאַנישע אונטערטאַנשאפט, 

נעכטן האָט די מוניציפאליטעט געמאָלדן, מ'זאָל אראָפּנעמען 
די שילדן, אויב מ'וועט נישט איײנצאָלן א באשטימטן שטייער. אלע 
האָבן זיך גענומען אייליק אראָפּלאָזן די שילדן. ממש א בהלה אין 
שטאָט. מיר האָבן אָפּגעהאלטן א באראטונג און באשלאָסן, נישט 
אַראָפּצונעמען די שילד פון ;האחדות". מ'דארף אנדערע ויזן 
אַ וועג וי צו באַקעמפן אַזאַ געזעלשאַפטלעכע צעטומלעניש, 

די רעגירונג האָט איבערגענומען אין איר רשות די שפיטעלער 
פון די רוסן, פראנצויזן און ענגלענדער. אגב, האָט זיך פארשפּרײיט 
א קלאנג, אז די רעגירונג האָט קאָנפיסקירט דעם ,רוסישן הויף". 
די דאָזיקע ידיעה האָט אונז דערפרייט. מיר האָבן אין דעם געהאַט 
א מין נקמה. זאָלן וויסן די דאָזיקע חזירים, װאָס לאָזן נישט יידן 
שבת אדורכגיין דעם הויף, אז אויך זייער שעה האָט געשלאָגן 

פון זיבן אין אֶָװונט געפינען מיר זיך אין שטוב. מ'טאָר נישט 
ארויס אין דרויסן. דער צושטאנד דריקט. שווער צו פארנעמען 
זיך מיט גייסטיקער ארבעט. שווער צוֹ קאָנצענטרירן די מחשבות, 
כ'דערמאָן זיך די טורמע. וי יענע צייט, בין איך איצט פאַרשלאָסן 
און פארריגלט, און כ'קוק ארויס דורך די אייזערנע גראטעס צו 
דער לבנה, װאָס שפּאצירט זיך דאָרט אויבן 

יעלין, װאָס איז געקומען פון יפו, גיט איבער, אז נעכטן 
זענען דורכגעפירט געװאָרן רעוויזיעס בא א סאך פון די אָנגע- 
זעענסטע יידן אין תל-אביב, באם ד"ר חיסין, מרדכי בן הלל הכהן, 

ש. בן ציון. דער לעצטער איז ארעסטירט. תל-אביב איז ארומ- 
גערינגלט מיט מיליטער. 

כ'האָב באזוכט ענטעבין מכח דער אָטאָמאניזירונג. ער האָט 
מיר איבערגעגעבן, אז נעכטן איז אוועק א טעלעגראם קיין קאָנ" 
סטאַנטינאָפּאָל, ווו מ'האָט געמאָלדן דער רעגירונג, אז ס'זענען 
פאראן א סאך יידן, װאָס ווילן איצט זיך אָטאָמאַניזירן און מ'בעט 
די רעגירונג, זי זאָל נישט מאכן קיין שװעריקייטן. מען װאַרט 
אויף א תשובה היינט-מאָרגן. דערווייל דאַרף מען צוגרייטן די 
רשימה פון די אלע, װאָס ווילן ווערן אָטאָמאַנער. לויט זיין מיינונג, 
װועט מען די נייע נישט רופן צום מיליטער. 

ס'האָט זיך פארשפּרייט א קלאנג, אז מ'האָט באָמבאַרדירט 
חיפה און אז מ'װאָט צעשטערט דעם בנין פון ,דייטשן" טעכניקום. 

היינט אין דער פרי איז פון דאנען ארויס דער צװייטער 
מיליטערישער באַטאַליאָן, און דער דריטער, װאָס בלייבט דאָ, איז 
אים געגאַנגען באגלייטן. א סאך אראבער און אראבקעס האָבן 
באגלייט דאָס מיליטער און האָבן געויינט. 

פון בן צבי און דוד זענען נישטאָ קיין שום ידיעות. גאַנץ 
מעגלעך, אז מ'לאָזט זיי נישט ארויס פון יפו, 

לגבי די קלאנגען איז כאראקטעריסטיש די ידיעה, אז איינער, 
אַ טערקישער באַאַמטער, זאָל האָבן געזאָגט, אז אויב קריגס-שיפן 
וועלן קומען קיין יפו, װועט ער אויסהרגענען די אונטערטאַנען פון 
יענער מלוכה, וועמען די שיפן װעלן געהערן. 

נעכטן האָט זיך פארשפּרייט א קלאנג, אז די ענגלענדער 
זענען שוין אריין אין סמירנא. היינט האָט מען גערעדט, או קיין 
סמירנא זענען געקומען אויך די גריכן. אזוי האָט מען היינט גע" 
שמועסט, אז דעו ענגליש-פראנצויזישער פּלאָט באָמבאַרדירט מיט 
דער גאנצער קראפט קאָנסטאַנטינאָפּאָל,. פארנאכט האָט עס געהייסן, 
אז מ'באָמבאַרדי'ט בירות. רחל האָט אין נאָמען פון ישראל שוחט 
דערציילט, אז דער רוסישער קאָנסול פון חיפה, היות די רעגירונג 
האָט אים פארווערט צו פארלאָזץ די שטאָט, איז ער אנטלאָפן 

באנאכט אין א שיפל און האָט זיך ארויסגעראטעוועט אויף א שיף, 
װאָס האָט אויף אים געווארט נישט וייס פון שטאָט. 


די אַראַבער פון דילב האָבן געפאָדערט פון די יידן צו פארלאָזן 
דאָס דאָרף און אריבערגיין אין שטאָט. אזוי זענען אויך געקומען 
ארבעטער' פון קאלאנדיע און איבערגעגעבן אז מאָרגן װעלן 
מסתמא אלע יידן קומען אין שטאָט. מ'גיט איבער, אז די רעגירונג 
האָט רעגיסטױירט דאָס פארמעגען פון פרעמדע אונטערטאנען אין 
גדרה און זיי אריבערגעפירט קיין עזה. אזוי גיבן איבער קלאַנגען, 
אז די רעגירונג האָט אַרעסטירט אלע פרעמדע אונטערטאַנען אין 
חברון און יריחו, אָבער אין חברון האָט מען, װידער טאַקע לט 
די קלאנגען, זיי ארויסגענומען לויט א פאראָרדנונג קיין ירושלים. 


אייערנעכטן האָט די פּאָסט געמאָלדן, אז דער עולם װערט 
געבעטן צו שיקן די בריוו אָפ, אז מ'מעג שרייבן נאָר אַראַביש, 
טערקיש, פראנצויזיש און דייטש. 


ובכן, נישטאָ קיין אָרט פאר דער העברעישער שפּראַך. דאָס 
איז א קאָנקױעטער רעזולטאָט פון אונזער ;פרעמדקייט". טראָץ 
אַלעם, װאָס מיר האָבן געשאַפן אין אונזער שפּראַך,. אנערקענט 
מען זי נישט אָפּיציעל, מחמת ס'איז נישטאָ, װער סזאָל זי שיצן 
כלפּי חוץ. ‏ / 


יע 


זינט עטלעכע טעג דערשיינען די צייטונגען קהאור" און 
;החירות" אין א שטארק פארקלענערטן פארמאַט, און זיי גיבן 
נישט קיין שום מאַטעריאַל אַחוּץ די ידיעות פון דער אָפיציעלער 
אַגענטור. קיין ארטיקע אינערלעכע כראָניק איז אינגאנצן נישטאָ. 
הפּנים, מחמת דעם פּחד פאר דער צענזור, 


אַלע דאָ גיבן-צו אַז פונעם ישוב-שטאַנדפּונקט איז מען מחויב 
זיך אָטאָמאַניזירן, אָבער גלייך שװימען-ארויס די אינטערעסן 
פונעם יחיד, דער עיקר די געפאר פון גיין אויפן פּראָנט, און 
פאקטיש זענען אין ירושלים אלע קעגן דעם אָטאָמאַניזירן זיך, 
דאָס איז, אין דער אמתן, דער אונטערשיד צװישן יפו און ירושלים, 

דאָ איז נישטאָ װאָס אָנצוווערן און עס איז נישטאָ ווער עס זאָל 
שטיין אויף דער ואַך פון די ישוב-אינטערעסן. 


יע 


ח' טבת איז געווען א זיצונג, אין וװעלכער עס האָבן זיך 
באטײיליקט די מיטגלידער פון רעדאקציע און די קאָמיטעטן: 
זרובבל, דוד בן"גוריון, בן צבי,. אלכסנדר כאשין, ינאית, ראובני, 
דער פאראנטװאָרטלעכער רעדאקטאָר זאב, נחום אלקושי, באבין 
מרדכי אסאנאוויטש, שרה לישאנסקי. מ'האָט באטראכט צי דארף 
מען שרייבן אין דער צייטונג וועגן די געשעענישן אין יפו, נאָך 
שטורמישע וויכוחים איז מען געקומען צום באשלוס, אז מען טאָר 
נישט פארשווייגן דעם ענין, אָבער אבסאָלוט שטעלן די צייטונג 
אין געפאר טאָר מען אויך נישט. דען דאָס דערשיינען פונעם אָרגאן 
איז װיכטיק פאר דער גאנצער געזעלשאפטלעכער ארבעט. מען 
דארף שרייבן אין א באשטימטער פאָרם, ווען אויך ס'איז דאָ די 
געפאר פון אָפּשטעלן און פון אַ משפט. איך האָב געשריבן דעם 
בריוו און אין הסכם מיט די רעדאקציע-מיטגלידער און זאב האָבן 
מיר אים אָפּגעדרוקט. מ'האָט אויך באשלאָסן זיך באמיען אריבער" 
צופירן דעם ,פירמאן" (דערלויבעניש) אויפן נאָמען פון איינעם 
פון אונז און אויך דערלײידיקן דעם ענין פון אונזער אָטאָמאַ- 
ניזירונג, 

פרייטיק צו נאכט. געקומען א בריוו פון בן צבי. דער אדרעס 
אין טערקיש. דער בריוו א פארמאכטער און דווקא געשריבן עברית. 
דעם גאַנצן נעכטיקן טאָג איז תל-אביב געווען מול און אַרומגע" 
רינגלט מיט זשאנדארמען. נישט אריין, נישט ארויס. נישט געלאָזט 
אפילו אריבערגיין פון איין גאס אין דער צוייטער. מען האָט 
געזוכט אין עטלעכע הייזער און דווקא באנקנאָטן, און ווו מ'האָט 
געפונען אזעלכע, האָט מען זיי קאָנפיסקירט. דאָס גאָלד האָט 
מען נישט גענומען. מ'האָט געמאכט רעויזיעס בא דיענגאָפן, 
חיסין,. מרדכי בן הלל הכהן, און ש. בן ציון. דער לעצטער איז 
ארעסטירט. אויך אין נוה שלום האָט מען ארעסטירט א סאך יידן 
בסך הכל 60 יידן. אין אָװנט האָט מען אלע באפרייט, פון א זיכערן 

מקור האָב איך זיך דערוווסט, אז מ'וועט דורכפירן א רעגיסטראציע 
פון דעם פארמעגן פון די רוסישע יידן און די רעגירונג וויל זיי 
טאָן א טובה. אויב פון קאָנסטאַנטינאָפּאָל װועט קומען א גוטע 
תשובה וועגן דער אָטאָמאַניזירונג, װעט מען די יידן נישט טשעפּען. 
און אויב עס װעט קומען א נעגאטיווע תשובה, װעט מען קאָנפיס- 
קירן דאָס גאנצע פארמעגן. ווייזט אויס, אז מ'וועט זיי נישט נעמען 
אלס קריגס-געפאנגענע. 

מיט דער באן זענען היינט אָװונט געקומען פון יפו א סאך 
אַראַבישע פאַמיליעס. אלע ראטעווען זיי זיך קיין ירושלים. מ'זאָגט, 
אז אהער קומט א גרויס מיליטער פון דמשק. 


היינט איז דערשינען ראובני'ס אַ לידערבוך אין יידיש, ,בערג 
און וויסטע", געדרוקט אין דרוקעריי ;אחדות", 


די העברעישע שולן האָבן היינט אױיסגעצאָלט די לערער 40 
פּראָצענט פון זייער געהאלט אין גאָלד, 

היינט האָס זיך צוריק געעפנט די קראָם פון דעם סוחרים-פֿאַרײן, 
דאָרט נעמט מען טשעקן פון פאַריין אָדער מזומנים, מ'זאָגט, אַז אין 
חיפה האָט מען חרוב געמאַכט די דייטשע קאָלאָניע. מ'האָט מיר 
איבערגעגעבן, אַז די קאָלאָניסטן פון גדרה האָבן זיך אומגעקערט 
אַהיים אַ דאַנק דער באַמיונג פון ענטעבי. 


נעכטן איז ברנרס משפחה אַװעקגעפאָרן קיין בן שמן און ער 
האָט דאָ געמוזט בלייבן. 
| ייח טבת, פאַרנאַכט איז פּאָליצײ געקומען אין דרוקעריי, און 
נאָכדעם ווי זיי האָבן קאָנפיסקירט 127 עקז. פון דעם נומ. 12---11, 
האָבן זיי פאַרחתמעט די דרוקעריי מיטן שטעמפּל פון דער פּאָליצײי, 
די פאַראָרדנונג איז געקומען היינט פון דעם הויפּט-צענזאָר, לויפער. 
מיט עטלעכע טעג צוריק איז איינגעפירט געװאָרן אַ פאָר-צענזור. 
די צענזור אויף דער העברעישער פּרעסע איז איבערגעגעבן דעם 
ד"ר וויינבערג און דעם רב גראס, לערער אין ;עזרה". מען באַ- 
שולדיקט ,האחדות", אַז זי האָט געשריבן קעגן דער מיליטער- 

מאַכט. מ'האָט אין זינען מאָפּאַסאַנס דערציילונג ,די פּאַמפּושקף" 
אָדער דעם בריוו פון יפן, 

כ' טבת. די באַשולדיקונג איז צוליבן בריוו פון יפו. מיר האָבן 
זיך באַראַטן און באַשלאָסן, אַז זאב זאָל זאָגן, אַז ער איז דער פאַר- 
אַנטװאָרטלעכער אַדמיניסטראַטאָר, ס'איז אָבער דאָ אַ רעדאקציע, 
וועלכע באַשטײיט פון דריי מענשן: איך, דוד און בן צבי, וועלכע 
שטעלט-אויף די צייטונג. מיר װעלן זאָגן, אַז מיר האָבן געשריבן 
דעם בריוו מיטן פולן באַװוסטזין, אַז דאָרט איז גישטאָ קיין ליגן 
און קיין איבערטרייבונג, לויט די ידיעות, װאָס מיר האָבן באַקומען 
פון דעם חכם באַשי פון יפו, פון באָגראַטשאָװן, פון דיזענגאָפן, פון 
שיינקינען, פון דעם טעלעגראַם, װאָס דער ירושלימער חכם באַשי 
האָט געשיקט קיין קאָנסטאַנטינאָפּאָל וועגן דעם ענין. אויב ס'וועט 
דערוועקט וערן די פראַגע וועגן דער פּאַרטײ, ועלן מיר אויפ" 
קלערן אונזערע סאַציאַלע שטרעבונגען, װאָס זענען באַקאַנט, און 
װאָס שייך דעם ציוניזם, איז זיין ציל : אויפן עקאָנאָמישן געביט -- 
פרייע איינװאַנדערונג און קאָלאָניזאַציע פון יידן אין ארץיישראל, 
אויפן נאַציאָנאַליקולטורעלן געביט -- דאָס רעכט פון דער העב- 
רעישער שפּראַך און שולן. אויפן בירגערלעך"נאַציאָנאַלן געביט -- 
רעכט פון דעם יידישן פאָלק, װאָס קומט אים אלס באַזונדער פאָלק 
לויטן טערקישן געזעץ (פירמאַנען פון די סולטאַנען), פרייהייט 
פון פֿאַרזאַמלונגען, אָנטײיל אין דער ראַיאָנער און מוניציפאַלער 
אָנפֿירונג, אָנטײל אינעם געזעלשאַפטלעכן און פּאָליטישן לעבן 
אטאמאניזירונג און ד. גל. אגב, באַשטײן דערויף, אַז מיר האָבן 
תמיד אונזער אַרבעט געפירט עפנטלעך און זענען נישט געווען קיין 
אומלעגאַלע פּאַרטײ, 


ד. שבט. 


זינט ס'איז אַהער געקומען דער פּלאָט-מיניסטער אחמד דושע" 
מאַל פּאַשאַ. האָבן די איבערראשונגען אָנגעהויבן קומען אָפּטער. 
גלייך נאָך זיין אָנקום האָט זיך פאַר אים געשטעלט אַ יידישע דע- 
לעגאַציע מיטן חכם באשי, און ער האָט מיט איר גערעדט האַרבע 

דיבורים, ספּעציעל מכח דעם באַקלאָגן זיך אויף דעם גירוש יפו: 
גערעדט וועגן די ציוניסטן און די מאַרקעס און א. װו.. אויף מאָרגן 
האָט ער פאַרעפנטלעכט אַ מעלדונג אין אַראַביש, אַז װוער עס װעט 
נישט איבערגעבן דער רעגירונג די מאַרקעס, װועט געטויט װערן 
דאָס נעמלעכע האָט ער דאָרט גערעדט װעגן דער באַזונדערער 
יידישער שמירה. צזאַמען דערמיט איז פאַרעפנטלעכט געװאָרן 
דער פאַרבאָט אויף די טשעקן פון אפ"ק. פרייטיק האָט מען גע" 
בראַכט מיט דער באַן פון יפו און פון די קאָלאָניעס 27 מענשן 
זיך פאָרצושטעלן פאַר אים. אַז זיי זענען אַרײן, איז ער צו זיי אַרױס 
און נישט באגריסנדיק זיך געפרעגט אַ פּאָר פון זיי, װוי זיי הייסן, 
און דערנאָך געמאָלדן אין פּראַנצויזיש, אַז די אַלע, װאָס געפינען 
זיך אין דער רשימה, דאַרפן זיך צוגרייטן אריבערפאָרן קיין קאָנ" 
סטאַנטינאָפּאָל אין משך פון צען טעג. דאָס -- אַלץ. אפילו זיך 
נישט געגריסט מיט זיי. אַלעמען האָט אַרומגעכאַפּט אַ יאוש, אָבער 
צום סוף האָבן זיי באַשלאָסן לויט ענטעביס עצה, צושטעלן אים 
אַ בריוו און נעטן אַ באַגעגעניש. ער האָט מסכים געווען צו רעדן 
מיט איינעם. מ'האָט געשיקט ענטעבין. דער רעזולטאַט איז געווען. 
אז ער צוזאַמען מיט ענטעבין האָבן דורכגעקוקט די רשימה, אַרױס- 
גענומען די מערהייט און איבערגעלאָזט נאָר 14 מאַן, צװישן זײי: 
דיזענגאָף, ענטעבי,. מאיראָוויטש, באָגראַטשאָו, טוראָו, בערלין, 
יעלין, גראַזאָווסקי, אברהם שפּירא, שלוש, בערביע און אנד. די אַלע 
דאַרפן אויף צוויי װאָכן פאַרלאָזן דעם סאנדזשאק ירושלים און זיך 
באַזעצן אין איינעם פון די שטעט פון ווילאיעט בירות און דמשק. 
צוערשט האָט ער געהאַט באַשלאָסן זיי אַרױיסשיקן קיין אלעפא, 
דערנאָך האָט ער חרטה געקריגן. מכח זיין געשפּרעך מיט ענטעבין 
גייעןזאום גאַנצע לעגענדעס. יעדנפאַלס איז ער איצט באַ אַלעמען 
אין מויל, 

זונטיק באַטאָג זענען געקומען װאַלדשטײן און בלומענפעלד. 
די באַראַטונג האָט זיך געצויגן אויך באַנאַכט און האָט זיך פאַר" 
ענדיקט ערשט מאַנטיק באַטאָג. מ'האָט גערעדט וועגן דער לאַגע, 
וועגן דער אַרבעט. די באַראַטונג איז געווען אַ זייער ערנסטע. דער 
עיקר --- אַזאַ איינהייטלעכקייט פון מיינונגען און געפילן,. שותפות- 

דיקע איינשטעלונג און באַציונג צו די געשעענישן, פעסטער באַ- 
שלוס פאָרטצוזעצן דורכאויס די אַרבעט, טראָץ די שווערסטע באַ- 
דינגונגען. איצט פאָדערט זיך נאָר צוגרייטן די חברים צו דער 
נייער לאַגע, דערציען זיי צו שטיין אויף דער װאַך און באַציען 
זיך מיט פולן באַװוסטזיין צו דעם, װאָס קומט פאָר. מען האָט אַ 
סאַך גערעדט אויך ועגן דער טעטיקייט אין חוץ-לארץ, 

מאָנטיק פארנאכט זענען אהער געקומען יהושע כאנקין און 
ישראל שוחט פון חיפה באַגלײט פון אַ פּאָליציאַנט. מיר זענען מיט 
זי פאַרבליבן די גאַנצע נאַכט און זיך צונויפגערעדט װעגן דער 
לאָגע. אין דער פרי האָט מען זיי אַרוסגערופן צום געוועזענעם 
קאמאיקאם פון יפו. ער האָט מיט זיי בכלל נישט גערעדט, נאָר 
זי אַרעסטירט אין דער ,סאראיה", לויט אַ טעלעגראַם פון דזשע- 
מאַל, אַז מ'זאָל זיי דאָ לאָזן ביז זיין צוריקקער. ער רעכנט זײי 
אַרױסשיקן, צוזאַמען מיט מאַניע שוחט, פון לאַנד, 

פרייטיק האָט מען אינגאַנצן געשלאָסן די באַנק. װעגן דעם 
איז פאַרעפנטלעכט געװאָרן אַ פאַראָרדנונג, װו ס'זאָגט זיך בפירוש, 
אַז די רעגירונג האָט בדעה אינגאַנצן צו ליקווידירן די אפ"ק, 

כ"ח שבט האָט מען אַרױסגערופן בן צבי און דוד צו חוסני 
ביי, דער ממונה אויף די ציוניסטישע ענינים. נאָכדעם, וי זיי זענען 
דורך אים אױסגעפאָרשט געװאָרן, האָט מען זיי אַרעסטירט אין 
דער ;סאַראַיה". היינטיקע װאָך,. פאַר דעם, האָט ער אַרעסטירט 
לאמערן, דעם אַדמיניסטראַטאָר פון בית העם, װאָס האָט אויך 
באַקומען געשלאָגן, באשר ער האָט נישט איבערגעגעבן אים דעם 
שטעמפּל פון ,הפועל הצעיר". צוזאמען מיט לאמערן זיצט כאנקין 
פון חיפה. שוחטן האָט מען איבערגעפירט אין שפּיטאָל. כ"ו שבט 
האָט מען אַהער געבראַכט פון יפו ד"ר מאָסינזאָן, ד"ר לוריא, 
שיינקין, בצלאל יפה, ב. האָז. הרב פישמאַן, יוסף אַראַנאָויטש, 
אלמליח, וועלכע זענען דאָרט אַרעסטירט געװאָרן מיט אַ װאָך צוריק, 
מרדכי בן הלל הכהן איז געבראַכט געװאָרן פאַראַכטאָגן, און איז 
נאָך נישט געפּאָרשט געװאָרן. אַלע יפוער זיצן אַ צוויי װאָכן אין 

האָטעל קאַמינער. מ'האָט קאָנפֿיסקירט דעם ספר אכנור ציון" און 
דער אַלטער א. מ. לונץ איז דערפאַר געפאָרשט געװאָרן. ער האָט 
גראָב זיך אויפגעפירט לגבי יוסף מיוחס, וועלכן מ'האָט געפאָרשט 
אַלס מיטגליד פון קאָמיטעט פון בני ברית. כ"ו שבט האָט זיך 
אַ דעלעגאַציע פאָרגעשטעלט פאַרן נייעם קאָמענדאַנט: הרב פרנקל 
הרב עוזיאל, ענטעבי, וואלערא און יוסף חי פּאָניזשעל. מ'האָט אים 
איבערגעגעבן אויך א בריוו,,-. 
(עד כאן טאָג-בוך). 

דער לעצטער נומער ,האחרות" 


דער אויסברוך פון דעם ערשטן וועלט:-קריג האָט געװירקט 
אויפן יידישן ישוב אין ארץ:ישראל קאַטאַסטראָפּאַל. נישט נאָר 
דערפאַר, װאָס יעדע מלחמה אומעטום האָט אַ צעשטערנדיקע 
השפעה. דאָ האָבן גלײכצייטיק געװירקט עטלעכע ספעציפישע 
גורמים. די יידישע באפעלקערונג אין א"י האָט צו יענער צייט 
נישט פארנומען קיין יסודותדיקע פּאָזיציעס אין דער ווירטשאפט 
פון לאנד, און עקאָנאָמיש איז איר גרויסע מערהייט געווען אנגע- 
וויזן אויף דער געלט-שטיצע, װאָס האָט, אין פאָרם פון דער 
טרויעריק-בארימטער ;חלוקה", געשטראָמט פון חוץ-לארץ. דער 
ישוב איז באשטאַנען כמעט דורכויס פון פרעמדע אונטערטאַנען 
וועמען די , קאַפּיטולאַציעס? אין דער אָטאָמאַנישער מלוכה האָבן 
מזכה געווען מיט אַ סאַך פּריווילעגיעס. זייערע קאָנסולאַטן האָבן 
איבער זיי געהאָט אױסגעשפּרײט פליגל פול גנאָד.. אפילו דאָס 
צאַרישע רוסלאַנד האָט דאָ, אין דער ,פרעמד" געזוכט צו ,באַשיצן" 
זיינע יידישע אונטערטאַנען און זיי נישט מפקיר געוען, חלילהה, 
דעם טערקישן ,קראַנקן מאַן. 

די ,קאפיטולאציעס? האָבן אויך געגעבן דאָס רעכט די 
פרעמדע אונטערטאַנען אין צייט פון קריג צו פאַרלאָזן דאָס לאַנד 
אויף א נייטראלער אמעריקאנער קריג-שיף. דאָס האָבן טאקע 
אויסגענוצט גאָר גרויסע טיילן פֿון דער יידישער באפעלקערונג 
און מאסנווייז אנטלאָפן, זיי האָט געשראָקן די אויסזיכט אָפּגעשניטן 
צו ווערן פון דער וועלט. 

די , יונג טערקן" האָבן זיך נוקם געווען אין די יידן, אין וועמען 
זיי האָבן געזען אױיסגעשפּראָכענע שונאים. בפרט האָבן זיי אויס- 
געלאָזט דעם כעס צו ציוניסטן און ברוטאַל גערודפט אלץ און 
אַלעמען, װאָס האָט געקאָנט אין אַ וועלכער עס איז מאָס טראָגן 
אין זיך א סימן, א שפראָץ פון ציוניסטישער טעטיקייט אָדער כוונה. 

די אקטיווע עלעמענטן פון ישוב, דאָבן באנומען שארף 

און דייטלעך, אז עס שטייט אין קאָן דער גורל פון אלע ישוב- 
האָפּנונגען און אויסזיכטן, זיי האָבן פארשטאנען, אז עס קאָן 
אונטערגעהאקט וװערן דער װאָרצל פון ציוניזם, אויף וויפל עס 
זענען, נאָך אַזױ פיל אָנשטרענגונגען און קרבנות, אויפגעקומען 
ממשותדיקע רעאליזאציע-אָנהױיבן פונעם אידעאל. 

אונזער פּאַרטײ, פועלי-ציון, האָט פארנומען אַ צענטראַלן 
אָרט אין דער געזעלשאפטלעך-פּאָליטישער טעטיקייט, װאָס האָט 
זיך באמיט צו מאָביליזירן דעם ברייטערן עולם, אנטוויקלען זיין 
זעלבסט-אקטיוויטעט און סאָלידארע קעגנזייטיקע הילף. מיר האָבן 
באקעמפט ענערגיש דעם מאסן-פּסיכאָז צו אנטלויפן און די בהלה, 
װאָס האָט ארויסגעקוקט פון אלעמענס אויגן: מיר זענען געװען 
צווישן די טעטיקסטע מיטגלידער כון דעם קאָמיטעט, װאָס האָט 
געפאָדערט פון די ,פרעמדע" יידן, זיי זאָלן זיך דווקא איצט, אין 
צייט פון מלחמה, אָטאָמאַניזירן און דערמיט זיך פארבינדן מיטן 
לאנד אויף טויט און אויף לעבן. מיר האָבן אָרגאניזירט די יוגנט 
צו פרייװויליקער מאָביליזאציע אינעם טערקישן מיליטער הגם 
עס האָט זיך פאָרוֹיסגעזען דער נצחון פון דער ש;אַנטאַן" איבער 
דייטשלאנד און טערקיי., 

אן אָנגעזעענע ראָל האָט אויסגעפירט אונזער ועכנטלעכער 
פּאַרטײ אָרגאַן ,/האחדות" אין ירושלים. ער האָט געמונטערט און 
געמוטיקט. רעאגירט אויף די רדיפות און נגישות פון דער פּאָליצײ 
און רעגיוונגס פאָרשטייער. אַרױסגעטראָטן קעגן מלחמה בכלל און 
באזונדערס קעגן דעם אנטייל פון טערקיי אין איר, 

אין ארטיקלען, אין איבערזיכטן און אפילו אין דער כואָניק -- 
אומעטום האָט זיך געשפּירט, אז די צייטונג פירט-אויס א פאראנט" 
װאָרטלעכע געזעלשאפטלעכע פונקציע; מ'האָט זיך צוגעהערט צו 
איר װאָרט און געפאָלגט איר אָנווייזוֹנג. 

און אָט איז געקומען גירוש יפו. רעוויזיעס און ארעסטן פון 
די ווירדיקסטע רעפּרעזענטאנטן פון ישוב האָבן זיך געמערט מיט 
יעדן טאָג. קאָנפיסקאַציעס פון פאַרמעגן און שליסונג פון אינסטי" 
טוציעס, גזירות האָבן געהאָגלט און װיסטע פאַראָרדנונגען האָבן 
זיך געשאָטן אָן אויפהער, אָן וועלכער עס איז באַרעכטיקונג. מיט 

דעם אלעם האָט מען זיך געהאט ,איינגעלעבט". הפּנים, אז אזי 
זעט טאקע אויס מלחמה-צייט און אזוי פירט מען זיך אפילו בא 
זיך אין דער היים. אָבער דער גירוש האָט איבערגעשטיגן די 
ווילדסטטע פאנטאזיע און האָט געדינט װי אן אלארם, אז עס קאָן 
אלץ מיט אנאנדער חרוב ווערן נאָך איידער עס װעט צוקומען דער 
שונא פון דרויסן צו די טויערן פון לאנד. 

פאר אונזערע חברים האָט זיך געשטעלט די פראגע אין איר 
אקטועלסטער פאָרם : זאָל די צייטונג רעאגירן אויפן דאָזיקן גירוש, 
און דאן איז כמעט זיכער, אז די מאכט װעט זי תיכף פארהאקן 
אָדער זאָל זי פארשווייגן דעם ענין, מאכן זיך תמעוואטע, כלא ידע: 
נאשר ס'איז מלחמה-צייט און מען מוז האלטן ס'מויל. אָבער אין 
אזא פאל פארלירט זי דאָך איר זכות הקיום: זי דערפילט נישט 
איר ערשטע דירעקטע פליכט: שפאנען בראש און פירן די מאסן 
צוֹ געראַנגל. װיבאַלד מיר אַליין נעמעןאָן אַ פול מויל מיט 
שטומעניש, גיבן מיר דערמיט גופא דעם עולם א בישפּיל, אַז 
מען מעג אוֹן אוֹ סאיז אפילו א מצווה צו ,מאכן א שוייג", אבי 
צו ראטעווען די אייגענע פעל פון אומאנגענעמלעכקייטן.. 

געווען, ווידער, א מיינונג, װאָס האָט באטאנט, אז גראָד אין 
אַזעלכע שפּאַנענדיקע מאָמענטן טאָר מען נישט פאַרלירן דעם קאָפּ; 
מען מוז קאלט אויסרעכענען, װאָס עס לוינט זיך, טאקע אין 
אינטערעס פון דער געזעלשאפטלעכער אקטיויטעט און פּאֲליטי- 
שער דערצינג. אן אָרגאַן איז א ויכטיק געווער אין געראנגל, 
ס'איז א כלייזיין, װאָס מען קריגט נישט אזוי לייכט און צו יעדער 
צייט. דארף מען ויסן, װוי צו באגיין זיך מיט אים און וי אים 
צו נוצן. מען טאָר נישט צו פיל בראוירן מיט בריהשקייט, זיף 
לאָזן מיטרייסן און פארפירן פון א שארף װאָרט און קלינגנדיקער 
פראַזע, אויב הינטער דעם איז נישטאָ די גרייטשאַפט און פעיקייט 
צו טאטן און האנדלונגען. עט פאָדערט זיך, בכן, פּאָליטישע פאר" 
נונפט און בארעכנטקייט, 

געבליבן איז, נאָכֿן אָפנהארציקן מיינונגס-אויסטויש, אוֹ די 
צייטונג זאָל יאָ רעאגירן אויפן גירוש יפו, נאָר קאָנטראָלירן זיך 
אליין, נישט איבערצוכאפּן די געהעריקע מאָס. 

עס איז דערשינען דער נומער ,האחדות" י"ג טבת תרע"ה. 
אין פלוג, א נומער וי געוויינלעך. קיינער האָט זיך נישט געריכט, 
אז ס'איז דער לעצטער נומער. 

אין מיין ארטיקל , מענינא דיומא" האָב איך געשריבן: 

;װאָס מיר האָבן מורא געהאט, האָט פּאַסירט, ס'האָט זיך 
אָנגעהויבן דער גירוש פון די יידן פון ארץ-ישראל, די אָפּשפּרעכער 
וועלן איצט קומען און אונז פאַלש טרייסטן, אז מ'האָט ארויס- 
געטריבן בלויז די פרעמדע אונטערטאַנען צוליבן קריג צװוישן 
טערקיי און דער קאַנטאַן", און אז די יידן האָט מען לגמרי נישט 
פוגע געווען... מיר זעען פּונקט דעם היפּוך דערפון: ס'גייט נישט 
אַזױ ועגן אַרױסטרײבן די פרעמדע אונטערטאַנען, וי גריילעך 
וועגן דעם גירוש פון די יידן. די טערקן האָבן קיינמאָל נישט 
געזען דעם ארץ ישראלדיקן ישוב, װי א קאָלאָניע פון פרעמדע 
אונטערטאַנען, װאָס זענען געקומען אַהער צו לעבן אין שוץ פון 
זייער רעגירונג און אַרבעטן פון אירעטוועגן. די רעגירונג האָט 
פון תמיד געוווסט, אז אונזער ארבעט אין ארץיישראל פארמאָנט 
אונזער זעלבשטענדיקן כאראקטער און אז מיר טראָגן נישט מיט 
זיך קיין שום פרעמדע פּאָליטישע כוונות. און אין דער אמתן איז 
טאקע אונזער ארבעט געווען פון אָט דעם מין נישט נאָר כלפי 
פּנים. מיר האָבן געהאט אין זינען נאָר די אינטערעסן פון די 
יידישע ארבעטנדיקע מאסן, געזוכט א באָדן פאר זייער זעלבסטע- 
טיקייט, פאר זייער פארפעסטיקונג און איינבירגערונג אלס אזעלכע, 
אלס יידישער נאציאָנאַלער און סאָציאלער קאַלעקטיוו. דער אֶר- 
טיקער יידישער קיבוץ האָט אלס אזא שוין פון לאנג ליקװידירט 
אלע זיינע חשבונות מיט זיינע אָפּשטאַם-לענדער, און האָט זיין 
גאנץ לעבן אריינגעטאָן אין ארץ- ישראל, איר אָפּגעגעבן זיין מאַרך 
און בלוט. די פרעמדע אונטערטאנעריי איז אים געבליבן, וי א 
נאָכשלעפּעניש, א רעשטל פון דער גלות-ירושה". 

אינעם זעלבן ארטיקל גרייף איך אָן דעם עולם אונזערן: 

,בעת מיר זענען אוועקגעשטעלט געװאָרן פארן געשיכטלעכן 
משפּט, האָבן מיר געטראַכט, אַז ספּעציעל איצט, אין אַזאַ היסטאָ- 
רישן מאָמענט, װעלן מיר באַווייזן מער װי וען עס איז אַרויסצו- 

גרענגען אונזער נאציאָנאלן מהות און אָפּהיטן דעם בונד, װאָס 
מיר האָבן געשאפן מיט אונזער היסטאָריש פאָטערלאנד, דער בונד, 
װאָס איז געחתמעט געװאָרן מיטן בלוט פון יידישע ארבעטער און 
שומרים... דערווייל װערט כסדר חרוב דער יידישער ישוב. כ"ט 
כסליו האָבן פאַרלאָזט דאָס לאַנד אַרום 600 נפשות און כ' טבת 
האָבן פארלאָזט 800. 1400 נפשות זענען פארשניטן געװאָרן פון 
אונזער ישוב אין משך פון איין ואָך, און איר דרשנט: תחיה! 
און דער גירוש איז דאָך ערשט אין אָנהױיב. צי דען ויל אונז 
די געשיכטע פארטיליקן?! 

איז דען אָנצונעמען פאר מעגלעך, אז פּלוצים זאָלן טויזנטער 
מענשן זיין מסוגל צו באגיין זעלבסטמאָרד סתם אין דער װעלט 
אריין, אָן שום סיבה ?... אָדער אפשר זאָגט דער דאָזיקער אויסער- 
לעכער חורבן עדות אויף דעם אינערלעכן חורבן, אויף דער פוי- 
לעניש, װאָס האָט זיך אריינגעכאפּט אין די ביינער פונעם ישוב 
גראָד בעת ער שיינט צו בליען און אויפשטייגן?". 

אָט די זעלבסט-קריטיק האָט פארמאָגט אויך אַ פאָזיטיוון 
עלעמענט. גלייך נאָך די פסוקים פון פארביטערונג און וייטיק, 
קומט דער דערמונטערונגס-רוף צום געראנגל: 

;דאָס בלוט פון אונזערע ברידער און חברים שרייט צו אונז 
פון דער ערד, אַז ס'איז שקר, אַז אדרבא, מיר באַזיצן דעם 
היסטאָרישן אמת, אז מיר פאַרמאָגן ווילן און כוח צו לעבן און 
בויען פון ס'ניי אונזער לעבן, אויב אפילו עס זאָלן זיך דערצו 
פאדערן פעטע קרבנות. עדות זענען די קברים פון אונזערע חברים, 
װאָס זענען אומגעקומען אָדער געשטאָרבן פאר זייער פאָלק און 
לאַנד, עדות זענען די אלע װערק, װאָס מיר האָבן אויפגעריכט אין 
יהודה און אין גליל, אז מיר פארמאָגן נאָך מענשן, אויב אויך נאָר 
ווינציקע, װאָס ווייסן צו שטיין אויף דעם פּאָסטן און טאָן זייער 
ארבעט, אפילו ווען די שארף פון שװערד איז בא זײיער האל 
זיי זאָגן עדות אז ס'פעלן נאָך נישט אויס צװישן דער ארבעטער. 
שאפט די טרייע, װאָס װעלן וייזן דעם װעג דעם גאנצן פאָלק 
ישראל, װאָס געפינט זיך אויפן שייד-וועג און פרעגט זיך : וווהין ?* 

דער ארטיקל ברענגט-ארויס די וויכטיקייט פון דעם שריט, 

װאָס די אָרגאַניזירטע ארבעטער און אנדערע ישוב-עלעמענטן האָבן 
געװאַגט צו מאכן דורך פרייוויליק אָננעמען די אָטאָמאנישע ביר" 
גערשאַפט און דורכדעם ענדגילטיק פאַרבינדן זייער גורל מיטן 
גורל פון דער ידישער געזעלשאפט אין ארץיישראל, 

;אנטקעגן דער נאָענטער צוקונפט, האָבן מיר אונטערגע" 
שטראָכן, דארף דער אָרגאַניזירטער קאָלעקטיו זיך צוגרייטן און 
מכשיר זיין צו פארטיידיקן מאַטעריעל און גייסטיק די פּאָזיציעס 
פונעם ישוב !" : | 

אינעם זעלבן נומער איז פארעפנטלעכט דער רוף פונעם 
אָטאָמאַניזיר-קאָמיטעט, ווו מיר געפינען נעמען פון דריי פועלי- 
ציון טוער: בן צבי, בן גוריון און זרובבל. אין דער אאָרטיקער 
איבערזיכט" וװוערט דערציילט ועגן דעם פאַרשאַרפטן וירט" 
שאפטלעכן קריזיס. כמעט אינגאנצן אױיסגעלאָזן זיך די ארבעט. 
מ'איז באשעפטיקט האלבע אָדער דריי פערטל טעג. דאָס געהאלט 
באקומט מען אין טשעקס אָדער קוויטלעך, אויף וועלכע מען פאר" 
לירט שטארק. עס האָבן זיך געשאפן , קאָמונעס" און קיכן. אין יפו 
איז געקומען צו אַן אויסברוך פון הונגעריקע. 

אונטערױן פסעװודאָנים ישראלי שרייב איך: 

;א שווערע זינד האבן געזינדיקט די ירושלימער טוער און 
פירער פון די עדות לגבי דער ידישער באפעלקערונג דערמיט, 
װאָס זיי האָבן באצייטנס נישט אלארמירט דאָס פאָלק, אז הינטערן 
גירוש קוקט ארויס א שוידערלעכער חורבןן. זייער שוייגן האָט 
אונז פארפירט. זי האָט עס געבוירן באַם ברייטן עולם דעם אומ- 
צוטרוי צו די רייד פון די װאָרנער און איינגעפלאַנצט די פאלשע 
האָפנונג, אז אין אונזערע געצעלטן איז שלום און שלווהי. 

| /,אלץ האָט געפּלאַצט און די געזעלשאפטלעכע פארהפקרטקייט 
טריומפירט. מ'האָט זיך אויסגעלאדן פון פליכט און שטרעבונג 
און מ'האָט אוועקגעשליידערט ערגעץ וייט די עלעמענטארסטע 
פאַדערונגען פון געזעלשאפטלעכן קאָלעקטיוון לעבן, בפרט אין 
צייט פון חורבן און באַלאַגערונג. אומעטום הערשט די צעטו- 
מלטקייט".., | 
בראש פון דער צייטונג קומט דער רוף פון ה ג ג ה- 

קאָמיטעט: , געדענקט, בוידער, אַז פון דעם איצטיקן מאָמענט 
הענגט אָפּ נישט נאָר די צוקונפט פון אונזער מדינה, נאָר 
דער גורל און די צוקונפט פון אונזער ישוב אין דאָזיקן 
לאנד; טוט אַלץ כדי צו שטיין אויף דער געהעריקער הויך 
אין אָט דער לאגע!". ;א באזונדערע חשיבות האָט די פאָלקסיהגנה 
פאר אונז, יידן ; דערמיט װוערט אונז געגעבן די מעגלעכקייט דאָס 
ערשטע מאָל צו דיייזן אין דער פּראַקטיק, װוי ווייט מיר זענען מסוגל 





ד. בן'גוריון, י. בןיצבי, זרובבל, אין צייט פון קריג. 1915 


צו באשיצן אונזער לאַנד און דעם כבוד פון אונזער פאָטערלאַנד, 
אין דעם נומער זענען פארעפנטלעכט געװאָרן: א מאמר פון בן-צבי 
וועגן פּאָליטישער טעטיקייט, ארטיקלען פון רחל ינאית, א. ראובני, 
מ. כרמון און אנדערע. | 

ס'איז אויך פאָרעפנטלעכט געװאָרן לויטן באַשלוס פון רעדאַק- 
ציע און צענטראַל קאָמיטעט אַ בריוו פון יפו, געחתמעט מיט 
מיינע איניציאַלן: י. ז, 

דאָ זענען אַ פּאַר לענגערע אויסצוגן פונעם בריוו: 

אַ בריוו פון יפו 


...מיר האָבן א סאך געהערט ועגן גירושים פון יידן אין 
רוסלאַנד, אָבער גירוש יפו האָט איבערגעכאַפּט די מאָס און ס'איז 
אוממעגלעך געווען אים צו זען און נישט משוגע ווערן עס איו 
געווען שרעקלעך און אויפשוידערנדיק. 

2 אזייגער באטאָג איז דערשינען די פאראָרדנונג ארויסצו- 
טרייבן די פרעמדע אונטערטאַנען. גלייך איז געקומען אַ קאָמיסאַר 
און געמאָלדן די יידן, אז זיי מוזן תיכף ומיד גיין זיך רעגיסטרירן 
אין פּאַליצײ. נאָך אים זענען ווידער געקומען פּאָליציאַנטן און האָבן 
אונטערגעאיילט דעם עולם צו גיין אין פּאָליצײי. אַ וויילע דערנאָך 
איז געקומען דער ;מודיר נפוש" קין תל-אביב צו פארטיילן 
קוויטלעך צווישן די, װאָס האָבן זיך אָטאָמאַניזירט. אין שטאָט איז 
געװאָרן אי נהלה און אלעמען האָט דורכגענומען א מורא. א זייגער 
4 האָט מען אָנגעהויבן כאַפּן די יידן און זיי שלעפּן אין פּאָליצײ. 
מ'האָט געכאפּט דערװאַקסענע און קינדער פון דער גאַס, פון 
ארבעטס פּלעצער און מ'האָט זיי געבראכט גלייך צוֹ דער שיף 
אָן זאכן, אָן אַ פרוטה. פיל פון זיי האָבן זיך געװאָלט אָטאָמאַניזירן, 
האָט מען זי דערקלערט, אז זיי האָבן פארשפּעטיקט און איצט 
נעמט מען זיי מער נישט אָן. ס'איז שווער אױיסצומאָלן דעם רושם, 
װאָס ס'האָט געמאַכט דער מאַרש פון די אַרױסגעטריבענע דורך 
די גאסן פון שטאָט. סטאַדעס, סטאַדעס, מיט פּעקלעך און בינטלעך, 
מענער, ווייבער, קינדער, װאָס װערן געשלאָגן אָן רחמנות און 
געיאָגט ביז צום פּאָרט. די ארויסגעטריבענע האָט מען אריינגע- 
שטופּט אין די גרויסע שיפלעך, גשאַכטורעס", פון 80 ביז 100 
פּאַרשױן אין יעדער, און גענומען זיי אַריבערפירן צו דער איטאַ- 
ליעוישער שיף, וועלכע האָט זיך דאן גראָד געפונען אין ים. פריער 
האָט מען צוגענומען בא די מענשן דאָס גאנצע געלט און טייערע 
ווערט-זאכן; מען האָט זיי געזאָגט, אז דאָס איז אויפן חשבון פון 
דער רייזע, אָבער וי נאָר די שיפלעך האָבן זיך עטװאָס דערויי- 
טערט פון פּאָרט, האָבן די שיפלערס אָנגעהויבן פאָדערן פון די 
פּאַסאַזשירן געלט -- 5 פראנק פון א נפש: געפאָדערט מיט כח, 

געגעבן קלעפּ, געדראָט מיט מעסערס, זיך ברוטאַל אויפגעפירט 
לגבי פרויען און קינדער, געבריקעװעט מיט די פיס, געטראָטן 
אויף קליינע און גרויסע און געפאַדערט געלט. א סאך זענען 
אריינגעפאלן אין וואסער, און נאָר דורך א גס ניצול געװאָרן. וועגן 
אייניקע ווייסט מען נישט, עד היום ווו זיי זענען אהינגעקומען. די 
געשרייען פון די אומגליקלעכע האָבן דערגרייכט ביז צו דער גרוי- 
סער שיף און האָבן אַלעמען אויפגעציטערט, 

פון 5 ביז 8 הוגדערט פארשוין זענען ארויף אויף דער איטא-" 
ליענישער שיף, מער האָט זי נישט געקאָנט אויפנעמען און די 
איבעריקע זענען געווען געצווונגען זיך אומקערן אין שטאָט. אָבער 
דאָ האָט אויף זיי געװאַרט די שוידערלעכע איבערראַשונג, אַז 
מײַוצט זיי נישט ארויפלאזן אויף דער יבשה, באשר זיי זענען שוין 
אַרױסגעטריבן געװאָרן פון לאַנד. 11 באַנאַכט, 2 שעה נאָך דעם 
וי די שיף איז אוועק, האָט מען זיי ארויפגעלאָזט אויף דער יבשה. 
אָבער דערמיט האָט זיך נאָך נישט פארענדיקט די פרשה פון 
זייערש צרות, וייל מען האָט זיי גלייך מודיע געווען אז זיי וועלן 
בלייבן דאָ, אין צאָל אַמט, װאַרטן ביז עס װעט קומען אַן אַנדערע 
שיף: ערשט 12 באנאכט האָבן זיי באקומען די מעגלעכקייט זיך 
אומקערן אין זייערע הייזער. 

אין דעם פרימאָרגן נאָך דער גירושינאכט האָט מען ערשט 
געקאָנט קריגן א ריכטיק בילד װעגן די פארלוסטן, גרויס פון 
חורבן און באליידיקונג. פּעקלעך, פעקלעך פון כל ערליי הפצים 
צעשאָטן און צעשפּרײט װאַלגערן זיך אויף די גאַסן, נעבן דעם צאָלײ 
אַמט, ווייל מ'האָט נישט געלאָזט די ארויסגעטריבענע אין איילעניש 
און בהלה זיי מיטנעמען. אין די חייזער -- אַן אימה. אַ האַלב יאָריק 
עופהלע איז געבליבן אין וויגעלע, און די מוטער האָט מען גע" 
כאַפּט אין גאַס און אװעקגעשלעפּט צו דער שיף, נישט געבנדיס 
איר די מעגלעכקייט, נעמען איר קינד. קינדער זענען ארויסגע- 
שיקט געװאָרן מיט דער שיף, און זייערע עלטערן זענען צופעליק 
איבערגעבליבן. און פאַרקערט, קינדער זענען געבליבן, און די 
עלטערן זענען אַרױסגעשיקט געװאָרן. 

גרויס איז געווען די צעטומלעניש באַ די תלמידים. זיי האָבן זיך 


201 


פאַרזאַמלט מיט זייערע פעקלעך אין גימגאַזיע און געװאַרט אויף 
זייער גזר"דין. ביז 10 באַנאַכט האָבן זיי נישט געװווסט װאָסער גורל 
דערװאַרט זיי. סוף כל סוף האָט מען זיי דערלויבט צו בלייבן ביז 
ס'וועט קומען אַ פאַראָרדנונג, 

אין פלוג איז עס געוען אַ גירוש פון פרעמדע אונטערטאַנען 
אָבער אין דער ווירקלעכקייט איז עס געווען אַן אויסשליסלעכער 
גירוש פון יידן. אין דער בהלה האָט מען געשלאָגן אטאמאַנישע 
און עסטרייכישע יידן, אייניקע פון זיי זענען אויך אַרױסגעשיקט 
געװאָרן פון לאַנד, 

.. ס'איז נישט געווען קיין פאַרלאָון דאָס לאַנד מיטן אייגענעם 
ווילן. אַ גירוש מיט אַלע פּיטשעווקעס און פּרטים... מען האָט קיינעם 
נישט געגעבן קיין צייט זיך צוצוגרייטן צום אָפּפאָר, 

אויף מאָרגן האָט זיך פאַרשטאַרקט די באַװועגונג אין שטאָט, 
ווייל עס האָט זיך פאַרשפּרײט אַ קלאַנג, אַז מ'לאָזט אַרױס. אמת 
טאַקע, נישטאָ קיין געלט, און די קאָנסולן ווילן נישט געבן קיין 
רייזע-בילעטן. פונדעסטוועגן איז געשטיגן די צאָל רעגיסטרירטע. 
שפּעטער האָט מען זיך דערווסט, אַז קיין מענער לאָזט מען נישט 
אַרױספאָרן. האָט זיך אויפגעהויבן אַ שטורעם קעגן די עסקנים, 
ווייל מען האָט זיי באַשולדיקט, אַז אין דעם שטעקט זייער האַנט, 
באשר זיי ווילן נישט לאָזן אַלעמען אַרױספאָרן צוליב ישוב-טעמים, 
איז דער כאַאָס געװאָרן נאָך גרעסער. כדי צו באַרויקן וויפיל עס 
לאָזט זיך דעם עולם נאָכדעם, װי עס איז קלאָר געװאָרן, אַז מענער 
האָבן נישט דאָס רעכט צו פאָרן, האָט מען באשלאָסן צוריק אָנ" 
הויבן פון יענע געוויינלעכע אַרבעטן, װאָס זענען פלוצים איבער'" 
געריסן געװאָרן. מ'האָט אָרגאַניזירט אַ שיפלעך-קאָמיטעט, אַכטונג 
צו געבן אויף דער רייזע, אויף דעם פאַרמעגן און אויף די מענשן, 
װאָס וועלן יאָ האָבן די מעגלעכקייט אַרױסצופאָרן. יונגע לייט זענען 
באַשטימט געװאָרן מיטצופאָרן אין די שיפלעך הין און צוריק 
כדי אכטונג צו געבן אויף דער אָרדנונג, 

און די שטאָט האַלט זיך אין אויסליידיקן, 

און דו ווייסט נישט, צי איז נישט דער אינערלעכער חורבן 
גרעסער פון דעם דרויסנדיקן חורבן". 

צ 


פאַר ,אָנגרײיפן די רעגירונג" אין אָט דעם ;בריוו" האָט די 
מאַכט אָפּגעשטעלט די צייטונג און צוגעצויגן צום געריכט איר 
פאַראַנטװאָרטלעכן רעדאַקטאָר, זאב אעזור, 


* 


איך דערמאָן זיך נישט, וועמענס איניציאַטיוו איז עס געוען, 
אָבער איך געדענק גוט, אַז מיר האָבן אין יענער שװערער צייט 
פארמאָגט גענוג הומאָר צו שאפן אַן אויסטערלישן ,קאָלעקטיװ", 
װאָס האָט די מיטגלידער זיינע באַרעכטיקט צו אַ געמינזאַמער 
זאַטער וועטשערע... באַ נאָענטע פריינט, צװישן די אָנגעזעענסטע 
נגידים פון ירושלים. 

דער ,קאַלעקטיוו" האָט אויפגעשטעלט א רשימה פון אזעלכע 
הייזער, װו ס'איז זיכער פאַראַן פון כל טוב און ס'פעלט נישט, 
חלילה, קיין שפּייז. לויט אַן אויסגעאַרבעטן פּלאַן האָט ער באַשטימט 
דאַטעס פאַר יעדן פון די ,קרבנות" און באַצייטנס צו אים אַרײג" 
געשיקט אַ בריװו-קאָמוניקאַט בערך מיטן ווייטערדיקן נוסח : 

,זייער חשובער פריינט! דערמיט מעלדן מיר אייך, אַז איר װועט 
האָבן דעם כבוד אונז אויפצונעמען אין אייער-הויז אויף אַן אָוונט- 
ברויט אין דעם און דעם טאָג. איר ווייסט גוט די שווערע לאַגע אין 
דער איצטיקער מלחמה-צייט, און מיר זענען זיכער, אַז איר װעט 
אָפּשאַצן װי געהעריק אונזער באַציונג צו אייך באַם געבן אייך אַזאַ 
זכיה, און װועט צוגרייטן אַ וועטשערע, װאָס זאָל פּאַסן פאַר אַזעלכע 
געסט, וי מיר", 

געחתמעט האָבן דעם בריוו אַלע מיטגלידער פונעם קקאָי 
לעקטיוו". געהערט האָבן צו אים, װי מיר געדענקט זיך א. ראובני, 
נחום אלקושי, משה כרמון (שלוש), דער שרייבער פון די שורות 
און נאָך עמעצער. ער האָט פאַרמאָגט אויך א ;ביזנעס"-פירמע 
;ינשוף", לויט די ערשטע אותיות פון די נעמען פון זיינע מיט- 
גלידער. 

איך געדענק אַזאַ זייער געלונגענעם קאָוונט* באַ דער פּאָפּולערער 
פרוי נופך, אויך באַם ד"ר סגל פון פראַנצויזישן שפּיטאָל. מיר 

פלעגן אריינקומען אין דער אָנגעמאָלדענער שעה, און ס'האָט שוין 
אויף אונז געװאַרט א שיין-געגרייטער טיש, 

מיר האָבן דעם אָװנט פיין פאַרבראַכט אין אַ היימישער סביבה, 
ווייל די ,קרבנות" זענען געווען באַקאַנטע מענשן, על פי רוב פון 
די פרייע פּראָפעסיעס, וועמענס מאַטעריעלער מצב איז געװען א 
גאַנץ גוטער. 

האָט מען געשמוסעט מעניני דיומא, דערציילט זיך מעשיות 
און געזונגען לידער און ניגונים, וועלכע זענען געװוען שטאַרק 
פּאָפּולער אינעם ישוב. 

ס'איז באַ מיר געבליבן דער רושם, אַז עטלעכע אַזעלכע ,באַ- 
זוכן" זענען דעם ;קאָלעקטיוו" געראָטן און גוט צו נוץ געקומען 


4 


נאָך דעם, וי די צייטונג איז אָפּנעשטעלט געװאָרן דורך דער 
מאכט, איז אונז געלונגען ארויסצוגעבן אונטער מיין רעדאקציע 
צוויי זאמלביכער ,בין המצרים". אָבער די מאכט האָט וידער 
צוגעצויגן צו פאראנטװאָרטלעכקייט, דאָס מאָל -- מיך. נאָכן 
אורטייל פון קריגס-געריכט בין איך געווען געצווונגען אריבערגיין 
צו אומלעגאלער טעטיקייט, 

אינצווישן האָט דזשעמאל פּאַשאַ ארויסגעטריבן א גאַנצע רײ 
אָנגעזעענע ציוניסישע עסקנים, צווישן זיי אויך בש"צבי און בן" 
גוריון. די ארבעט פון דער פארטיי איז נישט איבערגעריסן געװאָרן. 
נאָך ;בין חמצרים" האָבן ר, ינאית און א. ש. וואלדשטיין ארויס" 
געגעבן אין צפת אַ זאמלבוך /, בשעה זו". 

* 


כאַראַקטעריסטיש פאַר יענע יאָרן איז דער ;חרם", מיט וועלכן 
די כלי קודש האָבן מיך מכבד געװען. ס'איז געווען נאָך דעם 
ציוניסטישן קאָנגרעס אין ווין, װו ס'איז אויך פאָרגעקומען אַן 
אַלוועלטלעכער צוזאַמענפאָר פון יידישע ספּאָרט אָרגאַניזאַציעס. 

איך צוזאמען מיט אַנדערע ארץיישראלדיקע דעלעגאַטן צום 
קאָנגרעס האָבן זיך אומגעקערט מיט דער ערשטער שׂיף פון טריעסט, 
וועלכע איז געקומען קיין יפו פרייטיק מיטאָג-צייט, 

מחאה נמרצה מחרבנים הנאונים 
ומהרה'ג בתי הדינים. 


מעולם לא נראה ולא נשטע כדבר חזה בירושלם כי יעיז איש שהוא 
רק בכלל ישראל לחלל את השבת בפרחםיה ובפומבי בלי שום 
אונסכלל כ'א מתוך חפּקרות ועזות כאשר עשה בּיום השבת העבר (למרר 
ארור אתה כבואך וארור אתה בצאתף) האיש זרובבל, הציר הציוני בחזרן 
מחפונגרס חוינאי ולא התעכם כיפו ובעצם ביום השמת בא ממרכבת 
הקימור ירושלימה להרציא את הרצאתו על דבר חקונגרם בבית- 
העם הידוע, היראים וחחרדים לרבר ה' וחלול קרושת יום השבת וחלול 
כבור קרושת ירושלם נונע במתרי לבם מוחים על זח מחאה נמרצח ננרה 
נא לכל עם ישראל, והנה מצר חרין כל ה עו שה כו הרי חוא מופרש 
ומובדל מעדת ישראל, אין לו חלק ונחלה בארץ ישראל. ארץ האבות 
תקיאהארץ את מחלליה שכיוצא בז וחרי הוא עבריין גמור פתו פות עכו'ט 
ויינו יין נסך ואין לשום בריישראל לשאת ולתת טמו, וצריכים להתרחק 
ממנו בכל מיני רחוק ולבלי לעמוד ביר אמותיו ער שיקבל עליו הדין 
בר"ר, 
ושומר מצוה לא ירע רבר רט ויקוים בו כל הברכות האמורות בכי תבא 
אל הארץ ושלום על ישראל ושלוט על ירוּשלט. 


יומם חיים זאנענפעלר היק משה יוסף באהמים זיל האפמאן דוד באמויי יס זלהיה מאזיווצקי 
דוֹד צבי. שלמה בהרהיצ היק ר' אלעזר מנחם ציל 
הי הרבנים הנדולים החתומים איתכרר לנו שהוא החימת ידט מטש ורברעזם א"צ היזוק וברי הכטים קיימים ער שיקב? עָלי 


אֶת הרין כריח כֿי אוי לדור שבך עלתת ביטיי והשי'ת ירהם על עמו ועל ארצן ויבוא בעל הכרם וכו 
כעחירת המצפים לישעה קרונת התותטים כיום כיג אלול רהאי שחא רעג פֿעתיק ייושלם תל, 


נאם צבֵי פסח פראנקו נאם מזאיך איזראעל דיץ פעיזיק 
8ם הוהם = המריץ אשמנזים תפירתם ואם בצלאל ישעי' בערנשמיין 


סקס הוצתם שׁלבי"ץ אשכנוים פרושים 
האטת הוא שכל איש ישיאג שיחלל יום שיק רםל הייב יותר ממה שכתי הרבנים הני היו ושי 


חיים דוד סורנאגה סיט. 


מקיט חחותם אט בות זון ספרדים 


רבגישער אויפרוף אין ירושלים קעגן זרובבלען פאר , חילול שבת" בפרהסיה 


די ירושלימער אָרגאַניזאַציע האָט באַציײיטנס געמאָלדן מיין 
רעפעראַט-באַריכט פון קאָנגרעס אויף שבת אֶװונט אין בית-העם, די 
באַן פון יפו קיין ירושלים איז געגאנגען איין מאָל אין טאָג -- 
אין דער פרי, 

פון דעם איז געווען געדרונגען, אַז כדי צו זיין מוצאי שבֿת 
אין ירושלים אויפן רעפּעראַט מוז איך פאָרן שבת מיט דער באַן 
פון יפו, אַזױ האָט מחייב געווען דער שכל. די צייטונגען האָבן 
בפירוש געשריבן, ווען די שיף קומט אָן קיין יפו. נו האָבן זיך 
די כלי קודש גענומען צו דער אַרבעט און דעם צוייטן פרייטיק 
אויסגעקלעבט אין אַלע בתי מדרשים און עפנטלעכע ערטער, אַ 
דערקלערונג קעגן דעם ,מאַן זרבבל, װאָס האָט מחלל שבת געוען 
בפרהסיא, פאָרנדיק אום שבת מיט דער איזנבאַן". 

פאר דעם דאָזיקן חטא ווערט געמאָלדן, אז ,זיין ברויט איז גוייש 
ברויט, זיין וויין איז יין נסך און קיין שום ייד טאָר נישט שטין 
אין זיינע ד' אמות? און אַזױ דער ווייטערדיקער נוסח. 

נאַטירלעך האָב איך זיך אויך דאַן געמאַכט אַ שפּאַס פון אָט 
דעם ;חרם" און אים פאַרעפנטלעכט װאָרט אין װאָרט אין ,/האחדות". 

דער רעזולטאַט איז געווען, אַז דעם צווייטן שבת, צו מיין רעפע- 
ראַט הינטער די , בוכאַרער הייזער" ועגן ספּאָרט-קאָנגרעס זענען 
געקומען אין אַ גרויסער צאָל ישיבה-בחורים, וועלכע האָבן געװאָלט 
זען מיט די אייגענע אויגן דעם ,זרבבל" וועלכן מען האָט געװאָרפן 
אין חרם,,, 

אַזױ האָט דער חרם מין ;רעקלאַמירט?. 

פונדעסטוועגן האָב איך איין מאָל יאָ פאַרזוכט דעם אמתן טעם 
פון יענעט חרם : מיינע חברים. רייזל און מרדכי אוסאנאָוויטש (פון 
,בצלאל") האָבן געפּראַװעט אַ ברית פון זייערס אַ יונגל. צווישן די 
פארבעטענע געסט זענען געווען אַ פּאָר ירושלימער פּשוטע ;עמך"- 
יידן. ווען זיי האָבן זיך דערוווסט, אז מיט זיי צוזאמען געפינט זיך 
אין דער מסיבה יענער ,זרבבל", האָבן זיי זיך אָפּגעזאָגט פון צו 
טועם זיין עפּעס װאָס... 

נישט געקאָנט זיי איבעררעדן. חרם איז חרם, 

דאָס האָט מיר יאָ פאַרשאַפן עגמת נפש, 

א הרצליאזכרה 


אין כרק (כנרת) כ' תמוז. רעדנעל 


+ זרוכט 


5 





כ' תָמָוז נעבן כנרת 


ס'האָט זיך איינגעשטעלט אַ מנהג אין גליל, אַז יעדן יאָר כ' 
תמוז האָט מען געפייערט הערצל'ס יאָרצײט באַם כנרת אויפן 
בערגל, קעגנאיבער דגניה, וו ס'געפינט זיך דער בית הקברות. 

מ'האָט אָנגעהויפט שטיינער און פעלון-שטיקער און אַ נאָמען 
צוגעטראַכט ,גל הרצל?*, און אַהער דאָ, צום דאָזיקן הויפן שטיינער 
האָט מען זיך פון יאָר צו יאָר פאַרזאַמלט פון גאַנצן גליל, אונטערשטן 
און אויבערשטן, כדי צו פייערן געמיינזאַם דעם אָנדענק פון דעם, 
װאָס האָט געחלומט דעם חלום פון דער יידישער מדינה, 

כדי צוצוגעבן מער פאָלקסטימלעכקייט דער פייערונג און ארץ- 
ישראלדיקן כאַראַקטער, האָט מען דאָס יאָר איינגעאָרדנט גראָד אוֹיף 
דעם טאָג אַן אויסשטעלונג פון לאַנדװירטשאַפטלעכע דערגרייכונגען 
פון גליל אינעם הויף פון דער פערמע כנרת, 

;השומר? האָט יענע יאָרן איבערגענומען די שמירה אין גליל 
התחתון, אויך אין כנרת. אויף דער איניציאַטיוו פון די שומרים 
האָט דער קאָמיטעט אינגעלאָדן מיך צו האַלטן די הערצל-אזכרה, 

צו דער סטאַציע צמח איז מיך געקומען מקבל פּנים זיין אַן 
אָפיציעלע דעלעגאַציע רייטער פון ,השומר", וועלכע האָבן דערנאָך 
באַגלײט דעם גאַסט ביז צום ,גל הרצל", דורכפירנדיק אויפן וועג 
אַ פייערלעכע ,פאַנטאַזיע? אויף אירע פלינקע, מיוחסדיקע אַראַבישע 
שקאַפּעס, 

עטלעכע הונדערט אַרבעטער און קאָלאָניסטן האָבן זיך פֿאַר- 
זאַמלט צו דער יאָרצײט. די לאַנדװירטשאַפּטלעכע אויסשטעלונג 
האָט צוגעצויגן אַ גרעסערן עולם קאָלאָניסטן, אויך פון גליל העליון, 
אַזש פון מתולה און יסוד המעלה. ס'האָט געלאָקט די ספּעציעלע 
פּרעמיע, װאָס איז באַשטימט געװאָרן פאַר די געלונגנסטע פּראָדוקטן 
און אויפטוען אין דער לאנדווירטשאַפט. ‏ / | 

תמוז, די היץ ברענט אין עמק הירדן, דער עולם איז יום-טובדיק 
געשטימט. דער גליל נעמט זיך איבער; ער הויבט אָן ווערן זעלב- 
שטענדיק. געוויינלעך ציען זיך אַלע קיין רחובות צו דער אויס- 
שטעלונג, היינטיקס מאָל פּראַװעט דער גליל שבת פאַר זיך, 

און -- נישקשה --- פֿאַראַן װאָס צו באַווייזן, כלל וכלל זיך נישט 
צו שעמען. 

| איך קלעטער אַרױיף אויפן בערגל: ,עד הגל הזה" -- ס'רעדט 
זיך אַזױ פּשוט אוו נאַטירלעך צו אייגענע, צו אַרבעטס-מענשן 
וועגן דעם, אַז מיר געדענקען די וויזיע און זענען איינגעשטעלט, זי 
צו פאַרװאַנדלען אין אַ ווירקלעכקייט מיט אייגענע כוחות. אַרבעט -- 
יידישע, שוץ-קראַפּט -- איגענע:; ס'וועט דאָ אויפשטיגן אַ בי 
לעבן, אַ טעמפּל פון אַרבעט און וויסן, אַ באַנײט פאָלק, אויף יסודות 
פון גלייכהייט און פרייהייט. גלייך און פריי באַ זיך, גלייך און 
פריי צווישן אַנדערע... | | 

די פייערונג איז פּראָקלאַמירט, און דער עולם לאָזט זיך ווויל- 
גיין ; שפּילערײיען, פאַרמעסטונגען, טענץ, געזאַנג ביז שפּעט אין 
אָװונט. | 

װעט עס אַלץ צעשטערט וערן דורך מלחמה?! 

פארן טערקישן קריגס-געריכט 


דאָס איז געווען ערב ראש השנה תרע"ה, אין ירושלים. איך 
בין שוין א פּאָר מאָל געשטאנען פארץ אױספאָרשער פונעם קריגס" 
געריכט אין דער אנגעלעגנהייט פונעם זאמליבוך ;בין המצרים", 
וועלכעס איז נישט לאַנג צוריק דערשינען מיט מיין נאָמען אַלס 
ארויסגעבער. נאָכדעם, וי דאָס קריגס-געריכט האָט אָפּגעשטעלט 
אונזער װאָכנבלאַט ,האחדות" ביז נאָך דער מלחמה, האָבן מיר 
באַשלאָסן אַרױסצוגעבן פון צייט צו צייט זאַמלביכער, וועלכע 
נויטיקן זיך נישט אין קיין ספּעציעלער דערלויבניש, און אין זיי 
האָבן מיר זיך געשטעלט די אויפגאבע צו באלייכטן די לאגע 
און וועקן די געזעלשאפטלעכע קרעפטן צו אָרגאנשירטער טעטיקייט, 

אינעם ערשטן בוך האָבן מיר ברייטער ארומגערעדט די פאר- 
פאַלגונגען מצד דער טערקישער רעגירונג אויפן ציוניזם, קרי" 
טיקירט די דאָזיקע פאַלשע שטעלונג און פאר איין וװעג אויפגע- 
פאָדערט די יידן פאָרצוזעצן די ישוב-ארבעט, בליבנדיק טריײ 
אונזערע אידעאלן, 

ס'האָבן זיך געפונען יידעלעך, װאָס האָבן זיך אונטערגעאיילט 
אָנצװוײיזן דעם טערקישן צענזאָר די קראַמאָלע פונעם בוך און 
ס'איז קעגן מיר פארפירט געװאָרן א פּראָצעס. 

מ'האָט מיך נישט ארעסטירט, און כ'פלעג יעדעס מאָל קומען 
אליין צום אױספאָרשער לויט זיין איינלאדונגי 


א 


אין געריכטיזאל זיצן עטלעכע אָפיצירן און דער פּראָקוראָר. . 
ס'ווייזט זיך ארויס, אז איך דארף אַן איבערזעצער און זיי האָבן 
נאָך אַזעלכן נישט צוגעגרייט. ווילן זיי רופן איינעם, װאָס באַזיצט 
טערקיש און דייטש. זאָג איך, אז איך יל דוקא איינעם, װאָס 
קאָן העברעיש. 

-- גוט, וועסטו קומען צוויי א זייגער נאָך מיטאָג. 

איך בין געקומען דריי אַ זייגער, און אַ האַלבע שעה שפּעטער 
האָט מען מיך אריינגערופן. איך קום אריין, קוק זיך אום, פינף 

אָפּיצירן זיצן באם וואנט, אין ווינקל דער פּראָקוראָר. אין מיטן 
צימער שטייען דריי שטולן. צוויי זענען באזעצט פונעם סעקרעטאר 
און עפּעס אַ בחור'ל. 

-- און דער איבערזעצער װו איז? טראכט איך מיר. 

מ'בעט מיך זיך זעצן אויפן דריטן שטול. איך פרעג באַם בחורל, 
ווער איז ער, זאָגט ער מיר, אז ער איז איינגעלאדן אלס איבער" 
זעצער. 

-- קאַנסטו טערקיש ? 

--- ניין, נאָר זיי האָבן אים געצווונגען צו גיין, הגם ער האָט 
נישט געװאָלט. 

אַזױ, האָט מען בכיון איינגעלאַדן אַ בחורל, װאָס פאַרשטייט 
גאָרנישט און װאָס ווייסט אפילו קיין טערקיש אויך נישט, כױדי 
ער זאָל נישט וויסן, װאָס זיי װעלן שמועסן צװישן זיך -- טערקן! 

זיץ איך שוין אן אויפגעבראַכטער קעגן מיינע שופטים, 

מ'האָט מיך אויסגעפרעגט דעם נאָמען, די יאָרן, באשעפטיקונג, 

-- אָט דאָס בוך האָסטו ארויסגעגעבן? פרעגט מיך דער 
פאָרזיצנדער, אָנװייונדיק פון ווייטן אױיפן זאַמלבוך ;בין המצרים". 

-- יאָ, ענטפער איך. 

--- למאי האָסטו ארויסגעגעבן דאָס זאמלבוך ? 

--- כדי אויפצוקלערן די יידישע געזעלשאפט, װאָס עס קומט 
פאָר בנוגע צו איר. 

--- װאָס האָסטו דאָ געשריבן? 

--- איך האָב געשריבן וועגן דער לאגע פון די יירן אין לאנך 
צוליב דער מלחמה, 

האָט עס דיר די רעגירונג געהייסן שרייבן! 

== גיין, 

-- וויבאלד די רעגירונג האָט דיר נישט באפוילן און דיך 
נישט באפאַלמעכטיקט צו שרייבן אזעלכעס, האָט דער פאָרזיצנדער 
אָנגעהויבן געוואלדעווען, װערנדיק רויט פאר כעס, האָסטו קיין 
רעכט נישט געהאט אריינצומישן זיך אין דעם ענין 

-- איך בין א זשורנאַליסט, אוֹן אלס אַזאַ שרייב איך אלץ, 
װאָס איך געפין פאר נויטיק אויפצוקלערן און אויסצוטייטשן פאר 

דער געזעלשאפט און איך ברויך נישט צוֹ בעטן לכתחילה קיין 
דערלויבניש בא דער רעגירונג. די רעגירונג, אויב זי װעט אויס- 
געפינען, אז מיין שרייבן איז קעגן געזעץ, קאָן זי מיך פאָדערן 
צום געריכט, די 
-- פאָדערט דיך טאַקי די רעגירונג צום משפט, פארװאָס 
דו האָסט עס געשריבן. | 
-- גוט, שטיי איך פארן געריכט און בין גרייט אָנצונעמען 
די שטראָף. ס'איז אָבער מיין רעכט צו פאָדערן, מזאָל מיר געבן 
די מעגלעכקייט צו דערוויטן די ריכטיקייט פון מיין שרייבן. 
-- האָסטו געשריבן, אז די רעגירונג האָט גערודפט די יידן? 
-- יאָ, 
-- אין װאָס האָט זיך עס ארויסגעויזן? 
-- אין די גירושים, אין די ארעסטן פון פארשידענע פּערזאָנען, 
אין די אױספאָרשונגען, אין דעם חשד, װאָס מ'האָט ארויפגע. 
װאָרפן אויף די יידן, אז זיי זענען נישט טריי צו טערקיי, 
-- הייסט עס, דו מיינסט אז די רעגירונג האָט געהאנדלט 
נישט-גערעכט ? | 
| -- איך מיין, אז די רדיפות קעגן די יידן זענען געוען 
אומגערעכטע און זיי זענען צו פאַרדאַנקען בלויז די מוסרים, 
--- ווער האָט געמטר'ט, אליין די יידן? 
-- איך ווייס נישט גענוי װער, ס'איז פאר מיר אָבער קלאָר; 
אז מען האָט געמסרט און אױסגעטראַכט בלבולים אויף אונז. 
-- װאָס פאר אַ בלבולים, אַ שטייגער? 
-- אַ שטייגער, אז מיר האָבן אַ באַזונדערע יידישע פאָסט 
מיט מארקעס, 
-- איז דאָס נישט אמת? 
-- דאָס איז אַ ליגן, נישטאָ בא יידן קיין באזונדערע פּאָסט. 
-- און װער האָט עס געשריבן אַז באַ זיי איז יאָ פאַראַן 
אַ פּאָסט ? | | 
-- בהא אלדין, דער געװעזענער קאימאקאם פון יפ 
| -- ער האָט דאָך עס געשריבן אין זיין אייגענעם נאָמען? 
| -- ניין, ער האָט עס געשריבן אינעם נאָמען פון דער רעגירונג, 


212 


-- ווו האָט ער עס געשריבן? 

-- אין יענעם אויפרוף, װאָס ער האָט פארעפנטלעכט אין 
אַראַביש און אױיסגעקלעפּט אויף אַלע גאַסן; דאָס זעלבע האָט ער 
פארעפנטלעכט אין די צייטונגען 
| -- נו, און או בהא אלדין האָט יאָ געשריבן, װאָס האָסטו 
זיך צו מישן דערין? -- איז ער געװאָרן װוידער אָנגעצונדן -- 
װאָס ביסטו אַ װאַקול*" (פארטרעטער) פון די יידן? 

-- איך בין א ייד, די זאך בארירט מיך דירעקט. און מיר 
ווילן נישט שווייגן, װען מען קומט אונז פארלוימדן און אויס- 
טראכטן בלבולים אויף אונז. 


-- טאָ גיי זיך דיר אין אן אנדער אָרט, אז דיר געפעלט 


דאָ נישט, --- איז דער פאָרזיצנדער ארויס פון די כלים און 
גענומען טופּען מיט די פיס, | 
-- איך וויל זיין דוקא איִן פּאַלעסטינע! -- האָב איך אויס- 


געשריגן -- און מיר האָבן דאָס רעכט צו באווייזן דער רעגירונג, 
אַז אין אונזער ארבעט איז נישטאָ קיין פאלשקייט און קיין פאראַט. 

--- האָסטו געשריבן, אז די מלחמה האָט געבראכט די ידן 
אַ רעה? | | 

-- יאָ, און נישט בלויז די יידן. די מלחמה ברענגט אַ רעה 
אלע. מענשן. פונדעסטוועגן,. ווען מ'באפאלט דאָס לאנד, געפינען 
מיר אויך איין, אז מ'דארף עס פארטיידיקן. פאקטיש, וען ס'איז 
אױיסגעבראָכן די מלחמה, האָב איך און אסך פון מיינע חברים, 
פרייוויליק זיך געװאָלט אָנשליסן אָן דער אַרמײי: מען האָט אונז 
נישט אָנגענומען, ווייל מיר זענען נאָך דעמאָלט געווען פרעמדע 
אונטערטאַנען. 

-- אָבער דוֹ האָסט געשריבן, אז די מלחמה ברענגט אַ רעה 
נור פאר די יידן. 

-- דאָס האָב איך געשריבן נישט בנוגע דער מלחמה, נאָר 
וועגן די רדיפות. 

-- האָסטו געשריבן די כראָניק אינעם בוך אויפן עמוד 86? 

יי יאָ 

-- ס'איז דאָך נישט קיין צייטונג, װאָס האָסטו דאָ געהאט 
צו שרייבן כראָניק? + 

-- ס'איז אן אלגעמיינע איבערזיכט, 

-- אָבער דו רעכנסט דאָך אויס אלץ, װאָס די רעגירונג 
האָט געטון שלעכטס די יידן, דו דערמאָנסט דאָ װאָס מ'האָט צוגע" 
מאכט פארשידענע געזעלשאפטן, צוגעשלאָסן די ;אנגלאָ פאלעס- 
טינע באנק", קאָנפיסקירט ביכער. איז דאָס אלץ אַ רעה פאר יידן? | 

-- יאָ, איך זע אין דעם אַן אומרעכט, װאָס שטאַמט אַלס אַ 
טעות פון נישט פארשטיין דעם ענין. 

-- אלזא. אין דיין בוך געפינט דער פראָקוראָר, אן דו פאָ- 
דערסט אויף דעם עולם צו בונטעווען קעגן דער רעגירונג -- דו 
שרייבסט דאָרט, אז מען דארף זיין געדולדיק און ליידן ביז ס'וועט 
קומען אַ בעסערע צייט. 

-- נישטאָ אין מיין בוך קיין אויפפאָדערונג צו א בונט. ס'איז 
דאָ אן אויפקלערונג הן בנוגע צו די יידן און הן בנוגע צו דער 
רעגירונג, ווייל איך בין זיכער, אז מ'קאָן קלאָר מאכן די זאכן 
און דאן װועלן זיין נאָרמאַלע גוטע באציונגען צווישן די יידן און 
דער רעגירונג. אדרבא, איך זאָג דאָך, אז מ'דארף ליידן, װאָס זשע 
איז דאָס פאר אַ בונט? איך דערוייז נאָר, אז סוף כל סוף װעלן 
אויך אנדערע אנערקענען, אז מיר האָבן רעכט געהאט. 

-- האָסט נישט געהאט קיין רעכט צו שרייבן, נישט אָנפרע" 
גנדיק די רעגירונג, 

-- נישט ריכטיק. אין דער גאנצער וועלט און אויך אין טערקיי 
איז פאראן אַ פּרעסע, וועלכע שרייבט איבער אלץ, און פרעגט 
זיך נישט אן צו ערשט וועגן װאָס צו שרייבן. 

מ'האָט מיר געהייסן ארויסגיין. אין אַ פערטל שעה ארום 
האָט מען. מיך אריינגערופן צוריק, 

-- אַלזאָ, ווענדעט זיך צו מיר פייערלעך דער פאָרזיצנדער, דאָס 
געריכט געפינט, אז דו האָסט אריינגעבראכט אַ פארשווערונג אין 
דער געזעלשאפט בנוגע דער טעטיקייט פון דער רעגירונג און 
האָסט אויפגעפאָדערט דעם המון צו בונטעווען, און ער האָט ארויס- 
געטראָגן דעם פסק-דין דיינעם; 

איין יאָר טורמע און פופציג לירעס קנס. 

== וויפיל קנס ? 

--- פופציג טערקישע לירעס (איבער 1000 פר.. אויב דו 
ווילסט, קאָנסטו אנשטאָט דעם געלט, זיצן נאָך 200 טעגי 

--- קאָן איך דערלאנגען אַ קאסאציע וועגן אורטייל? 

-- ניין, ביזט באשטראָפט, און קיין קאַסאַציע ווערט גישט 
דערלאָזן. 

-- דערקלער איך, אַז דער משפּט איז אַן אומגערעכטער. 

-- קאָנסט גיין, 

דער זשאַנדאַרם האָט מיך אריינגעפירט אין א קליין צימערל 
און דערקלערט מיר, אַז איך בין שוין אַרעסטירט. מ'האָט מיך 
נישט געלאָזן אפילו זיך דורכשמועסן מיט די חברים, װאָס זענען 
געשטאנען אין דרויסן. 

האָב איך מיר באשטעלט שוארצע קאַװע און אָנגעהויבן 
שרייבן א בריוועלע צו די חברים. ערשט פלוצים, מ'רופט מיך. 

דער סעקרעטאר פון געריכט שרייט צו מיר פון אויבן אראָפּ: 

--- גי זיך דיר. 

--- וווהין ? 

--- גיי אהיים, מיר וועלן דיר צו וויסן געבן. 

איך האָב נישט אָנגעהױבן צו פארשטיין, װאָס דאָס מייגט, 
פונדעסטוועגן בין איך גלייך אַרױס און זיך געלאָזט גיין 

--- חאַװאַדזשאַ, געװאַלדעװעט דער אראבער, און די קאַװע 
װאָס דו האָסט באַשטעלט? זי אין שוֹין פארטיק, 

גערעכט, == האָבן מיר אויסגעטרונקן די קאַװע און אװעק 
אַהיים, 

אין אַ שעה ארום איז געווען די פארזאמלונג פון די חברים, 
און ס'איז באשלאָסן געװאָרן, איך זאָל אװעקפאָרן. 

מיין אנטלויפן. פון ירושלים. 


דער פסק"דין פונעם קריגס:געריכט איז פאר אונז געוען 
אומדערװאַרטעט. די גאַנצע צייט ביז'ן משפּט איז די אױיספאָרשונג 
געווען אַ גינסטיקע, און דער ,מוסטאנטיק" (אויספארשער) האָט 
מיר נפירוש מודה געווען, אַז אין די אַרטיקלען און אין די דער" 
קלערונגען זעט ער נישט איין קיין שום זאַך װאָס זאָל קאָנען 
אויסגעטייטשט וערן קעגן דער רעגירונג, הגם דער טאָן וועגן 
ציוניזם אי דאָרט א טעמפּעראמענטפולער און א צו שארפער. 
אָבער נאָך מער וי דער אורטייל, האָט געװירקט דער איינדרוק 
פונעם משפט גופא. עפּעס איז אין אים געווען אזוי פיל קאָמישקיט, 
יונגלישקייט, באַלײידיקנדעס, אַז מאָמענטװייז פלעגט זיך מיר אויס- 
דוכטן, אז ס'איז בכלל נישט מער וי א שפילערײַ; נישט איף 
אן אמת, און מ'דארף עס נישט נעמען ערנסט. 
| - אזוי, אַ. שטייגער, איינמאָל איז. דעם פאָרזיצנדן נישט געפעלן 
געװאָרן מיין ענטפער, האָט ער. מיר געהייסן זיך. אויפשטעלן, און 
אַזױ בין איך שוין געבליבן שטיין אויף די פיס די פּאָר. שעה, 
װאָס דער משפּט האָט געדויערט. הינט דער אופן אויספרעגן: 
אָט שרייט אויף מיר דער פאָרזיצנדער אין טערקיש און קלאַפּט 
מיטן פויסט אויפן טיש. נאָר איך װײַס דאָך: נישט, : װאָס ער מיינט. 
קוק איך אים אָן און ווארט. דער סעקרעטאַר זאָגט עס איבער אין 
אראביש. צו מיין איבערזעצער, און יענער גיט עס מיר איבער 
אין העברעיש. די פראַגע באַליידיקט מיך, כווער אויפגערעגט 
און שריי אויס מיין ענטפער. קוקט מיך אָן דער פאָרזיצנדער. איצט 
ווייסט ער נישט, װאָס איך מיין און ער װאַרט. איך שריי אויף מיין 
איבערזעצער אין העברעיש, יענער, נעבעך, איז אומשולדיק און 
שטאמלט מיט אַ ציטערדיקער. שטימע צום סעקרעטאר מיין ענטפער 
אין אראביש, דער לעצטער גיט עס איבער דעם פאָרזיצנדן אין 
טערקיש. און די גאנצע צייט פון דער דרייפאכער פּראָצעדור קוקן 
מיר זיך אָן, איך מיטן פאָרזיצנדן, װי די הענער, ברוגזע. 
איז דאָס אויסגעקומען אומגעלומפערט, יונגליש און נאריש. 
ווייטער האָט זיך געטראכט: װאָס האָבן זיי מיך ארױסגעלאָזן 

נאָך אזא אורטייל? נישט לאנג צוריק האָט מען מיינעם א חבר 
פארמשפט צו צוויי חדשים, האָט מען אים שוין נישט געלאָזן 
אַהיים. װאָסזשע זעגען זיי אויסן מיט דעם װאָס זיי האָבן מיך פריי 
געלאָזן ? שטעקט אין דעם אפשר אַ באַזונדערע כוונה? 

די חברים זענען אלע געוען אויפגעבראכט, מיין פריי זיין 
אין דעם מאָמענט איז אייגנטלעך געווען נישט מער וי אַ צופאַל; 
באמת. װאָלט מען דאָך מיך געדארפט מער נישט ארױסלאָזן. איז 
געשטאַנען די פּראַגע, צי זאָלן מיר אויסנוצן דעם צופאַל? און 
ווידער --- אויב אנטלויפן, --- טאָ װי װעט עס ווירקן אויף דער גע" 
זעלשאפט, אויפן ברייטן עולם. מ'וועט אפשר זאָגן, אז מיר רייצן 
בלויז אויף די רעגירונג און אליין אנטלויפן מיר װען ס'קומט 
צו עפעס, און אנדערע 4 דארפן יי פאר אונז. אָט ‏ שי 
וט טאר מ'זאָל זיי בעסער א צום געריכט. פאר- 
װאָסזשע זאָל איך זיך ארויסדרייען פון דער שטראָף? ס'איז געווען 
אַן ערנסטער ויכוח, אַן אָביעקטיווער. מיין פּערזאָן איז אין עֹצם 
איגנאָרירט געװאָרן. די פראגע איז באהאנדלט געװאָרן פון בּרייי 
טערן פּאַרטײישטאַנדפּונקט. די. אַלגעמײנע. מיינוגג איז געװען: 
דער, וֶועמֶען מ'פּאַקט באַ רעװאָלוציאָנערער ארבעט, טאָר זיך גישט 
אוועקמאכן פונעם געריכט; און פאר די שופטים דארף ער ווערטלעך 
איבערחזרן און באַשטײן אויף דעם, װאָס. ער האָט געטון אָדער 
געשריבן. דאָס װוירקט אויף די שופטים און אויך אויפן גרויסן 
עולם, ווען זיי. זעען, אז מ'פארשטעקט גישט די אידעאלן אין אַ 
שלעכטער צייט, נאָר. מען פארטיידיקט זיי אָפן און פריי. דערמיט 
איז די געזעלשאפטלעכע זייט דערלעדיקט. די שטראָף אָפּצוקומען 
איז שוין אַן אַנדער, פּערזענלעכער מאָמענט. אין עצם האַלטן מיר 
דאָך נישט, אז דער משפט איז אַ גערעכטער, און אב על פִי 
צופאַל באַקומען מיר די מעגלעכקייט אַרױיסצודרײיען זיך פון זייערע 
הענט נאָך דעם, וי מיר זענען פארן געריכט געשטאנען, איז נישט 
מער װוי רעכט פון רעװאָלוציאָנערן שטאנדפונקט דאָס צו טון 
און אנטלויפן. בנוגע צו אונזער ענין: די רעגירונג קוקט איצט 
אויפן ציוניזם, װי אויף אַ שעדלעכער זאך, װאָס. איז קעגן די 

אינטערעסן פון דער מלוכה, און זי רודפט די ציוניסטן. די 
געזעלשאַפט אונזערע האָט זיך דערשראָקן און אָנגעהויבן צו 
לייקענען אין דעם זין פון אונזער אַרבעט. מ'ציטערט דערמאָנען 
דאָס װאָרט ציוניזם. מ'שטרייכט אויס די מגן-דוד'ס פון די פרוכתן. 
די בלוי-ווייסע פאָן איז ערגעץ פארוקט געװאָרן אין אַ ווינקל.. 
אונזער חוב איז געװען דוקא איצט, אין דעם מאָמענט פון 
אלגעמיינער דעמאָראליזאַציע און זעלבסטפארלייקענונג פּראָקלאַ- 
מירן די אידעאַלן פון ציוניזם און זיי פארטידיקן אויך פארן 
געריכט. די שטראָף אָפּקומען לוינט זיךף נישט. מ'קאָן אויף דער 
פריי מער נוצן ברענגען. ס'איז געבליבן, איך זאָל אַװעקפאָרן. 


אַ גאַנצע נאַכט בין איך אויף געווען מיט אַ פּאָר פון מיינע 
פריינט, אין אַ פינסטערן צימער זענען מיר געזעסן און געזונגען 
עפּעס האָט געפּלאַנטערט און געצאַפּלט זיך אין אונז און מיר 
האָבן עס געװאָלט איבערגעבן איינער דעם צוייטן. האָבן מיר 
געזונגען,. העברעיש, יידיש און רוסיש, שטילע, צארטע פאר' 
אומערטע ניגונים... 


פארטאָג איז געקומען דער פריזירער בריסקער און מיך אפּגע" 
גאָלט. איך האָב זיך אַ קער געטאָן צום שפּיגל: אַ פרעמדער פּנים האָט 
אויף מיר געקוקט, די אויבערשטע הוילע ליפ האָט געציטערט און אן 
אומבאקאנטער מיר טרויער האָט פון די אויגן ארויסגעבליקט. 
כ'האָב זיך לאַנג איינגעקוקט אינעם געזיכט און אָט האָב איך זיך 
אָנגעהויבן דערמאָנען... פּונקט מיט צען יאָר צוריק, אין יאָר 
6 בין איך פון מיין היים, פון פּאָלטאַװע אנטלאָפּן בעת מ'האָט 
אַרעסטירט די רעדאַקציע פון ;יעװרעיסקאַיאַ ראָבאָטשאַיאַ כראָי 
ניקא". דעמאָלט האָב איך זיך דאָס ערשטע מאָל אינגאַנצן אָפּגע- 
גאָלט, און בין זיך אליין געווען פרעמד. איצט האָב איך זיך 
דערקענט. כאַנטלױף ווידער פון מיין היים, פון ירושלים. צען 
יאָר פאָרינער -- װאָס איז דער חילוק ? פון דאַנען װילט זיך נישט 
אנטלויפן. דאָ איז טיפער די באלידיקונג. נאָר.. נישטאָ קיין 
צייט צו טראַכטן לאנג, אָנגעטון אַ שמאָל רעקל, אַ פרעמדן הוט, 
גענומען דעם שטעקן און זיך געלאָזט צו דער טיר, 

-- װאַרף אוועק דעם שטעקן, האָט מען זיך צו מיר א ריס 
געטון, דאָס אַלײין װאָלט דיך גלייך אויסגעגעבן. 

איך בין אַרױס. פון באַלקאָן אויבן קוקן מיר נאָך מיינע 
פריינט, אָפּגעגאַנגען אַ פּאָר טריט, אַנטקעגן מיר גייט דער זעצער 
פון דרוק, װו ס'דרוקט זיך דער צווייטער זאמלבוך ,בין המצרים". 
ער טראָגט מיר די קאָרעקטור. איך נעם זיך אָן מיט כח, נישט 
אָפּצושטעלן זיך און גיי. ער קוקט מיר גלייך אין די אויגן. די 
פיגור איז אים, ווייזט אויס, קאָנטיק, דער בליק אויך, אָבער דאָס 
געזיכט דאָס אָנטועכץ... ווייס ער נישט. איך קער זיך נישט אום, 
הגם איך פיל הינטער זיך זיין אָנגעשטרענגטן קוֹקי. 

דער וועג מיינער פירט אין אַ טאָל, פון דער ווייטנס אויף די 
בערגלעך זענען צעשפּרײיט יידישע שכונות (קװאַרטאַל) איצט 
איינגעזונקענע אין פרימאָרגנדיקן שלאָף. און דאָ זע איך צװיי 
גייען, דאָס זענען די חברים װאָס דארפן מיך ארויסבאגלייטן 
זיי פארנעמען זיך צו די בערג, איך נאָך זיי אויף אַ היפשן מרחק. 

ס'איז נאָך פרי, קיין מענשן זעט מען נישט אין גאַנצן אַרום, 
וו נישט װוו, שלעפּט זיך אַ מילכיקער אויף זיין אייזעלע מיט די 
צוויי בלעכן מילך פון ביידע זייטן; דאָרטן גייען אַראַבקעס מיט 
קוישלעך גרינס אויפן קאָפּ. זיי איילן פון דאָרף צום מאַרק אין 
שטאָט. מיר גייען מיט זייטיקע וועגן. דרייען זיך צווישן די בערג, 
באַהאַלטן זיך אויס אין די טאָלן, מיר דאַרפן אויסמיידן דעם פּאָליצַײ- 
פּאָסטן באַם אַרײנפאָר אין ירושלים. ענדלעך דערזע איך דעם וייטן 
ברייטן שאָסע; אונטן אין דער נידער, באַם אויסדריי פון ועג 
שטייט אַ װאָגן. איך בלייב װאַרטן הינטער אַ פעלז, מיינע חברים 
קומען צו נאָנט צום װאָגן. באַגריסן זיך מיטן בעל-עגלה, אונזערער 
אַ חבר. זיי זעצן זיך אַריין. איך שפּאַן שנעלער, איך בין שוין אין 
װאָגן, דער חבר שמייכלט צו מיר : זאָל גאָט העלפן ! 

-- דערקענען דיך איז אוממעגלעך. 

כ'טו אָן אַן ענגלישן הוט --- ב'בין פאַרטיק. היידאַ! כ'הויב 
זיך אויף און קוק זיך אום. פאַר מיר ליגט ירושלים איינגעהילט 
אין אַ דורכזיכטיקן לייכטן נעפּל. די בערג רינגלען זי אַרום און 
באַװאַכן זי מיט זייערע הויכע קלױסטער-קופּאָלן, אָט איז דער 


219 


באַרג,. ווו עס װועט שטיין אונזער אוניווערזיטעט. אָט זענען די 
יידישע שכונות זכרון משה, מחנה יהודה. דער מושב זקנים, דער 
משוגעים הויז. טיפער אין טאָל -- גבעת שאול. דער װאָגן רירט 
זיך פון אָרט. דער בעל עגלה טרייבט די פערד. שוין אָנגעװוירן 
עטלעכע שעה. אפשר װעלן זיך די שופטים איבערלעגן און מיך 
הייסן אַרעסטירן, װעלן זיי זיך כאַפּן אַז איך בין נישטאָ, װעלן זי 
הייסן נאָכיאָגן. מוז מען צייט אַרײנכאַפּן, 

די פערד לויפן געשמאַק. דער וועג איז אַ גוטער, אַ טרוקענער, 
באַרג-אַראָפּ,. אין דער קאָלאָניע מוצא שטעלן מיר זיך אַ רגע אָפּ 
ינעמען צו גלעזער מילך און לאָזן זיך וייטער. פון ביידע זייטן 
וועג -- בוימער, וייטער -- גערטנער פון גרינס, העכער -- 
אַראַבישע דערפלעך, ליימענע הייזלעך. 

פּלוצים איך גיב אַ קוק -- פון וייטן אַנטקעגן אונז רייט 
אויף אַ פעױד דער סעקרעטאַר פונעם קריגס-געריכט. װאָס טוט 
ער דאָ ? װי קומט ער אַהער ? אפשר דערקענט ער מיך, אָדער די 
חברים ? ס'ווערט אביסל קאַלעמוטנע אויפן הארצן. שין באַם 
ערשטן טריט זיך ארײנפּאַקן איז גלאַט נישט שיין און פארדראָסיק... 

איך הייס טרייבן שטאַרקער די פערד, אַלין לאָז איך אַראָפּ ‏ 
דעם קאָפּ אויף די הענט און דרעמל, כלומרשט. דער ענגלישער הוט 
פאַרשטעלט מיין געזיכט, מיין קאָפּ װואַרפט זיך הין און הער, וי 
אין שלאָף. דער רייטער קומט נענטער און נענטער. איך מאַך צו 
די אויגן. די צייט צִיט זיך פאַר מיר, וי אַן אייביקייט, 

-- פאַרביי. פּטור געװאָרן, הער איך דעם בעל עגלה'ס שטימע. 
מזל טוב ! 

חברה ווערט לעבעדיק. איינער הויבט אָן אַ ניגון, די איבריקע 
האַלטן אים אונטער, 

דער וועג פאַר אונז איז אָפן און פריי. 

פֿון ירושלים ביז יפו 


וי נאָר מ'פאָרט אַרױס פון דער יידישער קאָלאָניע מוצא װאָס 
ליגט אנדערטהאַלבן שעה גאַנג פון ירושלים, פאַרנעמט זיך דער 
וועג באַרג-ארויף; ער ציט זיך זיגזאַג אַרטיק און קלעטערט אַלץ 
העכער און העכער. ביסלעכוייז בליקן אַרױס פון די טאָלן פון 
אונטער דעם פרימאָרגן-נעפּל-טױ, בילד-שיינע פּאַנאָראַמעס פון די 
ווייט פאַנאַנדערגעשפרייטע איילבירט-וועלדער און גרינס-באַשטאַ- 
נעס פון די אַרומיקע דערפלעך. איך שטרענג אָן מיין בליק און 
װויל דערקענען דאָס אָרט פון די בוימער.. און איך געפין אים 
נישט. 

צוויי בוימער זענען דאָ געווען פאַרפלאַנצט מיט יאָרן צוריק, 
דעם ערשטן האָט פאַרפּלאַנצט מיט זיינע אייגענע הענט הערצל 
בעת זיין באַזוך אין ירושלים. אַ טענענבוים איז עס געװען. האָט 
ער זיך גוט צוגענומען, הויך און שלאַנק זיך געצויגן אַרויפצו און 
אַ שטאָלצער געקוקט אין דער וייטער װעלט. שפּעטער איז װאָלף- 
סאָן, דער יורש פון הערצל, געקומען אויפן זעלבן פּלאַץ און פאַר- 
פלאַנצט אַ צווייטן בוים, נאָנט צום ערשטן. האָט ער זיך גראָד נישט 
גוט צוגענומען און גיך אָנגעפאַנגען צו וועלקן. אָבער דער ;ברוש 
הרצל" האָט געבליט, געזויגן זיין זאַפט פון דער ערד און זיך 
געקרעפטיקט. און יאָר-איין יאָר:אויס, אין כ' תמוז, אינעם טאָג 
פון יאָר-צייט נאָכן גרויסן פאָלקס-העלד, פלעגן זיך ציען מחנות, 
מחנות פון דער ירושלימער יוגנט אַרױס פון שטאָט, זיך פאַר- 
זאַמלען ארום דעם שטאָלצן טענענבוים און דאָ דערמאַנען דאָס 
גרויסע װערק פון דעם, װאָס האָט דעם בוים געפלאַנצט, 

זיין ‏ װערק, וועלכעס ער האָט פאַרפלאַנצט אין האַרץ פון 
פאָלק האָט זיך גוט צוגענומען, פאַנאַנדערגעבליט, געשלאָגן טיף 
אין היימאַטס-באָדן זיינע װאָרצלען און שטאָלץ געקוקט דער צו- 
קונפט אין די אויגן. און אַז אַ ייד איז געפאָרן פון ירושלים אין 
יפו אָדער צוריק, האָט ער זיך גלייך אומגעקוקט צום בוים, און פון 
דאָרט האָט צו אים געװונקען אַ ליבער שאָטן און אַ װאַרעמער 


שטילער געפיל פלעגט אים אַרומנעמען: עס בליט דער בױים און 

װאַקסט. זאָל ער װאַקסן, דער ליבער, זאָל ער פריש און קרעפטיק 
זיין, 

זענען געקומען שלעכטע צייטן, די רעגירונג האָט גענומען 
רודפן די ציוניסטן, און ס'איז אומהיימלעך געװאָרן. ס'דערנענטערט 
זיך דער. טאָג פון יאָרצײט, אָט אָט איז שוין כ' תמוז, און ס'ציטערט 
דאָס האַרץ, װאָס װועט זיין? פאַראַיאָרן זענען טויזנטער תלמידים 
צוזאמענגעקליבן געווען,. מ'האָט זיי וועגן העלד דערציילט, גע" 
מאַרשירט צו זיין בוים און אַ שבועה געשווירן זיין ווערק אִפ- 
צוהיטן. היינט דאַרף מען אַלעס שטיקן, באַהאַלטן. און דער בוים 
װעט שטיין פאַריתומט, פאַראבלט: מ'טאָר באַנאַכט פון שטאָט 
נישט אַרױס, מ'טאָר צווישן די בערג זיך נישט פאַרקלייבן ; איבעראַל 
איז דאָס טערקישע מיליטער אויף זיינע בערגיפּאָסטנס אויס- 
געשטעלט, | 

געקומען דער טאָג, און אָט האָט אַ ווילדע ידיעה דעם מח 
אויפגערודערט. עמעץ האָט דעם הערצל-בוים מיטן ואָרצל איס- 
געריסן... עפּעס שװאַרצעס האָט דאָס באַװוסטזײן פאַרשטעלט און אין 
האַרצן האָט גענאָגט. האָט דען געקאָנט זיין עפּעס באַלײידיקנדערעס, 
וי דאָס אויסרייסן דעם בוים ? און ס'האָט אין קאָפּ אָפּגעקלונגען דאָס 
צינישע, דער פרעכער שפּאָט... אויס בוים... נישטאָ גאָרנישט, קיין 
זכר,.. מיטן װאָרצל אויסגעריסן... קיין שפּור... אַ /הוילער פּלאַץײ. 
געווענלעכע, פּשוטע בוימעלעך... קיין ארז הרצל איז מער נישטאָ 
און װעט נישט זיין, יי 

פאַראַן יידעלעך, סוחרימלעך, קאָלאָניסטלעך, מענשן פאַר זיך, 
געווענלעכט, פּשוטע, אָן אידעאַלן, אָן פאָלקס-תכלית, קיין אידעאַל, 
קיין שווונג, קיין פאַרמעסטן זיך, קיין פאַרנעם.,. נישטאָ... װאָכעדיק, 
געווענלעך אַלקײ. / 

האָט דאָס פּנים פֿאַר בושה געפלאַמט, האָט דאָס האַרץ פון 
באַלײידיקונג געווייטיקט, און איינער האָט דעם צווייטן די טרויעריקע 
בשורה אָנגעזאָגט. דאָך האָט זיך נישט געגלויבט. אַ פאַלשער 
קלאַנג, מ'רייצט זיך. און אפשר די אויפגערעגטע פאַנטאַזיע? ס'איז 
נישט מעגלעך אַזאַ טייװולאָנישער איינפאַל... איצט זוך איך דעם 
בוים, און איך געפין אים נישט, 

באם , ברוש הרצל" אין מוצא 
אויבן : בגוריון, תמר לישאנסקי, ליפא סוקעניק, אלכסנדר כאשין 
רייטער אויפן פעון : ד"ר גאַלובערג, מרים אַלקושי, א. ראובני 
אונטן ; פון לינקס : י. בןצבי, פרידמאַן, נחום אלקושי 

+ יט = 


-. ---מיט אַ פאַרקלעמט האַרץ פּאָרן מיר ווייטער אַרײין אין די 
בֶערג. ווען מיר קומען אַרױיף גאָר אויבן, גיט פאַר אונז אַ שיין 


דער בלויער גלאַנץ פונעם מיטללענדישן ים וייט באַ יפו. דורכ- 
7 זיכטיק קלאָר איז די לופט און דו זעסט ווייט די געגנט אַרום, 


מיר נידערן אַראָפּ צו "באב אל וואד" (דער טויער פון טאָל), 
און אָט הויבן זיך אָן צו באַװייזן גאַנצע מחנות היישעריקן איבערן 
וועג. װאָס נידריקער מיר קומען. װערן די מחנות ריזיקער, גע- 
דיכטער און שרעקלעכער. אָט באַדעקן זיי שוין די גאַנצע אויבער- 
פלאַך, געדיכט אָנגעזעצט איינער באַם צווייטן,. אויף די בוימער, 
אויף די גראָזן און אין די פעלזן-לעכער. זיי רוען נישט אויף איין 
אָרט. זיי ציען כסדר, און אַלע אין איין ריכטונג. שעהן-ווייז פאָרן 
מִיר צווישן זיי און איבער זיי און זיי ציען אין דער זעלבער ריכטונג, 
וי ערגעץ װאָלט געשטאַנען אַ געהיימער פעלדמאַרשאַל און געפירט 
זיינע חיילות, - 

דאָס איז ער, דער שרעקלעכסטער שונא אין איצטיקער מלחמה- 
צייט, וועלכער האָט חרוב געמאַכט די פעלדער פון תבואה, אויפ- 
געגעסן דאָס גרינס פון די גערטנער און די פרוכט פון די בוימער. 
מִיט זיין סטיכישער קראַפט און אויסדויער איז ער אױסגעשטאַנען 
דעם קאַמף פון דער אָרגאַניזירטער געזעלשאַפט און ער פלייצט מיט 
זיינע שטראָמען אָן אויפהער. 

מיר קומען אַריין אין רמלה. איצט איז אין דער שטאָט 
אַ גרויסע באַעגונג. דאָ האַלט זיך אויף דאָס מיליטער. איבעראַל 
געפינט עס זיך. אין די האָטעלן און מאָנאַסטירן פון די פראנצויזישע 
און ענגלישע. מיסיאָנען. קיינמאָל, נעבעך, נישט געווען געװויגט 
צו אַזאַ וואױלטאָג, פּאַלאַצן ממש, ליכטיק, גרוים און ריין. 

מיר פאַרפֿאָרן צום איינציקן ייד אין שטאָט. אַ שוחט איז ער. 


אויסגעשריבן, איז ער פאַראיינוועג אויך אָ מלמד געווען. עטלעכע 


געווען דְאָ אַמאָל אַ היפּשער ישוב, האָבן די יידן פאַר זיך אַ שוחט 


|| פרעמדע קינדער, אַ פּאָר אייגענע -- איז אין רמלה אַ יידישער 


חדר געווען, 
יאָרן זענען אַװעק, דער ישוב האָט זיך אויסגעטרוקנט און 
ביסלעכווייז זענען זיך די יידן צעפאָרן. געבליבן נאָר דער שוחט. די 

עדה אַװעק, דער מלמד געבליבן. זיצט ער און קנעלט מיט זיין 
אייגן יונגל עברי און יעדן פאַרבײפאָרער דערציילט ער די גאַנצע 
געשיכטע, וי אַזױ ער איז דאָ פאַרבליבן און װויל נישט אַװעקפאָרן; 
פאָרט איז פאַראַן אַ סימן פון אַ יידישן ישוב. װוער וייסט, אפשר 
וועט ער זיך ווייטער אַנטװיקלען. און קלאָגן באַקלאָגט ער זיך אויף 
די חובבי-ציון, וועלכע העלפן אים נישט אויס אין אַזאַ צייט, בעת 
ער פאַרלאָזט נישט זיין פּאָסטן. 


די טערקישע סאָלדאַטן פילן אָן די גאַנצע שטאָט. די היץ 
איז גרויס, דער עולם איז פויל און שלעפעריק און גרייט זיך צו 
מלחמה. מ'זאָגט, אַז נעכטן איז דאָ אַן עראָפּלאַן געווען, האָט מען 
אין אים געשאָסן. האָבן די קוילן נישט געגרייכט. האָט ער פון 
אויבן געשאָסן, און דער עולם איז זיך צעלאָפן. איצטער גרייט מען 
זיך, טאָמער קומט ער אַ צווייטן מאָל, 


מיר זעצן זיך איבער אין אַ קלענערן וועגעלע אײינגעשפּאַנט 
צו צוויי פרדות (מויל-אייזלען). מיר פאָרן אַרױס פון שטאָט. איין 
פּרדה ציט אין איין זייט, די צווייטע דוקא אין צווייטער זייט, צו 
די קאַקטוסן װאָס דינען אַלס פּאַרקאַן פאַר די גערטנער. דער בעל- 
עגלה (שוין אַ נייער, נישט מיין חבר.) טענהט, אַז ער איו אַ 
געניטער און טויג זיך אויס צו די פּרדות. באַ אַן אַנדערן װאָלטן 
זיי בפירוש נישט געגאַנגען. אַי, באַ אים גייען זיי אויך גישט, איז 
עס נאָר כל זמן זיי שמעקן נאָך די שטאָט --- ציט זיי צוריק. אָבער 
קוים קומען מיר אַרױס הינטערן שטאָט, װועט ער אונז וייזן.. 


הקיצור, ער האָט אונז געוויזן, אַז די פּרדות זענען פאַרקראָכן 
אויף די קאַקטוסן, און איך בין אַרױסגעפאַלן פון װאָגן מיטן פּנים 
אויף די שטעכיקע בלעטער, מיט אױסגעשפּרײטע הענט, און זיך 
גאַנץ היבש צעמזיקט. זענען מיר געפאָרן ווייטער, און דער בעל- 
עגלה דערציילט אונז ווייטער נסים ונפלאות פון זיינע בעל-עגלישע 
קענטנישן, ביז מיר זענען צוגעקומען נאָנט צו תל-אביב און די 
פּרדות זענען ווידער אַרױף אויף די סאַברעס: דער װאָגן האָט 
זיך איבערגעקערט און מיר אַלע זענען אַרױסגעפאַלן 


-- דער אָנפּאַנג פון אַנטליפן -- מאַכט צו מיר אַ חבר -- 

איז עפּעס אַ צו מזלדיקער. אויב ס'זאָל אַזױ ווייטער גיין מיט דיין 
אַרױספאַלן, װעסטו סוף-כל-סוף אַריינפאַלן. 

מיר דרייען זיך מיט זייטיקע ועגן, אום אויסצומיידן דעם 
פּאַליצײ-פּאָסטן אין יפו ; פאַרנאַכט בין איך מיר אַרײנגעפאָרן גאַנץ 
ברייטלעך אין תל-אביב. אויף די גאַסן גייען באַקאַנטע, איך װיל 
זיך צו זיי באַגריסן, און האַלט זיך איין. אויס באַקאַנטשאַפט. אַ 
פרעמדער בין איך דאָ, 

וי לאַנג װעט זיך עס אַװי ציען? 


אַ פראנצויזישע קריגס-שיף באָמבארדירט 


;איכה ישנה בדו" -- 

ס'האָבן זיך די איינפאכע װערטער פון פּיין און טרויער 
געפּלאָנטערט אין מח, און כ'האָב זיך פון זיי נישט געקאָנט באַ- 
פרייען די גאַנצע צייט, װאָס מיר איז אויסגעקומען צו פאַרבלייבן 
אין יפו. אדרבה, װאָס לענגער איך בין דאָרט פארבליבן אין 
דאָס געפיל פון חורבן און אָפּגעשטאָרבנקײט געװאָקסן אין האַרצן, 
איינגעהילט אַלעס אין אַ נעפּל פון אומעט, און ס'האָט וי געטאָן 
שטיל און אויפריכטיק פאר דאָס יונגע, בליענדע לעבן װאָס איז 
אכזריותדיק און פּלוצלינג דערשיטערט געװאָרן. 

אָט ערשט, פאר דעם איסברוך פון דער מלחמה, איז יפו 
געווען דער ויכטיקסטער, באלעבטסטער צענטער פונעם ידישן 
ישוב אין פּאַלעסטינע. די גאַנצע אײינװאַנדערונג איז דורכגעגאַנגען 
דורך אירע טויערן, און דערביי זענען דאָרט קאָנצענטרירט געװאָרן 
די װויכטיקסטע אנשטאלטן, וועלכע האָבן געהאט צו טון מיט דער 
ברייט-פאַנאַנדעױגעצװײגטער קאָלאָניזאַציע-און קולטור-טעטיקייט 
פון די יידן אין די שטעט און קאָלאָניעס פון ארץיישראל, 

דער וירקזאַמסטער קולטור-אינסטיטוט איז אין דעם פאַל 
געווען די העברעישע גימנאַזיע ;הרצליה", שוין דערמיט, װאָס 
זי האָט צונויפגעבראַכט אַרום זיך הונדערטער משפּחות פון תלמידים, 
לערער און טוער, און אויף אזא אופן פארשנעלערט דעם ווקס 

פונעם שטעטל תללאביב, װאָס איז מיט דער צייט געװאָרן 
אַ מוסטער און אַ ציציונגס-קראַפט פאַר טויזנטער אײינװאַנדערער. 

אינעם ווירטשאפטלעכן זינען זענען געווען די הויפט-פאקטאָרן 
די יידישע באנק און דער פאלעסטינע-אַמט, 

אין משך פון אַ פּאָר יאָר איז די יידישע באפעלקערונג פון 
יפו שטארק געשטיגן און זי האָט שוין געצײלט איבער צען 
טויזנט נפשות. ס'איז אנטשטאנען תל-אביב מיט איר דורכאויס 
יידישער באַפעלקערונג, מיט אַלע אין איר קנאַצענטרירטע אַנֹ" 
שטאַלטן: פּאַלעסטינע-אַמט, אַרבעטער-ביוראָ, גימנאַזיע, מוזיק" 
שולע, פרויען-סעמינאַר, אָרגאַניזאַציעס פון אמכבי" און ענדלעך 
די שיינע געביידע פונעם יידישן טעאַטער-סינעמאַטאָגראַף ;עדן. 

כמעט יעדן טאָג פלעגן די שיפן ברענגען אורחים פון דער 
גרויסער וועלט און ס'פלעגט ארום זיי ווערן א גערודער. נייע 
פּלענער, נייע אַרבעטן, האָפנונגען און חלומות. פון די אַלע אַרומיקע 
קאַלאָניעס פון יהודה, װוי אויך פון ווייטן גליל און חיפה פלעגן 
קומען ועגענער געפּאַקט מיט קאָלאָניסטן און ארבעטער צו 
דערלעדיקן דאָ ענינים -- אין פּאַלעסטינע-אמט, אין בענק, צי גאָר 
אין ביתימשפט השלום -- פון זייערע פּלעצער. 

און קוים האָט זיך דער אֶװנט אָנגערוקט, פלעגן ארויסשיטן 
גאנצע מחנות פון דער יוגנט אויף דער ברייטער ;הערצליגאס", 
זיך פארשפרייטן איבער ;ראָטשילדס אלעען" אָדער גאָר אוועק- 
שפּאַצירן צו די ,זאַמדן" באַם ברעג פון ים. אין די פינסטערע 
אָװונטן פלעגן ברענען די גרויסע לאַמטערנס פון תל-אביב אוֹן 
שיקן ווייט איבער דער סביבה זייער העל ליכט, וען די גאַנצע 
לופט איז פול געװוען מיט געזאַנג פון יונגע, לעבנסידורשטיקע 
נשמות. 

די שטאָט יפו האָט מיט קנאה:אויגן געקוקט אויף תליאביבּ 
און זיך געצויגן צו אירע ברייטע אויסגעפלאסטערטע טראטואַרן, 
צו אירע מאָדערנע וייסע מויערן פון ;חברה חדשה", צו איף 
גרויסן קולטור-ליכט. 

פּלענער פון גרויסער ארבעט, זיצונגן און מיטינגען, רעפע- 
ראטן, טעאטער פאָרשטעלונגען און קאַנצערטן, געזאַנג און פריי" 

הייט, פרייהייט אין יעדער באַוועגונג, אויף יעדן שריט. אַ געפיל 
פון היימישקייט, פון זעלבסטשטענדיקייט, פון רעספּעקט צו זיך 
אליין, און אַ גלויבן, אַזאַ זיכערער, אַזאַ פעסטער אין דער צו- 
קונפט -- ווו איז דאָס אלץ אַהינגעקומען? 

ערשט איין יאָר זינט די מלחמה האָט אָנגעפאנגען, און ס'אַראַ 
גוואלדיקע ענדערונג. גאנצע גאסן זעען אויס װיסט, געשעפטן 
און קראָמען זענען אָפּגעשטאָרבן. גרויסע שלעסער הענגן אויף 
די טירן, און צעטלעך דערציילן, אַז די אייגנטימער זענען אַרױס- 
געפאָרן, אלס ;,שונאים". פון די בערך טויזנט תלמידים פון דער 
גימנאַזיע זענען פאַרבליבן 230 און ס'איז געװאָרן אַזױ אומהיימלעך 
אין די גרויסע ליכטיקע צימערן. די יידישע באַנק צוגעמאַכט, אין 
די איבריקע אַנשטאַלטן װייניקער באַװעגונג, די פּנימער פאַר- 
דאַגה'ט, פארכמורעט. מ'קוקט צום ים ארויס: ווען װועט קומען 
אַן אַמעריקאַנישע שיף און געלט ברענגען? די איינציקע האָפנונג 
און טרייסט פארן יידישן ישוב... י =+ 

באַטאָג ‏ שטופט מען נאָך וי ס'איז דורך די צייט. קומט 
אָבער די נאָכט, ווערט אַלץ איינגעהילט אין פינסטערניש. שטייען 
פּוסטע גרויסע שיינע געביידעס -- זייערע איינװווינער זענען מיט 
די שיפן אוועק. בלייבן די. לאמטערנעס נישט געצונדן, די רע" 
גירונג האָט דעם נאפט פאר יפו צוגענומען. אין גאס טאָר מען 
נישט גיין שפּעטער װי אכט אָדער ניין, און דאָס אויך --- דוקא מיט 
אַ לאַמטער אין האַנט, אויב אפילו בעתימעשה שיינט די לבנה 
אין הימל, ,הביתה", אין שטוב אריין, שרייט דער אראבישער 
וועכטער !. זיצט מען אין. שטוב און אויף די באלקאָנען, שמועסט 
מען און מ'דערמאָנט זיך אָן אַמאָליקע גוטע צייטן. 

-- עך, עך, עך, מיר האָבן גאָר נישט געװוסט, װי גליקלעך, 
וי פריי מיר זענען געװען, מיר האָבן גאָרנישט געװוסט וי צו 
שעצן און אָפּהיטן אונזער רויק אייגן לעבן 

זענען נאָך צוגעקומען די רדיפות און פאַרפאָלגונגען פון 
דזשעמאל פּאַשאַ אויף די ציוניסטן, רופט מען אלע װאָך די 
וויכטיקסטע טוער פון תליאביב קיין ירושלים צו דער אױספאָר- 
שונג. בלייבט הינטער זיי אַ שווער געפיל פון אומבאַשטימטקײיט: 


28 


ווערט די אטמאָספער אָנגעפילט מיט פארשידענע קלאנגען און 
ידיעות, און דאָס אלץ פּרעסט אויפן הארצן, וי א שװוערע משא. 
איז געקומען דער היישעריק, האָט די רעגירונג אויפגעפאָדערט 
אַלע מענער ארויסגיין אין קאַמף מיטן סטיכישן נאַטור-פיינט. האָט 
זי צונויפגענומען די יידן און אװעקגעשיקט זיי אין די ארומיקע 
וויינגערטנער, איז די שטאָט געבליבן אַ גאַנצן טאָג אַן אויס" 
געליידיקטע. 
אַלגעמײינע צעשראָקנקײט, אַ פאַרלוירנקייט און אומזיכערקייט. 
נאָר קליינע, קליינע גרופן זענען געבליבן פעסט און אַנט- 
שלאָסן אין זייער אַרבעט אויך אין דער צייט און דורך זייער 
אומדערשעפּלעכער ענערגיע און גלויבן געמונטערט דעם עולם און 
אָרגאַניזירט מער וייניקער די געזעלשאפט צו קעמפען מיטן קרי- 
זיס, סיי דעם עקאָנאָמישן, סיי דעם פּאָליטיש-געזעלשאפטלעכן 
האָבן זיי באזעצט די אויסגעלײידיקטע הייזער פון תל-אביב, 
כדי די רעגירונג זאָל זיי נישט צונעמען האָבן זיי אויסגעפונען 
געזעלשאפטלעכע און פּריוואטע ארבעטן צו באשעפטיקן הונדער" 
טער ארבעטער און בעלי-מלאכות, געגרינדעט טיי-הייזער, ביליקע 
און אומזיסטע קיכן, בעקערייען און קראָמען, און דערמיט אַביסל 
לייכטער געמאכט די לאגע. - 
די מניעות זענען געווען אומגעהויערע. דער גרעסטער שונא 
איז געווען דער קריגס-קאָמענדאַנט פון יפו חאסאן ביי. האָבן די 
יידן געװאָלט פאַרפלאַנצן זייער באָזן באַם ים, כדי דערמיט שאַפן 
ארבעט פאר הונדערטער און טאקע פאר איינוועג, אָפּטון א נויטיק 
שטיקל ארבעט, האָבן זיי גענומען אויסגלייכן די באָדנס, אויס- 
געלייגט רעלסן און מיט האנט:וועגעלעך געפירט דאָס זאמד, איז 
אָנגעקומען חאַסאַן ביי מיט זיינע חילות, האָט ער געמאכט געוואלדן ; 
דאָס גרייט איר צו אַ וועג, אַ שאָסע אַ גוטן פאַרן שונא! און 
גלייך האָט ער צוגענומען די רעלסן, מיט די ועגעלעך, און די 
פלאנצונגן זענען אויסגעריסן געװאָרן, 
ס'איז באמת נויטיק געווען א גוואלדיקע אינערלעכע וילנס" 
קראַפט, כדי נישט צו בלייבן אָפּהענטיק און באַ אַזעלכע שרעקלעכע 
באדינגונגען פארצוזעצן די ארבעט. 

| פון צייט צו צייט פלעגן זיך אויפן האָריזאָנט באַװוייזן פיינט" 
לעכע קריגס-שיפן, פלעגט אַ פּחד באַפאַלן די באַפעלקערונג. גלייך 
פלעגט מען אָפּטױיטן דאָס גאַנצע גאַסן-לעבן, פאַרקלויבן זיך אין 
די הייזער, און נאָר זשאַנדאַרן זענען געבליבן היטן די באַװעגונג / 
פון שונא. די שיפן פלעגן אַמאָל צוקומען נאָנט צום ברעג, און 
דאַן איז מען געווען זיכער, אַז אָט, אָט פאַנגט עס זיך אָן. מאיז 
שוין געווען אומגעדולדיק. דאָס װאַרטן, דאָס שטענדיקע גרייטן זיך 
| האָט דענערווירט און קראַנק געמאַכט. 


אײינמאָל, געדענק איך, איז די שרעק פלוצלינג גרויס געװאָרן. 
גאַנץ פרי איז צוגעקומען אַ פראַנצויזישער גרויסער קרייצער 


;זשאן דאאַרק*, אַראָפּגעלאָזט אַ שיפל מיט אַ וייסער פאָן און 
איבערגעגעבן דעם קאָמאַנדיר פון שטאָט אַ מעלדונג, אַז פּונקט פיר 
אַ זייגער נאָך מיטאָג װעט מען באָמבאַרדירן די דייטשע גוס-פאַבריק 
פון װאַגנער, וועלכע װערט אויסגענוצט פון דער טערקישער 
רעגירונג צוליב מיליטערישע צװועקן. מער װעט מען קיינעם און 
גאָרנישט אָנריון. זאָל מען זיך, אלזאָ, פון דער סביבה פון דער 
פאַבריק דערווייטערן. די ידיעה האָט זיך באַלד שנעל פאַרשפּרײט 
איבערן שטאָט. די פּאַניק איז געווען אַן אומבאַשרייבלעכע. דער 
יידישער עולם פון דער גאַנצער שטאָט האָט זיך אַ לאָז געטון קיין 
תל-אביב. מענער, פרויען און קינדער מיט די פּעקלעך אין די 
הענט האָבן געאיילט. די טויטישרעק און די צעטראָגענע בליקן 
האָט זיי געשלעפּט ערגעץ, און זיי זענען געלאָפן איבער די זאַמדן, 
ווייטער, ווייטער פון פאַבריק, 


אַלע דייטשן פון דער זייטשער קאָלאָניע האָבן זיך אויס" 
געשטעלט אין רייען, פרויען און מענער, און אַרײנגעמאַרשירט 
אין תליאביב כדי איבערצוװואַרטן די באָמבאַרדירונג. אַלע באַלקאָנען 
װאָס קוקן אַרױס צום ים און די גלאַטע דעכער זענען אָנגעפּאַקט 
מיט מענשן. מען װאַרט. ס'איז באַלד פיר דער זייגער. די הערלעכע 
שיף מיט אירע זעקס קוימנס שטייט אָנגעגרײיט. מ'זעט אַלע באַװע- 
גונגען פון איר מאַנשאַפט. פיר: ס'איז אַרוסגעפלויגן אויבן דעם 
אַדמיראַלס רויטע פאָן. גלייך האָט די גאַנצע לופט אויפגעציטערט, 


20 


עפּעס שווערעס האָט זיך דורכגעקייקלט און ענדלעך האָט עס אַ 
שרעקלעכן קנאַל געטון. 

נאָכ'ן ערשטן שאָס אַ צווייטער, אַ דריטערי.. 

און ס'איז געווען אַזױ מאָדנע. באַם ערשטן קנאַל האָט דער 
אָטעם פאַרכאַפּט, דאָס האַרץ איינגעפאַלן און עפּעס שרעקלעכעס 
איז געװאַקסן פאַר די אויגן. באַם צווייטן, דריטן און ווייטער איז 
עס שוין אָפּגעשװאַכט געװאָרן. די סכנה פאַרביי. האָט זיך עס 
פאַרוואַנדלט אין אַ געפיל פון נייגעריקייט. 

דער טאָג אַ ליכטיקער, אַ זוניקער, דער ים אַ רויקער, א 
דורכזיכטיקער, איז מען געװאָרן אויפגעלייגט, היימישער. 

קיין גרויסן שאָדן האָט די באָמבאַרדירונג נישט געבראַכט, 
נאָר דעם אויבערשטן שטאָק פון פאַבריק, דעם דאַך אַראָפּגעריסן 
אָרום קיינעם נישט אָנגערירט, 

אויף מאָרגן איז אַן עראָפּלאַן געקומען באַטראַכטן דאָס אָפּגע- 
טוענע שטיקל אַרבעט. לייכט און פרי, מאַיסטעטיש רויק האָט 
ער געשוועכט איבער דער שטאָט. 

דזז... דזז... דזז... הויבן זיך אלע קעפּ צום הימל אַרױיף, פאָלגט 
מען נאָך אַלע זיינע באַוועגונגען. 

-- ווייניק, װייניק נחת האָסטו. הפּנים נישט קיין גוטע שיסער 
באַ אייך. די דייטשן קענען בעסער. 

דער עולם וויצלט זיך, און דער עראָפּלאַן טראָגט זיך אַװעק 
ווייט ווייט צום האָריזאָנט. 


אַ שפיל מיטן מלאף המות 


דער אורטייל פונעם קריגס געריכט איז געהאנגען איבער 
מיר, און איך האָב געזאָלט פאַרלאָזן ארץיישראל. 

איך בין געווען צו גוט באַקאַנט אין די אַלע יידישע קאָלאָניעס 
און שטעט און ס'װואָלט שווער געווען אױיסצובאַהאַלטן זיך. ס'װואָלטן 
זיך שוין געפונען ,גוטע פריינט", װאָס זאָלן מיך פאַרמסרן פאַר 
דער רעגירונג. און בכלל, אויב אפילו ס זאָל זיך יאָ איינגעבן צו 

האַלטן מיין זיין אין לאַנד בסוד, װאָלט סיי װווי סיי אוממעגלעך 
געווען עפּעס צו טאָן. טאָ צו װאָס פאַרבלייבן ? 

אַרױסצופאָרן איז מעגלעך נאָר מיט אַ שיף. מיט דער יבשה 
פירט דער װעג דורך קאָנסטאַנטינאָפּאָל, און ס'איז פאַרבונדן 
מיט אַ סך שװועריקייטן צו באַקומען אַ דערלויבניש אַרױסצופאָרן 
פון לאַנד, אויך בלויז אַלס דייטש אָדער עסטרייכער. מיטן שיף 
איז מעגלעך אַרױסצופאָרן, אַלס ,פרעמדער" אונטערטאַן, ס'הייסט 
אַלס אַרזיסגעטױיבענער. ס'איז שוין אייגנטלעך געווען העכער אַ 
יאָר זינט די מלחמה האָט זיך אָנגעפאַנגען, ס'זענען שוין היפּשע 
טויזנטער יידן אַרױסגעפאָרן פון לאַנד אַלס ,פיינטלעכע" בירגער, 
נאָך אַ גרעסערע צאָל יידן האָבן זיך אטאמאַניזירט. מען האָט שוין 
אויסגעזוכט און בודק געווען אַלע שפּאַלטן און לעכער, כדי צו 
געפינען אַ ,פיינט? אויף אַ רפואה. פונדעסטוועגן, װוי נאָר ס'פלעגט 
קומען אַ ידיעה, אַז ס'דאַרף קומען אַן אַמעריקאַנישע קריגס-שיף, 
וועלכע װועט אויך נעמען פּאַסאַזשירן, פלעגן זיי פּלוצלינג זיך 
נעמען שיטן פון אַלע זייטן, די ,שונאים" פון טערקיי. יפו פלעגט 
ממש פאַרפלייצט וװערן פון זיי. און וו מ'שטייט און גייט. הערט 
מען נאָר וועגן פאָרן. 7 6 

די אַרױספאָרנדע פלעגן האָבן אויסצושטיין גענוג צרות און 
דערנידערונגען מצד די רעגירונגס באַאַמטע; וועלכע האָבן חושד 
געווען, אַז דאָס זענען אַלץ אַזעלכע יידן, װאָס האָבן זיך אטאמא- 
ניזירט, נאָר איצט חרטה געקריגן און ווילן אַװעקפאָרן. פלעגט מען 
זיי נעמען אויפן צימבל, און דער קאָמענדאַנט פון יפו איז נישט 
פויל געווען אויך אויף צו געבן קלעפּ. געווען אַ סך, וועלכע זענען 
נישט בײיגעשטאַנען דעם נסיון און זיך מודה געווען: דאָך פלעגן זיך 
אָנקלײבן צו יעדער שיף עטלעכע הונדערט פּעראָן. 

זי האָבן געדאַרפט האַבן אַ באַשטעטיקונג פונעם אַמערי- 
קאַנער קאָנסול, אַז זיי זענען רוסישע, פראַנצויזישע אָדער ענגלישע 
אונטערטאַנען און אַז ער גיט זיי אַ דערלויבעניש צו פאָרן קייז 
אַלעקסאַנדריע מיט דער אַמעריקאַנער שיף. פאַרמאָגנדיק אַזאַ באַ- 
שטעטיקונג, פלעגט מען ערשט דאַרפן קומען צום קאָמענדאַנט, 
װאָס דאָס איז געווען ערגער װי דורכגיין די שבעה מדורי גהינום. 

האב איך געקראגן אַ רוסישן פּאַספּאָרט, צוגעפּאַסט די יאָרן 
דורך אַ חבר זיך פאַרשאַפט די חתימה פונעם אַמעריקאַנער קאָנסול, 
און איך װאַרט. פּלוצים אַ נייער באַפעל: יעדער איינער, װאָס פאָרט 
אַרױס, מוז צושטעלן זיין פאָטאָגראַפיש בילד, װאָס דאַרף אָנגע- 
קלעפט וערן אויפן פּאַספּאָרט. װאָס טוט מען? דאָ איז שוין נישט 
מעגלעך צו שאַפן זיך מיט א צוייטן. אַ ברירה האָב איך געהאַט? 
האָב איך איינגעשטעלט און אַװעקגעשפּאַצירט צום קאָנסול, געגעבן 
אים דאָס בילד און ס'איז דורך גלאַטיק, 


איצט דאַרף עס נאָך אָנקומען אין די הענט פון דער טערקישער 
רעגירונג. 


און װאָס, אַז עמעצער פון די רעגירונגס באַאַמטע װועט דער. 
קענען דאָס געזיכט ? זיי ווייסן דאָך, אַז איך בין איצט געגאָלט. איז 
דאָך לייכט זיך פארצושטעלן, וי אַזױ איך דאַרף איצט אויסזעף 
האָב איך באַשלאָסן נישט איבערצוגעבן מיין פּאַספּאָרט צוֹ דער 
רעגירונג, ביז איך על וויסן אויף זיכער, אַז די שיף אין דאָ 
און אַז זי נעמט אויף פּאַסאַזשירן. מילא, דעמאָלט װעט מען דאַרפן 
איינשטעלן, 


ציען זיך די טעג און די װאָכן. לכתחילה בין איך פאַרשפּאַרט 
אין צימער, גיי אין ערגעץ נישט, בלויז אַ פּאַר חברים וייסן, אַז 
איך בין אין תל-אביב. עס זיצט זיך אָבער נישט אויף אַן אָרט. ס'זענען 
די חדשים אב און אלול, שיינע נעכט, דער ים ריצט און די 
זאַמדיקע בערגלעך ציען מיך צו זיך, קייקלען זיך איבער זיי, 
שפּילן, שטיפן, זינגען. 


פון ירושלים קומען אָן ידיעות, אַז מען זוכט מיך שטאַרק, נאָר 
מען ווייסט נישט צוליב װאָס: צי פונעם געריכט, כדי מיך איינ- 
צושפּאָרן אין תפיסה, צי פון מותצריף (גובערנאַטאָר), וועלכער 
האָט באַ מיר אַװעקגענומען דעם ;נפוש" פּאַספּאָרט), כדי אַרויסי 
צוטרייבן פון לאנד אלס פרעמדן, צי גאָר פונעם ,מוסטאַנטיק" (אויס- 
פאָרשער) וועגן דעם נייעם זאַמלבוך ;בין המצרים", װאָס איז דער- 
שינען װידער אונטער מיין נאָמען. די פּאַליציי קערט איבער די 
שטאָט, אַרעסטירט מיינע חברים, מיט וועלכע מ'פלעגט מיך זען 

אַרומגײן ; מאַכט אונטערזוכונגען באַטאָג און באַנאַכט אין די הייזער, 
ווו איך פלעג אַרײנקומען, און זי איז שרעקלעך אויפגעבראַכט. 

ס'טייטש, פון אונטערן האַנט אַנטלאָפן, און וווהין? דאָס לאַנד 
איז אָפּגעשניטן פון אַלע זייטן. כדי אַרױסצופאָרן פון איין שטאָט 
אין אַ צווייטער מוז מען אַרוסנעמען אַ ספּעציעלע פערזענלעכע 
דערלויבעניש פונעם ;מודיר בוליס" (פּאָליציי דירעקטאר). און 
דאָ האָסטו דיר אַ קויברח" אין מיטן העלן טאָג, 

האָב איך זיך אָנגעטאָן אין אַרבעטער קליידער, אַ לייכט העמדל 
אן אַ שנירל, פּראָסטע ביליקע הויזן. אויפן קאָפּ אַ /כפיה" מיט אַן 
;עגל? און פלעג מיר אַרומשפּאַצירן באַנאַכט איבער די ברייטע 
גאָסן פון ?חברה חדשה" אין ,תל-אביב", אויסזוכן די פינסטערע 
פּלעצער. פאַרקלייבן זיך אויף זאַמדן. אין טאַש איז געלעגן א 
טערקישער פּאַס --- און וועמען הער איך! 

איין מאָל האָב איך געהאט צו מיישב זיין זיך וועגן עפּעס מיטן 
ד"ר רופין, וועלכער האָט דעמאָלט אָנגעפירט דעם פּאַלעסטינא- 
אַמט. די טיר עפנט מיר חנה, די טאָכטער פון מרדכי בן הלל הכהן, 
! וועלכע איז מיינע א גוטע באקאנטע. זי דערקענט מיך אָבער נישט 
אין מיין נייעם הולך. זי בעט מיך אריין אין גרויסן צימער. און 
איך הער, וי זי זאָגט רופינען : ;עפּעס אַן אַרבעטער דאַרף צו דיר". 

ד"ר רופין קומט אריין, גיט שניידיק אַ קוק אריין מיר אין די 
אויגן און אַ פיר מיט דער האַנט איבערן געזיכט, װי ער װאָלט 
זיך ראזירט : | 

-= זרובבל ? 

ס'איז, שיינט מיר, געווען דער איינציקער מענש, װאָס האָט 
מיך תיכף דערקענט, הגם ער האָט מיך נישט דערװאַרט צו טרעפן 
בא זיך אין אַ געענדערטן אויסזען | 

אַ טביעת-עין פון אַ תלמידיחכם ! 

די ידיעות וועגן די שיפן װידערשפּרעכן זיך. מ'קומט צופאָרן 
פון ירושלים, פון די קאָלאָניעס, מץיצט אָפּ אַ װאָך-צוויי, מ'ברענגט 
אויס דאָס ביסל מזומנים און מ'קערט זיך אום צוריק. אַ פּאָר מאָל 
איז יאָ געקומען די שיף, איז געװאָרן אַ געלױיף, אַ טומל; ס'האָט 
פאַרקלעמט באֵם האַרצן... 


234 


235 


ענערגיש. לאַכט מען דערפון. דערציילט זי ווייטער, אַז בעת זי 


קומט צו פאָרן אַ חברטע פון ירושלים, דערציילט זי, װוי מ'זוכט 


אָן דענערווירן. 


שחורה. װאָס איז דער תכלית ? ביז װילאַנג אַזױ װאַרטן? ס'הויבט 


ד"ר א. ש. וואלדשטיין, יצחק שפיגלמאַן (יציב) גדליה ראטנער (זרובבל), 
מערי ראַזאָװוסקי (שפּעטער: יציב) 1915 





מיטן קאַפּיטאַן און די שיף קערט זיך אום אַלין. באַפּאַלט אַ מרה 


דרייט זיך אָבער אויס, אַז די רעגירונג איז נישט דורכגעקומען 


אָט טאָקע אַװעקגעפאָרן. נו, און צוריק, ווען? 


האָט גענומען זי דערלויבעניש אין פּאָליצײ, האָט איר דער קאָמיסאַר 
געזאָגט : 
| עדו פאָרטט אין יפו, באַגלײיטן זרובבלן. איך וייס, אַז ער 
דאַרף אַװעקפאָרן מיטן שיף", 

ווערט קאַלעמוטנע אויפן האַרצן. מ'וועט מן הסתם יט 
זוכן. באַם האַפן -- לוינט זיך איינשטעלן ? 

פּלוצים ווערט אַ קאָמיסאַר פון ירושלים אריבערגעפירט יי 
יפו און נאָך איינער אַ בוליס" (פּאָליסמאַן), װאָס רעדט העברעיש. 
טענהן די חברים אַז דאָס איז געוויס צוליב מיר, בכן זאָל איר 
פאַרבלייבן בי איבער דער נעכסטער שיף, כדי זיי זאָלן מיינען 
אַז איך בין שוין אָפּגעפאָרן. - | 

'ס'ציען זיך די טעג און איך דערשפּיר, אַז עפעס האָט זיך 
געביטן די באַציונג פון די חברים צו מיר. זיי באַהאַלטן עפּעס פון 
מיר און קוקן אויף מיר מיט אויגן ציטערנדיקע, װאַרטנדיקע, 
װאַכנדיקע. מ'פאָדערט פון מיר איך זאָל אַבסאָלוט אין ערגעץ נישט 
אַרױסגײן און קיינער זאָל צו מיר נישט אַריינקומען. 

| -- דו שפּילסט מיטן מלאך המות -- האָט זיך אַמאָל אַרויס- 

געריסן בא איינעם אַ חבר, 

איך האָב עס דורכגעלאָזט. אָבער אין מיר האָט אָנגעהױיבן 
װאַקסן אַ געפיל, אַז עפּעס קומט פאָר, װאָס איז מיר שטאַרק נוגע 
און מ'מיידט עס אויס מיר צו אַנטדעקן 

ויהי היום, קומט צו מיר אַ חבר מיך אָפּגאָלן. ער קוקט זיך 
איין אין מיר מיט אַ נייעם בליק, אַ פאָרזיכטיקן, אַ פֿאָרשנדן. 

װאָס זאָל דאָס באַדײטן? . 

== -- מאַכט ער צו מיר -- האָסטו שוין געהער.ז װעגן 
דיין נייעם משפט 1 װי געפעלט דיר דער אורטייל? 

-- װאָס איז דער אורטייל ? -- מאַך איך מיר אַװעק פאָר- 
בייגייענדיק, 

-- צום טויט.., 

-- צום טויט ? 

דער חבר האָט דערפילט אין מיין שטימע, אַז איך ייס נאָך 
גאָרנישט. ער איז בלאַס געװאָרן, אָנגעהויבן כאָפּן צוריק : 

-- ס'הייסט, צו צוויי יאָר טורמע. ס'איז געווען אַ משפּט אויך 
אויף אַן אַראַבער, האָט מען אים פאַרמשפּט צום הענגען. אָבער דיך 
בלויז צו צוויי יאָר טורמע, 

ער איז גיך אַװעקגעגאַנגען פון מיר, 

--- צום טויט ?! 

װאָס טוט זיך דאָ אַרום מיר? 


אונטערן צייכן פון טיט 


איך האָב געלעבט אומלעגאַל אין סאַמע צענטער פון תל-אביב. 

די אַטמאָספער איז געװאָרן ממש נישט אַריבערצוטראָגן. קיינער 
איז שוין צו מיר נישט געקומען, מ'פלעגט מיר נאָר איבערגעבן 
בריוועלעך, און אין זיי פלעגט מען מיך כסדר האַלטן אֹין װאָרענען, 
איך זאָל זיך היטן, איך זאָל אינערגעץ נישט גיין, נישט אַרױסגײן 
אויפן באַלקאָן, נישט זינגען אין צימער, ווייל, אָט איז נעכטן איינער 
דורכגעגאַנגען און ער האָט נאַכהער געזאָגט, אַז ער קאָן שװוערן 
אַז ער האָט געהערט מיין שטימע, וי כ'האָב געלאכט אויפן קול, י 

-- לאַך נישט! האָט זיך אויף מיר ערנסט געברוגזט בלומעג- 
פעלד. ס'איז נישט צום לאַכן! 

ס'איז געווען שווער אויפן הארצן טאַקע צוליב דער אומבא" 
שטימטקייט פון דער לאַגע. ענדלעך האָב איך אויפגעפאָדערט מיינע 
פריינט, זיי זאָלן מיר דערקלערן װאָס איז פאָרגעקומען: אנדערש, 
װועל איך טון אַלײן, װאָס איך על געפינען פאַר נויטיק, 

ס'איז צו מיר געקומען אַ חבר, געפּרוווט אַרוסקריגן פון מיר 
צי ווייס איך עפּעס, און דאַן האָט ער מיר דערציילט, 

איינער אַ יידישער אַדװאָקאַט אין ירושלים איז אַנומלטן 
געגאַנגען אין גאַס, האָט אים אָנגעטראָפן דער סעקרעטאַר פון 
קריגס-געריכט, רייטנדיק אויף אַן אייזעלע. האָט ער אים אָפּגע- 
שטעלט, זיך באַגריסט, געפרעגט װאָס הערט זיך נייעס. 

זאָגט אים דער סעקרעטאַר : 

-- האָסט שוין געהערט וועגן דעם נייעם משפּט פון זרובבלען? 

--- װאָס איז נייעס ? 

-- ווייל ער איז אַנטלאָפן פון קריגס-געריכט אין מלחמה- 
צייט, האָט מען אים פון דאָס ניי געמשפּט און פאַראורטיילט צום 
טויט, 

געזאָגט, אַ שמיץ געטון דאָס אייזעלע און אַװעקגעריטן 

דער אַדװאָקאַט איז געװאָרן אַ פאַרציטערטער, איז ער אַװעק- 
געלאָפן צו אַ וויכטיקן יידישן כלל טוער, וועלכער איז געווען נאָנט 
באַפּרײינדעט מיט מיר, און אים איבערגעגעבן דאָס געשפּרען. יענער 
האָט עס תיכף מודיע געווען צו מיינע חברים אין יפֿו 

האָבן זיי אַװעקגעשיקט אַ חבר קיין ירושלים, ער זאָל דערגיין 
וי די זאך איז באמת, און ביז דאַן האָט מען מיר נישט געװאָלט 
אָנטון אומזיסט קיין עגמת נפש. 

אין ירושלים איז אוממעגלעך געווען עפּעס צו דערגיין. דער" 
זעלבער סעקױעטאַר האָט געזאָגט, אַז דאָס האָט ער אַ שפּאַס 
געמאַכט מיטן אַדװאָקאַט, 

איז דאָך אַ קשיא, װאָס פאַלט אים איין צו וויצלען זיך ספּעציעל 
איבער דעם ענין, און װי קומט ער געדענקען אַ נאָמען פון איינעם 
װאָס איז געשטאַנען פאַרן געריכט מיט צוויי חדשים צוריק? 

בלייבט אַ קשיא. 

ס'איז קלאָר געווען פאַר אונז יעדנפֿאַלס, אַז איצט לוינט זיך 
שוין נישט איינצושטעלן און גיין צו דער שיף, ווייל טאָמער איז אין 
דעם פאַראַן אַ שטיקל אמת -- איז נישט כדאי. 

װאָס זשע טוט מען? 

דאַרף מען אַװעקפאָרן אין גליל, פֿאַרקלײיבן זיך ערגעץ צווישן 
די חברים די שומרים און אַרבעטן ביז ס'ועט זיך מאַכן די 
געלעגנהייט, 

-פּונקט האָבן זיך געטראָפן אין יפו צו דער צייט עטלעכע 
חברים וועכטער פון גליל מיט אַן אייגענעם װאָגן, איז געבליבן 
איך זאָל מיט זיי צוריקפאָרן צו זיי אַהיים, אין תל-עדש, װאָס אין 
עמק-יזרעאל. 

באַקומען אַ נייעם טערקישן פּאַס פון אַן אַרבעטער, אָנגעטון 

זיך הויכע געטרעס אויף די פיס, אָנגעגרײיט זיך אַ קליין פּעקל, 
צוזעגנט זיך מיט די חברים פון יפו, און איך װאַרט אַרױסצופאָרן. 

ס'איז געווען זי תשרי מיטאָגצייט. ס'איז געווען אָפּגעמאַכט, 
די איבריקע חברים זאָלן אַרױספאָרן מיטן װאָגן, און איך מיטן 
חבר צבי ניסאַנאָוו, אַן אויסגעצייכענטער וועכטער און געניטער אין 
די אַראַבישע שטיק --- זאָלן פאָרן ביז ראשון לציון רייטנדיק, | 

איך בין שוין פאַרטיק אין וועג אַרײן. כ'געזעגן זיך מיט מיין 
בעל-הביתטע, די פרוי פוֹן חבר קרעטשמאַר, בא וועלכער איך בין 
אָפּגעװען צוויי חדשים אין שטוב, און זי האָט נישט געוווסט ווער איך 
בין און נאָר חושד געווען, אז איך בין אַ וויכטיקער פאָליטישער פאַר- 
ברעכער. זי האָט אַלץ גערעכנט איבערגעבן מיט מיר אַ סאַך זאַכֿן 
צו איר מאַן אין אַמעריקע, פּלוצים זאָג איך איר, אַז איך פֿאָר 
קיין בירות רייטנדיק, 

-- סטייטש, -- טענהט זי מיט מיר אין, -- מאָרגן קומט 
באַשטימט די שיף. די בייגל-בעקערין האָט עס איר געזאָגט, און 
יענע ווייסט ווייל איר שכן אַרבעט באַם אַמעריקאַנער קאָנטול, 

זאָג איך איר אָבער, אַז איך גלויב מער נישט די ידיעות. 

איך גיי צו צום פענסטער, חבר צבי איז שוין אויפן פערד, און 
אַ צווייטער וועכטער, צלאל, פירט אַ שקאַפּע צו מיין הויז. חבר צבי 
גיט מיר אַ ווונק מיטן האַנט. איך גיי. לויף אַראָפּ די טרעפּ. ליכט 
און שטראַלן האָבן מיך אַרומגעכאַפּט. שוין אַזױ לאַנג נישט געוען 
באַטאָג באם זון-ליכט אין גאַס, 

איך כאַפּ זיך אַרױף אויפן פֿערד, אַ פעסטער האַנטידרוק דעם 
חבר. צבי גיט אַ שמײיבל, 

-= מיט מזל! 

איך גיב אַ דריק דעם פערד מיט די שפּאָרן, עס גיט זיך א 
הויב פון אָרט, און אַ לאָז אַװעק גאַלאָפּ פון תל-אביב. 

זיי האָבן נישט לאַנג אָפּגעגעסן, די שקאַפּעס, זיי האָבן זיך 
אויסגערוט פון וועג -- לויפן זיי לייכט און געשמאַק. 

תחילת שווייגן מיר, מיר זוכן אַ קורצערן עג צװישן די 
וויינגערטנער און ווילן אויסמיידן דעם פּאַליצײ-פּאָסטן. ס'באַנץ- 

גענען זיך אַראַבער, קוקן זיך נישט אום אויף אונז און גייען זיך 
זייער וועגי 

די זון באַקט. פון געזיכט גיסט דער שווייס. איבערגעשניטן די 
אַמאָליקע באַזירעלסן, פאַרבייגעריטן מקוה-ישראל, זיך פאַרנומען 
צו די זאַמדן, 

-- נו, איצט קאָנען מיר זיי לאָזן לאַנגזאַמער גיין, און דערווייל 
פאררויכערן, --- מאַכט צבי געלאסן. ער וויצלט זיך, ער איז גוט 
געשטימט, אַ קלוגער חברה-"מאַן איז ער, צבי, אַ הייסער טעמ- 
פּעראַמענט, אַ קאַװקאַזער, און אים געפעלט אַזאַ שטיקל אַרבעט, װי 
מען האָט אים איצט פאַרטרויט. 

-- מעגסט זיין זיכער, ,יא חביבי", מיר װעלן זיי שוין דעם 
קאָפּ פאַרדרייען, אָט, לאָמיר נאָר פּטור ווערן פון זייער יהודה. אין 
גליל, ברודערקע, ביסטו ווידער א פרייער פויגל. איך האָב דיך 
געזען אײינמאָל דורכן פענסטער, נאָר געשוויגן. מ'דאַרף נישט. צבי 
פאַרשטייט אַן עסק, 

די לופט איז אָנגעהייצט, טרוקן. מיר פאָרן אַרײן צװוישן די 
ראשונער כרמים און ס'ווערט פרישער, היימישער. כ'פאַרגעס זיך 
פון װאַנען און וווהין איך פאָר. 

-- צום טויט פאַרמשפּט! -- שפּרינגט אַרױס אַ געדאַנקעלע, 
נאָר ער ווערט באַלד פאַרשווונדן. 

נאָך אלעמען, איז דאָך בעסער, װאָס איך פאָר איצט אין גליל, 
צווישן אייגענע אין דערהיים פאַרבלייבן ! 


באנאכט דורך ראשון לציון 


ס'איז נאָך געווען א פּאָר שעה ביז נאכט, ווען איך און מיין 
חבר צבי, דער וועכטער, זענען אַריינגעריטן אין דער קאַלאָניע 
ראשון לציון. 

אן ערך א האלבע שעה פאר דער קאָלאָניע איז אונז אויס- 
געקומען פארנייצופארן דאָס יונגע ארבעטער-דערפל נחלת-יהודה. 

נישט לאַנג צוריק איז דאָ געווען אַ הויל שטיק באָדן, װיסט 

און פֿארלאָזן, װאָס האָט אָפּגעגרענעצט דעם ידישן באָדן פֿון 
די שכנות'דיקע אַראַבישע דערפלעך. 

די נאקעטע בערגלעך האָבן געריסן דאָס אויג, נישט געלאָזן 
ראשון לציון זיך אויסצושפרייטן וייטער. די גרויסע יידישע 
קאַלאָניע איז געבליבן שטיין שוין לאנג אויף א טױטן פונקט, 
קיין נייער באָדן איז איר נישט צוגעקומען, דעריבער זענען אויך 
קיין נייע מענשן נישט אריינגעקומען, און דאָס לעבן איז זיך 
געקראָכן פוֹיל, שלעפעריק, 

זענען געקומען די חובבי ציון און אָפּגעקױפט די עטלעכע 
הונדערט דונאַם באָדן און באַשלאָסן צו גרינדן אן ארבעטער 
דערפל, קאָלאָניזירן ארבעטער און בעלי מלאכות, אשכנזים און 
תימנים אויף אייגענעם באָדן, | | 

איצט שטייען שוין נייע אויפגעבויטע הייזער. דאָ און דאָרמן 
מערקן זיך גאָרטנס, בהמות, הינער -- נאָך א פונקט פון יידישער 
פּראָדוקטיווער ארבעט. 

| מ'לייגט אויף אים אַזױ פיל האָפנונג. ראשון לציון האָט זיך 

געהאט אינגאנצן פארשקלאפט צו פרעמדער ארבעט. זעלטן ווען 
א יידישער ארבעטער פלעגט דאָ קריגן ארבעט און דאָס אויך 
בלויז אויף אַ קורצער צייט, אין סעזאָן באַ דעם טרויבן-דרענאַזש, 
איצט איז אויפגעשטעלט געװאָרן אין נחלת-יהודה א נייער שטיץ- 
פונקט, פון וואנען ס'וועט מעגלעך זיין אנצופירן די אַטאַקע אויף 
דער גרויסער אלטער קאָלאָניע. 

די לעצטע פּאָר יאָר איז אין ראשון לציון געווען דער ,השומר", 
די שטאָלצע וועכטער אָרגאַניזאַציע, וועלכע האָט אויפגעהויבן דעם 
כבוד פון די יידן אין די אויגן פון די שכנים און געװוסט ווי צו 
פארטיידיקן דאָס יידישע פארמעגן פון באנדיטן און נאכט:רויבער. 
מיט צוויי יאָר צוריק איז פאָרגעקומען א צוזאמענשטויס צװוישן 
די וועכטער און די אראבער. דאַן זענען געפאלן טויט א פּאָר 
אַראַבער; אלס נקמה איז געהרגעט געװאָרן אַ צווייטער װעכטער. 
לעװויטאַן. דער ,,השומר" איז אויף זיין פּלאַץ פאַרבליבן. דעם פּאָסטן 
פון די געפאַלענע האָבן פאַרנומען נייע וועכטער, און די אַרבעט 
איז אָנגעגאַנגען ווייטער, 

ס'איז אָבער געקומען די מלחמה, ס'האָבן. זיך: אָנגעהױיבֿן 
שיטן פארשידענע גזירות און באפעלן אויף די יידן. דער באוווסטער 
|צורר בהא אלדין, דער קאימאקאַם פון יפו, האָט אויפגעפאָדערט 
אלע יידן, זיי זאָלן איבערגעבן צו דער רעגירונג דאָס געוער. 





מאניע װוילבושעוויטש (שוחט) פירנדיקע טוערין פון ,השומר" 


אין יפו איז אַרעסטירט געװאָרן די באַװוסטע טוערין מאַניע ויל- 
בושעוויטש (די פרוי פון ישראל שוחט) מיט דער טענה, אַז זי 
אגיטירט צװוישן די יידן, זיי זאָלן דאָס געװער נישט אָפּגעבען 
האָבן זיך די יידישע כלליטוער געװענדעט צום ;השומר"* ער 
זאָל אָפּגעבען דאָס געווער, ווייל אנדערש װעט, חלילה, ארויסקומען 
א נייע צרה אויף יידן. נישט אזוי זענען אָבער דערצויגן געװאָרן 
די חברים פון ,השומר",. געװער גיט מען נישט אָפּ, א פשיטא 

אין אַזאַ צייט, ווען מ'קאָן זיך ריכטן יעדע ויילע אויף עפּעס אַן 
איבערפאַל,. איז די קאָלאָניע געװאָרן אויפגעבראַכט. האָבן די 
חברים פון ,,השומר" אָפּגעווארט א נאכט, זיך ארויפגעזעצט אויף 
זייערע פלינקע שקאַפּעס און אװועק דורך טאָלן, איבער בערג 
צו זיך א היים, אינעם פרייען גליל התחתון. 

ווען מיר זענען אַרײן אין דער קאָלאָניע איז נאָך די טאָגיהיץ 
נישט אָפּגעפאַלן. מיר האָבן אָנגעטרונקען אונזעלע שקאַפּעס און 
פאַרפאָרן גלייך אין האָטעל. צבי האָט אמאָל געװועכטעװעט אין 
ראשון לציון, איז ער געווען אויסגעבונדן מיט אַלעמען. מ'האָט 
אים באגעגנט אין האָטעל מיט א ברײיטן הארציקן ברוך הבא. 
מיט מיר זענען זיי אויך געווען גוט באקאנט, נאָר איצט אינעם 
וועכטער-אָנטון האָט מיך קיינער נישט דערקענט. 

-- מן הסתם אַ נייער וועכטער פון גליל., 

דער װאָגן איז געקומען שפּעטער, מיט די איבעריקע װעכּטער 
פון יפֿן, 

אין אָװונט זענען מיר ארויס שפּאַצירן אין קאָלאָניע איבער 
דער הויפט גאס, פארן שול און נעבן פּאָסט. ס'דרייען זיך ארבע" 
טער און מיידלאך. מ'שמועסט ועגן מלחמה, װעגן געלט פון 
אמעריקע. איך דריי זיך ארום צווישן זיי אלעמען, װי א פרעמדער. 
איך טאָר זיך נישט לאָזן דערקענען. אייניקע פרעגן זיך נאָך אויף 
מיר, און מ'דערקלערט זיי, אַז איך בין שוין לאַנג אין אַמעריקע. 
עס כאפּט מיך אָן א שטארקער חשק דורכצושמועסן זיך אביסל 
מיט די חברים, אויספרעגן זיך וי זיי לעבן, וי זיי פילן זיך. 
נאָר איך שווייג, מ'טאָר נישט איינשטעלן איך דאַרף בלייבן 
אינקאָגניטאָ, כדי די פּאָליצײי פון ירושלים, וועלכע זוכט מיך, זאָל 
נישט געפינען קיין שפּור פון מיר. 

פארטאָג דארפן מיר אוויספאָרן קיין גליל. 

מיר האָבן א פשוטן װאָגן, אויף אים עטלעכע בלעכן אוֹיל, 
אַ האַלבע בלעך האָניק און אַביסל מאַנדלען. דאָס האָבן מיר 
איינגעהאַנדלט פאר תל-עדש, ווהין מיר פֿאָרן. | 

די הויפט-פראגע איז נאָר, װוי אזוי מיר ועלן זיך דורפֿ- 
גנבענען דורך דעם שטיקל ועג ביז נאָך ;טול כרם", װו ס'איו 

איינגעאָרדנט א וויכטיקער מיליטער פּאָסטן צווישן יהודה און 
שומרון. נאָך טול-כרם קומען מיר אַריין אין די בערג פון שומרון, 
און דאָרטן האָכן מיר שוין פאר קיינעם נישט קיין מורא. דאָ 
אָבער, אין די געגנטן פון יהודה איז אַ סכּנה צו פאָרן מיט אַ 
פערד און װאָגן, ווייל די רעגירונג פארנעמט זיי גלייך צו דער 
;סוכרע", דאָס הייסט צו דער רעגירונגס-אַרבעט. אמת, זי צאָלט 
גוטע געלט פאַר דער אַרבעט, אָבער מיר דאַרפן דאָך נאָך פאָרן 
א היים, דאָרט נויטיקט מען זיך אין אונזערע פרדות און דעם װאָגן; 

מיר פארלאָזן זיך אויף גאָט'ס באראט. מיר װעלן פרובירן 
אונזער מזל. שפּעט אין דער נאַכט. אַפּאָר שעה צו טאָג, זענען 
מיר שוין אויף די פיס, שפּאַנען איין דעם װאָגן, צוויי וועכטער 
זעצן זיך אויף די שקאַפּעס, פינף אונזערע דרייען זיך צונויף 
אינעם װאָגן -- אַ שמיץ און א טרייב -- קדימה! און מיר 
פאָרן אַרױס אויפן וועג קיין פּתח-:תקוה, 

פון הינטעוי די כרמים זעט זיך נאָך ארויס א שטיקל לבנה, 
באגיסט מיט איר ווייסן בלייכן שיין די גאנצע געגנט און ס'מאָלן 
זיך פאנטאסטישע פיגורן פון פאָרנט און הינטער אונז. דער ועג 
גייט באַרג אַרױף און באַרג אַראָפּ. מיר פאָרן דורך אַן אַראַביש 
דאָרף, דרייען זיך איבער זיינע אויסגעקרומטע שטעגעלעך, באַ- 
גלייט פון זיינע הונגעריקע הינט. מיר קומען אַרױס צום ברונעם 
הינטערן דאָרף און פאַרנעמען זיך מיטן אױיסגעפאָרענעם שליאַך 
צווישן די באארבעטע פעלדער. פון דאָרף טראָגט זיך נאָך דאָס 
בילן פון די הינט, װאָס ווערט שװאַכער און ווייטער, ווייטער, 

פון ערגעץ האָט א בלאָז געטאָן א פריש פרימאָרגן ווינטל, 
דער הימל איז געװאָרן טיפער, טונקעלער, אָבער אין דער מורח- 
זייט שפארט זיך א שטיק וויסקייט, ברייטערט זיך אויס און 
צעגיסט זיך איבערן גאנצן הימל. 

פריש, לופטיק, פרימאַרגנדיק. צלאל, א ינגער שלאנקער 
וועכטער, א קינד פון מאַלאָרוסיע, פארציט א ליידנשאפטלעכן 
אראבישן נגון, און ער שפּרייט זיך איבער די פעלדער היימיש, 
אינטים, 

ס'באַװײזן זיך אַראַבער און אַראַבקעס, וועלכע איילן צו דער 


244 


ארבעט. װו ניט ווו ווייזט זיך א פארשלאָפּענער קעמליטרייבער 

און פירט פארן שטריקל זיין קעמל. וויגט זיך יענער אהין און 

אַהער, אַהין און אַהער, און דאָס גלעקל קלינגט, קלינגט, קלינגט. 
מיר זענען שוין נאָענט צו פתח-תקוה, 


ניצול געװאָרן פון אַ סכנה 


אין אַ װאָגן זאַלבע פינף, באַגלייט פון צוויי רייטער, זענען 
מיר צוגעקומען צו פּתח-תקוה אַ פֹּאָר שעה נאָכן זונען-אויפגאַנג. 
מיר האָבן געאיילט אין גליל, װו מיר האָבן געדאַרפט פאַרבלייבן 
ארבעטען און וועכטעווען איבערן ווינטער. 

מיר האָבן באַשלאָסן נישט אָפּשטעלן זיך אין פּתח-תקוה, כדי 
מ'זאָל נישט פאַרנעמען אונזערע פּרדות (מויל-אייזלען) און װאָגן 
צו דער רעגירונגס-אַרבעט, 

האָבן מיר אַלץ געזוכט אַ וועג, װי אַזױ אויסצומיידן דעם 
באַלעבטעסטן פּלאַץ פון קאָלאָניע באַ דער פּאָסט. פון קאָלאָניע האָט 
זיך געטראָגן אַ טומל, געשרייען און רעדער-גערויש האָבן זיך 
געמישט אין דער לופט, 

האָבן מיר מיט די כפיה'ס פאַרשטעלט מער די געזיכטער, אַז 
נאָר די אויגן האָבן זיך אַרױסגעזען, דאָס געווער פאַרשטעקט טיפער 
אין װאָגן אונטער די בלעכן אויל און זעקלעך מאַנדלען, װאָס זענען 
געלעגן אויפן דעק, און אַ טרייב געטון די פּרדות. זיי האָבן פריש 
אַ כאַפּ געטון דעם װאָגן, זיך אַ יאָג געגעבן מיט אַ געקלאַפּערײ 
איבערן ברוקירטן וועג און אַרײנעפאָרן מיט אַ טראַסק.. גלייך 
אין מיטן קאָלאָניע, באַם גאָרטן. 

ס'איז אונז פינסטער געװאָרן אין די אויגן. צענדליקער יידן 
האָבן זיך שוין דאָ געדרייט און געטומלט, אַ גרויסע צאָל טערקישע 
רעגירונגס חיל'ן (זשאַנדאַרען), פוס גייער און רייטער זענען געווען 
צעזעצט און צעשפּרײט איבער אַלע ווינקעלעך. און דער גאַנצער 
עולם האָט זיך אַ קער געגעבן צו אונז, אַ קוק טון, װער מאַכט עס 
אָן אַזאַ געפילדער. 

אַ יונגער זשאַנדאַרם איז אונז פאַרלאָפֿן דעם וועג, אָנגעכאַפּט 
די פּרדות פאַרן צוים און אָפּגעשטעלט דעם װאָגן. 

-- קריכט אַראָפּ און קומט מיט מיר צום עלטסטן, -- האָט 
ער אונז מכבד געוען. מיר האָבן געפּרװוט בלייבן זיצן אויפן 
װאָגן, נאָר יענער איז נישט פויל, און שלעפּט אונז. מיר קריכן 
אַראָפּ אָנגעברוגזטע, שטרענגע. מיר שווייגן אַלע, נאָר מיר וייסן 
אַלע, װאָס עס דריקט אויפן האַרצן. 

װאָס ועט זיין מיט יהודה'ן? גיט איינער אַ פרעג. -- איצט 
הייס איך שוין יהודה לויט מיין נייעם פּאַספּאָרט, 

-- טראָג איך זיך אָפּ אָן אַ זייט און װאַרט װאָס ס'וועט זיין, 

איך נין שוין צװישן עולם. ס'איז שװוער צו אונטערשיידן 
איינעם פון צווייטן. איך קוק נאָך פון ווייטן, װאָס וועט זיך אױסלאָזן 
מיטן װאָגן און מיט אונזער חברה. עס קומען אונטער אַ פּאָר 
אַרבעטער, מיינע חברים, פרעגן זיך אויס, פון װאַנען מיר פאָרן 
און וווהין מיר פאָרן. זיי פרעגן זיך נאָך אויך, װוו איז איצט זרובבל, 
ענטפער איך זיי, אַז ער איז נעכטן אָפּגעפאָרן מיט דער שיף 
פון. יפו, = = 
-- וועלכע שיף? נעכטן זענען געגאַנגען אייניקע פון פתח" 
תקוה קיין יפו און האָבן זיך אומגעקערט, וייל סאיז נישט 
געקומען די שיף, 

אָבער שפּעטער, אין אָװנט, זאָג איך אַ ליגן, אַז זיי זענען 
אַװעק, איז די שיף געקומען און ער אי אָפּגעפאָרן. איך מאַך זיך 
אַװעק פון זיי. זיי קאָנען פאָרט דערקענען, און דאָס איז איצט 
נישט נויטיק, 

די מאַכערס פון קאָלאָניע האָבן זיך אַריינגעלעגט אין דער זאך, 
דער חבר חיים, אונזער אָנטרײבער, איז נישט לאַנג צוריק געווען 
אין באר שבע אַן אויבער-אויפזעער איבער זיבעציק וועגענער, װאָס 
האָבן געאַרבעט ;סוכרע" (רעגירונגס-אַרבעט), האָט ער אָנגעהויבן 
טענה'ן מיטן זשאַנדאַרם-אָפיציר, אַז דאָס קומען מיר איצט מיט אונזער 
װאָגן פון באר שבע און פאָרן אַהיים פון דער אַרבעט, על כן זאָל 
ער אונז לאָזן פאָרן פריי. 

-- און ווו איז אייער צעטל? 

-- זאָג אים, אַז ער איז באַ די וועגענער, װאָס זענען צוריק 
מיט אַ האַלבער שעה דאָ דורכגעפאָרן. -- רוימט אונז איין אַן 
אַרבעטער אין דער שטיל. | 
| אונזער דערקלערונג גילט אָפּ, און מ'לאָזט אונז פאָרן ווייטער; 
מיר כאַפּן זיך אַרױף אויפן װאָגן, ווילן זיך אפילו נישט אומ". 
קוקן און שמייסן די. פּרדות, װאָס גיכער און װייטער פון דער 
סכנה -- טאָמער האָט ער חרטה דער זשאַנדאַרם. 
מיר יאָגן זיך צװישן די פּרדסים, װוערן פאַרשיכורט פון די 
ריחות, אָט, אָט זעגען מיר שוין באַ דער גרענעץ פון קאָלאָניע- 
ערשט אַנטקעגן אונז לויפט אַן אַראַבער, אַן אָלטער גוי, אָפּגע" 
ריסן, אָפּגעשליסן, אין האַנט האַלט ער אַ ביקס. ס'איז אַ ;פרייוויליקער". 
ער איז עס איצט דער שומר, דער היטער און באַשיצער. פון 
פאָטערלאַנד, יו | 
ענדעק -- האַלט, שרייט ער צו אונז, צוריק פאַרקערעוען 
אין קאָלאָניע אַרײין, 
-- מיר האָבן אַ דערלויבניש פון עלטסטן. 
--- מיר ווייסן גאָרנישט. אונז איז פאַרזאָגט מיר זאָלן גישט 
דורכלאָזן קיינע פערד און וועגן. קערט זיך אום צוריק, 
מילא, מִיר האָבן מיט אים איינגעטענה'ט און ס'איז אונז גע" 
לונגען אים צו איבערצייגן אַז מיר האָבֿן דאָס רעכט צו פאָרן. 
אַרױסגעכאַפּט זיך פון קאָלאָניע, פאָרן מיר באַם זייט פון די 
בוימער-אַלעען צו דעם באַװוסטן פרדס ,כבחריה. דאָרט איז 
דערווייל דער לעצטער פאָסטן נאָר איצט, רעכענען מיר, װעט 
שוין גיין אָלץ וי געשמירט, 
| מיר פאָרן, און אונז אַנטקעגן גייט אַ יונגער אַראַבער אין א 
לאַנגן ווייסן העמד, אויפן אַקסל זיין ביקס. וידער אַ פרי- 
וויליקער! איבעראַל, אויף אַלע וועגן, זענען זיי אויסגעשטעלט די 
היטער און זיי לאָזן קיינעם נישט אַדורך. 
ער גייט קעגן אונז און שמייכלט, 
-- געפּאַקט אייך, חברה! -- מיך װעט איר נישט אויסמיידן, נו, 
צוריק, אין קאָלאָניע אַרײן, 
+ -- מיר האָבן אַ דערלויבניש -- שרייען מיר, 

-- ווייס איך װאָס, איר האָט נישט, -- מאַכט ער גנבייש צו 
אונז, -- צוריק, חברה. : 

אונזער כיטרער צבי פאלט אויף אַ המצאה, כאַפּט אַרױס אַ שטיקל 
פּאַפִּיר, װאָס עפּעס איז אויף דעם אויפגעצייכנט, און ער שטטפפּט 
דעם ,רעגירונגס-פאָרשטייער" אין פּנים אַריין. 

-- נאַ, לייען, אָט איז אונזער דערלויבניש, 

יענער האָט אַרײנגעשפּאַרט אַ פּאָר אויגן, געקוקט, געקוקט, 
זיך געשעמט צו זאָגן, אַז ער ווייסט נישט װאָס דאָרט שטייט : פאָרט 
אַ רעגירונגס-מענש! . 

-- נו, אויב אַזױ, קאָנט איר פאָרן. 

מיר האָבן אַלע אױיסגעשאָסן אין אַ הילכיקן געלעכטער, נאָר 
ער האָט זיך נישט אומגעקוקט. ער האָט אַ פּנים פאַרשטאַנען אַז 
ער איז קאַרײנגעפאַלן", נאָר ס'האָט נישט געפּאַסט זיך מודה זיין 
דערין. 

זענען מיר געבליבן שטיין באַם באַװוסטן שטיבל, װו עס רוען 
אַלע וועגענער פון גליל קיין יהודה און צוריק, 

-- די סכנה איז שוין פאַרביי. איצט זענען מיר זיכער און 
מיר מעגן שוין עפּעס כאַפּן אין מויל אַרײין 

און חברה האָט זיך געשמאַק אַ נעם געטון צו דער אַרבעט. 


אויפן וועג קיין גליל 


מיר האָבן שוין איבערגעלאָזן ;בחריה", דעם לעצטן יידישן 
פרדס בא פתח-"תקוה הינטער אונז און זיך פארנומען ווייטער מיטן 
שאָסײי-װועג, װאָס פירט פון יפו קיין זכרון-יעקב. דער ועג גייט 
צווישן תבואה-פעלדער און פּרדסים. אויבן אויף אַ בערגל זעען 
זיך סימנים פון עין-חי, דאָס נייע יידישע אַרבעטער-דערפל, װאָס 
האַלט זיך איצט אין גרינדן, אָן אַ זייט בלייבט כפר-סבא באַהאַלטן 
צווישן אירע מאַנדל-בוימער. ווייטער און נידעריקער וט זיך 
;קלקיליה", דער אַראַבישער דאָרף; מיר טראָגן זיך דורך שנעל 

און נאָך אונז אַ גאַנצע מחנה אָפּגעריסענע, שמוציקע קינדער מיט 
געװאַלדן : ;באַקשיש", ;באַקשיש"... | | 

די זון באַקט, דער װאָגן טרייסלט און שפּרינגט אונטער פאַר 
הנאה, װאָס ער קומט אַלץ נענטער צו שומרון און אָט, אָט, אָקאָרשט 
וי מ'זעט נישט, און מיר וערן פּטור פון יהודה מיט איר אָפי- 
ציעלישקייט און אומזיכערקייט. 

האַלטן מיר זיך, חברה, איינער אָנעם צווייטן, די פיס איינגע- 
שפּאַרט אין וואגן,. און מ'כאַפּט אַ זמרל. שפּרינגט דאָס האַרץ 
פונעם טרייסלען און די שטימע װאַקלט זיך, טרייסלט זיך: ווערט 
חברה אויפגעלעגט, הויבט מען זיך אָן צו ציקלען, צו פּראװען 
חזנות. צוויי טעג פאר יוםיכפור, עשרת ימי תשובה. נעמט מען זיך 
דערמאָנען די סקאַרבאָװע נגונים פון ימים נוראים. | 

אַ מאָדנע זאַך. שוין אַזױ לאַנג און ווייט פון אַ שול, אָבער די 
שול-נגונים האָבן זיך זייער חזקה, זיי זענען איינגעלעבט אזי 
אינטים מיט דער נשמה און זיי רופן אפילו נישט אַרױיס קיין 
דיסאָנאַנס מיט זייער רעליגיעזן אינהאַלט. איך געדענק, אין דער 
ווילנער לוקישקער טורמע, ווו איך בין אָפּגעועסן אכצן חדשים 
אין אַן ,איינצל קאַמער" (אָדינאָטשקע"), איז נישט דורכגעגאַנגען 
קיין איין פרייטיק אָדער שבת-צו-נאַכטס, קיין איין יום-טוב, אָן 
דעם איך זאָל מיר נישט ברייטלעך איבערזינגען בקול ובניגון די 
אַלע פּאַסנדע זמירות און תפילות. 

און אויך איצט, װען ס'וערט אַביסל אומעטיקלעך אויפן 
הארצן, כאַפּט מיך אָן אַ שטאַרקער חשק זינגען זמירות, איבער- 
זאָגן אַ ;שטיקל" פונעם בעל תפילה. ס'איז עפּעס היימלעכער אין 
דער חברה פון אַלטע סקאַרבאָװע ניגונים.. 

דער װאָגן טראַסקעט, מיר זינגען, עמעצער כאַפּט אַ דרעמל. 
נעכטן הפּנים צו שפּעט געשפּאַצירט מיט די ראשונ'ער מיידלעך. 
און דער וועג ציט זיך, ציט זיך מאָנאָטאָן, הויל. איבעראַל סימנים 
פונעם היישעריק, גאַנצע שטיקער פעלד אויפגעגעסן דאָ און 
דאָרט גראָבנס, װווהין מען האָט דעם מחבל פארטריבן און פאר- 
ברענט... 

פּלוצים, -- פאַר די אויגן האָט עפּעס אַ בליאַסק געטאָן: 

רעלסן, נייע, גלאַנציקע, שטאָלענע! די איײַנבאַן! דאָס אין זי 
די אייזנבאַן, װאָס װעט דורכשניידן דאָס גאַנצע לאַנד און פאַרבינדן 
דמשק מיט באר-שבע. אַ שטיק ציװויליזאַציע. און דווקא אַ דאַנק 
דער מלחמה ! וויפיל װאָלטן מיר געװאַרט אויף אַ גוטן שאָסיי-װועג 
קיין באר"שבע, װער רעדט -- אויף אַן אַייזנבאַן. דאָס איז געווען 
סתם אַ חלום, אַ משוגענע פאַנטאַזיע. איז געקומען די מלחמה, און 
אָט לויפט שוין דער צוג. דער לאָקאָמאָטיוו פייפט און ס'שניידט 
דורך די דורכזיכטיקע קלאָרע לופט דער פייף און זאָגט איבעראַל 
! אָן, אַז אַ ניי לעבן שפּאַנט און קומט איילנדיק, 


| זאָל זיין, אַז דערווייל איז די באַן בלויז צוליב מיליטערישע 
צוועקן אָבער די מלחמה װעט דאָך אויפהערן. און דאַן -- װאָס 
פאַר אַ קאַלאָסאַלע וירקונג װעט אָט די באַן האָבן אויף דער 
גאַנצער עקאָנאָמישער אַנטװיקלונג פונעם לאַנד, 


אונזער װאָגן פאָרט באַ די רעלסן. ווייט, וי דאָס אויג באַפּט, 
רודערן זיך טויזנטער מענשן: מ'מאכט דעם װעג, מ'האַקט די 
פעלזן, מ'שיט די ערד, מ'לייגט די רעלסן אַראַבער, יידן מכל 
חמינים, אשכנזים, ספרדים, תימנ'ער, פון פאַרשידענעם עלטער. 
די אַלע, װאָס זעגען גערופן געװאָרן צום מיליטער און זיך נישט 
אויסגעלייזט -- זי אַלע, ספּעציעל די יידן און קריסטן, זוערן נישט 
געשיקט צום פראָנט און פון זיי רעקרוטירט מען די ;עמליה", די 
אַרבעטס-באַטאַליאָנען, דורכצולייגן שאָסייען און וועגן אויף די 
בערג און אין די שטעט און באַזונדערס -- דורכצופירן די באַן" 
ליניע קיין באר"שבע. - 


מ'דערקענט אונז, אַז מיר זענען יידן, שרייט מען אונז ;שלום" 
פון אַלע זייטן. עטלעכע גייען צו, באַקלאָגן זיך אויף דער שלעכטער 
באַהאַנדלונג, אַנדערע בעטן, מ'זאָל זיך פאַר זיי משתדל זיין אין 
שטאָט. ווידער בעט מען, מאָל צושיקן ברויטי און עסנװאַרג פון 
דער. היים, מ'גריסט, און מיר פאָרן ווייטער. אָנגעטראָפן א דילי" 
זשאַנס, װאָס פאָרט קיין זכרון, זיך אָפּגעשטעלט הינטערן דאָרף 
,קאַקון* אָפּרוען די פערד, אָנטרינקען זיי, עפּעס אַליין איבער- 
כאַפּן און היידאַ. דורכגעשניטן די באַןיליניע און אָט, אָט ווייזן זיך 

די רויטע דעכער פון כרכור. אָנגעיאָגט אַן אַרבעטער מיטן פּעקל 
אויף די פּלײצעס. 

--- וווהין ? 

--- אין כרכור. --- 

-- ארויף אויפן װאָגן. אַ קערעווע געטאָן אָן אַ זייט פונעם 
ברייטן שליאַך און אַרײנגעפאָרן אינעם גרויסן הויף פון דער 
פערמע כרכור. 

דער עולם איז נאָך געווען באַ דער אַרבעט. בלויז דער שטאַל- 
מייסטער און די װאָס אַרבעטן אין קיך זענען געווען אין דער היים, 
מ'האָט אונז גלייך אַרומגערינגלט, אָנגעהויבן אויסצופרעגן: פון 
װאַנען און װווהין, ווער איז דער און ווער איז יענער. דער עיקר: 
ווער בין איך. עפּעס גאָר אַ נייער חברה'מאַן. פאַראַן דאָרטן אַזעלכע, 
װאָס האָבן שוין געאַרבעט און געװועכטעװועט איבעראַל אין יהודה, 
אין שומרון און גליל. זיי קענען אַלע אַרבעטער אויסגעצייכנט. 
און דאָ נאָט אייך אַ נייער חברה'מאַן. פון װאַנען? קיין שיפן קומען 
דאָך נישט איצט, --- ווו געאַרבעט ? 

זאָג איך איינעם, אַז אין לוד, דעם צוייטן, אַז אין מלחמיה 
און אַ דריטן --- אַז גאָר אין מתולה. 

גאָט האָט געהאָלפן, ס'איז צוגעפאלן די נאכט. חברה איז גע" 
קומען פון דער אַרבעט. האָט איינער געכאַפּט אַ בלעך און גענומען 
פּויקן -- דאָס רופט מען צונויף דעם עולם אין קיך אריין עסן 
זענען מיר, די געסט, אויך אַרין. אַ נידעריקע, גרויסע ;חושף" 
צוויי טישן אויסגעשטעלט וי אַ אד". זיך אויסגעזעצט פון ביידע 
זייטן און אַ נעם געטאָן עסן אַ ציבלקעלע, אַ טאָמאַטע און אַ 
שיסעלע לינזן. אונז,. די געסט, האָט מען מכבד געוען מיט אַן 
אייער-קוכן. ס'פעלן פּראָדוקטן. נישט באַזאָרגט לכתחילה, איצט 
איז אַלץ טייער און שווער צו קריגן. לסוף האָט מען אַרײנגעבראַכט 
צוויי גרויסע קאָכערס --- טיי, 

-- חברה, שרייט דער ;תורן" (װאָס איצט איז זיין צייט צו 
העלפן אין קיך) טרינקט מיט שכל. קיין צוקער איז נישטאָ, אָבער 
שכל האָט איר דאָך גענוג. טאָ האָט אין זינען דעם צוקער. 

טרינקט דער עולם דעם טײי מיט שכל. נישט קיין איבעריק 

באַטעמטער שכל, נאָר מ'וויצלט זיך, מ'שפּאַסט, מ'ברומקעט אונטער 
א זמר'ל און אָט כאַפּט מען זיך ארויס אין דרויסן. די לבנה ליגט 
איבער דער גאַנצער געגנט. מיר גייען אַװעק צו די נייע געביידעס ; 
מ'זעצט זיך אויס אין אַ קרייז און ס'ציט זיך אַװעק אַ שמועס וװעגן 
גליל און יהודה, וועגן דעם אױפפּאַסער און יענעם פּקיד, וועגן 
דער מלחמה און דזשעמאַל פּאַשאַ און בהא אַלדין און די אַנטלאָפענע 
יידן... חברה וויל גיין אַרבעטן אין גליל, דאָרט פילט מען זיך מער 
אין אַן אייגענער אַטמאָספער. ס'איז אָנגענעמער און לייכטער צו 
קעמפן מיטן קריזיס. אָבער מ'טאָר אַהין נישט גיין, איידער מ'שרייבט 
זיך צונויף מיט דער אָרגאַניזאַציע. איצט טאָר מען נישט װאַנדערן. 
מ'דאַרף זיך האַלטן אויף די אַלטע פּאָזיציעס. 

אין אַ ביידל אין פעלד בין איך געגאַנגען שלאָפן, און ס'האָבן 
זיך אַלץ געפּלאָנטערט חלומות און זכרונות, פאַרבונדן מיט כרכור. 
בין איך אױיפּגעשטאַנען פון געלעגער, ארויס פון ביידל. די לבנה 
האָט זיך שוין לאנג אַװעקגערוקט הינטער די בערג. מיליאַסן 
שטערנדלעך בליצן און פינקלען אינעם טונקל-בלויען קלאָרן הימל. 
ס'בלאָזט אַ פריש נאַכט-װינטל, ערגעץ-ווו װאָיען שאַקאַלן, ערגעץ-ווו 
בילן הינט. לאַנגזאַם, געלאַסן, זאַכט גייט אַרום דער ועכטער און 
הערט זיך צו צו דער סודותפולער שפּראַך פון דער נאַכט, 

כרכור... מיט אַ פּאָר יאָר צוריק האָט נאָך קיינער פון אונז 
נישט געטראַכט וועגן דעם פּלאַץ. אַן אַלט אַראַביש דאָרף איז עס 
געווען, עטװאָס אָן אַ זייט פונעם וועג צװוישן יפו און זכרון. ער 
האָט פון אים געװוסט, וועלכע ראָלע האָט עס געשפּילט? און 
פּלוצים האָבן אים די יידן אָפּגעקױפט, אויסגעריכט די אַלטע 
ליימענע היזער, די אַראַבישע קחושות", אַריינגעזעצט אַ גרופע 
פעיקע, מוטיקע אַרבעטער, אָרגאַניזירט דורכן ,השומר", כדי צו 
וויסן וויאזוי צו האַנדלען די ערשטע צייט און איינרעגולירן די 
באַציונגען מיט די אַרומיקע אַראַבישע שכנים. צווישן חדרה און 
זכרון יעקב -- האָט כרכור דערנענטערט די צויי דערוייטערטע 
פּונקטן און געשאַפן אַ שטיץ-פּונקט פאַר וייטערע קאָלאָניזאַציע- 
אָפּעראַציעס, 

די. עישטע דעראָבערער פון כרכור, די שומרים. און אַרבעטער 

פון גליל, האָבן גיך דערשפּירט, אַז דער ועג קיין גליל דורך 
זכרון און חיפה איז אַ צו ווייטער. ס'איז אָנגעלײיגט צייט און ווֹעגי 
שטייט אָבער אַ הויכע באַרג-קייט אינמיטן -- אַ מחיצה צװישן 
שומרון און גליל. מוז מען אין די בערג אַ וועג מאַכן. שוין לאַנג 
האָבן רייטער אױסגעטראָטן אַ שמאָלן רייט-וועג אינעם עואדי 
אראר", װאָס שניידט דורך די בערג פון שומרון און פירט צום עמק 
יזרעאל, שמאָל איז דער וועג, שטיינעריק און בערגיק. אין אַ שיינעם 
פרימאָרגן האָבן אָבער די ארבעטער פון כרכור אינגעשפּאַנט א 
װאָגן און זיך געלאָזן מיטן װאַדי. מיר איז אַביסל שפּעטער-צו 
אויך אויסגעקומען צו פאָרן מיטן כרכורער װאָגן קיין מרחביה. נו, 
נו, איז דאָס געווען אַ װעג! דער װאָגן האָט כסדר געטאַנצט, גע- 
שפּרונגען, אָט, אָט, װואַרפט ער אונז אַרױס און וערט צעשמעטערט 
אויף ברעקלעך. ערטערווייז זענען מיר אַרױס פון װאָגן און אים 
נאָך אונטערגעהאַלטן באַם שפּועדיקן זייט פון באַרג, ער זאָל זיך 
נישט אויסגליטשן און איבערקערן אין שמאָלן טאָל אריין. פאַר- 
ווונדערטע האָבן די אַראַבער אויפן גאנצן ועג אָנגעקוקט דעם 
יידישן װאָגן. װאָס טוט דאָ אין די געגנטן אַ װאָגן, וועלכער מכשף 
וועט דאָ אַ ברייטן וועג אַדורכפירן! דערפאַר -- װאָס פאַר אַ הנאה 
האָבן מיר געהאַט. בערג און טאָלן אין סאַמעט און גרינס. װאַלד 
און פעלד, װאַסער און פעלזן. אָט זענען מיר טיף אין דער נידער 
און די מענשן אויבן זעען אונז אויס וי קליינע פּינטעלעך, אָט 
שטייגן מיר אַרױף אויבן, אָטעמען איין די געזונטע באַרג לופט 
און פאַר אונז עפנט זיך די װװונדערבאַרע פּאַנאָראַמע פונעם עמק 
יזרעאל און אַהין ווייטער דער אויסגעקיילעכיקטער, אױסגעפּוצטער 
בן-יחיד'ל, דער הר תבור, 

אַ פערטל שעה פון יענער זייט באַרג, באַ אַ קװאַל האָבן מיר זיך 
אָפּגעשטעלט רוען און עפּעס איבערכאַפּן, דערביי געפונען שיריים 
פון עסנװאַרג אויף אַן אויסגעריסן בלעטל פון ;,האחדות". 

ס'אַראַ ליבער, האַרציקער, אינטימער גרוס אינעם וייטסטן 
ווינקל פון עמק יזרעאל. אַ ייד איז דאָ, אויף דעם פּלאַץ געווען אַ 
חבר דיינער, און ס'ווערט היימלעכער אוֹנטערן בלויען הימל באַם 
פרישן קװאַל װאַסער, 

אַ פּאָר יאָר זענען פֿאָריבער פון דעמאָלט. דער װאַדי אראר 
איז שוין געװאָרן באַלעבט און צענדליקער װעגענער פאָרן דורך 
אים. דער וועג איז שוין איינגעפאָרן, ווייניקער שטיינער, היימלעכער. 
דערווייל פאָרן נאָך בלויז יידן. למאי זאָלן זיי זיך גיין שלעפּן קיין 
זכרון, פון דאָרט קיין חיפה, און ערשט פון חיפה מיטן װאָגן אָדער 
אייזנבאַן קיין גליל, אַז אין קנאַפּע פיר -- פינף שעה ביזטו פון 
כרכור אין מרחביה, | 

.די שטערן לעשן זיך איינציקווייז, ערגעץ קרייעט אַ האָן 
עס שאַריעט אויף טאָג. אונזער עולם איז שוין אויף די פיס. 
מ'דאַרף אַרױספאָרן איידער די זון גייט אויף, װעלן מיר אויף 
מיטאָג זיין אין תל-עדש, | 

-- קדימה! און אונזער װאָגן פאָרט אַרײין אינעם נאַכטיקן 
װאַדי אראר, ' 


באַם שוועל פון מרחביה 


פאַרטאָג איז אונזער װאָגן אַרױסגעפאָרן פון כרכור דורכן 
ואַדי אַראַר אויפן וועג קיין תל-עדש. ס'ליגט נאָך דער נאַכט-טױ 
אויף די פעלדער, וו נישט װו בלאָנדזשען אום נאַכט-פייערלעך, 
פלאַקערן אויף העל און פליען זיך פאַנאַנדער אין פינקלענדיקע 
שפּריצן איבער בערג און טאָלן. ערגעץ בילן הינט, װאָיען שאַקאַלן, 
עס בלאָזט אַ פרישער פרימאָרגן-ווינטל, און די פרדות (מויל- 
אייזלען) לויפן געשמאַק. דער װאָגן טאַנצט און מיר כאַפּן אונטער 
אַ ניגונדל. פּטור געװאָרן פון יהודה, מיר קומען צו נענטער צום 
גליל, און ס'ווערט היימישער אויפן האַרצן 

די נאַכט רוגזט זיך אביסל, ווערט אָנגעכמורעט, די פינסטער- 
ניש שטאַרקט זיך, נאָר דאָס איז בלויז לפּנים וועגן, ס'איז נישט מער 
וי אַן אָנשטעל, ס'ווערט ליכטיקער און ליכטיקער; מיר קוקן זיך 
אום --- כרכור זעען מיר שוין נישט. די פערמע איז געבליבן ערגעץ 
אין אַ זייט, איצט זענען מיר אין אַ טאָל אַ שמאָלן. פון ביידע זייטן 
הויבן זיך הויכע בערג, קלעטערן איינער אויפן צוייטן, דאָ און 

דאָרט שפּאַרן זיך אַרױס פעלזן, ווו נישט ווו אויף אַ שפּיץ אָדער 
רוקן פון באַרג סטאַרטשעט אַרױס אַן אַראַביש דערפל, ערגעץ אין 
טאָל זעט זיך אַ. מיל, ציט זיך אַ שורה פון עטלעכע גמלים פיט 
אַן אייזל-אָנטרײבער בראש, ווייזן זיך שאָף און רינדער אויף די 
באַרגירוקנס, פיטערן זיך רויק אָדער לויפן אום שטיפעריש איבערן 
גלאַנציק גרינעם גראָזיסאַמעט, 

אונז האָט אָנגעיאָגט אַ יידישער װאָגן. אַליין איז ער פוֹן דער 
פערמע דגניה, װאָס אויף יענער זייט ירדן, האָט ער געפֿירט תבואה 
קיין פתח"תקוה, איצט קערט ער זיך אום אַהיים. דער װעג אי 
שמאָל, גייט איינער הינטערן צווייטן, און קומט ערגעץ אַראָפּ באַרג, 
דערווייטערט מען זיך, מ'זאָל אין אימפעט נישט אַרױפשפּרענגען 
איינער אויפן אַנדערן. מיר נידערן אַראָפּ אין אַ טיפן טאָל. די שאָף 
אוֹן די פּאַסטוכער אויבן קומען אונז פאָר װי קינדװאַרג און זי 
בוימער און הייזלעך --- וי שפילצײג. דער ועג איז שטייגעריק, 
רייסט זיך עפּעס און װאַרפּט זיך אינעוייניק, האָלט מען זיך 
פעסטער אָנעם װאָגן 

מיר קלעטערן שוין באַרג אַרױף און אַנטקעגן אונז קומט אָן 
די זון, אַ הייסע, אַ צעפלאַמטע, דעקט פֿאַר אונז אויף הערלעכע 
לאנדשאַפטן און רייצט די געפילן. וי שיין, וי רויק, װי מלכותדיק, 
מיר זענען אַרױס פון װאַדי אַראַר, דער לעצטער שטיקל טאָל, 
דער װאָגן ווערט געשפּאַרט אין אַ זייט, בויגט זיך, און מיר 
שפּרינגען אַרױיט אַלײן, נישט ואַרטנדיק אויפן פלוצימדיקן כיבוד 
פון אַרױספאַלן; נאָך אַ רגע, און די פּרדות גיבן זיך אַ טראָג 
איבערן פרייען פעלד-וועג, 

מיר. זענען באַ אַ באַשטאַן מיט אבטיחים (קאַווענעס), כאַפּן מיר 
איבער און מיר יאָגן זיך איבערן עמק יזרעאל. רויטע דעכער פון 
ווייטן, אַ הויכער טורעם -- מרחביה. צוריק מיט עטלעכע יאר 
איז דאָ קיין סימן פֿון אַ יידישן ישוב נישט געווען, דער עמק יזרעאל 
האָט קיין ייד נישט געזען און די קריסטלעכע אַראַבער האָבן נישט 
געװאָלט טמא מאַכן דעם עמק, אויף וועלכן עס קוקן אַרױס מיט 
זייער גדלות און גאָלדיקופּאָלן די בערג פון נצרת. 

איצט איז מרחביה געװאָרן אַ צענטראַלער יידישער וירט. 

שאַפטס-פונקט; די קאָאָפֿעראַטיװוע: פערמע איז אױפֿגעבויט וי אַ 
פעסטונג אויפן דייטשן שטייגער, דער װאַסער טורעם הויבט זיך 
הויך און קוקט שטאָלץ אין אַלע ווינקעלעך פון עמק, די קאַלאָניע 
בויט זיך שוין אויך. ס'זענען שוין פאָרמירט גאַסן, אויפגעשטעלט 
פּראַכטפולע געביידעס, אַ האָטעל. צו מרחביה איז שוין צוגעקומען 
תל-עדש צופוסנס נצרת און מיר שטייען שוין מיט אַ פוס אין תל- 
שמם, אזוי איז עס מיטן עמק יזרעאל. גייסטו נאָר אַרײן אין אים, 
ווייזט ער זיך. דיר אַזאַ איינגעצאַמטער, צונויפגערוקטער, שמאָלער -- 
נישטאָ זיך װו אַ קער צו טון. װאָס טיפער און ווייטער דו שפּאַנסט 
איבער אים, ברייטערט ער זיך אויס, רוקן זיך אָפּ זיינע ברעג- 
ווענט און דו כאַפּסט נישט מיטן אויג זיינע עקן. אויך אַזױ מיטן 
יידישן ישוב אין אים. לכתחילה קליין, איין פּונקט, אַ שװאַכער, אַ 
אומבאַשיצטער, אָבער װאָס ווייטער רוקט ער זיך פאַנאַנדער, בריי- 
טערט זיך אויס, און ס'איז דאָ די אויסזיכט פאַר אַ ווייט-אויסגע- 
שפּרײיטן. יידישן װירטשאַפּטס ישוב אין עמק יזרעאל. 
מיר האָבן דאָ אונזערע רייטער:חברים געלאָזן הינטער 
זיך, זיי דאַרפן גיין לאַנגזאַם אַזאַ לאַנגן וועג אין אַזאַ היץ, און 
מיר טרייבן דעם װאָגן צו מרחביה. מיר זעען שוין פון ווייטן די 
באַןדסטאַציע פון עפולה, באַ. מרחביה, ביידלעך פון מיליטער 
אַרום און אַרום, ס'לויפן די באַנען פון חיפה קיין גליל, און פון 
דזשענין קיין חיפה. דער וועג איז באַלעבט, אין אַלע זייטן לייגט 
מען דורך שאָסעען, מאַכט דאָס מיליטער קריגס-איבונגען קנאַלן 
קאַנאָנען, ווערן אויפגעשטעלט פלינק דראָט-פאַרצוימונגען, ס'פילט 
זיך קריגס-צייט, 
מיר מיידן אויס די באַן סטאַציע, פאָרן דורך דעם שיער 
פון דאָרף און פאַרנעמען זיך קיין מרחביה, שניידן איבער די באַן- 
רעלסן און נענטערן זיך צום שייד-וועג צװישן מרחביה רעכטס 
און תל-עדש לינקס. 
אַנטקעגן אונז גייט אַ וועכטער אינגאַנצן באַװאָפּנט. איך דער" 
קען אים לויט זיין פיגור, לויט זיין הילוך. ס'איז עזיז. איך װעל 
אָבער מוזן אים פאַרבײילאָזן, 
-- שלום, חברה ! 

--- שלום, עזיז! 

דער װאָגן האָט זיך אָפּגעשטעלט. עזיז גריסט זיך מיט די 
חברים וועכטער, זיי פרעגן אים אויס װאָס הערט זיך אין תל- 
עדש, אין דער היים. | 

צוויי מזל-טוב'ס; איין וועכטערקע איז געלעגן געװאָרן און 
אַ זון געבוירן, און ליס שקאַפּע האָט דעם בעליהבית באַשאָנקן 
מיט אַ סיח (לאָשאַקל). 

-- הייסט עס, װעלן מיר האָבן אַ פריילעכן יום"טוב! 

חברה איז געװאָרן אויפגעלעגט, 

איך זיץ אָנגעכמורעט. עזיז גיט א ונק צו חברה אויף מיף, 
ווער איז דער ,יאַט* ? ענטפערן זיי אים אָפּ עפּעס צווישן די ציין 
קוקט ער מיך אָן מיט חשד, 

ער פארט קיין חיפה, לאָזן מיר אים אָפּ. ער מעג נישט 
וויסן, אַז דאָס בין איך. אפשר װעט ער זיך נאָך אַרױסכאַפּן מיט 
אַ װאָרט אין חיפה, און דאָרטן זוכט מען מיך נאָך אַלץ צוליבן 
געריכטס-אורטייל, 

די חברים גייען אַראָפּ אַ רגע קיין מרחביה און איך בלײבֿ 
אויפן װאָגן װאַרטן. אין מרחביה גיין טאָר איךף נישט. צופיל 
חברים, וועלכע קענען מיך גוט. 

בין איך אַראָפּ פון װאָגן, צוגעגאַנגען צום מיל, זיך אַװעק- 
געזעצט אין שאָטן, אָנגעשפּאַרט אין װאַנט און װאָרט, 

קומען אָן זכרונות פון אַלע זייטן, שפּאַרן זיך אין מח. 

מרחביה,. מיט פינף יאָר צוריק בין איך אַהער דאָס ערשטע 
מאָל געקומען. צום ערשטן מאָל אין גליל געגאַנגען. דער גליל 
האָט געצויגן, גערופן. דאָרט איז דאָס אמתע ארץיישראל לעבן 
דאָרט איז דער ,השומר", די מוטיקע נאַציאָנאַלע העלדן, דאָרטן 
איז סעדושערא מיט אירע קאַמפן, דאָרטן איז דער ים"כנרת, דער 
ירדן, דער הר תבֿור, אַנדערע בערג, אנדערע טאָלן, אַנדערע מענשן 
אַן אַנדער אַרבעט, אַן אַנדער סאַציאַלע און פּסיכאַלאָגישע אַט- 
מאָספער. די ערשטע באַרירונג מיטן גליל האָב איך געהאַט אין 
מרחביה, צוויי טאָג נאָך דעם, וי ס'איז געהרגעט געװאָרן יחזקאל 
ניסאַנאָוו, אין דער גרויסער אַראַבישער ;חושע" מיטן נידריקן 

באַלקן, וועלכע האָט געדינט אַלס קיך, איז געווען שטיל און 
פּיינלעך. יחזקאל'ס נאָמען איז באַ אַלעמען אויפן צונג געווען און 
ס'האָט געדריקט אַ שװערע בענקשאַפט נאָכן געליבטן, לעבנס.- 
זודיקן קאַװקאַזישן ,חאַצקיל". יענע נאַכט האָט מען געװאַרט אויף 
,מאיר'קן" מיט זיינע חברים, וועלכע האָבן געדארפט דעם עװאָגן" 
צוריקברענגען, דעם װאָגן מיט פּרדות, פאַר וועלכע חאַצקיל איז 
געפאַלן, 

שפּעט ביינאכט האָט מיך דער ועכטער, יצחק תימױער, אַ 
העלדישער חבר מיט ברייטע פּלײיצעס און אַ געזונטער פולער ברוסט, 
אויפגעוועקט און פאָרגעשטעלט פאַר די פינף ועכטער:חברים, 
וועלכע זענען ערשט געקומען פונעם וועג, אָפּטוענדיק זייער שטיקל 
אַרבעט, אַלע איינגעהילט אין זייערע שװאַרצע לאַנגע אַבאַיעס, 
דעם פּֿנים אין ווייסע קקעפיעס" געװויקלט. פון קאָפּ בין די פיס 
מיט געווער באַװאָפּנט, זענען זיי פאַר מיר דערשינען אַזעלכע ערנסטע, 
טראַגישע פיגורן. אַ שטומער האַנדידרוק אנשטאט באַגריסונג און 
דאַן -- אַ גאַכט אין חברשע שמועסן -- די גליקלעכע, אומפאַר- 
געסלעכע, ערשטע גליל-נאַכט מיט חברים פון, השומר". 

שפּעטער זיך דאָ באַגעגנט מיט יצחק אחדותי, דעם מונטערן 
שטיפערישן, לעבנסדורשטיקן יצחק'ן, וועלכער האָט פאַרלאָזן די 
שטויביקע דרוקערייען פון ירושלים און געװאָרן אַ פעלד-אַרבעטער 
אין גליל, | 

איצט -- בלויז שפּורן פון אַמאָליקע אַראַבישע ליימענע חושעס, 
שיינע געביידעס, אַ גרויסע װירטשאַפט, בליענדיקע פעלדער, אַ 
שטיק קולטור אין מיטן פון עמק יזרעאל. אחדותי -- נישטאָ 
אים מער. אויבן, אויפן ,קליינעם חרמון", איז זיין קבר, 

מאירקע -- נעבן אים, 

דער ערשטער פון װאָגן אַראָפּגעפאַלן, דער צוייטער -- פון 
אַ קויל געטראָפן. 

אָבער דאָס יידישע לעבן אַנטװיקלט זיך, אַ יידישער דאָרף 
איז אױסגעװואַקסן, אַ יסוד פאַר אַ גאַנצן ישוב. 


און איך ? כ'זיץ באַם שוועל פון מרחביה, טאָר אינעװייניק נישט 

אַרײנקומען, פֿאַר חברים זיך נישט ווייזן, ס'זאָל מיר קיין ,עין הרע" 
נישט שאַטן, 

זי מיר האַרציק און אינטים געגריסט, מרחביה. עס װעלן 
נאָך צוריק קומען גוטע צייטן. װאָס מער אַרבעט, גלויבן, אויסדויער 
אינעם קאַמף, איך װעל דיך נאָך פריידיק און אָפן אין פּנים באַ- 
גריסן, 

-- העי,. חברה'מאַן,. װאָס האָסטו זיך דאָרטן פאַרחלומט? -- 
האָט מיך אַ שטימע גערופן. די חברים זענען שוין געווען צוריק. 
מיר האָבן זיך אַרױפגעכאַפּט אויפן װאָגן און זיך געלאָזט מיטן 
ברייטן וועג קיין תל-עדש, 


צווישן די שומרים אין תל-עדש 


פון מרחביה קיין תליעדש איז בערך א שעה גאנג. אויפן 
וועג זע איך, װוי עס גרענעצן די פעלדער פון מרחביה און תל-עדש, 
די ארבעט דאָרט גייט אן, איך פיל זיך מונטער. די פרדות האָבן 
דערשמעקט דעם ריח פון היימישן מיסט און לויפן געשמאקער. 
אין א זייט אויף א בערגל א חורבה. דאָ איז אמאָל געווען די אלטע 
תל-עדש, איז געקומען א שטורעם:וינט און אינגעװאָרפן דאָס 
גאנצע דאָרף און הונדערטער אראבישע אינוווינער זענען דאָרט 
געהרגעט געװאָרן איצט נעמט מען פאַנאַנדער די חורבה. צוליבֿ 
מיליטערישע צוועקן לייגט מען דורך א גוט-ברוקירטן שאָסיי-וועג 
פון נצרת ביז דער באן-סטאציע. אפילו בא מרחביה -- א פאר." 
בינדונגס-סטאציע צװישן דמשק, חיפה, שכם, ירושלים און איצט 
באר-שבע. נעמט מען פון דאַנען שטיינער צום ברוקירן דעם 
וועג. בארג אראָפּ לויפט דער װועג און גיט זיך מיט אמאָל א 
הויב אויף. איך גיב א קוק רעכטס -- אין זיין גאנצער פראכט 
שטייט פאר מיר דער הר תבור. יעדעס מאָל, ווען איך קום אין 
גליל און דערזע דעם הר תבור, װי ער שטייט אזוי אליין אן אויס- 
געפּוצטער, צוגעקליבענער צוישן זיינע חברים בערג, כאַפּט מיך 
ארום א פריידס-געפיל. איך ער יום-טובדיק, מיר גלוסט זיך 

לויפן צום אים, קלעטערן אַוױף, דאָרט שפּרינגען איבערן גראָז 
און שרייען פאר שמחה. 

איך שטעל זיך אויף אין װאָגן און שריי: 

-- שלום, תבור'טשיק, שלום, װאָס מאכסטו? 

און מיר שיינט, אז ער דערקענט מיך, אז ער פרייט זיך, 
װאָס איך בין צוריקגעקומען אין גליל, א פשיטא אין אזא שלעכטער 
צייט, גוט, װאָס נישט אַװעקגעפּאָרן פון לאַנד, געבליבן צװישן 
אייגענע, היימישע. 

רויטע דעכער פון צוויי לאנגע שמאָלע געביידעס, תליעדש. 
דאָס אראכישע דאָרף און די יידישע פערמע. שכנים זענען זיי 
ביידע, און ס'ארא טיפער אונטערשיד. אינעם ערשטן אזא דער- 
שלאָגנקייט, פאַרפינצטערטקייט, אָרעמקיײיט און בלאַסקײט פון לעבן. 
און דער צווייטער --- יוגנט, שטימונג, אידעאַל. צוגעפאָרן צום טויער, 
חברה זענען ארויסגעלאָפן אונז באגעגענען, באגריסונגען פון 
ברידער. 

איך קריך לאנגזאם אראָפּ און פיל זיך אזוי באליידיקנד שלעכט, 
וי קיינמאָל אין לעבן. די גאנצע פערמע איז אן אוזעריקע: 
חברים פון ;השומר", חברים פון פארטיי, סיי די מענער, סײי די 
פרויען, און די קינדערלעך -- טיערע, ווילינקע קינדערלעך, 
הדסה'לע די בעל גאוה'ניצע, דבורה'לע די קאזאטשקע מיט רויטע. 
פולע בעקעלעך, אחיעם, דער איינציקער ,מאנצביל" צװישן די 
קינדער, וועלכער רעדט נעבעך װעגן זיך אין העברעיש בלשון 
נקבה ;אני אוכלת", מחמת ער געפינט זיך אונטער דער השפעה 
פוֹן די מיידלעך, און זיי שיסן אויס יעדע רגע מיט א הילכיקן 
געלעכטערל, 

-- הוי, הוי, הוא אומר אני אוכלת. אני אוכל, צריך להגיד, 

אזוי גאָענט זענען זיי מיר אלע, ס'וילט זיך זיי ארומארמען, . 
האלדזן, קושן,. שטיפן, אָבער איך גיי אראָפּ אן ערנסטער, א 
כמורנער, א פרעמדער. דער הויף איז אן אָפּענער, בא יעדער טיר / 
שטייט א חברטע מיט איר קינד, באגריסן די אָנגעקומענע און 
באטראכטן מיך. מיך האָט מען באשלאָסן צו באזעצן אינעם לעצטן 
הויז, דארף איך דורכגיין דעם גאנצן הויף ;סקוואזסטראי", דורכן 

קרייץ-צוג פון פאַרשידענע געניטע בליקן גיי איך וי אַ פאַרמש" 
פּטער מיט אַן אַראָפּגעלאָזענעם קאָפּ און כ'פיל, װי דאָס פנים 
פלאמט מיר פאר בושה. אריין אין שטוב, זיך אװועקגעזעצט אין 
א ווינקל און זיץ װי א באגראָבענער. אריין די בעל-הבית'טע, 
א יונגע חברה, א פרוי און א שוועסטער פון וועכטער. מיר קענען 
זיך נאָך פון אמאָל, פון דער וועכטער-צייט אין חדרה, שפּעטער, 
פונעם וועכטער-הויז אין רחובות, נאָך שפּעטער, פון ירושלים, 

איך פרעג זי, ווו איז איר מאן, איך האָב פאר אים א גרוס. זי 
ענטפערט מיר העפלעך, אז ער איז אין גליל העליון, דאַרף די 
טעג קומען. 

איך ווארט א ויילע און האלט נישט אויס. 

-- שלום, טובה! רוף איך זיך אָפּ. זי קוקט מיך אָן א רגע. 
דאָס קול דערקענט, אָבער, װי קום איך אהער, איך בין דאָך שוין 
לאנג אין אמעריקע?! 

הקיצור, מיר האָבן געהאט גענוג צוֹ לאכן אין פערמע איז 
דערווייל געװאָרן א טומל, ,יאנקעלע גזלן" מיטן פייערדיקן דורכ- 
דרינגנדיקן בליק טענהט, אז ער האָט דערקענט דעם נייעם ;יאַט" 
נאָר עֶר וויל נישט רעדן. די ,קאליפטע", א לאנגער, דאַרער בחור 
זאָגט אויך, אז איך בין אים קענטלעך, ער האָט, א סברא, אמאָל 
מיט מִיר געװועכטעװועט אין מסחה. 

מישט זיך אָבער אריין חוה און זאָגט, אז דער חברה'מאן זעט 
נישט אויס װי קיין וועכטער. עפּעס אין ער צו באשידן און 
שעמעוודיק. 
| = באַנאַכט, ‏ דער איבעריקער עולם איז געקומען פון דער 
ארבעט, מ'פרעגט זיך אויפן נייעם גאסט, זאָגט מען זיי, ס'איז 
מענדלס א לאַנדסמאן, געווען ביז אהער אין יהודה, געקומען איצט 
ארבעטן אין תל-עדש. אויסגעצייכנט. קיין נאפט איז שוין נישטאָ, 
ברענט מען קליינע לעמפּעלעך, אי נישט איבעריק ליכטיק, זעט 
מען נישט גענוג די געזיכטצוגן. בין איך יהודה פון ראשון לציון, 
פאראן אָבער נאָך אַ יהודה פ., א ועכטער, מאכט מען אָפּ, אז 
ער איז יהודה דער ערשטער און איך -- יהודה דער צוייטער. 
דארף מיך עמיצער האָבן, הער איך א געשריי איבערן גאנצן הויף: 

-- יהודה השני! יהודה השני! 

ווייס איך שוין, אז דאָס מיינט מען מיך, 

אין א פּאָר טעג ארום האָבן שוין א היפשע צאָל חברים 
געוווסט ווער איך בין. פאַר די איבעריקע בין איך געבליבן דער 
נייער אַרגעטער פון יהודה. ס'האָט אָבער נישט געטויגט אומגיין 
אָן ארבעט, האָט מען מיר באשטימט אן ארבעטס-פּלאַץ, און פאר- 
טאָג בין איך צוזאמען מיט דער גאנצער חברה אװעק צו דער 
ארבעט. מיין ארבעט איז געווען אויפן שייער. ס'איז שוין געװען 
נאָכן דרעשן, האָט מען געדארפט די איבערגעבליבענע, צעטראָ- 
טענע תבואה פּאַקן אין זעק און אָפּפירן אין פערמע אין אמבאר, 
אין דרייען האָבן מיר געארבעט. פלעגן מיר זיך שטעלן אויף די 
קני, אויסציען דעם זאק אין א זייט און מיטן האנט שאַרן די 
תבואה אין דער עפענונג. האָט פון דעם געשפארט א שטויב, און 
שטרויעלעך זענען געפלויגן אין די אויגן, אין נאָז, אין מויל., 
די זון באקט, מ'שוויצט, נאָר מ'ארבעט. אָנגעפּאַקט א צען זעק 
וואלגערן מיר זיי ארויף אויף אונזער ;,אױטאָמאָביל", א שמאָל 
קאסטן-וועגעלע אויף צוויי רעדער, שפאנט זיך איינער איין אלס 
פערד אין די האליאָבלעס און דער צווייטער שטופּט. דער דריטער 
בלייבט פּאַקן די זעק ויייטער, ביז דער ;אױטאָמאָביל" װעט זיך 
אומקערן. א פלינקער ארבעטער בין איך געווען, געפּאַקט א ברצטל, 
אַ ווייטער פאַרנעם, אַ שפּאר אַ פולן זאַק מיט אַמאָל און גלייך אַ 
צווייטן -- א מחיה! דער קאָפּ פארבונדן מיט א טיכל, וי א 
,קעפיע" אָן דעם עגל. אָט בין איך א פּאַקער, אָט שטופ איך דעם 
וװואָגן פון הינטן און אָט שפּאַן איך זיך איין אלס פערד. איך 
שטעל די פיס פעסט, בויג איין דעם קערפער און שלעפּ דעם 
מיסט-וואגן פון שייער אין פערמע אריין. 

װאָס פאר א געזונטער, קרעפטיקנדיקער געפיל! 

נאָך מיטאָג אין צו הייס אין דרויסן, שטעלט מען מיך צו 
אן אנדער ארבעט אין שטאַל, פאנאנדערצורייבן גרויסע קערנער 
אלס עסן פאר די בהמות. א חבר שיט אריין די גרויסע קערנער 
אין מאַשין, איך דריי דאָס ראָד, געשווינד, גיב איך די האַנט אַ 
דריי און די מאשין רייסט מיר אװועק מיין ארבל איינס און צויי, 

דריי איך שוין מיט אַ האַנט אָן אַן אַרבל. שפּעטער-צו אַרבעט 
איך אין מחסן באם ריניקן דעם װוייץ. אָפּגעארבעט דעם טאָג, 
גיי איך אין הויז אריין. ברענגט מען א פּאָר פעסער גוטע וואסער 
פון ברונעם, גיי איך ברענגען פאר מיין בעל הבית'טע א פּאָר 
עמער וואסער. נעמען מיר ארויס דעם טיש אין הויף, שטעלן ארום 
די בענקלעך, פאַרשפּרײטן אַ טישטוך, לייגן אויס גאָפּלען,. מעסער 
און לעפל. פונעם ,טאַבון" (אַן אַראַבישער אויון), ברענגט מען 
פריש ברויט, פון קיך הערט זיך א ריח פון לינזן. מיר ווארטן 
נאָך צו, ס'איז פינצטער. 

נאָר אָט האָט זיך עפּעס א וייסקייט אויסגעבלייכט איבערן 
הר תבור, ווערט די ווייסקייט העלער, ליכטיקער, א זילבער-שפּיץ 
ווייזט זיך פון הינטער דעם בארג, אן אויג האָט ארויסגעקוקט, צי 
מיאיז שוין צייט. דערזען, אז מ'ווארט אויף איר, האָט די לבנה 
א טאַנץ געטאָן פאר נחת און א רוק ארויס זיך געגעבן און ס'האָט 
זיך אויסגעברייטערט ליכטיקייט, בלאסער לבנה-שיין איכערן 
גאנצן עמק, איצט איז שוֹין בא אונז גאנץ ליכטיק, װערט אין 
הויף לעבעדיק, אלע טישן אין דרויסן, מ'גייט עסן. 

-- יהודה השני! 

איך בין דאָ. זיצן מיר און עסן באַם לבנה-שיין די לינזן 
פון תל-עדש. קומט אונטער אַן אַראַבער פון שכנות'דיקן באַשטאַן 
און ברענגט אבטיחים, ווערט אַ כאַפּעניש. 

אַזױ פיל אבטיחים פאַר אַזאַ מאָס ווייץ. דער אורשפּרינגלעכער 
פּראָדוקטן אויסטויש גייט איצט אָן אין ארץ ישראל איבעראַל, און 
ס'קומט אויס אַזױ גוט, אַזױי נאַטירלעך, אַזױי מענשלעך, װאָס 
מ'בייט אויס איינער באַם צווייטן די אױסגעאַרבעטע פּראָדוקטן. 

נאָכן עסן גייט מען אַװעק אויפן שייער, אָדער מזעצט זיך 
נעבן עפּעס אַ טיר און ס'ציט זיך אַװעק אַ שמועס איבער דער 
אַרבעט. דאָרטן דערװעקט זיך אַ מחלוקת וועגן דייטש און ענגלעג" 
דער. עמעץ דערציילט, אַז ד"ר רופּין איז עולה לגדולה געװאָרן 
באַ דזשעמאַל פּאַשאַ און אַז ד"ר טאָן איז געװאָרן אַ טערק. פּאָר- 
לעך זענען אַװעק וייט אין פעלד. די מיידלעך אין קיך ראמען 
און װאַשן, 

פון אַן אָפּענעם פענסטער הערט זיך אַ פעסטע ברוסט-שטימע, 
וועלכע פאַרוויגט איר קינד מיטן וועכטער לידל: 

... על טוס קל טס אביך, בני, 

מעבר לתבור. 

דאָס איז אַ לידל, װאָס א. ראובני האָט געשאַפן צום אָנדענק 
פון יגאל'ס העלדישער האַלטונג אין פאַל מרחביה. דאָס לידל אין 
יידיש איז איבערזעצט אין עברית און מזינגט עס שוין איבערן 
לאַנד און אויך אין חוץ לארץץ, 

די גליל נאַכט ציט זיך איבער תל-עדש. 


אַ נאכטיקער שפאציר אין גליל 


ערב סוכות האָבן מִיר זיך געלאָזט אין וועג קיין יבנאל, וו 
ס'האָט געדאַרפט פאָרקומען די קאָנפערענץ פון די פּועלי'ציין 
אין גליל. איך און נאָך עטלעכע חבריםיוועכטער פון תל-עדש 
האָבן געשפּאַנט ברייטלעך איבערן עמק יזרעאל. מיר האָבן געהאַט 
אַ װעג פון פינף שעה גוטן גאַנג, און מיר האָבן געאיילט אָנצוקומען 
נאָך אין צייט. מיטן שמאָלן שטעגל פון תל-עדש זענען מיר אַרויס- 
געקומען אויפן ברייטן וועג, װאָס פירט פון מרחביה קיין מסחף 
פארביי דעם הר תבור. פון וייטן איבערן עמק שפּרינגען ארום 
פייערלעך, און דאָ נאָנט באַם וועג האָבן זיך אויסגעשטעלט ביידלעך 
פון אַראַבער, װאָס זענען געקומען נעמען ,גאָם" פון אַ גאָעגטן 
אַראַבישן דאָרף, וועלכער האָט געהרגעט איינעם פון זייערע. האָבן 
זיי זיך דאָ באַם ועג אויסגעזעצט און װאַרטן אָפּ אַ גינסטיקן 
מאָמענט פאַר נקמה, 

אין מסחה זענען מיר אָנגעקומען אין אַ רעשיקער צייט. די 
קאָלאָניע דאַרף היינט באַנאַכט באַשטימען, צי זי נעמט אָן אויפן 
נייעם יאָר דעט ,השומר", צי נישט. די אינערלעכע וואך אין דער 
קאַלאָניע וויל זי אים איבערגעבןן. די פּראַגע איז נאָר וועגן דער 
,מחדריה", די װאַך אויף די פעלדער; וויל אַ טייל, אַז יענע זאָל 

צבי ניסאַנאַװ און צבי נדב, 
מיטגלידער פון ,השומר" 

בלייבן באַ די אַראַבער. די צוזאַמענשטױסן קומען געווענלעך פאָר 
באַ דער מחדריה צוליב דער תבואה אויף די פעלדער. 

ודי גאַנצע קאָלאָניע איז וי איינגעהילט אין פינסטערניש. 
נישטאָ קיין נאַפט. אין איין הויז איז ליכטיק. דאָרט קומט פאָר די 
אסיפה פון דער קאָלאָניע. 

פון אינעװייניק הערן זיך שטאַרקע שטימען. אין דרויסן שטייען 
רעדלעך און מ'איז זיך מתוכח. מיר זוכן אויס דעם חבר צבי דעם 
טשערקעס. ער איז מיט מיר דאָ נישט לאַנג געפאָרן פון יפו. איצט 
האָט ער מיך שנעל דערקענט און האַלט אין איין לאַכן, װאָס זיין 
פרוי האָט מיך נישט דערקענט, וען איך האָב זיך באַ איר 
נאָכגעפרעגט אויף אים, 

-- דוי געפעלן דיר מיינע זין, אַ בחורים ? -- פרעגט מיך צבי 
און זיין פּנים שטראַלט, ווייל ער וייסט שוין פון פאָרוֹיס דעם 
ענטפער. װוילע, געזונטע קינדער האָט ער. זיין אידעאַל איז: פינף 
זין וועכטער, און ער אַלין, שוין אַן עלטערער, אָבער פעסט אין 
זאטל, זייער אָנפירער. צוויי האָט ער שוין -- דאַרף ער נאָך דריי. 
דאַן מעגן שוין קומען מיידלעך אויך, איצט אָבער וויל ער בלױו 
זין. ער טענה'ט, אַז היות דזשעמאַל פּאַשאַ באַרימט זיך, אַז ער 
וועט קיין נייע יידן נישט אַרײנלאָזן אין ארץ ישראל, על כן איז 
זיַן פּלאַן יעדער ייד אין ארץיישראל זאָל איצט קריגן עטלעכע 
ווייבער, וועלן מיר אויף אַזאַ אופן פון אינעוייניק אַנטװיקלען און 
פאַרגרעסערן דעם ישוב. ער מיינט, אַז מ'באַדאַרף באַשטימען א 
פּרעמיע פאַר יונגלעך. 

מיר גייען אַרײן צו יגאלץ, װעלכער האָט אַ שם געקראָגן 
צוליב מרחביה. ער וועכטעװועט איצט אויך אין מסחה. אין שטוב 
איז פינסטער, די טיר איז אָפן און די לבנה שיינט אַרײן, יגאל און 
זיין פרוי ענדיקן עסן, זייער קליינער בחור, מכבי, שפּילט זיף 
אויף דֶער ערד. 

| -מיר לאַכן זיך אָן גענוג ביז איך לאָז זיך דערקענען צו ר 

און דאַן ציט זיך אַװעק אַ שמועס וװעגן דער ואך, ועגן דער 
מלחמה, װועגן דעם מאָגערן בודזשעט, װאָס די קאָלאָניסטן 
איצט, 

מיר האָבן עפּעס איבערגעביסן און אַרױסגעשפּאַנט אין ועג. 

איבערגעלאָזן אָן אַ זייט דאָס אַראַבישע דערפל ;שאַראַי, אַרין 
אין אַ טיפן װאַדי (טאָל). מיר שטעלן זיך אַ רגע אָפּ. דער טאָל איז 
אַרומגערינגלט מיט אַ הויכער קיילעכדיקער װאַנט, דאָ איז גוט צו 
באַפאַלן עמעצן. קיינער װעט נישט הערן זיין געשריי. שטיל, אונטן 
מורמלען די וואסערן פון אַ קװאַל. מיר טרינקען זיך אָן און הויבן 
אָן אַרופקלעטערן אריבער אַ היפּשן באַרג און הויבן זיך כסדר 
העכער און העכער. פּלוצים אַ דראָט-צוים, באַ אים אַ טיפער גראָבן, 
און עס ציט זיך וייט, ווייט, פעלדער געאַקערטע, גוטער באָדן 
וועלדלעך יונגע, און אין מיטן אַ ברייטער וועג. | 

פון דערווייטנס אַנטקעגן אונז רוקן זיך סילועטן. רייטער. װוער 
זאָל עס זיין ? אַ פריינט צי אַ פיינט ? יעדער איינער לייגט אַװעק די 
האַנט אויפן געווער און מיר גייען פאָרזיכטיק, גרייט צו אַלץ. 
דריי רייטער קומען אָן. די שקאָפּעס גייען אין שורה מיט פעסטע 
זיכערע טריט. די רייטער אין שווארצע אַבאַיעס און מיט וייסע 
כפיה'ס פאַרדעקט דאָס פּנים. עס זעען זיך בלויז די אויגן. מיר 
האָבן זיך אויסגעגלייכט, 

שלום, חברה! -- מיר האָבן דערקענט די שטימע. דאָס איז 
אונזער חבר יוסף. מיט עטלעכע יאָר צוריק איז ער צװאַמען מיט 
נאָך אַ זעצער, יצחק אחדותי, אַװעק פון ירושלים אין גליל. ער איז 
געװאָרן אַ וועכטער און איצט פירט ער שוין אָן אַ פאַראַנטװאָרט- 
לעכע אַרבעט. פאָרט ער דאָס קיין מסחה ענדיקן װעגן דער װאַך. 
היינטיקע נאַכט װעלן זיי נאָך זיין צוריק. 

--- שלום, און יעדער זעצט פאָר זיין וועג. ווייסט איר װי גוט 
און אינטים-פאַרטרױלעך עס קלינגט דער ;שלום" באַנאַכט אין 
גליל?! | 

ס'ווערט אויפן הארצן אזוי גוט. ערגעץ אין גליל התחתון 
אין אַ לבנה-נאַכט באַגעגענען זיך יידישע ועכטער, רייטער און 
פוס-גייער. דער אויף אַ פּאָליטישן צוזאַמענפאָר, דער צו פּראַקטי- 
שער אַרבעט. פאַר אַלעמען איין ציל. היימיש איז אין גליל! 

מיר גייען מיטן גוטן ברייטן שאָסײי-װועג, ס'וויסן זיך סילועטן 
פון א גרויסן הויף און פיל הייזער, 

רמה! דאָס איז די ניע יידישע קאָלאָניע, אויסגעבויט פון 
דער ,אחוזה" אין שיקאגא. שווימען ארויף זכרונות. דאָ אויפן שפּיץ 
בארג איז געווען דאָס דאָרף ,שרונה", א שמאָלער װעג פירט 
פון דאַנען דורך אַ טאָל צו דער קאַָלאָניע יבנאל, איז דאָ תמיד 
געווען א געפאר דורכצופאָרן אדער דורכצוגיין. דורכן מיטן דאָרף 
האָט געפירט דער וועג און מ'האָט דאָ יעדן דורכגייער געזען 
איז מען אים פארלאָפן דעם וועג און נאכהער באפאלן 

דאָ אונטן איז מען באפאלן כאַצקלען. עֶר האָט נישט געװאָלט 
אָפּגעבן די פערד מיטן װאָגן, איז ער געפאלן פון א קויל, אָבער 
דער װאָגן מיט די פערד זענען געבליבן באַ די יידן. יעדעס מאָל, 
ווען איך פלעג דורכגיין דעם פּלאַץ, פלעגט פאַרקלעמען דאָס 
הארץ פאר כאַצקלען. ס'האט פארדראָסן פאר דעם העלדישן חבר, 
װאָס איז אזוי יונג געפאלן. זיין ברודער, צבי, האָט זייַן קאווקאזיש 
בלוט בארויקט אוּן קיין נקמה נישט גענומען פון די מערדער, 
ער האָט געטראכט וועגן ישוב. דער ישׂוב נעמט נקמה פארן יידישן 
בלוט נישט דורךף מאָרד און גזלה, נאָר דורך בויען און שאַפן 
איצט איז שוין פון דער פּרימיטיווער, אָפּגעשטאנענער און אָרעמער 
שרונה קיין זכר נישטאָ. אויבן שטייט די יידישע קאָלאָניע רמה. 
רויק איז דער ועג אין טאָל. אַרום איז אַ וייטער שטח פון 
יידישן. באָדן. ס'איז געקומען דער ייד, דער טרעגער פון קולטור 
און ציװויליזאַציע און עס האָט אויפגעלעבט די געגנט. אַלץ בליט 
און וואקסט און ס'פילט זיך, אז עפּעס ווערט געשאַפן 

אַז מיר זענען געקומען אין יעמא (יבנאל) בין איך געבליבן אין 
גאס, אָנגעשפּאַרט אין א בױַם, און די חברים זענען אַװעק זען 
װאָס איז מיט דער קאָנפערענץ. אין עטלעכע מינוט ארום זענען 
אַרױסגעקומען דער חבר װאַלדשטײן פון אַמעריקע און די חברה ינאית, 
זיי זענען מיט א פּאָר שעה צוריק געקומען אהער פון צפת, וו 
זיי האָבן געדאַרפט אַרױסגעבן אונזערס אַ ניי זאַמלבוך, אנשטאט 
דעם ;בין המצרים". 

מיט א פּאָר חדשים צוריק האָבן מיר זיך געזעגנט, און איך 
האָב גערעכנט, אז איך על שוין צו דער צייט נישט זיין אין לאנד, 
איצט בין איך געבליבן אַ חיגער. איז די באַגעגעניש געוען אַ 

װאַרעמע, אַ חברישע : נאָך איינער געבליבן מיט אונז צו קעמפן אין 
דער ביטערער צייט. איצט איז דאָך יעדער איינער אַזױי וויכטיק, 

פונדעסטוועגן האָט דער ראַיאָן-קאָמיטעט באשלאָסן, איך זאָל 
אויפן צוזאַמענפאָר נישט זיין, איך מוז בלייבן אינקאָגניטאָ, 

מיר האָבן זיך צונויפגערעדט וועגן די פארשידענע פראגן 
פון דער טאָג-אָרדנונג, דער עיקר ועגן פּאָליטישע גרופּן, אוים- 
צוקלערן דעם ברייטן עולם איבער די איצטיקע געשעענישן און 
צוגרייטן אים צו די נאָענטע מעגלעכקייטן, וועגן ארבעטער גרופֿן, 
קאָאָפּעראַטיוון, ליטעראַטור, 

די חברים זענען צוריק אריין אין הוין צו באטײליקן זיך. 
אינעם צוזאַמענפאָר און איך בין געבליבן אין דרויסן 

דאָס ערשטע מאָל אין מיין לעבן בין איך געווען אזוי נאָענט 
צו אונזערן א צוזאמענפֿאָר און. געבליבן אין דרויסן, 

ס'האָט וויי געטאָן דאָס הארץ. בין איך געלעגן אויפן פרישן 
גראָז, פייכטן פונעם נאַכט-טױ, געקוקט אין דעם טיפן בלויען הימל 
מיט זיינע מיליאָנען שטערן, און פון די אָפענע פענסטער פון דער 
יבנאל'ער שולע האָבן זיך געטראָגן די אויפגערעגטע שטימען פון 
מיינע חברים, : | | 

איך דערקען זיי יעדן איינעם לויט זיין שטימע, איך וייס . 
וי אזוי ער זעט איצט אויס און װאָס פאר אן איינדרוק זיינע רייד 
מאכן אויף דער פארזאמלונג, 

שפעט אין דער נאַכט איז יוסף געקומען א היים, און דאָס 
ערשטע, װאָס ער האָט מיר אָנגעזאָגט איז געווען די בשורה, אז 
באַ ישראליק (גלעדי) אין תל-עדש איז אַ יונגל געבוירן. אָט װעלן 
מיר עס האָבן אַ ברית באַ די וועכטער. 


דער ברית 


מיר האָבן זיך שוין לאַנג געריכט אויפן ברית אין תל-עדש, 
נאָך איידער דאָס קינד אין אויף דער וייסער װעלט געקומען 
אַלע האָבן מיר געװאָלט און געװונטשן, אַז באַ ישראליקן זאָל 


269 


געבוירן װערן אַ יונגל. ביז איצט האָט ער צו קיין יונגלעך קיין 
מזל נישט, שוין צוויי זענען אים געשטאָרבן. באַזונדערס האָט פאַר- 
דראָסן אויפן לעצטן, דוב -- אַ נאָמען נאָך בערעלע שוייגער, 
דעם ליבלינג פון די ערשטע וועכטער. האָט יעדער פון אונז גע- 
האָפּט, אַז ס'וועט איצט זיין אַ יונגל און געמאַכט פּלענער, וי אַזױ אַ 
הוליע צו טאָן באַם ברית. 

און אַז דאָס קינד איז געבוירן געװאָרן אַ יונגל, האָט זיך די 
ידיעה בליץ-שנעל פאַנאַנדערגעטראָגן איבערן גאַנצן גליל. צוגע- 
קומען נאָך אַ חברה'מאַן. די מאַמע, קיילע, איז געלעגן אויפן ריין- 
צוגעקליבענעם בעט און איר פּנים האָט געשיינט פון נחת. די קליינע 
הדסה'לע האָט יעדן פון וייטן געוויזן מיט אַ פינגער צום מויל, 
ער זאָל שטיל זיין, ווייל -- ,הילד ישן". זי איז שוין אַ גרויסע, 
נו, דאַרף זי אויפפּאַסן אויפן קינד. 

און ער, ישראליק, װי תמיד א רואיקער, אַן איינגעהאַלטענער. 
נאָר עפּעס נאָך חשובער, געזעצטער געװאָרן. ווידער אַ טאַטע פון 
צוויי קינדער, און דער עיקר -- טאַקע אַ טאַטע פון אַ זון. גייט 
ער אַרום מיט זיינע געמאָסטענע, בעל-הבתישע טריט און עפּעס 
אינעװוייניק אין אים שמייכלט, 

װאָס פאַר אַ נאָמען װעט מען אים געבן? אך, װילט זיך עס 
אַלעמען וויסן. די מיידלעך פון קיך װאָלטן כווייס װאָס געגעבן, 
אַבי מען זאָל בסוד זאָגן, וי דאָס בחורל װעט הייסן נאָר דער 
טאַטע שווייגט ;: ער ווייסט שוין דעם נאָמען, ער װעט עס אָבער 
קיינעם נישט אוסזאָגן ביזן ברית. די מאַמע שוייגט אויך. זי 
זאָגט, אַז זי ווייסט נישט. און אפשר וויל זי אים נישט צעשטערן 
זיין הנאה, שווייגט זי אויך ביזן ברית. דעם מסח'ער שוחט האָט 
מען שוין אָנגעזאָגט, ער זאָל קומען אין צייט. מ'וועט נאָך אים שיקו 
אַ װאָגן,. די חברה וועכטער פון גאַנצן גליל קלייבן זיך און גרייטן 
זיך צום יום טוב. אלע ועלן זיי זיין, פון אַלע ווינקעלעך װעלן 
זי קומען צו זיך אַ היים, אין תל-עדש, וועלכע איז דאָך דאָס 
האַרץ פון די וועכטער. 

דאַרף מען אַ שעפעלע קוילען אַ מאָלצײיט מאַכן ביד רחבה, 
פאַר דעם שוחט מוז מען אַן עוף אָנגרייטן, טאַקע לאָזן אים אַלײן 

זי שחטן, זיי, די חבֿרה, קאָנען עסן פון פרעמדער שחיטה, ער אט 
דער שוחט, עסט נאָר פון זיין אייגענער, 

ס'איז געקומען דער טאָג פון ברית. פון פרימאָרגן נאָך קומען 
אָן רייטער און פוסגייער. גלייך פון דער װאַך איז מען אַװעק 
אַהער. פאַרנאַכט דאַרף מען צוריקקערן איף די פּאָסטנס. פון 
מרחביה איז געקומען אַ װאָגן געפּאַקט מיט אַרבעטער און ארבעטע- 
רינס. באַ אונז אין תל-עדש אַרבעט דאָס רוב נאָר ביז האַלבן 
טאָג, ביזן ברית, נאָכהער דאַרף מען הוליען. 

אין קיך װאַשט מען און מען ראַמט, מ'פּוצט אויס די װענט 
מיט גרינס. אַ גאַנצע נאַכט האָט מען געבאַקן קיכלעך און לעקעך. 
צוגעגרייט גוטע זאַכן, דער עולם פאַרמערט זיך. געקומען דער 
װאָגן פון מסחה מיטן שוחט, חברה וועכטער פון איבעראַל: צבי, 
יגאל, יחזקאל דער יעגער, שמואליק מיט די שווארצע חסידישע 
אויגן, מענדעלע דער בעסאַראַבער מיט די ברייטע אַקסלען, זייד 
דער סיביריאק מיט זיין גיורא, חיים דער רויטער און חיים ,אוואנ- 
טאַזשי? דער בעל גוזמא'ניק: ,קאַליפטע? דער הויכער װעכטער 
מיטן שראם אויפן שטערן, און יענער שװאַרצער, פלינקער בחורל 
מיטן צונעמעניש ,זכי ביי". אַלע זענען זיי געקומען אויסגעפּוצט 
זייערע שקאַפּעס, אָנגעטאָן זיך זיידענע אַבאַיעס און עגל'ען אין 
פולער באַװאָפּענונג. די שקאַפּעס זענען אויסגעשטעלט אין דרויסן 
באַם טויער פון דאָרף און דער עולם שמועסט דערווייל פּאָליטיק 
און מ'באַטראַכט די שקאַפּעס און דאָס געװער, מװאָגט מבינות, 
מ'גיט עצות, 

דער ברית װעט זיין אין דער אַרבעטער קיך. דער לאַנגער 
שמאָלער צימער איז געפּאַקט ‏ חברה האָבן אַרױפּגעקלעטערט אויף 
די פענסטער, אַרײנגעשפּאַרט די קעפּ און מ'קוקט. דער שוחט האָט 
שוין זיין געצייג, דעם חלף, דאָס סדורל מיט די איבעריקע מכשירים, 

-- ברענגט דאָס קינד! 

אַלץ גיט זיך אַ רגע אַ ריר, מ'כאַפּט נאָך א וויץ, אַ שפּאַס, אָבער 
אָט האָט זיך באַװיזן דער טאַטע מיטן קינד אויף די הענט און 
אַלץ איז געװאָרן רויק און פייערלעך. 

אין אַ שניי-ווייס העמדל, די הױזן פאַרלעגט אין גלאַנציק 

אויסגעפוצטע רוסישע שטיוול, אינעם גאַרטל פאַרשטעקט די 
מאוזער ביקס, פון דער אַנדערער זייט אַ ברוינינג און אויפן קאָפּ 
זיין הויך שמויסן היטל, גייט ישראליק מיט אַן ערנסטן אויס- 
דרוק אויפן פּנים צום מוהל. 

ישואל גלצדי : 
פירנדיקער הבר פון ,השומר" און פועלייציון 
זיין נאָמען טראָגט דער קיבוץ כפר גלעדי 


אַלע האָבן זיך אויפגעשטעלט, איינער קריכּט איבערן צווייטן, 
ער וויל זען. 


דער מוהל מאַכט לאַנגזאַם זיינע הכנות. ער איז געניט אין 
דער מלאכה. ס'קומט צו דער ברכה. 


-- דער נאָמען? גיט ער זיך אַ ווענד צום פאָטער -- 

-- מנחם -- איז ישראליק מודיע מיט אַ פעסטער רוֹיקער 
שטימע דעם נאָמען פון זיין זון. אַ מורמל איז דורכגעלאָפן דעם 
גאַנצן עולם, 

-- מנחם, מנחם -- יעדער חזרט איבער דעם נאָמען, פרוווט 
די שטימע, צי װעט דער נאָמען קלינגען גוט. 

מנחם -- אַ טרייסטער פאַר די עלטערן פאַר דעם ישוב, 
פאַרן פאָלק, 

דער מוהל איז שוין פאַרטיק. מזל טוב, מ'כאַפּט לחיים, דער 
עולם נעמט זיך צו די גוטע זאַכן און ס'ווערט לעבעדיק, 

-- אַ הארע, אַ הארע! -- געװאַלדעװעט מען. שוין װאַרפט 
מען אַרױס די טישן און די בענק און מ'טאַנצט. מ'הויבט די פיס, 
מ'קלאַפּט אין באָדן, עס רירט זיך דאָס גאַנצע הילצערנע הייזל, 

וטהר לבנו, וטהר לבנו, 

וטהר לבנו לעבדך באמת, 

גיט זיך איינער אַ כאַפּ אַרױס מיט אַ קוויטש: 

באמת ! 

ווערט חברה אויפגעבראַכט און חזרט איבער פון דאָסנײ דעם 
גאַנצן פּסוק. קומט דאָס בחורל און גיט וידער אַ קויטש; 

באמת! 

פאַלט מען אויף אַ המצאה; 

-- צבי, צבי זאָל טאַנצן! 

אַ לעבעדיקער ראָד, צבי אין מיטן, זיין קאַװקאַיש היטל 
אויף אַ זייט, איין אויגל װוינקט און דער קערפּער בויגעוודיק לייכט 
דרייט זיך, קערט זיך, וויגט זיך און שווימט, שווימט, שווימט אין 
דער לופטן. האָט אַ בליאַסק געטאָן אַ שװערד אין צבי'ס האַנט, האָט 
אַ גלאַנץ געטאָן דאָס אויג, איז דאָס פּנים אָנגעצונדן געװאָרן : 

אדיר יבנה הגליל -- 

בחור יבנה הגליל. 

הויבן זיך העגט און פּאַטשן צום טאַקט, ברענען אויגן, פלאַמען 
געזיכטער, רירן זיך פיס, עס באַװעגט זיך דער גאַנצער עולם, 
און די שװוערד פאָכעט איבער די קעפּ, | 

מנחם יבנה הגליל! 

און די גרויסע וועכטער, אױיסגעשטאַנען אַ לעבן פול מיט 
קאַמף, ערנסטע באַ דער װאַך, פאַרזאָרגטע באַ דער אַרבעט -- 
ס'אַראַ געזונטקייט,. קרעפטיקייט און פרישקייט עס שפּאַרט פון 
זיי, 

ישראליק שטייט און קלייבט נחת, 
זענען געקומען אַראַבער, שכנים פון אַרום צו ;חאַװאַדזשע 

סרוליק? -- אים צו בענטשן אויפהאָדעווען זיין זון. קוקן זיי אויף 
די וועכטער, אויף זייער באַװאָפּענונג, אויף זייערע שקאַפּעס. די, 
טראַכטן זיי, זענען נישט קיין יידן, דאָס איז אַ באַזונדערער שבט 
פון די אַמאָליקע יידן, שטאָלצע, פרייע, באַגײיסטערטע מזרחזין! 

ציט זיך אַ טאַנץ ביזן אָװונט. אַ גרויסער טייל איז זיך שוין 
צעפאָרן, אָבער די שמחה װערט ערשט לעבעדיק, 

שפּעט אין נאַכט האָב איך נישט אױסגעהאַלטן האָבן מיר 
אויסגעלאָשן דאָס קליינע לעמפּל, זיך אַרומגענומען מיט שמואליקן 
און חיים דעם רויטן און אַװעק אַ רקודל, אַזש אין די אויגן האָט 
געשװינדלט; האָבן מיר די אויגן צוגעמאכט, נאָך פעסטער זיך 
געהאַלטן איינער אין צווייטן און געטאַנצט. האָט שאול דער אָדעסער 
געכאַפּט אַ בלעך און גענומען פּױיקן: האָט שעפּסל געכאַפּט אַ 
לאַנגן דראָנג אנשטאָט אַ פלייט און די מיידלעך האָבן געלאַכט און 
געזונגען. איז דאָס געווען מוזיק -- הימל עפן זיך! 

ווער מלחמה, װאָס מלחמה, ער הערט דעם קריזיס! נישטאָ 
קיין נאַפט, ס'גייט צו ווינטער, צו די רעגנס, און קיין שיך איז 
נישטאָ -- ווער הערט דאָס אַלץ! 

מנחם איז געבוירן! נאָך אַ יונגל באַם השומר! 

אַך, ס'אַראַ געשמאַקער טאַנץ דאָס איז געװען! 


דורך נצרת קיין חיפה 


אין דעם אַרבעטער דאָרף תליעדש האָב איך פאַרבראַכט 
עטלעכע װאָכן. דער גליל איז פון תמיד מער דערװייטערט פון 
יענע צענטערן, װו ס'פליסט האַסטיקער דאָס פּאָליטיש-געזעל- 


214 


שאַפטלעכע לעבן, װי אַ שטייגער יפו און ירושלים. אויך איצט 
האָט עס זיך געלאָזט שטאַרק פילן. אין יהודה האָט מען געשפּירט די 
מלחמה, האָט מען מער וועגן איר גערעדט און געווען אַרײנגעטאָן 
אין פּאָליטיק. אין יהודה זענען קאָנצענטרירט פון תמיד אַלע ישוב" 
אַנשטאַלטן, װירטשאַפטלעכע און קולטורעלע, און די פאַרפאָלגון- 
גען אויפן ציוניזם מצד דער רעגירונג האָבן זיך דעריבער אויך 
געפילט דער עיקר אין יהודה. דאָרטן האָט מען עס יעדע רגע 
געמאַכט אונטערזוכונגען, אַרעסטן, אױספאָרשונגען. פון דאָרטן 
פון תל-אביב און פון די קאָלאָניעס, וי ראשון-לציון און פתח. 
תקוה האָט מען גערופן עסקנים צוֹ דזשעמאַליפּאַשאַ. האָט עס 
אָנגערירט די שטאָט, די קאָלאָניעס, די געגנט, און יעדער איינער 
האָט געמוזט זיך פאַראינטערעסירן מיט די אַלע געשעענישן 

יפו איז געװען דער פּונקט, דורך ועלכן די אַמעריקאַנער 
קריגס-שיפן האָבן געבראַכט געלט און שפּייז פאָרן יידישן ישוב. 
דורך איר האַפן זענען אויך אין עיקר דורכגעגאַנגען אַלע, װאָס 
האָבן נישט געהאַט קיין מוט בייצושטיין דעם נסיון און זענען 
אַנטלאָפן פון לאנד, 

דער גליל איז געבליבן וייט פון דעם אַלעם און פאַרטאָן 
דעריבער אין זיין אַרבעט. כמעט דורכאויס אַקערבױ-קאָלאָניעס, 
האָט דער גליל נישט געליטן פונעם קריזיס, װאָס די בלאָקאַדע 
מצד ענגלאַנד האָט פאַראורזאַכט די פלאַנצונגס-קאָלאָניעס פון יהודה, 
פאַרקערט, מיטן אויסברוך פון דער מלחמה האָט דער גליל דער" 
פילט, אַז איצט איז זיין צייט געקומען, ער דאַרף אַלעמען דער. 
האַלטן ביים לעבן, ער דאַרף דעם לאַנד געבן ברויט. 

אַ פּאָר צענדליק זענען אַרױסגעפאָרן פון גליל, נישט מער. 
פאַר די איבעריקע, סיי אַרבעטער, סיי קאָלאָניסטן האָט זיך גאָר 
די פראַגע כמעט װי נישט געשטעלט. אַזױ נאַטירלעך איז פאַר זי 
געווען, אַז זיי בלייבן אויף זייערע פּלעצער, זעצן פאָר די אַרבעט, 
אפילו באַ די נייע באַדינגונגען 

דער גליל האָט געליטן פונעם היישעריק, אָבער נישט אַן ערך 
װינציקער װי יהודה. און ווען די רעגירונג האָט אָנגעהויבן דורכ- 
לייגן שאָסיי-וועגן אין גליל, האָבן צענדליקער קאָלאָניסטן און 

אַרבעטער געקראָגן באַ איר אַרבעט און גוט פאַרדינט. דורך דעם 
פּאַלעסטינע אַמט זענען אָרגאַניזירט געװאָרן אַ סך געזעלשאַפט- 
לעכע אַרבעטן אין מרחביה, אין כנרת, און אויך דאָ האָבן צענד- 
ליקער אַרבעטער זיך איינגעאָרדנט גוט און דערפאָלגרייך געקעמפט 
מיטן עקאָנאָמישן קריזיס. 

זענען געלאָפן די טעג און די װאָכן אין תל-עדש. ס'האָט זיך 
געאַרבעט געשמאַק, מען האָט זיך געגרייט צום נייעם יאָר. מ'האָט 
זיך נאָך געטומלט וועגן בודזשעט פראַגן, צו וייניק מזומן-געלט 
געקראָגן. קרעד"ט איז אין קראָם פון מרחביה געעפנט געװאָרן 
בלויז אויף לעבנס-פּראָדוקטן. עס גייט אָבער צו ווינטער, ס'וועלן 
זיך אָנפאַנגען די גרויסע רעגנס, װאָס טוט מען װעגן שיך פאַר 
די וועכטער ? 

אַ ביטערע פראַגע. ס'איז אַ סברה, אַז דער יונגער וועכטער 


יצחק טורנער איז דאָ נישט לאַנג געשטאָרבן בלויז דערפאַר, װאָס 
ער האָט זיך פאַרקילט, װועכטעװענדיק מיט צעריסענע שיך אין 
די נאַסע ווינטעוי-נעכט. זיצט מען אין די אָװונטן אין דער פינסטער 
און מען מאַכט פּלענער און קאָמבינאַציעס, װווי אַזױי צו קריגן אַ 
הלואה אויף שיך. | 

אײינמאָל אין אָװנט קומען צופאָרן פון דער באַן'סטאַציע 
עפולה עטלעכע אַרבעטער. כ'טו אַ קוק, צוישן זיי איז חבר מאַרקיס 
פון ירושלים, 

עפּעס איז געשען. װי קומט ער פּלוצים אין גליל? 

לכתחילה מאכן מיר זיך ביידע נישט ויסנדיק. מיר באַקענען 
זיך, שמועסן גלאַט אַזױ מיט אַלעמען צוזאמען; שפּעטער, ווען אַלע 
זענען שוין אַװעק שלאָפן, זענען מיר אַרױיס צום שייער און 
דאָ האָט זיך אַיסגעװיזן, אַז חבר מאַרקוס איז געקומען מיט אַ 
ספּעציעלער שליחות צו מיר. 

מ'זוכט מיך שטאַרק אין לאַנד, ס'הויבן זיך אָן צו פאַרשפּרײטן 
קלאַנגען, אַז איך בין פאַרבליבן דאָ, און דעריבער האָבן די חברים 
באַשלאָסן, אַז איך זאָל גלייך אָפּפאָרן קיין חיפה. ס'איז דאָ אַ ידיעה, 
אַז אין אַ פּאָר טעג אַרום דאַרף אַהין קומען אַ שיף, וועלכע װעט 

נעמען פּאַסאַזשׂירן. מ'מוז איילן און פאַרטאָג מוז איך שוין אַהין 
אַװעקפאָרן. יי 

אויך אין גליל האָט מען אָנגעהויבן שמועסן, אַז ערגעץ דאָ 
געפינט זיך זרבבל. איין מאָל האָב איך ריזיקירט און בין מיטגע" 
פאָרן מיט חברה וועכטער קיין מרחביה אויף אַ נשף. כ'האָב זיך 
אָנגעטאָן אַן אַבאַיע, אַ קעפיע, אַן עגל, זיך באַװאָפנט פון קאָפ 
ביז די פיס -- נישט צו דערקענען. ערשט אין מיטן דעם הוליען 
קומט צו אַ רעגירונגס-פאָרשטײיער צו אונזערן איינעם און רוימט 
אים איין אין אויער, אַלס גוטער פריינט: ס'איז גלייכער, אַז דיין 
;בערדיטשעווער בעדואינער" זאָל זיך אָפּטראָגן פון דאַנען װאָס 
גיכער. ס'וועט זיין געזונטער פאַר אים און פאַר אייך.. 

איצט איז צוגעקומען די ידיעה פון ירושלים, 

ס'איז נישט געווען קיין צייט לאַנג צו טראַכט, איך האָב 
גלייך געמוזט אײינפּאַקן מיינע זאַכן און פאַרטאָג בין איף מיט נאָך 
אַ וועכטער אַרױסגעפאָרן פון תל-עדש, 

--- כ'פאָר אויף אַ פּאָר טעג קיין חיפה צום דאָקטאר, --- האָב 
איך דערקלערט יענע, וועלכע האָבן מיך געטראָפן באַם אַרויסי 
פאָרן. האָט מען מיר איבערגעגעבן פאַרשידענע מיני שליחות אין 
חיפה. פאַר איינעם זאָל איך ברענגען א ,קעפיע", פאַר דער 
אַנדערער -- זעמל-מעל, פאַר דער דריטער קאַרטאָפל, אויב מען 
קאָן קריגן. 
| = און אָט זענען מיר אויפן וועג קיין נצרת. פון דאָרטן װעלן 
מיר מיטן דיליזשאַנס פאָרן קיין חיפה. דער וועג גייט באַרג אַרױף, 
מיר פירן אויף אונזער װאָגן תבואה קיין נצרת. דער װאָגן גייט 
שווער, און מיר זיצן אויף די זעק און טרייסלען זיך. דעקט זיך 
פאַנאַנדער דער גאַנצער עמק יזרעאל. פון וייטן זע איך מרחביה, 
נענטער תל-עדש, אויפן וועג אַרבעטן הונדערטער אַרבעטער דורכ- 
צולייגן דעם שאָסײי. וועגענער ברענגען שטיינער און די אַרבעטער 
שיטן זיי אויס איבערן וועג. צענדליקער אַרבעטער רייסן אויף מיט 
דינאַמיט די פעלזן אויפן וועג. אַ. גרויסע, נוצלעכע אַרבעט װערט 
געטאָן אַ דאַנק דער מלחמת. - 

מיר הויבן זיך העכער, ציען זיך דורך די טיפע װאַָדיס, 

קלעטערן אַרױף אויף שמאָלע בערג-רוקנס, שלענגלען און דרייען 
זיך און ווערן יעדע רגע פאַרפאַלן און איינגעשלונגען אין פעלון 
און גרינקייט. פון יעדן בערגל גלאַנצן קריסטלעכע קפּאָלן און 
צלם'ס מיט זייער גאָלד איבערן גאַנצן עמק. יאָר איין, יאָר אויס, 
ציען זיך אַהער צענדליקער טויזנטערר. פילגרימען, װאָס קומען דאָ 
מתפלל זיין אין דער שטאָט פון ישו הנוצרי. אַ הייליקע שטאָט, 
װאָס האָט געזייעט דורך אירע אנשטאַלטן און איינוווינער האַס און 
שנאה צו יידן איבערן גאַנצן לאַנד, איצט זענען די אַלע אנשטאַלטן, 
אַ דאַנק דער מלחמה, אַריבער אין רשות פון דער טערקישער 
רעגירונג. די קלויסטערס זענען געשלאָסן, נישטאָ װער עס זאָל 
אין זיי אַרײנקומען. 

נאָר דער זייטשער האָטעל איז אָפן. נישט נאָר די דייטשע, 
אויך די טערקישע אָפיצירן פאַרפאָרן דאָ אַהער, ווייל דאָס איז פון 
שטענדיק אָן דער איינציקער אײראָפּעישער האָטעל אין נצרת. 


די שטאָט איז איצט אַ װיכטיקער מיליטערישער פּונקט. דורך 
דאַנען גייט דורך אַ סך מיליטער, און אַרום דער סביבה זענען 


אױיסגעגראָבן אַ סך טרענטשעס און כסדר מאַכט מען דאָ קריגס- 
איבונגען. 


אַנומלטן זענען מיר דאָ דורכגעפאָרן דעם נצרת'ער װאָלד 
אין אַ װאָגן, האָט מען אַרום אַזױ געפייערט און ס'איז געלאָפן 
מיליטער, אַז אונזער אַראַבישער בעל עגלה האָט זיך ערנסט 
דערשראָקן און זיך אַלע ויילע אומגעקוקט, צי האָט מען אים, 
חלילה, נישט פאַרווונדעט. 


ציען זיך מחנות פון מיליטער. שורות פון גמלים איבערן 
ברייטן שאָסײי-:װעג פון נצרת קיין חיפה. די זון באַקט און דער 
װאָגן אָנגעפּאַקט מיט זעלנער, אַ חוץ די צוויי אונזערע, פאָרט און 
איילט זיך אָנצוֹקומען נאָך פארנאכט אין שטאָדט. מיר קומען 
אַרײין אין ואַלד, אויף לאַנגע לאַנגע שטרעקעס שפּרייט זיך אויס 
דער באוווסטער אליוון וואלד. דורך די בוימער זעט איר דאָ און 
דאָרט זעלנערישע ביידלעך. מ'איז גרייט אַרױסװײזן אַ װידערשטאַנד 
דעם שונא אויב ער װעט קומען אַהער. אין די פּאָרטישטעט האָט 

מען מורא זיך צו שטעלן קעגן איִם, האָט מען די גאַנצע פאַרטייי 
דיקונגס-ליניע אָפּגעצױיגן ווייטער, טיפער אין די בערג. 


נעמען אונז די בוימער ארום מיט זייער קילן שאָטן און אָט 
פארשטעלן זיי פון אונז, אָט אנטפּלעקן זיי פאר אונז די כשוף'דיקע 
פּאַנאָראַמע פון דער געגנט. מיר קומען צו צו די באַזדרעלסן 
דער שאָסיי-וועג לויפט פּאַראַלעל צו זיי. אָט איז זי, די צעשאָסענע 
באַןיסטאַציע,. נישט וייט פון חיפה. ביז איצט קענען זיך די 
אַראַבער נישט אָפּװונדערן, װי אזוי די פראנצויזישע שיף האָט 
געקאָנט שטייענדיק ווייט אין ים טרעפן פּונקט אין דער געביידע 
און צעשמעטערן איר גאנצן אויבערשטן שטאָק. מ'פּרובירט איר 
גאָרנישט צו פארריכטן. א שאָד, ס'קאָן װווידער קומען דער מחבל 
און װוידער אַמאָל אַרײנהאַקן אַ פּעקל באָמבעס, פון וועלכע די 
גאנצע געגנט האָט אויפגעציטערט, 


מיר זענען גאָר נאַענט צו חיפה. אָט גלאַנצט שוין פאַר אונז 
די בלויקייט פון ים, דער זאַמדיקער ברעג איז הויל און נאַקעט, 
און הויך, שטאָלץ און שלאנק ציען זיך אַרױף די פּאַלמען בוימער, 
דאָרטן ארום דער יידישער אייזן-פאבריק ;עתיד"" | 


און אַנטקעגן עטװאָס לינקס לויפן בערגלעך איינער אויפן 
צווייטן, גיסן זיך צוזאמען, קלעטערן ווייטער, העכער, העכער -- 
דער כרמל. דאָרטן פון אויבן קוקט איצט אַראָפּ אויף דער שטאַט 
און אויפן ים די פרעכטיקע געביידע פונעם יידישן פּאָליטעכ- 
ניקום. ס'אַראַ ‏ העפטיקער קאַמף האָט דאָ נישט לאַנג צוריק 
אױיסגעבראָכן אינעם יידישן ישוב, צוליב דעם גייסט פון דעם קולטור" 
אנשטאלט, צי זאָל ער זיין די פאָרזעצונג פון דער גאַנצער דער" 
ציונגס ארבעט אין ארץיישראל דורך דעם, װאָס זיין יסוד װעט 
זיין העברעיש, אָדער װועט ער דורך זיין דייטש, שאפן א שטאַרקן 
קעגנוואפן צו דער ביזאיצטיקער נאַציאָנאַליקולטורעלער אַרבעט. 


איצט שטייט ער געשלאָסן און ווארט אויפן אויסגאנג פון 
מלחמה. די ,יאַהודים" האָבן אים פארקויפט צו דעם דייטשן ,הילפס 
פאַריין", פאַרקויפט אין צייט פון מלחמה, באַנוצנדיק זיך מיטן 
שרעקלעכן קריזיס, אין װעלכן עס געפינט זיך דאָס אקטיוע 

יידנטום שטייט דער פּאָליטעכניקום געשלאָסן און װאַרט אױפ) 
סוף פון קריג, 

ווער וועט זיגן פון זיי, די אומות העולם ? 

און ס'ווארט דער יידישער ישוב: װער װעט דאן זיגן אינעם 
יידישן פאָלק : די כוחות, װאָס פירן צו פאַרלענדונג, צו פאַרשװינ" 
דונג, אָדער די אקטיווע, אויפבויאונגס עלעמענטן! 

מיר פאָרן דורך די גאַנצע שטאָט ביז מיר קומען אריין אין 
דער דייטשער קאָלאָניע, ווו סוועט זיין מיין װוױינאָרט. 

-- ווען דערווארט מען דאָ אַ שיף? -- פרעגן מיר זיך. 

-- װאָסעױ שיף, וועלכע שיף? קיינער וייסט נישט פון קיין 
פותר חלום. 

הייסט עס, ווידער א סדרה פון ווארטעניש, 

ביז װאַנען? 

ס'כאַפּט אָן אַזאַ שטאַרקער פאַרדרוס, למאי פאַרלאָזן תל-עדש, 
דעם גליל, די ארבעט!! | 


צופוסנס דעם כרמל 


מערקווירזיק, וי חיפה האָט זיך נישט פאַרלוירן אין דער 
מלחמה צייט. זייער א קנאַפּע צאָל יידן האָבן זי פארלאָזן און די 
איבערגעבליבענע האָבן זיך ארגאַניזירט צו קעמפן מיטן קריזיס 
איבעראַל, ווו מען טרעפט אים: אויפן עקאָנאָמישן, פּאָליטישן און 
גייסטיקן געביט, 

אלע, מער אָדער וייניקער פארמעגלעכע עלעמענטן פון דער 
יידישער באפעלקערונג האָבן זיך באשטייערט פאר דער קאסע 
פון געזעלשאַפטלעכער הילף, מען האָט אונטערגענומען עטלעכע 
געזעלשאפטלעצע ארבעטן, בא וועלכע ס'זענען געווען באשעפטיקט 
צענדליקער ארבעטער און בעלי-מלאכות, 

אָט בין איך אויפן כרמל, נאָענט באם פּאָליטעכניקום אויפן 
באָדן, ווו ס'דארף געבויט ווערן די נייע יידישע שכונה ;הרצליה" 
לויטן מוסטער פון תל-אביב. 

די נייע שכונה אין חיפה װעט זיין א סאך שענער. זי ליגט 
אויפן רוקן פון כרמל איינגעטונקט אין בוימער. דאָ איז מען שוין 
געװאָרן ברייטהארציקער און מ'האָט די בוימער געלאָזט,. ערטער- 
ווייז אפילו אויסגעקרומט די גאַסן, אַבי נישט צו רירן הונדערט" 
יעריקע ברייט פארצווייגטע בוימער. 

אונטן, צופוסנס דעם כרמל, ליגט חיפה און וייטער -- דער 
ים. די לופט איז קלאר און אויף דער צוייטער זייט פון דער 
פראכטפולער נאטירלעכער ים-בוכטע זעט מען די אלטע שטאָט 
עכו מיט אירע פעסטונגען אריינגערוקט אין ים אריין. 

רעכטס -- שניידט זיך ארויס פון ים דער נחל קישון, א 
שמאָלער וואסער-פּאַס איינגעראמט אין גרינס, נאָענט באם ים 
די יידישע פאַבריק ;עתיד", פון פאָרנט זאמד, פון הינטן -- 
פּאַלמען-בוימער מיט זייער רויקן שטילן שאָטן 

חבר ראָזנבערג, דער פאָרשטײיער פון אונזער אַרבעטס-ביוראָ אין 
חיפער ארבעטער קלוב, דערקלערט מיר דעם גאנצן פּלאַן פון 
דער צוקונפטיקער יידישער שטאָט, ווייזט מיר, ווו וועמענס הויז 
עס װעט שטיין | 

זינט דער מלחמה האָט חיפה באקומען גאָר א נייעם אויסזען 
אמאָל האָט זי געשמט מיט אירע אַראַבער עוווילע יונגען". ס'איז 
געווען אַ געפאַר באַנאַכט אַרױסצוגײין אין גאַס. ער רעדט נאָך, 
דערצו, אַרופצו, אויפן כרמל. איצט האָט מען זיי אַױסגערױמט, 
וועמען האָט מען צוגענומען אין מיליטער און וועמען אין טורמע. 
די רעגירונג זוכט מיט אלע מיטלען איינצופירן אָרדנונג, און דאָס 
געלונגט איר. כמעט איבעראַל האָט זי אַראָפּגעשיקט נייע באַאַמטע, 
על פי רוב, טערקן פון קאָנסטאַנטינאָפּאָל, און זיי פלייסן זיך צו 
ווייזן, אז טערקיי קאָן שוין איר שטעטל אליין באַשטײין אָן די 
;קאַפּיטולאַציעס", אָן די פרעמדע קאָנסולן. 

די גאסן זענען אויסגעברייטערט געװאָרן, מ'האָט צוליב דעם 
אפילו אראָפּגענומען עטלעכע גרויסע געביידעס, מ'האָט דורכ- 
געפירט וועגן איבער דער גאנצער שטאָט. מ'פלאַנט אפילו אויסצו- 
בויען אַ ברעג-גאַס איבער דער גאַנצער לענג פון ים באַ דער שטאָט, 

דערווייל בין איך פארבליבן אין חיפה איבער א חודש צייט, 

געוװוינט האָב איך אין דער דייטשער קאָלאָניע הינטערן שטאָט, 
צופוסנס דעם כרמל, באם סאַמע ים, אין אַ פּראַכטפול איינגעאָרדנט 
הויז פון דעם ארױסגעפאָרענעם ש. פּעוזנער. א נײי אָרט, האָב 
איך א נייעם פּאַס:נאָמען באקומען -- גוריאריה. הייסן האָט עס 
געהייסן, אז איך בין א געװעזענער בוכהאלטער פון לוד און 
דאַרף ארויספאָרן, 
אין שטאָט פלעג איך כמעט װי נישט ארויסקומען, אָבער 
צייטנווייז פלעגן קומען געסט צו מיין בעל הבית, אינזשינער דוניע, 
מיט זיי האָב איך געמוזט זיך באַקענען און אַ מאָל פאַרברענגען 
בא פרומע וייצמאַן אין שטוב. א גאנץ הארטע נוס פאר מיר, 
ס'זענען דאָרט געווען אַלטע גוטע באַקאַנטע, װי ישראל בעלקינד 
און אנדערע. 
אַנומלטן זיצן מיר אַרום טיש אַ גאַנצע חברה און טרינקען טיי. 
איך פיל, װוי איינע פון די מיידלעך קוקט זיך איין אין מיר, מיינע 
א גוטע באקאנטע. איך פארטיף זיך אין מיין טיי. פּלוצים רופט 
זיך אָפּ דאָס מיידל: 
-- זאָגט נאָר, זייט איר נישט זרובבל'ס אַ ברודער? איר זייט 
אַזױ ענלעך צו אים. נאָר נאַטירלעך, יענער זעט אויס גאָר אַנדערש, 
א סאך עלטער פון אייך. 
איך האָב זיך אָנגענומען מיט כח און א קוק געטאָן איר 
גלייך אין די אויגן, ענטפערנדיק האַלב גלייכגילטיק: 
-- יאָ, איך האָב דאָס שוין פון אייניקע מענשן געהערט. 
-- און אפשר איז דאָס טאַקע זרובבל אלין, רופט זיך אָפּ 
אַ יונגערמאַן, א דענטיסט, | 
-- װאָס פאַלט אייך איין, שלאָגט אים איבער ישראל בעלקינד, 
יענער איז שוין לאנג אין אמעריקע, מען האָט אים דאָך פארמשפט 
צום טויט,, 
ס'איז אריין דער בעל הבית, ער האָט זיך אויך אויסגעלאכט 
און די טעמע פונעם שמועס האָט זיך אומגעביטן 
אויך די פּאָליצײ האָט אויפגענומען דעם קלאַנג, אַז איך געפין 
זיך אין חיפה --- האָט זי, פּלוצים, איין פרימאָרגן זיך אַרױסגעלאָזט 
איבער דער שטאָט און אַרעסטירט אַלע באַבערדלטע יידן. אמת, 

זי האָט כסדר פאַרזיכערט, אַז זי ווייסט, אַז ;זרבבל האָט אָפּגעגאָלט 
די באָרד", --- פונדעסטוועגן האָט זי זיך נישט געקאָנט אױיסמאָלן 
מיך אָן אַ באָרד און זיך נאָכגעיאָגט נאָך די אַלע, װאָס פאַרמאָגן 
דווקא יאָ אַ באָרד, 

אַלע פאַרנאַכט פלעגן מיר אַרױס צום ים מיט גיטל װייצמאַן. 
אַ ברייטער וועג פירט צוישן די דייטשע פעלדער, אַ וינט פון 
ים טראָגט, און מיר שפּאַנען. די נאַכט איז שטיל, די נאַכט איז קיל, 
דער כרמל הויבט זיך קעגנאיבער אונז װי א שװאַרצער שאָטן 
די שטאָט איז איינגעװויקלט אין פינצטערניש. פון ווייטן עכו זעען 
זיך פייערלעךי.. 

אָט זענען מיר אויפן כרמל, דער אלטער גוטער שאָסיײי-װעג, 
וועלכן די פראנצויזן האָבן דורכגעפירט, פארכאַפּנדיק א גרויסן: 
טייל פון כרמל אין זייער באזיץ. מיר קומען ארויף. שאַישטיל, 
פאַראַן בלויז א טערקישער מיליטער-פּאָסטן. פון די פראנצויזן 
קיינער נישט. איז דאָרט אַלץ אַזױ פאַרלאָזן, אומהיימלעך. 

טיפער און טיפער אין בארג, אין אלע זייטן פירן וועגן. דאָס 
האָט שוין די רעגירונג איצט געמאכט, כדי צו קאָנען ארויפפירן 
קאַנאָנען אויפן כרמל, איצט איז דאָ זיכער צו גיין אפילו אין מיטן 
נאַכט. מיר קומען אריין פון דער אנדערער זייט קאָלאַניע, דורך 
די יידישע הייזער ארום האָטעל ,הרצליה". שיינע געביידעס, ליב" 
טיקע, גרוימיקע, ווייסע. ס'וועט אַמאָל זיין א שיינע יידישע שטאָט, 

דערווייל דערוויס איך זיך, אַז אין בירות װעט אין אַ צוויי װאָכן 
ארום קומען אן אמעריקאנער שיף. בלייבט בא מיר פרוון דעם 
לעצטן וועג, פאָרן קיין בירות. דארף מען אָבער האָבן א ;,וויסיקש" 
(א דערלויבעניש) פון דער פּאָליצײ, כדי אריבערצופאָרן פון איין 
פּלאַץ אין א צוייטן. מ'מוז דערצו אליין גיין צוֹ דער רעגירונג, 
לוינט זיך נישט איינצושטעלן. לייגן מיר פאר דעם ;קאָמיסאר" 
אַ ,נאַפּאָליאָן" (צוואנציק פראנק), ער זאָל אונטערשרייבן א רוסישן 
פּאַס צו פאָרן קיין בירות. וויל ער נישט. מיר באָטן אים: אנדערט- 
האַלבן, צוויי --- ער וויל נישט. ער קאָן, זאָגט ער, גישט שיקן קיין 
מענשן אין בירות, איידער ער האָט פון װאַלי אין בירות אַזאַ 
פאָדערונג צו שיקן די פרעמדע אונטערטאַנען 


283 


מילא, אז ער ויל נישט פארדינען, איז בא אונז געבליבן 
איך זאָל פאָרן מיט אַ טערקישן פּאַס ביז בירות און דאָרטן װעלן 
מיר זיך שוין אַן עצה געבן 

דעם לעצטן אויפדערנאַכט בין איך צום ים ארויס. כוואליעס 
האָבן געיאָגט מיט אימפּעט צום ברעג, האָט זיך מיר פארגלוסט 
שפּילן מיט זיי. בין איך צו זיי געלאָפן, זענען זיי אנטלאָפן, האָב 
איך צוריקגעקערט, זענען זיי מיר פונדאָסניי נאָכגעלאָפן 

אָט איז ,קייזער ווילהעלם'ס בריקל", וועלכעס די דייטשן האָבן 
ספּעציעל אויפגעבויט, ווען ווילהעלם איז געווען אין ארץ-ישראל, 
ער זאָל האָבן אַ פּלאַץ ווו אראָפּצוקומען און טאַקע גלייך אין דער 
דייטשער קאָלאָניע. באנאכט שטייט דאָ אַ ואַך און לאָזט קיינעם 
! נישט אַרױף. ס'האָט שוין פּאַסירט אַ פּאָר מאָל, אַז חברה האָבן 
זיך אויף שיפלעך ארויסגעכאפּט אין מיטן ים און דאָרטן אויפגע- 
נומען געװאָרן פון די פראנצויזישע קריגס-שיפן, וועלכע דרייען 
זיך דאָ ארום די גאנצע צייט. 

- די שיפן גייען גאנץ אָפט אריין אין דער בוכטע, קומען צו 
גאַנץ נאָענט צו דער שטאָט, און גייען אוועק צוריק. א פּאָר מאָל 
האָבן זיי געשאָסן, דאָס לעצטע מאָל -- אינעם דייטשן קאָנסולאַט. 
א װויל שטיקל ארבעט געווען. דאָס הויז שטייט צופוסנס דעם 
כרמל, פון פאָרנט אים, קעגן ים, שטייט אַ סאַך אַ העכערע גע- 
ביידע, און דאָך האָבן די באָמבעס געטראָפן בלויז אינעם הויז און 
מער קיינעם קיין שאָדן נישט פאראורזאַכט. 


פון עכו קיין צור 


גאַנץ פרי האָבן מיר, איך און אַן אָרטיקער חבר, אײנגעפּאַקט 
אונזערע פּעקלעך, גענומען אַ ,דיליזשאַנס* און זיך געלאָץ קיין 
עכו. פון דאָרטן האָבן מיר געדאַרפט רייטנדיק אַװעק קיין בירות, 
ווו מען האָט זיך געריכט אויף אַן אַמעריקאַנער קריגס-ישיף. 

חיפה אי! שוין געווען לעבעדיק, מען האָט געװאַרט אויף אַ 
וויכטיקן גאַסט --- אויפן ,װאַלי* פון בירות. זענען אַלע הייזער 

געווען אויסגעפוצט מיט טערקישע פענדעלעך. ווייסע האַלבע לבנות 
אויפן רויטן לייוונט פלאַטערן פון אַלע זייטן און ס'איז יום-טובדיק, 
נאָנט באַ דער שטאָט -גרעניץ באַגעגנען מיר די גאַנצע מחנה 
רייטער-פּאָליציאַנטן, די פּני פון חיפה און עכו און אויך דעם 
װאַלי. מ'שפּילט מוזיק, מ'גוואלדעוועט, און אונזער װאָגן כאַפּט 
זיך ארויס. באַם גרענעץ דורכגעקוקט אונזערע פּאפּירן -- אַלץ 
אין אָרדנונג, און אָט לויפן שוין די פערד באַם ים, דער ואָגן 
האַלב אין ואַסער, און די כװאַליעס שפּילן זיך מיט אים און 
שפּרינגען אַרום מיט אַ געפּילדער. 


פאַרביײיגעפאָרן קעתיד", די יידישע פאַבריק, וועלכע מאַכט 
איצט גוטע געשעפטן פון זייף און בוימל. אָט אין דאָס בריקל, 
וועלכעס די פּראַנצויזן האָבן נישט לאַנג צוריק פאַרניכטעט און 
דערמיט איבערגעריסן די איזנבאַן פאַרבינדונג צװוישן חיפה און 
עכו. די זון הויבט זיך העכער, וערט װאַרעמער, דער דיקער 
אַראַבער נעבן מיו פאָכעט, נעבעך, גאַנץ שווער. 


אין צוויי שעח אַרום זענען מיר אין עכו און הויבן אָן צו 
דינגען פערד קיין צור. די ערשטע פּאַרטיע איז שוין אַרױס אין 
דער פרי, ,שינדט מען פון אונז די הויט". מיר גייען אַװעק פינף 
מאָל, און דער אַראַבער שלעפּט אונז צוריק. ענדלעך זיך צונוים- 
גערעדט. מיר וילן עפּעס איינקויפן און כאַפן אַ קוק אויף דער 
שטאָט, | 


איך קען זי שוין. מיט עטלעכע יאָר צוריק האָב איך דאָ 
באַזוכט פינף חברים פון מרחביה, וועלכע זענען געזעסן אין דער 
היגער טורמע. ס'איז געווען פאַרן באַרימטן מרחביה'ער ענין 
ווען צוועלף אַראַבער זענען באַפאַלן דעם אין יגאל און אינעם 
צוזאַמענשטויס איז איין אַראַבער געהרגעט געװאָרן. די אַראַבער 
האָבן געמאַכט אַ פּראָצעס. דעם אמת דערציילן האָבן זיי זיך גע- 
שעמט, האָבן זיי דעריבער דערצײלט אַ בבא מעשה, אַז צוועלף 
יידן זענען גאָר באַפאַלן איין אַראַבער און אים דערמאָרדעט, און 
זיי האָבן טאַקע ;דערקענט" פינף אַרבעטער, וועלכע זענען כלומרשט 
געווען צוישן די צוועלף רוצחים. האָט מען די אַרבעטער אַרעסטירט, 

זיי אָפּגעהאַלטן איבער אַ יאָר צייט, ביז ס'איז געשלאָסן געװאָרן 
אַ שלום צווישן די אַראַבער און די יידן, 


דעמאָלט האָב איך דאָרט פאַרבראַכט אַ גאַנצן טאָג און גלייכ- 
צייטיק זיך באַקענט מיט דער שטאָט. איצט איז זי וי אַלע שטעט 
אין ישראל, געװאָרן רויקער, שטילער. נישטאָ דער אַמאָליקער 
גרויסער טומל און מענשן געלויף, קיין יידן זענען דאָ כמעט וי 
נישטאָ, בלויז אַ פּאָר פאַמיליעס, 


מיר זעצן זיך אויף די פערד, מיט אונז אַ באַגלײיטער, אַ 
קליינער אַראַנישער שגץ, וועלכער װעט דאַרפן צוריקברענגען די 
פערד. צוויי מינוט, און מיר זענען אויסער דער שטאָט. וו מיר 
װאַרפן אַ בליק -- פעסטונגען. אַלטע, פאַרצייטיקע פעסטונגען 
איצט זענען זיי פאַרלאָזן. זיי האָבן נישט קיין באַטרעף לגבי דעם 
נייעם מאָרד-געווער. ווייטער ציען זיך אַװעק ציסטערנעס פאַר 
װאַסער, בריקן, אַלט-פרענקישע סימנים פון פאַר טױזנטיאָריקער 
קולטור, 

די פערד לויפן געשמאַק. מיר זענען דערוייל וייט אָן אַ 
זייט פון ים, אָבער דער כרמל אין חיפה, זעט זיך גוט אָן מיט די 
פראַנצויזישע און דייטשע געביידעס אויף אים. שטענדיק וען 
איך קוק אויף אָט די געביידעס, דערװועקט זיך אין מיר אַ פאַרדרוס ; 
אַלע הויכע בערג און פעלן- שפּיצן אין לאַנד האָבן זיי, די 
קריסטן, פאַרנומען. אַזױ איבעראַל: אין ירושלים, אין בית-לחם, 
אויפן הר תבור און אויפן כרמל, בלויז דער הר כנען איז אונזערער 
און איצטער גרייטן מיר זיך דאָרט אויפשטעלן אונזערע בנינים, 


מיר זענען צװוישן געדיכטע איילבירטן-בוימער. װאָס ווייטער 
פאַרנעמט זיך דער וועג העכער, קלעטערט ארויף אויף אַ באַרג, 
אָפּגעריסן אינערן ים. אויבן אַ וייס פינטעלע -- אַ מיליטער- 
פּאָסטן, פון דאָרטן װעלן מיר ערשט האָבן האַלב וועג קיין צור, 


אויפן וועג איז קיינעם נישט צו טרעפן. בלויז באַ די װואַסער- 
קװאַלן געפינען מיר אַ פּאָר אָפּגעריסענע סאָלדאַטן. זיי שלעפּן 


זיך פון ערגעץ-ווו. מיר טרינקן זיך אָן און לויפן וייטער. 
לויט'ץ חשבון דאַרפן מיר זיין זיבן אַ זייגער אין אֶָװנט אין צור. 

אָבער מיר קוקן אויפן זייגער -- ס'איז גאַנץ שפּעט, די זון זעצט 
זיך שוין און מיר זענען נאָך אפילו נישט באַם שטיבל, 

מיר הויבן זיך אויפן באַרג. דער ים דעקט זיך אויף פאַר אונז, 
דער ועג איז צװוישן פעלון באַם סאַמע װאַסער, לויפט זיך גע- 
שמאַקער. דאָרטן, אַנטקעגן אונז, איז חיפה, און ס'שניידט זיך אַרין 
אין ים דער כרמל. יאָ, ס'איז די ,מערת אליהו הנביא", דאָרטן 
אין יענער הייל האָט זיך אליהו הנביא אוױיסבאַהאַלטן פון איובל 
פערציק טעג און פערציק נעכט. לינקס ארונטער פירט דער װעג 
קיין זכרון יעקב און יפו, 

אונזער שגץ הויבט אונז אָן פּלוצים דערצײילן שרעקלעכע 
מעשיות. אין די בערג האַלטן זיך אויף די רויבער, לאָזן קיינעם 
נישט דורך. ס'איז געפערלעך צו פאָרן אַלײן. ס'איז אָנהױב חודש, 
דער לבנה-שיין איז קאַרג, מוז מען דאָ אָפּװאַרטן אַ גרעסערע 
חברה קעמל-טרייבער, און מיט זיי צװאַמען קיין צור. ער װויל, 
דער בחורל, אויף אונז ווירקן, מיר זאָלן בלייבן נעכטיקן אינעם 
דאָרף, 

מיר שמועסן זיך דורך מיטן חבר און דערקלערן אים, אַז מיר 
װאַרטן נישט אויף קיינעם און פאָרן גלייך. אויב ער האָט מורא, 
מעג ער בלייבן, אָבער מיר פאָרן ווייטער, 

דער הימל האָט זיך פאַרװאָלקנט און דער שגץ טענהט, אַז 
ס'וועט באַלד אַ גאָס טון אַ שלאַקס-רעג. מיר האַלטן זיך באַ 
אונזערס: מיר פאָרן, און אַ סוף. 

ס'איז דורך אויפן וועג קיין צור אַ שיירה גמלים. מיר האָבן 
עטװאָס אָפּגעװאַרט און אַרױסגעריטן אין װעג. דער שגץ איז 
אומצופרידן, האַלט זיך נאָנט צוֹ די קעמלען-טרייבער און מיר 
לויפן פאָרויס, טיפער אין די בערג. מיר האָבן מיט זיך געלט, 
אָבער אויך געווער. ס'מאַכט נישט. דער װעג וװערט אַלץ פאַר- 
דרייטער, אָט הויבט ער זיך גאַנץ הויך, אָט לאָזט ער זיך אַראָפּ 
נידריק צום װאַסער, און אָט שניידט ער זיך אין אַ ואַדי 
און ס'הויבן זיך איבער אונז הויכע, גלאַטע פעלזן-װוענט, וועלכע 
גלאַנצן אין דער נאַכט-פינסטערניש באַם שיין פון װאַסער מיט 
זייער קאָלך-ווייסקייט. ווידער מוז מען גיין צופוס. די פערד זענען 

געניט אין ווֹעג. זיי גייען זיכער, טריט נאָך טריט, און מיר דראַפּען 
זיך און קלעטערן לאַנגזאַם, שטיל און פאָרזיכטיק. פאַר זיך זעען 
מיר גאָרנישט, װוער ווייסט, װאָס קומט אונז אנטקעגן! מיר שווייגן 
און קריכן פאָרויס. באַנאַכט איז לייכטער דאָ דורכצוקומען, זעסט 
נישט דעם אָפּגרונט, וועלכער לויערט פון אַלע זייטן, און ביזט 
רויקער. ווידער בוימער, װאַסער-קװאַלן, און װידער באַרג און 
װאַדי. די נאַכט איז שוין ווייט אין איר וועג. דער הימל איז אין 
גאַנצן פינסטער געװאָרן, אַ רגע, און ס'פאַלן שװערע טראָפּנס. 
יאָגן מיר האַסטיקער אונזערע ;אָדלערס", זיי זענען, נעבעך, טויט 
מיד, נאָר אַ ברירה האָבן מיר, 

אַרױס פון די בערג און גלייך איבערן ברייטן פעלד צום ים, 
אַרײין אין די ברויזנדע כװאַליעס. העי, וווהין שלעפּט איר ;שלים- 
מזלס"?! נאָר גאָרנישט, די פערד וייסן זייער װעג, אויך אין 
װאַסער, לויפן זיי די גאַנצע צייט כמעט ביזן בויך אין כװאַליעס, 
און ס'דאַכט זיך דיר יעדע רגע, אַז די כװאַליע רייסט דיך אַװעק 
צוזאַמען מיטן טערד, 

פּלוצים האָט דער שגץ אַ טרייב געגעבן די פערד רעכטס 
פון װאַסער און מיר זענען אַרײן אין אַ טיפן זאַמד. די פערד קוים 
װאָס זיי רירן מיט אַ פוס. מיר בייזערן זיך, רעגן זיך אויף און 
טרייבן זיי אין זאַמד, 

אַ הייזל! עטװאָס ווייטער --- אַ צווייטעס. פינסטער איבעראַל. 
מ'שלאָפט שוין לאַנג. נו, אבי געקומען. 

מיר קומען אַרײן אין מיטן מאַרק, צום גרויסן אַראַבישן 
האָטעל. אַ האַלנע שעה קלאַפּן מיר און שרייען, ביז מען עפנט אונז, 
פאַרנומען אַלע פּלעצער, מאַכט מען אונז אַ געלעגער אינעם 
קאָרידאָר. 

אויסגעצויגן זיך אויפן מאַטראַץ -- אַ חיות ! 

דאָך, וי נאָר. ס'האָט זיך באַוויזן די מאָרגן-ליכטיקייט אין 
פענסטער, זענען מיר שוין געווען אויף די פיס. נאָך אָנדערטהאַלבן 
מעת לעת ביז בירות. אָבער דאָ לכל הפּחות קאָן מען באַקומען אַ 
דיליזשאַנס! די נאָנטסטע שטאָט איז צידון. 

פון צור ביז בירות 


ס'איז שוין געווען פארמיטאָג ,אז מיר זענען ארויסגעפאָרן 
פון צור. ס'רעדט זיך נאָר אַזױ: אַרױסגעפאָרן. באמת, האָבן מיר 
לכתחילה געדאַרפט גיין אַ טייל וועג צופוס, ווייל ס'איז טיפער זאַמד, 
און דער פולער װאָגן קען דאָרט נישט דורכקריכן 

מיר זעצן זיך שוין אין װאָגן,. אהא, מיר שטייען ווידער. אויפן 
וועג איז אַ גאַנצע מחנה אַראַבער, מענער, פרויען קינדער. דאָס 
גייען אוועק עטלעכע אין מיליטער, די רעזערװיסטן, וערן זי 
אַרױסבאַגלײט פון זייערע משפּחות, און אַ געויין און קולות אין 
הימל. מען דארף עטלעכע אונטערפירן א שטיק וועג, וויל מען זיי 
ארײנפּאַקן אין אונזער און אין שכנותדיקן װאָגן, טשעפעט זיך 
איינער אָן פון הינטן, א צווייטער אויפן אקס פונעם ראָד און מיר 
פאָרן,. ס'איז גאַנץ היימלעך און ווארעמלעך. דער שאָסײי איז א 
צערודערטער, ווארפט עס און שלײדערט. מיר שטיקן זיך און 
פאָרן, דער וװועג באַם ים, וייט אַרום איז היל און נאַקעט, 
ווו ניט ווו אויף די בערגלעך אַראַבישע דערפלען. יעדע רגש 
באגעגענען מיר און יאָגן אָן פוס-גייער, די באוועגונג צװוישן צור 
און צידון איז א גרויסע. 

מיר פאָרן דורך עטלעכע מיליטער-פּאָסטנס, וועלכע היטן אָפּ 
די טעלעגראף-דראָטן פונעם שונא'ס אָנפאַל, אַ פּאֶר סאָלדאַטן זענען 
שוין אראָפּ; אָט קומען מיר צו דער {;ליטאניע", דער שינער 
טייך פון לבנון. מיר וואשן זיך אָפּ אינעם פרישן װאַסער, טרינקן 
זיך אָן און די אַראַבער דאַװענען, זיך אװעקגעשטעלט אויף די 
קני און זיך פארדבקעט, 

נאָך אַ האַלבע שעה און מיר פאָרן אַרױף אויף אַ גוטן שאָסײ- 
וועג, וועלכער פירט פון בירות ביז ,זשזיידע", אַ וויכטיקער רע" 
גירונגס-צענטער אין גליל העליון. די פערד כאַפּן אונטער לייכט 
און דער װאָגן פליט. דער ועג איז נאָך לעבעדיקער, א מאסע 
פוסגייער, רייטער, אייזל און קעמל-טרייבער ציען זיך איבערן 
וועג, א הין און צוריק, 

מיר קומען צו נענטער צו די ריזיקע בערג. רעכטס פארנעמען 

זיי זיך הויך, הוֹיך. דאָרט וייט האָבן זיי זיך צעשפאָלטן און 
געבילדעט פון איין זייט דעם לבנון און אנטקעגן -- דעם אנטי- 
לבנון. ביידע גרויס און מעכטיק. נאָר איינער, דער לבנון האָט 
שוין דערלעבט נחת און פארזוכט פון דער מאָדערנער קולטור, 
און דער אַנטי-לבנון איז נאָך ווייט אָפּגעשטאַנען 

װאָס נענטער מיר קומען צו צידון, ווערן די בערג מער 
באַבױמערט און ס'באַװייזן זיך לאַנגע שורות פון אראַנזשן באיאַרעס, 

אריין אין צידון פארנאכט -- א ברייטער ריינער וועג פירט 
אין צענטער פון שטאָט. מיר גייען אַװעק צום ים, און דו פאַרגעסט, 
אז דו ביזט אין אן אַראַבישער שטאָט, שיינע פראכטפולע געביידעס, 
פיין ברוקירטע גאַסן, דורכגעלייגטע טראָטואַרן, באַ די זייטן 
בוימער, אַלץ אַזױ ריין און אַזאַ אָרדנונג. װי קומט עס אַהער? 

דאָס זענען, די אַמעריקאַנער פּעדלערס. די צידונער אַראַבישע 
יוגנט איז זיך מיט יאָרן צוריק צעלאָפן אין דער גרויטער וועלט. 
אַװעק קיין אַמעריקע, זיך אויסגעקריסטלט, געפּעדלט, געמאַכט 
געלט און איצטיזענען זיי תקיפים אין זייער היים-שטאָט, 

אין צידון איז אַ היפּשע יידישע קהלה געווען -- אַ ספרדישע, 
איז זיך די יוגנט, דערצויגן באַ דער אַליאַנס, צעלאָפן, איצט האַלטן 
אויס די חובבי ציון אַ העברעישן לערער אין דער אַליאַנס-שולע, 
דאָס איז דער קחכם", אַ גרויסער עם הארץ, און ס'האָט נאַטירלעך 
נישט קיין שום טעם זיין לערנען תפלה און ברכות, 

כמעט אַלע יידן דאָ זענען בעלי מלאכות: סטאָליארעס, שוס- 
טערס און נאָך מער גאָלדשמידן, 

אין דער פרי גייען מיר אַרױס צום װאָגן. אונזערע פּעקלעך 
זענען שוין אײינגעפּאַקט אין אים, נאָר קיין פערד זענען גישטאָ, 
אַ נייעס, אָט ערשט איז אָנגעקומען אַ באַפעל אַרױסצושיקן אַ גאַנצע 
פּאַרטיע סאָלדאַטן קיין בירות, גייט די רעגירונג און נעמט צו 
אלע פערד און וועגן. 

-- װאָס זשעי װועט זיין ? פרעגן מיר אונזער בעל עגלה, 

ס'וועט זיין גוט,. ענטפערט ער שעלמיש. די פערד װעלן זי 
באַ מיר נישט נעמען: נישטאָ קיין פערד, און מיר --- װעלן פאָרן. 

מיר זעען, װי עס גייט אָן אַ דינגעניש מיטן עלטסטן פון די 

סאָלדאַטן, ער זאָל זיך מאַכן נישט זעעװדיק. דורכגעקומען מיט 
אים, מאַכן מיר צװוישן זיך צענויף די נויטיקע סומע און הױבן 
אַליין אָן שלעפּן דעם װאָגן ביז אַרױס פון שטאָט: דאָרטן װעט 
מען שוין צוברענגען די פערד. מיר זענען פאַרטיק מיט אונזער 
אַרבעט און אָט דאַרף מען שוין ברענגען די פערד, ערשט אַ נייער 
חברה'מאַן קומט : ער װעט נישט לאָזן. דער ערשטער, וועלכער האָט 
שוין באַקומען דעם קבאַקשיש", טענה'ט מיט אים איין -- ס'גייט 
נישט, 

דער סוף איז געווען, אַז מ'האָט אים אויך מיטגענומען אויפן 
װאָגן מיט אונז, דעם ערשטן אוודאי, און זענען בשלום אַרױס פון 
שטאָט. פּרדסים, פּרדסים, פּרדסים, --- ווייט, וייט ציען זיי זיך 
בלויז לאָזנדיק אין מיטן אַ שמאָלן וועג פאַר די דורכפאָרער : אַרױס 
פון די פּרדסים -- װעלדער פון זיתים און פון טוט-בוימער. און 
אזוי איינגעטונקט אין װאַלד און אין גרינס זענען מיר אַרײן אין 
דער לבנונער אױטאָנאָמיע. אַלץ איז פאַרפלאַנצט, פאַרזייעט און 
פאַרבויט. ריינע גוטע וועגן. דאָ און דאָרטן -- פאַבריקן, ווו מען 
אַרבעט אויס לייוונט און זייד. דורך די אָפענע פענסטער זעען מיר 
הונדערטער לבנון'ער מיידלעך באַ די װעב-שטול. די מאַשינען 
רוישן און זשומען. איבערן גאַס --- אָפּגעריסענע, באָרװעסע קינדער, 
און איינער באַמערקט: 

-- מ'וועבט זייד פאַר אַנדערע און אַליין גייט מען אין שמאַטעס, 
עס װוירקט אַזױ שרייענד און רייצנד דער קאָנטראַסט צװוישן דער 
אַרבעט און דעם סאָציאַלן מעמד פון די אַרבעטער. 

מיר פאָרן דורך א וייטערן דאָרף -- פאַר אַ הז שטײען 
אין רייען אויסגעשטעלט די לבננו'ער יונגע לייט. מ'נעמט זי 
שוין אין מיליטער. מ'האָט זיי, חלילה, זייער אױטאַנאָמיע נישט 
גערויבט, נאָר אַרויפגעלײגט אויף איר אַ שװװערע טערקישע האַנט, 
און זיי קוקן אויס אַזעלכע פאַרצערטע, עלנטעיי 

דער וועג פאַרנעמט זיך אין אַ זייט פון ים, טיפער און העכער 
אין די בערג. ס'אַ מחיה אַראָפּצוקוקן. מיילן וייט ציען זיך די 
אָליוון:וועלדער, און אונטן דער ים אין זיין גאַנצער פּראַכט. דאָרטן 
גייט אַ פראַנצויזישע שיף, נאָר קיינער קימערט זיך נישט װועגן 

איר, שוין צוגעוװווינט. אין די בערג אויף די שפּיצן שיינע מויערן, 
געזעלשאַפטלעכע אַנשטאַלטן, פּריװאַטע הייזער אַרומגעזױמט מיט 
בלומען און גרינצייג. מ'קלייבט די איילבירטן אין וואלד. צענדלי- 
קער אַראַבקעס מיט קערב קלויבן די פּירות. ווען מיר קומען אָן 
נאָענט, פאַרהילט מען עטװאָס דאָס געזיכט מיטן שלייער, אפילו 
די אַלטע, די מיאוסע, באַזונדערס טאַקע די. די יונגערע װאַרפן אַ 
שעלמישן בלישטש מיט די אויגן, אַ ברען. 

ס'איז פרייטיק -- יום-טוב. און אונז אַנטקעגן פון בירות לויפן 
אויטאָמאָבילן און שיינע וועגעלעך פאַרפּוצטע. די בירות'ער גבירים 
פאָרן אַרױס פאַרברענגען מחוץ דער שטאָט. מענער און פרויען, על 
פי רוב אויסגעלאַסענע, פליען דורך אויף די פאַעטאָנען און ס'הערט 
זיך אַ שכור'ער געלעכטער. 

מיר זענען שוין באַם גרענעץ פון שטאָט. שטענדיק אין דאָ 
געווען די גרענעץ-װאַך צװישן בירות און דער לבנון'ער אויטאַ- 
נאָמיע ; איצט איז שוין פון דעם קיין סימן נישטאָ. אַ גרויס פריי 
פעלד. דאָ שפּילט מען שטענדיק אין פוסבאָל און אַנדערע שפילע" 
רייען. ווייטער --- אַ יונג וועלדל פון סאָסנעס. דאָ פלעגן מיר אַמטָל 
מאַכן אונזערע קאויספלוגן", פאַרברענגענדיק אינעם שאטן פון 
דער חורשה, 

ענדלעך זענען מיר באַם פּאָליצײי-פאָסטן אַ פּאָר אַראַבער 
זענען נאָך פריער אַראָפּ פון װאָגן -- ,גנבענען" די גרענעץ. מיר, 
איך און מיין חבר, גייען אַראָפּ, ווייזן אונזערע פּאַפּירן. אַלין אין 
אָרדנונג. מיר זעצן זיך איבער אין אַ שטאָטישן פאַעטאָן און אין 
אַ האַלבער שעה אַרום זענען מיר שוין אינעם יידישן האָטעל. 

אין שטאָט איז טומלדיק און ליכטיק. עלעקטריע אויף אַלע גאָסן, 
די אױיטאָבוסן לויפן און זשומען. אַראַבער פּילדערן, פאַרקויפן ציי- 
טונגען. גרויסע קראָמען, נאָך גרעסערע קאַפע-הייזער, מוזיק שפּילט. 

שוין זיך אָפּגעװױינט פון דעם אלעמען און ס'פאַרטױיבט אונז, 
אַ נייע וועלט, אַ ליכטיקע, אַ זינגענדיקע, וועלכע ווייסט נישט מן 
הסתם פון מלחמה און זאָרג.. 

אויף /,אמעריקאנער באָדן" 


יס'איז א פאקט, די שיף שטייט שוין באם פּאָרט און דער 
קאַפּיטאַן -- אָט האָט מען אים געזען נאָר װאָס צופאָרנדיק צום 
אמעריקאנער קאָנסולאַט, וועלכער איז באַלאַגערט פון הונדערטער 
מענשן. מיט א פּאָר טעג צוריק, האָט די טערקישע רעגירונג 
צוגעשיקט דעם קאָנסול א רשימה פון קרוב צוֹ הונדערט פּערזאָן, 
וועמען זי װיל נישט ארױסלאָזן, באשר זיי האָבן זיך, לויט אירע 
רייד, אָטאָמאַניזירט. דאָ איז ערשט געװאָרן א יללה. מאמעס האָט 
מען געלאָזט פאָרן און זייערע זין -- נישט. איין ברודער דערלויבט, 
דעם צווייטן -- נישט. איז מען באפאלן דעם קאָנסולאַט און פארן 
שומר פון טיר דאָס ביטערע האַרץ אויסגעגאָסן. געפּרװוט זיך 
דורכשטופּן צום קאַפיטאַן --- שיינט צו זיין א גוטער-מענש, אפשר 
װועט ער עפּעס פועלן. פלעגט זיך דער קאַפּיטאַן באוייזן אויפן 
שוועל פון גרויסן צימער גייענדיק אין א דערבייאיקן חדר, פלעגט 
דער גאַנצער עולם אויפשפּרינגען פונעם אָרט און מיט יראת- 
הכבוד זיך פאַרנייגן פאַר אים. טאָמער, אולי ירחם. 

אין בירות דערוויס איך זיך, אז כדי צו קריגן די דערלויבעניש 
אויף אַרױסצופאָרן, מוז איך אונטערשרייבן א ספעציעלע דעקלאַ- 
ראַצִיע באם חכם באשי; מ'דערלאַנגט מיר אַ פּאַפּיר, פאַרשריבן 
טערקיש. כאַפּ איך אויף דער שנעל די פעדער און וויל חתמ'ענען 

-- װאַרט, שטעלט מיך אָפּ דער חכם באַשי, ווייסטו דען, װאָס 
דאָ שטייט געשריבן? 

-- געוויס, זאָג איך, ווייס איך. דאָ שטייט געשריבן, אַז איך 
דאַרף זיך מער קיינמאָל נישט אומקערן אין פּאַלעסטינע. 

--- ניין, מאַכט צו מיר דער חכם באַשי, דאַרפן דאַרפסטו 
אפשר יאָ, אָבער דאָ חתמ'עסטו, אַז דו טאָרסט זיך נישט אומקערן. 
(צריך -- אפשר שצריך, אבל אסור לך לשוב הנה 

מילא, איך שרייב זיך אונטער, אַז איך טאָר נישט, אָבער בעת 
מעשה ווייס איך מיט מיין גאַנצן וועזן, אַז איך זאָג באַװוסטזיניק 
אַ ליגן און אַז איך על צוריקקערן. 

געקראָגן מיין בילעט, לויף איך אין אכסניה נאָך די זאַכן: 


293 


אין צוויי שעה אַרום גייט אָפּ די שיף, און באַם ?גומראק" איז נאָך 
דאָ אַ גאַנצע פּראָצעדור פון דער טערקישער רעגירונג. מ'רעווידירט 
די פּאַפּירן, מ'באזוכט און מ'טאַפּט דורך די אלע זאכן. דער לעצטער 
נסיון. דער עיקר ווילט זיך נישט אָנטרעפן קיין באקאנטע פּאָליצײ- 
לייט פון פריער. די אַראַבער האָבן א שארפן בליק און קאָנען ליינט 
דערקענען, איך האָב אין מיינע זאכן באהאלטן א פּאָר עקועמפּלארן 
פון די צוויי זאמל-ביכער ;בין המצרים", וועלכע זענען קאָנפיס" 
קירט געװאָרן און פאר וועלכע איך האָב געהאט מיינע פּראָצעסן 
ס'איז גענוג, אז זיי זאָלן פּאקן די זאמל-ביכער בא מיר, װעלן זי 
מיך שוין נישט אָפּלאָזן. לוינט זיך עס? און אפשר איז כדאיער 
צו לאָזן די ביכער? כ'האָב זיך נישט לאנג געשלאָגן מיט דער 
דעה. צו שטאַרק איז געווען דער חשק צו האָבן די ביכער בא 
זיך און ווייזן זיי מיינע פאַרטריבענע חברים דאָרטן, אין אַמעריקע. 
איך האָב זיך נאָך אַראָפּגעכאַפט אויף א קורצן שמועס צו די 
וויכטיקסטע פירער פונעם יידישן ישוב, וועלכע זענען דעם טאָנ 
פּונקט געקומען קיין בירות, און דאַן בין איך אַװעק צום ,;גומראק". 

אין הויף באם סאמע אריינגאנג אין הויז שטייט א טישל, 
בא וװעלכן עס זיצט דער ;מודיר-בוליס" פּאָליציי-שעף). איף 
קען אים שוין. מיט צוויי װואָכן צוריק האָט ער נישט געװאָלט 
באשטעטיקן מיין פאפיר פון אמעריקאנער קאָנסול מיט מיין בילד 
און עס אַ שמיץ געטאָן מיר צוריק, שרייענדיק, אַז איך בין אַן 
איטאליענער, נישט קיין ייד. איטאליענער טאָרן נישט ארױיספאָרן. 
איצט קוקט ער זיך איין אין מיר שארף. איך האלט אויס זיין בליק. 
זיין חתימה איז שוין אויף מיין פּאַפּיר, פארטיק. עפּעס האָט אין 
האַרצן אַ שפּרונג געטאָן. כ'גיי ווייטער. אַרום טומעלט מען און 
מען שרייט. יידן מכל המינים: אשכנזים, א פּאָר אַראַבישע יידן 
פון אלזשיר און טוניס. אלע האָבן זיי גרויסע פּעק מיט פּערינעס, 
מיט קאָלדרעס, און דאָס אלץ וװערט געשליידערט און געריסן פון 
די אַראַבישע ;באהאראדזשיס" (שיפלערס), וועלכע האָבן שוין לאנג 
קיין גראָשן נישט פארדינט בא רייזנדעי 

מ'באַזוכט מיך אײנמאָל און צוויי מאָל; באַ זיך האָב איך גאָר- 
נישט, איך װאַרף אַ בליק צו מיין טשעמאָדאַן. ס'גייט גוט. מען זוכט 

װוי געווענלעך, ס'פאַלט זיי גאָרנישט איין -- איז עס מיין מזל, אָפּי 
געפטרט דעם לעצטן ,בוליס", בין איך שוין אויפן לעצטן טרעפּל 
באם שיפל, װאָס דארף מיך צופירן צום גרויסן שיף. ערשט א 
נייער אָפּהאַלט. דער קקאוואס" (דער פּריװאַטער בוליס פון קאָנֵי 
סול) וויל פאר זיין טרחה. װאָס האָט ער פאר מיר געטאָן, אז איך 
האָב אים אין די אויגן נישט אָנגעקוקט? ס'העלפט נישט. אַנדערש, 
זאָגט ער, װעט ער מיך נישט לאָזן פאָרן. כ'ווייס, אז ס'איז בלאָטע, 
אַז איך בין שוין אַלע שלעק איבערגעקומען, װעט ער מיך נישט 
אָפּהאַלטן. אָבער דערווייל ווערט שפּעט און די שׂיף קאָן יעדע 
רגע! אָפּגײן. כ'האָב בא מיר בלויז איין בישליק, איך דערלאנג אים 
דעם ,קאַװאַס*. גיט ער א קוק אויף מיר: װאָס, דעם אמעריקאנער 
;קאַװאַס* אַ בישליק ?! משוגע צו חסר דעה. אָבער איך האָב מער 
נישט. גוט, װעסטו נישט פאָרן. דערביי שטייט דער טערקישער 
בוליס און אים אַרט די גאַנצע מעשה נישט. 

איך בין מיט אים מושוה געװאָרן אויף דריי בישליק, וועלכע 
איך װעל אים פון שיף מיטן שיפלער צושיקן איך בין שוין אין 
שיפל און עס רוקט זיך צו דער ליכטיקער וייסער אמעריקאנער 
שיף. ס'פאלט שוין צו די נאַכט. ארום דער שיף דרייען זיך ארום 
צענדליקער שיפלעך, װאָס האָבן געבראכט פּאסאזשירן און געפעק, 
איך דערווייטער זיך אלץ מער פון שטאָט. עס ואקסט א נייער 
געפיל, וועלכן איך קאָן נישט גוט תופס זיין. ס'קלעמט דאָס הארץ 
און עס צאַפּלט זיך פאַר פרייד און קומער. 

ווידער א נייעס, דער אַראַבער האָט אָפּגעשטעלט דאָס שיפל: 
מ'זאָל אים געבן געלט, אנישט -- פאָרט ער נישט וייטער. מיט 
מיר אין שיפל זענען געווען א פּאָר ספרדים און א וייבל. האָבן 
מיר ביי זיך אָפּגעמאַכט: איין מאָל -- ניין. דער בחור האָט זיף 
געלאָזט בעטן און געמוזט פאָרן. 

איך קוק צום שיף מיט אומגעדולד. זי קומט פון יפו, האָט 
פון דאָרטן אויך גענומען פּאַסאַזשירן. וועמען האָט זי געבראַכט? 
מיר דערנענטערן זיך אַלץ מער, און אָט זע איך, פון אויבן פון 
;נאָז" קוקט אַראָפּ א פרויען פיגור. עפּעס דערווארט זי פון שטאָט 
און האָט איינגעשטעקט איר בליק אין אונזער שיפל. 

כ'האָב זי דערקענט, ס'איז תמר, רחל ינאית'ס שוועסטער, וועלכע . 
פאָרט איצט פון ירושלים אין שווייץ, וועל איך שוין פון איר אַלץ װיסן, 
איך לויף ארויף אויפן שיף. אן אמעריקאנער אָפיציר קוקט דורך 
מיין פּאַס, און אָט בין איך שוין אויפן אמעריקאנער באָדן. 

פריי! 

װאָסזשע איז מיר פּלוצים געװאָרן אזוי שווער אויפן הארצן? 
װאָס טונקלט זיך דער בליק און די האנט קלאמערט זיך אין א 
פויסט ? 

פריי 1 ניין,. צוריק גיין קען איך נישט, מוועט נישט לאָז 

וי לאנג? 

תמר איז שוין נעבן מיר. כ'דארף גומל בענטשן. מיט א פּאָר 
שֶעג צוריק איז אין ירושלים פאָרגעקומען דער צוייטער פּראָצעס 
פארן צווייטן זאמל-בוך ;בין המצרים". מיך פארמשפט צו אייביקער 
קאַטאָרגע. די דאָקטוירים בעהאם און שלושץ, דעם איגנטימער 
פון דרוק, דעם זעצער און דעם איינבינדער -- יעדן איינעם צו 
יאָר תפיסה. די דאָקטוירים האָט מען אויך געװאָלט געבן ,פאַליקעס' 
(מלקות) אין די פיס, האָט מען זיך אריינגעלייגט אין ענין, זיך. 
משתדל געווען. מווייסט נישט, װאָס ס'וועט זיין, /*י איז אויף 
מאָרגן אָפּגעפאָרן.. די פּאָר חברים מיט וועלכע איך בין געווען די 
לעצטע צייט אין פארבינדונג ווארטן מיט אומגעדולד אויף א 
ידיעה פון בירות וועגן מיין ארויספאָרן, 

גוט, איך האָב שוין באזאָרגט א טעלעגראם, היינט נאָך װועלן 
זי וויסן, 

מ'מאַכט אויפן שיף די לעצטע הכנות. מיר וועלן טאַקע באַלד 
אָפּפאָרן. כ'וויל שוין אָפּפאָרן. טאַקע אמעריקאנער באָדן, דאָך ווילט 
זיך זיין זיכער אינגאנצן, נישט מיטן מוח, נאָר מיטן הארץ, 

מ'קלינגט, מ'טיילט דעם עולם ווייסע חלה מיט קאַװע. אַי, אַי, 
אַי װאָס פאר א גערודער ס'איז געװאָרן. מ'ווארפט זיך וי די וועלף 
מיט אויסגעשטרעקטע הענט און בלישטשנדיקע אויגן. אומזיסט 
גיט מען, קליגט מען זיך צו כאפּן דווקא צוויי פּאָרציעס. צו װאָס 
דארפט איר עס ? מ'וועט דאָך מאָרגן ווידער געבן און איבערמאָרגן 
ווידער. נאָר גיי טענה זיך אויס מיט צפת'ער יידן, צי מיט ספרדישע 

פרויען, װאָס זיבעציק פּראָצענט פון זיי האָט תמיד געלעבט פון 
חלוקה. 


ס'איז נאָר א חרפה פאר די מאַטראָזן. און טאַקע צום שטויגען 
זייער געדולד. הפּנים זיי זענען שוין געװווינט. זיי האָבן פריער 
געארבעט אויף דער ,טענעסי", װאָס האָט א פאָר מאָל געפירט 
יידישע פּאַסאַזשירן פון ארץ-ישראל, קענען זיי שוין דעם עולם 
זייערן. ארום און ארום זענען אויפן שיף בערך 570 יידן: פון זיי 
0 פראנצויזן", בא 100 ,ענגלענדער" און די איבעריקע עקרוסן", 
מערסטנס --פרויען און קינדער. איינע פאָרט צום מאַן, א צווייטע 
צו א קרוב, א דריטע -- ,אין אמעריקע". א פערטע -- ;צו יידן". 
מ'וועט נישט פארפאלן ווערן. 


א זייגער צען ציט מען ארויף דעם אנקער. מיר זענען ארויס 
אין אָפענעם ים. סוף חודש, פינצטער. אָבער דער גאנצער בארג 
לבנון איז אויסגעזעצט מיט פייערלעך און פון דער בירותער 
עלעקטרישער באלייכטונג ציט זיך א ווייטער פּאַס איבערן וואסער, 
רוקט זיך די שיף פון ברעג און איך דערוייטער זיך פון ארץי 
ישראל. שטייען מיר באם פארענטש. א פּאַר ארבעטער פון יהודה, 
מיידלעך און בחורים, קיינער פארלירט נישט קיין װאָרט, נאָר 
כ'װאָלט שווערן, אַז איך הער אַ שטילע מעלאָדיע. זי שטייגט פון 
וואכנדע הערצער און שפּרייט זיך איבער כואליעס, וויגט זיך 
איבערן וואסער און גליטשט זיך אהין צוֹ יענעם ברעג.. סאיז 
די שטילע מעלאָדיע פון היים-וויי, װאָס גיסט זיך איבער די 
ברעגעס פון הארצן, שטראלט אויס מיט בענקשאפטסיגלאנץ אין 
די אויגן און מאכט אומרויקער די לופט ארום אייך. 


הערט איר אין דער שטימע דעם ציטער פון חרטה. פילט 
זיך אינעם ניגון דער צאפּל פון ליבע. פארנעמט איר אין דער 
מעלאָדיע דעם עלנדן אומעט פון אבלות און פארלוירנקייט... עפעס 
שווימט אוועק פון דיר, א לופטיקס, אן אומזיכטבארעס, לייכט און 
גליטשיק, װוי די כוואלעלעך ארום דער שיף, און דער פוסטער 
רוים אין האַרצן ווערט גרעסער, עס ווייעט דאָרט אַ קילער שטשי- 
מענדיקער ווינטל, 


שווימט א שיף אין מיטן נאכט. ווהין גייט זי, וועמען זוכט 
זי, וווהין פירט זי ? 

ס'הערן זיך פּלוצים געשרייען, סא געלויף. צוויי מאַטראָזן 
האָבן אַ ,פייט", שטייען די חברים זייערע אין אַ קרייז אַרום, נישט 
צו שטערן. האלב איינגעבויגן, די פויסטן גרייט, די בליקן אנגע- 
שטרענגט גיבן זי זיך יעדע רגע א װאָרף און דריקן זיך צוזאמען. 
באַלד צענעמט מען זיי, און זיי גייען ווייטער ,פייטן". ס'גיסט 
זיך שוין בלוט פון ביידן, די אויגן פארלאָפן, די העמדלעך צעריסן. 
אַלע שווייגן אין טיפן ערנסט, דער ,פייט" גייט אָן. 

יאָ, ס'איז זיכער, מיר זענען ,אויפן אמעריקאנער באָדן?, 


אויפן אינדזל קרעטאַ 


א שיינער װעטער האָט זיך איינגעגעבן די דריי מעת לעת, 
װאָס מיר האָבן פארבראכט אויף דער אמעריקאנער קריגסישיף, 
שווימענדיק איבערן מיטללענדישן ים און נישט ויסנדיק אויף 
זיכער, וווהין מ'פירט אונז. פון בירות זענען מיר ארױיסגעפאָרן 
באַנאַכט, און די עטלעכע שעה זענען אַװעק אין טומל, אין אייני 
אָרדנען זיך אויף א פּלאץ און באַקענען זיך מיט די פּאַסאַזשירן 
וי מיט דער קאמאנדא פון דער שיף. קיין בעטלעך האָבן מיר 
נישט געהאט אויפן שיף און מ'האָט זיך איינגעאָרדנט יעדער איף 
זיינע אייגענע פעקלעך. צווישן עולם איז געװאָרן ‏ א היפשער 
גערודער. נאָר דאָ איז צו הילף געקומען קבייקער", דער יידישער 
מאַטראָז, א ;,גוד-באָי* פון פילאַדעלפיע, א דורכגעטריבענער יונג, 
א גוטמוטיקער חברה'מאן. פלעגט ער צוזען ;זיינע" יידענעס. דער 
געהאָלפן א פּעקל צוטראָגן, דער צווייטער -- א פּלאַץ געפונען די 
דריטע בכלל בארויקט,. די קאמאנדא האָט שוין געװוסט, אז דאָס 
איז ,,בייקערס" עובדא און פלעגט דעריבער יעדן אָפּשיקן צו אים, 
און ער האָט נישט גערוט. איבעראל מיט א וויץ, מיט א גלייכווערטל 
אויף זיין פארגרייזטן אמעריקאניזירטן יידיש. האָט ער געשאפן 
אַ היימישע, ווארעמע אטמאָספער. ס'זענען געווען נאָך עטלעכע 

יידן צווישן די מאַטראָזן, אָבער יענע האָבן זיך בדרך כלל געהאַלטן 
פון ווייטן, 

אין דער פרי זענען מיר געקומען צו לאַרנאקא פונעם אינדזל 
ציפּערן, וועלכער געהערט צו ענגלאַנד. דאָ געפינט זיך אַ 
יידישער ישוב פון 28 משפחות, צעזייט איבער דריי קאָלאָניעס. 
אהערצו האָט מען אראָפּגענומען די ענגלישע אונטערטאנען. קיין 
;פרעמדע" האָט ענגלאנד צו זיך נישט געװאָלט נעמען. אויפן ים 
האָבן זיך געדרייט ווינט-שיפלעך. פון וייטנס האָבן זיך געזען 
קריגס-שיפן. דער ברעג האָט זיך געשפּיגלט אינעם וואסער קעגן 
דער זון --- ס'האָט זיך דאָ געפילט אזא יום-טובדיקייט, אזא ליכטי" 
קייט און מנוחה. קיין שפור נישט פון מלחמה, 

מיר האָבן דאָ פאַרבראַכט בלויז אַ שעה צוויי און אַװעק ווייטער. 
יִווהין ? מ'ווייסט נישט. ס'ווערן ערשט געפירט אונטערהאַנדלונגען. 
ס'איז א סברה, אַז די ,פראַנצויזן" װעלן אָפּגעשיקט ווערן אין 
קאָרסיקא אָדער אין קארפו, און די ,רוסן" קיין אלכסנדריע אין 
מצרים. שמעקט עס נישט די רוסן. ס'גייען קלאַנגען, אז אין מצרים 
פאָדערט דער רוסישער קאָנסול גיין אין מיליטער. ברעכט מען זיך 
דעם מח און מ'בויט השערות. און די שיף שווימט לאַנגזאַם איבערן 
װאַסער. זי איילט אין ערגעץ נישט. האָט צייט, נעמט זי זיך איבער 
מיט איר ווייסקייט לגבי די בלויע כװאַליעס פון ים, װאָס צעשיטן 
און צעברעקלען זיך ארום איר פאַר קנאה און התפּעלות, 

דער עולם האָט זיך שוין איינגעאָרדנט. זיך צונויפגעקומען 
מיט די מאַטראָזן און אָפיצירן און מ'איז פאַרטאָן אין געשפּרעכן 
באַנאַכט, לכבוד זונטיק, ווייזט מען ,מואװינגיפּיקטשורס" און דו 
פאַרגעסט אינגאַנצן, אַז דו ביזט ערגעץ אין מיטן ים און אַז אויף 
דער יבשה בושעוועט אַ מלחמה, 

די ארבעטער"גרופּע פון יפו דערציילט זיך אָן פון די צרות, 
װאָס מ'האָט געהאַט אויסצושטיין די לעצטע צייט באַם ארױיספאָרן, 
דער קאָמענדאַנט פון יפו, חאַסאַן ביי, א דעספּאָט און אַ פאַר- 
ביסענער יונג, האָט חברה געפּײניקט ממש. טענהנדיק, אַז זי 
האָבן זיך אָטאָמאַניזירט און פאָרן אויף פאַלשע פּאַספּאָרטן. ער האָט 
געװוירקט מיט גוטן און מיט בייזן. ער האָט געפּאַטשט און װאָס 

נאָך ‏ ערגער -- מען האָט אַ סֶך פון זיי געגעבן קפאליקעס" -- 
טרוקענע שטעקן'קלעפּ איבער די הוילע פוס-טריט. חוץ דעם 
װוילדן ווייטיק איז דאָס געווען באַלײידיקנד. ער האָט מכבד געווען 
מיט אַזעלכע 200 מלקות. א סך האָבן נישט אױיסגעהאַלטן אָדער 
לכתחילה נישט געװאָלט ביישטיין דעם נסיון און חרטה געקראָגן 
אויפן אַרױספאָרן, אָנגעבנדיק אַז זיי זענען באמת טאַקע שון 
אָטאָמאַניזירטע. פלעגט ער וערן פּלוצים פּוטער:וייך און זיי 
מבטיח זיין גאָלדענע בערגי 

ס'האָט אַרומגענומען אַ צער צוהערנדיק זיך צו אָט די דער- 
ציילונגען. ס'האָט זיך געפילט, אַז דער דערציילער לעבט איצט 
איבער דאָסזעלבע װאָס דעמאָלט, ווען ס'האָבן אים געהאַלטן אַ פּאָר 
;בוליסן" און איינער האָט דערלאַנגט די ,פאליקעס". האָב איך, הייסט 
עס, אָט. דעם קאַפּיטל איבערגעהיפּערט.. | 


דער עולם אויפן שיף האָט זיך גענומען לערנען ענגליש, 
האַקט מען ענגליש מיט די מאַטראָזן. איך האָב צונויפגענומען מיין 
גאַנצן אוצר ווערטער, װאָס כ'האָב גענאַשט באַ מיין ערשטן באַזוך 
אין אַמעריקע און ;געטרייעט" מאַכן ;עקטערסייז". כ'האָב מיר שוין 
געהאָט מיין אױיסגעאַרבעטן נוסח: ;אי וואז אין די סטייטס-פאר 
יירס עגא", מיט וועלכן כ'פלעג צוטרעטן צו מיין ענגלישן געשפּרעך 
און האָבֿ אָנגעקװאָלן פון די חריפות פון די אַמעריקאַנער, וועלכע 
פאַרשטייען מיך אַזױ גוט און דער עיקר -- װאָס זיי לאָזן זיך 
רעדן. וווילע מענשן, די אַמעריקאַנער -- האָט דער עולם באַשלאָסן 
און יעדערן האָט שוין מער הנאה געטאָן, װאָס ער װועט מיט דער 
צייט פאָרן קיין אַמעריקעי 


מיט דער צייט. און דערווייל פירט מען אונז צום אינזל קרעטא, 
דאָרטן װעט קומען אַ פראַנצויזישע שיף און אונז ווייטער פירן. 
דער עולם איז געװאָרן אומרויק. 

אַ מער װאָלט אונז די אַמעריקאַנער שיף געבראַכט שוין 
דירעקט קיין ני-יאָרק, 

, מאָנטיק, כ"ט כסלו. אין דער פרי זענען מיר צוגעקומען צו 
דער שטאָט קעניע, אויפן גריכישן אינזל קרעטא, וועלכער איז 

באַרימט געװאָרן דורך דער גריכישער רעװאָלוציע אויף אים. אַ 
גאַנצן טאָג זענען מיר אָפּגעשטאַנען באַם פּאָרט, מכבד געווען מיט 
מערערע שאָסן די קאָנסולן, וועלכע זענען ארויפגעקומען אויפן 
שיף, געפירט לאַנגע אונטערהאַנדלונגען און ענדלעך פאַרנאַכט, 
האָט מען אונז אַראָפּגענומען אין שטאָט אויף קליינע שיפלעך. מיר 
האָבן זיך שוין איינגעלעבט מיט די אַמעריקאַנער און ס'האָט באנג 
געטאָן פאַרלאָזן די שיף. דער עיקר -- ס'האָט זיך פּלוצים: דער- 
פילט, אַז מיפאַרלירט באמת די פרייהייט, אַז מ'ווערט באַלד שוצלאָז 
און אונטערגעװאָרפן אַלע שרעקן און סכנות פון מלחמה, 


אין שטאָט האָבן מיר געטראָפן אַנדערע אַנטלאָפּענע פון ארץ- 
ישראל און טערקיי, אַן ערך פון 800 נפשות. בכלל. געפינען זיך-דאַ 
יידן שוין אַ יאָר 700. די לעצטע צייט, צוליב די אומרוען אויפן 
אינזל קרעטא, האָבן אַ סך יידישע משפחות אױסגעװאַנדערט. היינט- 
צויטאָג באַשטײט דער ארטיקער יידישער ישוב פון 400 נפשות. 
האָבן זייער שוֹל, תלמוד תורה. די לעצטע וערן אױסגעהאַלטן פֿון 
דער געמיינדע. נאָר די רעגירונג גיט אַ לערער פאַר גריכיש, די 
יידן זענען כמעט דורכאויס סוחרים און מעקלער, אין דורכשניט 
פֿאַרמעגלעכע, 


די אָנגעקומענע יידן מאַכן נישט שלעכט. די פראַנצויזישע 
אונטערטאַנען באַקומען איין פּראַנק פינף און צװאַנציק אויף אַ 
נפש טעגלעך, די ענגלישע אַ פראַנק מיט פופציק און אפילו די רוסן 
אויך אַ פראַנק פופציק. די אליאַנס האָט געעפנט אַ שולע פאַר די 
קינדער פון די נייע אימיגראנטן, זיי זאָלן נישט ארומגיין ליידיק, 
פאַר די רוסישע, וועלכע זענען איצט געװען אַ היפשע צאָל, 
האָט דער רוסישער קאָנסול באַזאָרגט דירות, זיי געגעבן געלט 
און זיך אויפגעפירט זייער פיין און ווייך, | 
עטלעכע אונזערע האָבן זיך אָפּנעשטעלט פּריװאַט אין אַ 
האָטעל און נישט געװאָלט נעמען קיין געלט-שטיצע. דאָס איז 
אים באַזונדערס געפעלן און ער האָט פון אונז פאַרלאַנגט, מיר 
זאָלן אים העלפן אײנאָרדנען די איבערגעבליבענע. 


איין מאָל פרעגט ער זיך באַ אונז פאַנאַנדער, װאָס מיר האָבן 

געטאָן אין ארץ ישראל און וווהין קלייבן מיר זיך איצט צו פאָרן 
זאָג איך אים אז איך פאָר קיין אַמעריקעי 

--- ווייסט -- זאָגט. ער, -- איר, יידן דאַרפט זיך האַלטן 
נאָנט צום לאנד און זיין גרייט שנעל זיך אומצוקערןי. 

6 

-- יאָ, דאָס איז אַ פּראָיעקט פון באַראָן גינזבורג און אונזער 
רעגירונג טראַכט וועגן דעם גאַנץ ערנסט, ס'הייסט, די יידן זאָלן 
דאָרט קריגן פולע אױטאָנאָמיע, נאַטירלעך, אונטער דער אויפזיכט 
פון די גרויסמאַכטן, איר ווייסט דאָך,. װוערט ער נאָך ערגסטער, 
אַז פון איצט אָן װעלן די ,עללייעס" טאָן אַלץ אין פולער האַרמאָניע, 
קאָנסטאַנטינאָפּאָל װעט דאָך שוין געהערן צו אונז. אונזער גובער- 
נאַטאָר, אונזער פּאַליצײמײסטער, אונזער גאָראָדאָװאָי --- איז דער 
קאָנסול פּלוצים פריילעך געװאָרן. די מעכטע װעלן נאָר האָבן 
זייערע פאַרטרעטער. אַזױ אי שוין באַ אונז אָפּנעמאַכט. װעט איר 
על כן דאַרפן גלייך נאָך דער מלחמה זיך אומקערן אין ארץ- 
ישׂראל, 

איך האָב אים, נאַטירלעך, אויסגעדרוקט מיין פולע הסכמה, 
מיר זאָלן קריגן אױטאָנאָמיע אין ארץ-ישראל און פאַרשפּראָכן, אַז 
פון מיין זייט װעט קיין מניעה נישט זיין אַמשנעלסטן זיך אומ" 
צוקערן. 


מיר פאָרן קיין גריכנלאנד 


כ'האָב זיך נישט געקאָנט באַשליסן מיט וועלכן וועג צו פאָרן 
קיין אמעריקע: צי דירעקט פון גריכנלאנד, אָדער דורך איטאַליען. 
איינס איז אָבער קלאָר געווען, אַז איך מוז זיך װאָס גיכער אַרוס- 
כאַפּן פונעם אינזל קרעטא, און טאַקע פון גריכגלאַנד בכלל. 
מ'שמועסט שטאַרק, גריכנלאַנד זאָל אריין אין קריג, דאַן קאָן 
מען אַ פאָדער טאָן די רוסישע בירגער גיין אין מיליטער. קיין 
איבעריקן חשק דערצו האָב איך נישט געהאַט, האָב איך געזוכט, 
וי אַזױ איבערצוקומען װאָס גיכער די ,געפערלעכע" מאָמענטן. 

דערווייל איז באַ. אונז געבליבן, אַריבערפאָרן אין פּירעי, דער 
וויכטיקסטער פּאָרט פון גריכנלאַנד, פון װאַנען מיר װעלן שין 
קאַנען קריגן אַ שיף וווהין נויטיק. 

אויף מאָרגן האָבן מיר געדארפט אַרױספּאָרן מיט אַ גריכישער 
שיף ;,אנטיק", האָב איך באַשלאָסן דערווייל ברענגען אין אָרדנונג 
אַלע מיינע פּאַפּירן, לעגאלע און אומלעגאַלע, וועלכע מיינע חברים 
האָבן מיר איבערגעשיקט. שפּעט אין אָװונט, קומענדיק אַ היים בין 
איך אַריין צו אונזער מיטפאָרנדיקער תמר אין צימער, גענומען 
די פּאַפּירן אויפן פייער כדי אַרוסצוקריגן פון זיי די אותיות, 
דער דריטער פון אונזער גרופע אין האָטעל, וי מיר האָבן אים 
גערופן דער ,אַמעריקאַנער סיטיזען", האָט זיך געזעצט אין קאָרידאָר 
באַם לעמפּל שרייבן א ברייוו. אין אונזערע צימערן זענען שין 
קיין לעַמפּלעך נישט געווען, בלויז ליכט, וועלכע מיר האָבן גע- 
מעגט נוצן בלויז באַם גיין שלאָפן. 

איך האַלט דאָס ריינע פּאַפּיר איבערן פייער און איינציקויין 
באַװייזן זיך די אותיות, ווערטער, פראַזן, און עפּעס שפּרינגט אין 
האַרצן פֿאַר פרייד. איך דערקען די האַנטשריפט, איך וייס שוין 
דעם ענין און זוך די ווייטערדיקע ווערטער. אַ גרוס פון די חברים, 
פון דער אַרבעט, פון זייער שטימונג. פּלוצים, אַ קלאַפּ אין טיר, 

דער ,סיטיזען" זאָגט אונז, אַז דער משרת איז ברוגז, למאי מיר 
זיצן אין צימער און נוצן ליכט. גוט, מיר װעלן באַלד אַרױס, גע" 
ענדיקט איין בריוו, נעם איך זיך צום צוייטן: ווידער אַ קלאַפּ, 
דער משרת פאַרלאַנגט מיר זאָלן גיין שלאָפן. מען טאָר נישט נוצן 
פייער אַזױ שפּעט. בלית ברירה פאָלגן מיר, 

אין דער פרי גייען מיר אַװעק אין קאַפּע:הויז צו פרישטיק, 
מיר קערן זיך אום, ווילן אַרױף אויף די טרעפּ, דער משרת פאַר" 
האַלט תמרן, זי זאָל נישט גיין וייטער, יל איר צימער װעט 
איצט זיין דאָ אויפן צווייטן שטאָק. װאָס איז ? געקומען אַן אורח און 
גענומען איר פריערדיקן צימער. װאָס הייסט גענומען, װאָס פאר 
אַ רעכט צו פאַרדינגען איר צימער? אַ הין, אַ הער, אויב אַורי, 
װועט זי נעמען די זאַכן און פאַרלאָזן דעם האָטעל. גוט, די זאַכן 
זענען שוין דאָ אונטן. ווידער אַ געװאַלד, װי האָט מען עס גענומען 


203 


די נישט-איינגעפּאַקטע זאַכן אָן אֹיר ? דערווייל איז אַרֹס דער 
בעל הבית, דערזען אונז, הויבט ער אָן שרייען אין אַ געבראָכענעם 
טערקיש, אַז ער װעט נישט דערלאָזן. סטייטש, נעכטן האָט דער 
משרת געזען, אַז איך בין געווען אין איר צימער אַזױ שפּעט, און 
אונזער ,סיטיזען? איז געזעסן אַלס שומר אין קאָרידאָר. ס איז 
קעגן דער מאָראַל. דערהערט אַזאַ געשיכטע, זענען מיר אַלע גע- 
װאָרן מלא חימה און גענומען געװאַלדעװען. די גריכן ליאַרמען נאָך 
העכער. נו, נו, איז עס געווען אַ סצענע. די חברה תמר שרייט 
אַן אויפגערעגטע און באַלײידיקטע אין פראַנצויזיש און טערקיש. 
דער בעל-הבית פּילדערט אין גריכיש און דער משרת האַלט אים 
אונטער אין טערקיש, מיין ,סיטיזען" האָט זיך פאַנאַנדערגעלאָן 
אין ענגליש מיטן ,גאד דעם" און איך האָב זיך צעטענה'ט אין 
העברעיש, 

-- נבל, חזיר יון -- קריך איך צו אים מיט די פויסטן און 
ער שפּאַרט זיך צו מיר, און ביידע שרייען מיר און פאַרשטייען 
נישט קיין װאָרט פון צווייטן, | 

דער סוף איז געוען, אַז מיר האָבן גערופן אַ ייד פון גאַס 
און דער גאַנצער ענין האָט זיך אויפגעקלערט. אַז מיר זענען 
שפּעטער געקומען צום רוסישן קאָנסול, ער זאָל אים אָנלערנען 
פאַר דער באַלײידיקונג, רופט זיך אָן דער קאָנסול: אך, טייערינקע, 
ס'איז מיין שולד, װאָס איך האָב זיך פאַרגעסן אייך מזהיר צו זיין 
וועגן די גריכן, אַז זיי היטן שטאַרק די צניעות און מאָראַל. זיי קענען 
נישט צוזען אַ מאַנסביל זאָל זיין אין צימער פון אַ פרוי. ס'איז 
מזרח, קינדערלעך, אַ מנהג אזא. אין די גאַסן, אויף אַלע ראָגן וויל" 
דעוועט די זנות, אָבער אין האָטעל איז מען אָפּנעהיטן.. 

ענדלעך, מיר גייען צום שיף. אין שטאָט איז אַ גרויסע באַ- 
וועגונג. טויזנטער מענשן אין גאַס, פּאַליצײי פאַטרולן אויף די 
פערד האָבן אָפּגעשלאָסן גאַנצע גאַסן, און מ'ווארט אויף עפּעס 
וויכטיקעס. מיר פרעגן זיך נאָך און מען דערקלערט אונז, אַז עס 
גרייט זיך אַ גרויסע פאָלקס-דעמאַנסטראַציע קעגן די טערקן אויפן 
אינזל. מען װויל צעשמעטערן זייער מוסולמענישן מעטשעט. דאָ איז 
מען שטאַרק אויפגעבראַכט קעגן טערקיי און מ'וויל, אַז די רעגירונג 

זאָל צושטיין צו די עללייעס, פאַר אונז איז די זאַך קלאָר, קרעטא -- 
פון דאַנען שטאַמט דאָך װעניזעלאָס, דער גריכישער רעװאָלוציאָנער 
אוֹן גרעסטער חסיד פון די אליאירטע, 

ס'ציט זיך די דעמאַנסטראַציע,. פאָנען גריכישע, נאַציאָנאַלע 
און רעליגיעזע פלאטערן אין דער לופטן. הונדערטער קינדער לויפן 
נאָך, מענשן שפאַרן זיך פון אַלע זייטן און די פּאָליצײ און מיליטער 
גייען נאָך באַ די זייטן, היטן די אָרדנונג. 

די שיף אונזערע רוקט זיך פון ברעג, ס'פארשווינדן ביסלעכ- 
ווייז די סילועטן פון די מענשן, פון די געביידעס, ס'הערן זיך בלויז 
געשרייען און אויסרופן פון די דעמאַנסטרירנדיקע. 

מיר זענען אין אָפּענעם ים. לכתחילה איז דאָס װאַסער אומרויק 
און אונזער שיף װאַרפט און שליידערט. אַן ?אנטיק", כשמה כן היא, 
שוין איינמאָל אַן אנטיק. זיץ איך נאָר פון אויבן, די זון באַקט, 
די װאַסערן װאַרפן, דרעמלט זיך פאַרוויגנד. זיצן נעבן מיר צויי 
גריכן, ביידע דיקע, גרויסע, געזונטע און קענען נישט פאַרליידן 
דעם ים; לויפן זיי יעדע רגע צו צום פארענטש און אַ בויג איבער 
צום װאַסער, ווערט זיי אַזױ באַטעמט אין מויל, באַלעקן זי זיך 
מיט דער צונג און אָטעמען שווער. אַזעלכע קאָמישע פּאַרשױינען. ביס- 
לעכווייז איז דער ים געװאָרן רויקער, די װאַסערן האָבן זיך אויפ- 
געהערט ברוגז'ן און רינצלען, לאַנגזאַם זיך אויסגעגלעט, און ווען 
ס'איז געקומען דער אָוװונט, האָב איך שוֹין נישט געװווסט, צי מיר 
זענען נאָך אויפן ים. אַזאַ קלאָרער, ליכטנדיקער װאַסער באָדן 
אַרוֹם אויף מיילן ווייט, קיין קנייטש, קיין ריר, ס'שיינט, דוֹ זעסט 
דעם באָדן טיף דאָרט אונטן. די שׂיף גייט אַזױ לאַנגזאַם, רוקט 
זיך גלאַט און פּלוצים זיך אין גאַנצן אָפּגעשטעלט, 

עפּעס האָט פּאַסירט. איז געװאָרן אַ געלויף אויפן שיף. מ'קוקט 
זיך אָרום פון אַלע זייטן, און פון ווייטן רוקט זיך אויף אונז אַ הויכער 
זייל פון פייערלעך, 

אַ פראַנצויזישער קרייצער! אַלע ווייסן עס שוין אויף זיכער. 
װעו'ט קאלעמוטנע אויפן האַרצן, װאָס װיל ער פון אונז, דער 
קרייצער. קוקן מיר אַלע אַהין און דער קרייצער קומט אַלץ נענטער, 
אַ באַלױכטן הויז שווימט אויפן װאַסער. מיר זעען גוט די סילועטן 

אױפֿן שׂיף. אָט האָט זי זיך אָפּגעשטעלט, אַ קליין שיפל איז אַריין 
אין װאַסער, מיר הערן דעם פּליוך אין װאַסער, אין אַ מינוט אַרום, 
באַ אונז לאָזט מען אַראָפּ די טרעפ און דאָס שיפל איז שוין דאָ. 
ס'קומט אַרױף אַן אָפיציר און מיט אים אַ פּאָר מאַטראָזן. סישמעקט 
פון זיי מיט נאַכט און װאַסער. מיר קוקן אַריבער צום קרייצער. 
אויף אים גייט אָן אַ לעבעדיקע אַרבעט, מ'רודערט, מ'לויפט אַרום 
איבער דער פאלובע, עס הערט זיך די קאָמאַנדע. 

דער אָפיציר גייט גלייך צו צום קאַפּיטאַן. צו אים קומט צו 
איינער פון די פּאַסאַזשירן און זיי סודען זיך, ווארשיינלעך אַ 
פראנצויזישער שפּיאָן, פאָרט פון קרעטא. ס'זענען דורך עטלעכע 
צעצויגענע מינוטן און מ'פאָדערט אויף צוצוגרייטן די פּאַספּאָרטן 
ס'וועט זיין אַ רעוויזיע. שלעכט, מ'קאָן זיך אָבער נישט העלפן 
געוויס װעט מען פאַרנעמען די אונטערטאַנען פון די אליאירטע. 
דורכגעקוקט דעם ערשטן קלאַס, דעם צווייטן, פּלוצלינג אויפגעהערט 
און אַװעק. דאַנקען גאָט, פּטור געװאָרן 

אָבער אונזער שיף גייט נישט. אַרום אונז אין דער פינסטער- 
ניש זעט זיך, רוקט זיך עפּעס טונקעלעס, לענגלעכעס. אפשר א 
סוב-מאַרין, אפשר זוכט מען זאַכן, װאָס מען האָט אַרױסגעװאָרפן 
פון שיף ? דער קרייצער איז אַװעק און מיר רירן זיך נישט פון אָרט, 
ס'איז שוין ווייט נאָך האַלבער נאַכט, דער קערפּער איז מיד פון 
אויפרעגונג און איך שפּאַר זיך צו אויף אַ קאַסטן כאַפּן אַ דרעמל, 
פּלוצים, אַ פּראָזשעקטאָר אויף אונז, 

ס'אַראַ פּראַכט. אַ זייל ליכט בלאָנדזשעט איבערן װאַסער, און 
דאָס װאַסעױ שפּיגלט זיך אין אים אַזױ רויק, גלאַנציק און באַחנט. 
אַ מאָדנע זיסע מידקייט אין אַלע אברים, אַזאַ קלאָרקײיט אין מוח 
און די אויגן קוקן אָנגעשטרענגט אין דער זייט פון ליכט, 

ווידער איז צו אונז אַ שיפל געקומען, ווידער זענען די נאַכט- 
מענשן אין אונזער מיט. און אָט פירט מען אַ טערק פון צווייטן קלאַס, 
אַ טערקישער בירגער, ווייזט אויס, אַ וויכטיקע פּערזאָן, האָט מיט 
זיך עטלעכע קאַסטנס. ער איז ארעסטירט און מען נעמט אים אַראָפּ 
פון שיף, גייט ער אַזאַ שווייגנדיקער, ערנסטער. ער ווייסט, װאָס 
ער טראָגט מיט זיך פאַר אַ סודות, ווער ווייסט װי וויכטיק ס'איו 

פֿאַר זיין פאָלק געווען זיין נסיעה; אַראָפֿגענומען זיינע זאַכן אין 
שיפל, ער, דער אָפּיציר און דער ציוילער שפּיאָן מיט אים. אֶט 
זעען מיר, װוי זיי זענען ארויף אויפן קרייצער. דער פּראָזשעקטאָר 
איז אויסגעלאָשן, דער קרייצער איז פאַרפינצטערט געװאָרן און 
רוקט זיך אַװעק ווייט אין דער נאַכט, 

אונזער שיף לאָזט זיך אויך אין וועג, ליגסט און קאָנסט נישט 
איינשלאָפן. זעסט פאר זיך די אויגן פון יענעם טערק, אַזעלכע 
ערנסטע פאַרטרויערטע אויגן, אַזאַ אויסדרוק פון אינערלעכע ליידן 
און אחריות אויפן געזיכט, 

װאָס וועט מיט אים זיין ? 

גליטשט זיך די שיף איבערן רויקן, גלאַנציקן װאַסער. אין 
מזרח בלייכט דער הימל. מיר זענען שוין נאָנט פונעם גרויסן האַפן 
פון פּירעי. 


,דער שטאָלץ פון גריכנלאנד" 


8 דעצעמבער, 1915, 


צוויי אַ זייגער באַטאָג זענען מיר אַרויף אויפן שיף ;קקאָנסטאַנ- 
טין". פון פּירעי פאָרן מיר שוין אַ גאַנצע חברה. מיין אָלטער שכן 
נאָך פון דער אמעריקאנער שיף, מר. דזשייקאָבסאָן, אונזער ;אמערי- 
קאַנער סיטיזען" פאָרט אויך. ס'איז אים אפילו אויסגעקומען אַביסל 
שווערלעך. נאָך אַביסל װאָלט ער געװען אָנגעװוֹירן זיין גאַנצן 
יחוס. לכתחילה איז דער יחוס באַ אים געװען א גאַנץ היפּשער. 
קודם כל, און דאָס איז דער עיקר -- איז זיין שװאָגער, דער ראַבאַי 
פלײישמאַן. ווען איר װעקט אים אַ שטייגער אויף אין מיטן דער 
נאַכט און גיט אים אַ כאַפּ: הע, מיסטער, ווער זענט איר? װאָלט 
ער אייך זיכער גלייך אויפן שטעל געענטפערט: דער ראַבאַי פלייש- 
מאַן איז מיין שװאָגער. איך בין אים אפילו חושד, אַז אָט די תשובה 
איז באַ אים אָנגעגרײט אויך פאַרן מלאך דומה. װוידער האָט ער 
זיין יחוס געשטיצט אויפן גאָלדענעם זייגער, וועלכער האָט אים 
אמאָל געקאָסט אַכציק דאָלאַר. אין קעניע, ווען אונזערע דאָרטיקע 

ניי-באַקאַנטע האָבן זיך באַ אונז נאָכגעפרעגט, װוער און װאָס מיר 
זענען, האָט מיסטער דזשייקאָבסאָן גלייך אַרויסגענומען דעם זייגער, 
און װאָס מער דער עולם האָט זיך געחידושט אויפן זייגער, איז אַלץ 
מער געװאָקסן זיין זעלבסט-אַכטונג און גאוה. און לסוף -- זיין 
אַמעריקאַנישקײט: ס'הייסט עפּעס א קלייניקייט, אַן אַמעריקאַנער 
סיטיזען! ער וועט אַרײן צום קאָנסול, װועט ער אים די ציין אַרױס- 
נעמען און צווינגען טון אַלץ. און פּלוצים. דער ראַבאַי פלײישמאַן 
ענטפערט נישט אויפן טעלעגראַם. דעם גאָלדענעם זייגער מוז מען 
פאַרקויפן און דער אַמעריקאַנער קאָנסול לייקנט אָפּ זיין אַמעריקאַ- 
נישקייט, היות, ער האָט נאָך נישט קיין פּאַס, נאָר די (ערשטע פּאַפּירן. 
אַ שווערע לאַגע! דעם ראַבאַיס נאָמען איז שוין הס מלהזכיר. דעם 
זייגער, נעבעך, האָט מען אין אַלע קלייטן און באַנקען געקוועטשט 
און געדרייט, אוֹן אונזער מיסטער קרעכצט באַנאַכט פאַר שמערצן 
סוף כל סוף האָט זיך דאָס רעדל אַ דריי געטון. פאַראַן געלט, דער זייגער 
איז אין טאַש. נאָר איין שטיקל יחוס איז פאָרט באַרױבט געװאָרן 
ווען ער איז געקומען צום דאָקטאָר און געװאָלט אַריײן מיט אַלע 
אַמעריקאַנער, האָט מען אים געבעטן מחילה. יעצט פאָרט ער מיט 
אונז. ס'פאָרן נאָך צוויי סטודענטן און אַ קראַנקן שװעסטער פון 
בירות דורך אלכסנדריה, טראָפּ און זיין טאָכטער פון בירות, ר' 
מאיר, אַן אַרבעטער פון סיריע, ראַבינאָװיטש און חימאָװויטש פון 
אָדעס און נאָך אַ סך יידן. אויפן שיף האָבן מיר אָנגעטראָפן פיל 
יידן פון קושטא. גלייך נאָך דעם ערשטן טאָג האָבן מיר זיך איינ- 
געאָרדנט, אַלע יידן צוזאַמען, און די גריכן האָבן שוין אָנגעהויבן 
אונטערמורמלען, 


9"טער דעצעמבער -- כ"ב טבת. 


ס'איז באַ אונז אַ היפּשער עולם פון אַן אנדערטהאַלבן טויזנט 
מאַן, אַ פּשוטער המון, דער גרויסער רוב יוונים. ווייטער, סערבן 
און יידן. די באציונג צו די יידן בכלל אַ שלעכטע, נאָר אַ פאַרבאַ- 
האַלטענע. דאָס עסן שלעכט. באַם טרינקען טיי איז פאָרגעקומען 
אַן אינצידענט צװישן מיר און איינעם פון די קאַפּיטאנס-געהילפן, 
איך גיי פון עס זאָל צו מיין בעטל, האַלט ער מיך אָפּ און הייסט 

גיין צוריק. איך וויל נישט און זאָג אין ענגליש, אַז איך גיי אַרוף 
צו מיר. טענה'ט ער צו מיר אין יווניש. איך פאַרשטײי נישט. גיט 
ער מיך אַ שטופּ, גיב איך אים אַ שטױס'אָפּ צוריק. ווערט ער 
יֹמלא חימה און װאַרפט זיך צו מיר מיט די הענט, און איך צו 
אים. ער שרייט אין יוניש און איך אין העברעיש. מ'האָט זיך 
אַריינגעמישט און ס'איז געװאָרן גאָרגישט, 

מיטאָג-צייט איז פאָרגעקומען אַ צווייטער גרעסערער סקאַנדאַל 
צווישן ראַבינאָװיטשן און איינעם אַ גריך װאָס רעדט רוסיש. אָנגע- 
הויבן האָט זיך עס וועגן דעם עסן, למאי מען גיט נישט צו מיטאָג 
קיין פלייש. טענה'ט דער יון אַז ס'איו איבעראַל אַזױ, ס'לוינט 
נישט צו האָדעװען אַזאַ עולם מיט פלייש, און אַז די ,יידעלעך" ווילן 
תמיד זיין אַ יוצא מן הכלל. זאָגט ראַבינאָויטש, אַז דאָס האַנדלט 
זיך נישט מכח יידן, נאָר מכח דריטן קלאַס, מיט וועלכן מ'באַגייט 
זיך, װי מיט שאָף, נאָר זיי שווייגן. איז יענער אַרײן אין אַ רציחה ; 
זשידאַָװוסקאַיאַ נאַזשיו, דו באַלײידיקסט די גריכן. שאַרפע ווערטער 
און זידלעריי פון ביידע צדדים, דער ייד דערלאַנגט אים פּעטש, 
כהרף עין זענען זיי איינער נעבן צווייטן, גרייט דורס צו זיין. מען 
מישט זיך אַריין פון ביידע זייטן, נאָר אַ שנאה האָט זיך שון 
דערוועקט. דער געהילף-קאַפּיטאן האַלט נאַטירלעך אונטער דעם 
יוון. נאָר ראַבינאָװיטש שרייט: דאָ איז אייך נישט רוסלאַנד, קיין 
פּאָגראָמען װעט איר נישט מאַכן. די סטודענטן דערציילן אַז פון 
אלכסנדריה ביז פירעי האָבן זיי זיך אויך פיל אָנגעליטן פון די 
יוונים. אַז די שיפלערס אין פירעי האָבן פאַרלאַנגט דוקא אַ פראַנק 
פון אַ מענשן, האָט זיך דער קאַפּיטאַן אַרײנגעמישט און געמאַכט 
געװאַלדן מ'זאָל צאָלן, באשר די שיף גייט באַלד אַװעק צוריק און 
מ'מוז אַראָפּ. אַן אַרבעטער פון אַטען האָט מיר דערציילט, וי אַזױ 
ער האָט געליטן און די יוונים האָבן אים נישט געװאָלט געבן קיין 
אַרבעט, ער איז געקומען אין אַ דרוקעריי צו זיינעם א חבר פון 
מצרים, מיט וועלכן ער האָט צוואַמען געװווינט און געגעסן. יענער 
האָט אים מכבד געווען מיט װאַסער און סיגאַרן. נאָכהער פרעגט 
ער אים : אפשר וילסטו נאָך װאַסער? כלב דו, מאַכט צו אים דער 
ייד, װאָס רעדסטו מיט מיר וועגן װאַסער, אַז איך וויל עסן? פאַר" 

געס נישט, מאַכט יענער, אַז דו ביסט אַ ייד. --- נו, פאַרװאָס האָסטו 
מיר אין מצרים נישט דערמאָנט אַז איך בין אַ ייד ? -- איצט ביסטו 
אָבער אין גריכנלאנד, און דאָ, אַז מוויל עסן, דערלאַנגט מען דיר 
אַ גלאָז װאַסער, און קיין ייד קאָן קיין אַרבעט נישט קריגן, 

די יידן אין אַטען, װי בכלל אין גריכנלאנד, זענען שטאַרק 
אַסימילירט, רעדן צווישן זיך בלויז יוניש, און איר געפינט דאָ 
אשכנזים, װאָס זייערע קינדער רעדן נאָר יווניש. דערזעלבער אַר- 
בעטער האָט אַמאָל געװאָלט אַרױיסװאַרפן פון קראָם אַן אשכנזי 
דערפאַר, װאָס יענער האָט זיך צו אים געװענדעט אין יווניש.. נעם 
דעם וועג און מאָרגן װעסטו מיך פאַרקלאָגן פאַר מיין בעל-הבית, 
רעד צו מיר, װאָס פאַר אַ שפּראַך דו װוילסט, נאָר נישט קיין יווניש. 
האָט יענער געלאַכט. 


0 דעצעמבער. כ"ג טבת. 


דער ים איז רויק. די נאַכט האָבן מיר פאַרבראַכט שפּעט אויבן 
און געזונגען יידישע און העברעישע לידער. פאַראַן בלויז איין 
עס-זאַל, װו עס קאָנען אַריין נאָר ביז אַ פיר הונדערט מאַן. איז 
דאָרטן תמיד אַ טומל און גװאַלדן. איז זיך אונזער שיפס-געזעלשאַפט 
מיישב און איז אונז מזכה מיטן סינעמא יעדן איפדערנאַכט. 
לכתחילה האָבן מיר געטראַכט, אַז ס'איז טאַקע אמת פיין, װאָס 
מ'זאָרגט צו אַמוירן דעם עולם פאַר די 250 פר. ערשט פּלוצים 
הויבט מען אָן פאָדערן צוֹ קויפן בילעטן פאַרן סינעמא -- 30 
לעפטעס -- און ווען נישט --- טאָ זייט זשע מוחל און גייט אַרױס 
פונעם זאַל. וווהין? ס'איז נישט זייער עסק. זיי האָבן פאַרדונגען 
דעם זאָל אויף אנדערטהאַלבן שעה יעדן אָװנט פאַרן סינעמאַ און 
נעמען 700 פר. פאר דער נסיעה. אָ, די יוונים זענען אַ מסחר-פאָלק, 
נישטאָ װאָס צו לייקענען. און פּרװוט איר זיי זאָגן אַ װואָרט וועגן 
די סדרים אויפן שיף, װעלן זיי אייך ממית'ן. פאָרנדיק צום שיף, 
זאָג איך צו מיין שיפלער, אַז ,קאָנסטאַנטין" איז נישט אַזאַ גע- 
הויבענע שיף, זאָגט ער צו מיר: פאַרגעס נישט, אַז מיר זענען אַ 
קליין פאָלקל. דער ענגלענדער, דער פּראַנצויז און דער דייטש, 
זענען גרויסע מלוכות און פאַרמאָגן גרויסע שיפן. מיר, דאַנקן גאָט, 

װאָס מיר האָבן דערלעבט צו האָבן אַזאַ מין ,קאָנסטאַנטין". אגב, 
דאָס איז דער נאָמען פון זייער קעניג. ער איז זייער באַליבט באַם 
המון. מ'האָלט פון אים אַסאַך אן מזוכט עס אַרױסצעװײזן באַ 
יעדער געלעגנהייט. 


1 דעצעמבער, כ"ד טבת., 


דעם ערשטן פרימאָרגן האָבן אונז אַ געוויסע צייט באַגלײט 
צוויי ענגלישע אונטערװאַסער שיפלעך. פון ווייטן האָבן זיך געוען 
טראַנספּאָרט-שיפן. מ'היט זיי אפּ. דערווייל איז ענגלאַנד פאָרט 
די מלכה פון ים. ס'גייען אום שיפן, צענדליקער וערן געזונקען און 
טויזנטער פירן װײיטער דעם מסחר. שיינע זענען די שיפלעך. מ'זעט 
זייער טורעם און גרויסע ים-כוואליעס גיסן זיך איבער זייער דעק 
און באַהאַלטן זיי אַלע רגע פונעם אויג. זיי גייען אויבן אויף דעם 
װאַסער, נישטאָ קיין סכנה. 


1 יאַנואר, 1916. כ"ה סבת, שבת. 


ס'איז שוין באַלד פיר טאָג, וי מיר זענען אין וועג. דערווייל 
גייט עס גוט. צייטנווייז ברוגזיט זיך דער ים אַביסל, נאָר ס'איז 
אָן סכנות. מיר האָבן באַגעגנט עטלעכע קריגס-שיפן, װי אויך 
משא-שיפן, ס'גייט-אָן דער מסחר. דער עולם פילט זיך גאַנץ היימיש 
און צייטנווייז פאַרגעסט מען, אַז מ'איז אויפן ים, אָפּגעריסן ווייט 
פון יבשה. מ'שפּילט אין פאַרשידענע שפּילערייען, וועלכע באַװעגן 
האַסטיקער די בלוט-מוסקולן. ערגעץ דאָרט פאַרן ערשטן און 
צווייטן קלאָס שפּילט מזיק. אינטערעסאַנט, װאָס אויפן שיף פילט 
זיך שאַרפער דער אונטערשיד צװישן רייך און אָרעם, וי אויף דער 
יבשה. דאָרט זענען זיי אָפּגעטײלט און אָפּגעזונדערט איינער פון 
צווייטן און ס'רייצט נישט אַזױ שטאַרק. דאָ פילסטו עס אויף 
יעדן שריט און טריט. אָט שפּאַצירן אַרום אונזערע פּאַסאַזשירן און 
קוקן אַריײן מיט קנאה אין די פענסטער פון די קאַיוטעס: אַך, 
וי ריין, װי שיין, וועלכע בעט-צייג, שפּיגל און א. װ. 

מיר פאַנגען שוין אָן דאָס יאָר 1916. אויפן שיף פילט מען עס 
נישט. דאָ גייט אָן דער אַלטער סטיל. ס'איז דאָ אַ האָפנונג אַז מיר 

וועלן אויפן ים באַגעגנען אויך זייער נײי-יאָר. מאָרגן װעלן מיר 
שוין זיין מן הסתם באַם גיבראַלטאַר און מ'וועט אונז בודק זיין 
ווער ווייס, צי װעלן אַלע נושא חן זיין אין די אויגן פוו די ים- 
הערשער. און דאַן קומען מיר אַריין אינעם אַטלאַנטישן אָקעאַן 
דערווייל איז די לופט פריש און װאַרעם בערך. דאָרט װעלן מיר 
מן הסתם דערפילן דעם ווינטער. 

די אַלע יונים זענען טערקישע אונטערטאַנער. גריכנלאַנד 
לאָזט איצט נישט אַרױס אירע זין צוליב דער מאָביליזאַציע. אַלע 
זענען זיי יונג און געזונט, הגם עטװאָס פאַרגרעבט. אַלע נעמען זי 
אנטייל אין די טענץ און אין די שפּילערײיען. יונג און אַלט, ס'איז 
אָבער פאַראַן עטװאָס פוילעס, האַרטעס אין זייערע באַװעגונגען 
פּונקט וי אין זייער גריכישער שפּראַך. נישטאָ קייך גראַציע, קיין 
מוזיק. כ'געדענק, וען איך בין דאָס ערשטע מאָל געפאָרן קיין 
אַמעריקע איז דער רוב פּאַסאַזשירן געווען איטאַליענער און ס'האָט 
זיך געשפּירט זייער דרום-בלוט, קאָכיקער טעמפעראַמענט אין 
די שירים, אין די כסדרדיקע טענץ, ס'איז געווען עפּעס אַ מין 
שכרות און תאוה אין אַלץ. און בא די יוונים איז דאָס גראָב, נישט 
אַרומגעהובלעװועט. כאַראַקטעריסטיש איז אויך זייער באַציונג צו 
די פרויען. ;אינ'עקי" -- זיי האָבן מיר שוין דעם קאָפּ פאַרטומלט 
מיט די ,אינעקעס". זיי עסן באַזונדער, טאַנצן באַזונדער, גייען-אום 
באַזונדער. גאָר נישט וי באַ די איטאַליענער. 

דער סינעמא װערט פאָרגעשטעלט יעדן אָװנט, און נעכטן 
האָבן מיר זיך געפּרװוט פאַרעקשנען און נישט אַרױסגעגאַנגען אַ 
פּאָר גריכן זענען אויך צוגעשטאַנען און געזעצט זיך נעבן אוֹנז, 
אָבער מורא געהאַט אויסצורעדן א װאָרט. מיר האָבן זיך אָפּגעקערט 
מיטן פּנים פונעם לייוונט און נישט געקוקט די גאַנצע צייט אַהין. 
נאָר וועגן פּראָטעסטירן ווילן די יוונים נישט הערן. סאי דאָף 
זייער , שטאָלץ פון גריכנלאנד". 

די ספױידים מיט די אשכנזים לעבן אָפּגעזונדערט. נישטאָ קיין 
אַלגעמײנע שפּראַך. אין פּירעי האָבן מיר זיך אַנומעלטן אָנגעטראָפן 
מיט אַ יונגן-מאַן אין אַ שפּייז-קראָם. ער האָט אונז צוגעהאָלפן 
אין גריכיש, שמועסנדיק מיט אונז ענגליש. --. זענט איר סערבן? 

האָט ער זיך שפּעטער צו אונז געװענדעט. די אנטלאָפענע סערבן 
זענען אין גריכנלאנד איצט אין די טויזנטער! יעדער פרעמדער ווערט 
אָנגענומען פאַר אַ סערב. ניין, האָב איך אים געזאָגט, מיר זענען 
יידן. מיין בחור איז ממש נשתומם געװאָרן. ?;אַר יו דזשו ?7 האָט ער 
זיך נישט געקאָנט אָפּװונדערן. אַרױסגעװיזן האָט זיך, אַ: ער איז 
פון מיטילין. דאָרט זענען בסך הכל פאַראַן 7 יידישע משפּחות. 
אויף יום כיפור האָט מען געדאַרפט אַראָפּברענגען פון שיאָ (חיאָס) 
דריי יידן פאַר דרייסיק פר. צו אַ מנין. ער אי שוין מיט אונז 
אַרומגעגאַנגען און זיך געפרייט אָן אַ שיעור. אַלע וויילע געשריען: 
עברי אנכי. דערפאַר האָב איך געטראָפן אין באַנק אין אַטען אַ גריך, 
אָן אָפּיציר. ביזט אַן אונגאַר ? פרעגט ער מיך. ניין, איך בין אַ ייד, 
יאָ? אַ ייד, אָבער וער, נישטאָ דאָך קיין יידישע נאַציאָנאַליטעט. 
ניין, פאַראַן, מיסטער. חס וחלילה. יידן זענען אַ רעליגיע און נישט 
קיין נאַציאָנאַליטעט. עס גיבט פראנצויזישע, רוסישע יידן, אפשר 
נאָר אין פּאַלעסטינע זענען זיי אַ נאַציאָן. איך האָב אים געפּרוו? 
דערווייזן זיין טעות, נאָר ער האָט נישט געקאָנט מסכים זיין. אַ יוון, 
באַ יעדער געלעגנהייט װועט דיר דער יון אַרױסװײזן זיין אַנטיסע- 
מיטיזם. גלות יוון האָט געדאַרפט זיין זייער ביטער. אָבער אויפן 
פּאַלעסטינער ישוב קוקן אויך די גריכן אנדערש. 


2 יאנואר. כ"ו טבת, 


פון אין דער פרי גייט אָן אַ קאַמף צוישן זון און נעפּל. אָט 
ווערט דער אַרום העל, שיין. דער ים דויק, גלאַט און וי אויסגע- 
אַרבעט מאָזאַיש, די זוֹן באַקט, די לופט פריש. פּלוצים וייזט זיך 
פון ווייטן שוועבנדיק אַ ווייסע דורכזינטיקע פּאַרע. ס'ווערט פייכט, 
קיל, ס'הילט אונז אום אַ נעפּל און ער וװערט אַלץ געדיכטער. די 
שיף פייפט אַלע עטלעכע מינוט. זי לאָזט פון זיך הערן אין אַ 
פערטל שעה אַרום האָט די זון ווידער גובר געווען. דער גאַנצער 
עולם איז אויפן דעק. אַרום איז ריין און פּוסט. ,נו, מאַכט איינער, 
טיפּש, למאי האָט ער געפייפט, אַז קינער איז נישטאָ. ס'איז 
פריילעך, מען שפּילט, מען טאַנצט גריכישע טענץ. און וידער 
נעפּלען. אַזױ אַ גאַנצן טאָג. ים חזירים יאָגן זיך מיט דער שיף און 


313 


שפּילען זיך אין װאַסער. ס'וייזן זיך בערג. שפּאַניען. פריער, 
נעכטן און אייער"נעכטן, זענען מיר געגאַנגען באַ די ברעגעס פון 
אַפריקע -- טוניס, אַלזשיר, מאַראָקאָ. ס'דערמאָנען זיך בלעטלעך פון 
אונזער יידישער געשיכטע. בלוט פון ביידע זייטן. פון לינקס און 
פון רעכטס, 

באַנאַכט איז דער נעפּל געװאָרן נאָך געדיכטער. אַ רעגן גיסט, 
ס'איז נאַס און קאַלט. די שיף גייט לאַנגזאַםס און אָט שטעלט זי זיך 
אָפּ אינגאַנצן. זי פייפט און פון די זייטן פייפן אַנדערע שיפן. דער 
ים לעבט. 


3 יאנואר. כ" טבת, 


ס'לייטערט זיך אויס. פון אַלע זייטן ווייזן זיך שיפן. גוט, װאָס 
מ'האָט געפייפט. צען. פופצן שיפן, גרויסע, קליינע, זעגל שיפן 
מיר זענען נאָענט צום גיבראַלטאַר. פאַרגעסן אָן דער מלחמה, די 
סכנה מצד אונטערװאַסער-שיפלעך. די באַועגונג איז דאָ גרויס. 
ס'ווערט לייכטער אויפן האַרצן. באַנאַכט האָבן דאָך אַ סך מורא 
געהאַט, זיך דערמאַנט אַז אין אַזעלכע נעפּלען זענען אונטערגעי 
גאַנגען שיפן, זיך גערעכנט לעגן שלאָפן אינעם אָנטון. בטלנים, 

ספאָרן מיט אונז עטלעכע סערבן. זיי זענען שוין געווען אין 
אַמעריקע, און דאָס פילט זיך שטאַרק. באַוועגלעכע, פרייע, מונטערע, 
שטאָלצע. אך, וי זיי האָבן פיינט די גריכן! 


אינעם אָפּענעם אַטלאנטיק 


נעכטן באַטאָג זענען מיר געקומען צום גיבראַלטאַר. נאָך פון 
דערווייטנס זעען זיך גוט די קאַנאָנען אויפן באַרג. צענדליקער קריגס- 
שיפן, גרויסע און קליינע דרייען זיך אַרום אין דער נאַטירלעכער 
בוכטע. מיהאָט זיך דורכגעשמועסט דורך פענער און דאַן איז אונזער 
שיף אַריין אין בוכטע, אָבער נישט אין פּאָרט. זינט דער מלחמה 
איז דער פּאָרט געשלאָסן פאַר פרעמדע שיפן. די געגנט איז שיין 
אײיראָפּע און אַפריקע האָבן זיך נאָנט צונויפגעטראָפן און אין מיטן 

ליגט דער וועג צו דער גייער װועלט -- צו אמעריקע. די געגנט 
פון איין זייט געהערט צו שפּאַניען. פון דער אַנדערער -- צו 
פראַנקרייך, אָבער דער עצם דורכגאַנג געהערט צו ענגלאַנד. מער 
אייגנטלעך ברויכט זי נישט -- די ים-מלוכה. פריי גייען אום די 
שיפן -- ס'איז זייער הערשאַפּט. דער עולם באַגריסט די ענגלישע 
פאָן, און די אָפּיצירן נעמען אַראָפּ די היטלען. מיר זענען געשטאַנען 
באַ פיר פינף שעה. אין שטאָט לאָזט מען נישט אַראָפּ. בכלל איז 
דאָרט איצט אַ פּלאַץ בלויז פאַר ענגליש מיליטער. מיר רירן זיך 
פון אָרט, די זון זעצט זיך. דער הימל ברענט, ער איז גלוט-רויט, 
אַדיע אײיראָפּע מיט דיין בלוטיקן הימל, אַדיע אַפריקע מיט דיין 
װאַרעמקײט, בליונג און גרינס. מיר טרעטן אַריין אינעם אָקעאַן, 
און אונזער אַמעריקאַנער מאַטראָז שרייט מיט פרייד : נעקסט סטאָפּײ- 
ניו-יאָרק א וווילער יונג, אָט דער אמעריקאַנער. ער איז געווען 
צוזאַמען מיט מאָרגנטוי אין בירות און ער באַציט זיך פיין צו יידן. 
ער איז אַ געבוירענער אײירישמאַן, אָבער ער טענחט, אַז ער איז 
בלויז אַמעריקאַנער און ,דעט'ס אָלל?. ער זינגט ,מאי קאָוונטרי", 
און קייט ;טשואינג-גאם", 

איך האָב זיך פאַנאַנדערגעשמועסט מיט אַ פּאָר גריכן אין 
רוסיש און אין דייטש. לויט זייערע וערטער, זענען די יונים 
שטאַרק אויפגעבראַכט אויף זייער קעניג קאָנסטאַנטין, פאַרװאָס ער 
גייט נישט אין מלחמחה. זיי דערמאָנען נישט זיין נאָמען אָן דעם 
צוגאָב פון אַ זידל-װאָרט. װעניזעלאָס איז אין זייערע אויגן דער 
מלאך מושיע פון גריכנלאנד. נישטאָ נאָך אַזאַ חכם און אַזאַ פּאַטריאָט 
וי ער. 

די סערבן זענען אויפגערעגט. וו איז עס געהערט געװאָרן, 
אויף אַ שיף, װאָס גייט ספּעציעל אין אַמעריקע זאָל קיינער פון די 
אָפיצירן נישט קענען קיין ענגליש און בכלל קיין אײראָפּעישע 
שפּראַך, אויסער זייער גריכיש, צום טייוול! זיי האַלטן זיך אין איין 
קריגן מיט די באַאַמטע צוליבן עסן. איבער אַ טאָג צווינגט מען 
דעם עולם פאַסטן און נישט עסן קיין פלייש: פאַר אונזער געלט 
דאַרפן מיר נישט פאַסטן., פאַרװאָס פאָסט מען נישט אין צוייטן 
און אין ערשטן קלאַס און מ'עסט כסדר פלייש? איז דאָס פאָסטן 

אַ חיוב בלויז פאַר אָרעמע און נישט פאַר רייכע?! גענוג פאַר 
מיר מיין פאַסטן בעת איך האָב קיין ארבעט. די אַלע סערבן זענען 
געווען שאָפּערס באַ די אױטאָמאָבילן פונעם אַמעריקאנער רויטן 
קרייץ. 150 שיינע, גוטע אױטאָמאָבילן האָבן זיי געמוזט פאַרניכטן, 
אום זיי זאָלן נישט אַרײינפאַלן צו די דייטשן אין די הענט. זיי זענען 
געווען עדות פון עטלעכע שלאַכטן,. שרעקלעך. פון סערביען, זאָגן 
זיי, איז חרוב געװאָרן בלויז בעלגראַד. די איבעריקע פּלעצער זענען 
איבערגעגאַנגען כמעט אָן קאַמף, 

די סטודענטן, װאָס קומען איצט פון אלכסנדריה, דערציילן זיך 
אָן אַ סך פון דער יידישער לאַגע דאָרט און פון די באַציונגען 
צווישן דעם עולם בכלל. דער רוב עמיגראַנטן זענען רוסישע אונ" 
טערטאַנען. דער רוסישער קאָנסול באַגײט זיך זייער שלעכט און 
גראָב מיט זיי. די ענגלישע באַאַמטע -- זייער גוט. באַ דריי טיוזנט 
נפשות געפינען זיך אין רעגירונגס פּלעצער און באַקומען שטיצע. 
לכתחילה, זענען זיי געווען איינגעאָרדנט אין שיינע ערטער, אין די 
אויסגעלײידיקטט דייטשע האָטעלן, נאָר ווייל זיי האָבן די פּלעצער 
פאַרשמוציקט, האָט מען זיי געבעטן מחילה. דער גרעסטער טייל 
גייט אַרבעטן. פריער האָבן זיי גאַנץ פיין פאַרדינט, טאַקע באַם 
מיליטער, אַלס שניידער. איצט איז די לאַגע ערגער געװאָרן. דער 
יידישער קאָמיטעט העלפט זייער וײיניק און באמיט זיך נישט אייג- 
צואָרדנען די עמיגראַנטן אָדער אויסהעלפן זיי מיט עצות ועגן 
אַרױספאָרן. די אינטעליגענטן מוזן זיך באַשעפטיקן מיט װאָס עס 
מאַכט זיך און זיי פאַלן. בכלל געוווינט זיך צו דער עולם צו פאַר- 
ברענגען, און אלכסנדריה איז איצט פאַרװאַנדלט געװאָרן אין איין 
גרויסן , באַר". קיין שולע איז ביז איצט נישט געווען. די אָרטיקע 
יידן באַציען זיך נישט גוט: בכדי אַרײינצונעמען אין זייער שולע -- 
פאָדערן זיי דעם גאַנצן שכר לימוד. די אָרטאָדאָקסן האָבן זיך פריער 
אָרגאַניזירט, און אַ דאַנק סלוצקינען פון רחובות איז שוין דאָ 
אַ ישיבה און אַ תלמוד תורה. דאָ נישט לאַנג האָט מיס לאַנדױ גע- 
עפנט אַ שולע, און איצט האָבן זיך געכאַפּט די ציוניסטן און עפענען 
אויך אַ שולע אונטער דער לייטונג פון באגראַטשוב. אין אלגעמיין 
פילט מען איצט אין אלכסנדריה די יידן. מ'אָרגאַניזירט אֶװונטן 

אין יידיש און אין העברעיש, אפילו די אַליאַנס באַנוצט אויף אירע 
נשפים פיל העברעיש. אינטערעסאַנט איז אויך, װאָס די אָרטיקע 
רעגירונג האָט אין איר פאַרװאַלטונגס-הויז אויפגעהאָנגן אויך אַ 
העברעישן שילד: משרד המהגרים, און די באַאַמטע רעדן יידיש 
און העברעיש. נאָך מער, דער הויפּט-באַאַמטער פון דעם ביראָ, 
אַן ענגלענדער, אַז מ'דערלאַנגט אים אַ בקשה אין העברעיש, שרייבט 
ער אונטער זיין נאָמען מיט יידישע אותיות. נאַטירלעך זענען אים 
די יידן חושד, אַז ער איז מגזע היהודים, 

אונזערע יידן זענען נתפעל פונעם ענגלישן זעלנער. אינטעלי" 
גענט און פריי געשטימט. די פאַרװונדעטע ליגן און לייענען ביכער 
און צייטונגען,. קריטיקירן פריי די פירונג פון דער רעגירונג. זי 
זענען גריילעך צעקאַליעטשעט. זי לויבן שטאַרק דעם טערקישן 
סאָלדאַט. אַן ערלעכער קעמפער. דער דײיײיטש איז פעיק אֶָפֹּצַו" 
שווינדלען, 

מיר גייען שוין אינעם אַטלאַנטיק. פון נעכטן אָװנט ווינט עס 
שטאַרק די שיף. דער עולם ליגט אין די בעטלעך. היינט איז דער 
טאָג שיין, די כװאַליעס גרויסע, אוֹן מיר הוידען זיך. די שיף גייט 
שנעלער, וי ביז איצט. דער וועג איו פריי. איצט איז פּונקט אַ װאָך 
וי מיר זענען אַרױף אויפן שיף. מיר פילן זיך שוין גאַנץ היימיש 
מיט די װאַסערן, נאָר פונדעסטוועגן בענקט זיך נאָך דער יבשה, 

ערשט איצט אויפן אטלאנטיק האָב איך דערפילט, אז איך 
גי און דערווייטער זיך פון ארץ:ישואל. די סביבה די גאַנצע 
צייט איז באַ אונז אַן ארץ-ישראל'דיקע, זאָגאַר אַ העברעישע, און 
ס'האָט זיך נישט געשפּירט די דערווייטערונג פון לאנד. דער אַקעאַן 
רופט אַרױס די עמפּפינדונג, אַז דו גייסט אַריבער אין אַ נייעם 
וועלט-טייל. ממזרח השמש אני הולך אל ארץ מבוא השמש. וער 
ווייסט,' ווען איך װעל זיין צוריק. גלייך מיט דעם פארשטארקט 
זיך דער געפיל פון אָפּגעריסנקײט אוֹן דערוייטערטקייט פון. 
ארץ-ישראל, 

ג' שבט. -- 

ס'איו שוין דער פופצנטער טאָג אויפן שיף. מאָנטיק באַנאַכט 
האָט זיך אָנגעפאנגן א שרעקלעכער שטורם. מ'האָט תיכף אָפּנץ- 

שלאָסן די שִׂיף, אַלע אַרוֹיסגאַנגען אין דרוֹיסן, פֿאַרהאַקט די 
אייזערנע דעקלעך פון די פענסטער, די שיף האָט זיך געשליידערט 
אהין און אהער און יעדע ויילע האָבן די וואסערן געקנאלט אין 
איר וי פון האַרמאַטן. אייניקע האָבן שוין ודוי געזאָגט. די זון 
איז דינסטיק אויפגעגאַנגען אין כמאַרעס. ברייטע ליכט-פּאַסן האָט 
זי ארויסגעשאָטן אין פארשידענע זייטן, און װאָלקנס פון אלערליי 
גרויס און פאַרב זענען זיך אָנגעלאָפן פון אַלע זייטן. געקלאַמערט 
איינער אויפן צווייטן צו זען װאָס װעט דאָ זיין. אָט זענען פאַר- 
נעפּלטע בלוי-דורזיכטיקע װאָלקנדלעך, וייזט אויס ערשט פון 
שלאָף, און זיי רייבן זיך די אויגן: קען דאָס געמאָלט זיין! איצט. 
די זון ? און איבער זיי רוקן זיך אָנגעברוגזטע סאָלידע שװאַרצע 
װאָלקנס ; זיי זענען באַהאַבנט אין אַזעלכע ענינים: ס'איז בלאָטע 
מיט בלאָטע. גאָרנישט -- זאָל זי מיינען. זאָל זי שטראַלן פאַר 
הנאה. אַ שיינער טאָג געוען. װאָלקנס און זון האָבן זיך יעדע 
רגע דעם פּלאַץ אָפּגעטראָטן. דער װעטער איז שוין קילער, דער 
ווינט שטאַרקער. מן הסתם װעלן מיר פרייטיק שוין זיין אויפן אָרט, 


א - א 


אין די פאַרײיניקטע שטאַטן האָב איך זיך שוין געפילט וי 
אַן ,אייגענער" --- באַ זיך אין דער היים. געהאַט גוטע פריינט זינט 
דעם ערשטן באַזוך, 

איך האָב דאָ אויך געטראָפן די ,אנטרונענע" פון אײראָפּע: 
ב. באָראָכאָו, ל. כאַזאַנאָװיטש, די אפאַרטריבענע" פון ארץ" 
ישראל --- בן צבי און בן גוריון. א. חאשין איז אויך אריבערגעקומען 
אַהער פון מצוים, 

אין , פאָרווערטס-האל" איז פאָרגעקומען אַן אימפּאָזאַנטער 
קבלת-פּנים פאר מיר, װו ב. באָראָכאָוו איז געװען דער הױיפּטי 
רעדנער, 

איך בין באַלד אַריין צוזאַמען מיט באָראָכאָוון, סירקינען און 
און צוקערמאַנען אין רעדאַקציע פו {באַנייטן ;איד. קעמפער". 

אין די פאַרײיניקטע שטאַטן האָט זיך געפונען 8 
גרעסערע גרופע חברים, אַנטרונענע פון פּאַרשידענע לענדער, 
און די פּאַרטיי האָט דעמאָלט אַנטװיקלט אַ ביז גאָר אינטענ- 
סיווע טעטיקייט, ספעציעל -- אין שייכות מיטן צוגרייטן די 
יידישע מאַסן צו דער קומענדיקער שלום-קאָנפערענץ און 
מיט שטאַרקן פון וױיטן די יידישע ארבעטער פּאָזיציעס א'ן 
ארץ-ישראל. 

עס איז אויטגעבילדעט געװאָרן אַ ספּעציעלער פּאַלעס- 
טינע קאָמיטעט', װאָס האָט זיך קאַנצענטרירט אױף דער 
אַרבעט לטובז דעם ,פּאַלעטטינע אַרבעטער פאָנד (פ. א. 9)". 
דער קאָמיטעט האָט זיך פון ערשטן מאָמענט שטאַרק פאַר- 
אינטערעסירט איך מיט אַרױסגעבן אַ בוך צום אָנדענק 


3 


פון די געפאלענע שומרים אין ארץ-ישראל. 





פֿועלי-ציון:פאלעסטינא-קאָמיטעט, ניולאָרק, 1916 
זיטע שורה פֿון רעכטס : ב. אָסטראָװסקי, ש. באנטשעק, זרבבֿל, י. בױצבֿ 
מ. מאַשעװויצקי, 
2'טע שורה : חי מילער, נ. קויש, נ. קויפֿמאַן, י. קאַצמאַן. 


אין רעדאקציע פון דעט געדענקיבוך זענען אַרײין זי 
חברים: זרבב2, בן צבי א א. חאשץ. סעקרעטאַר פט קאַָ- 
מיטעט אין געווען ש. באנטשעק. צחאמען מיט באנטשעקן 
האָט דער שריבער פון אַט די שורות אָפּגעגעבן טעג און 
נעכט אין משך פון לאַנגע חרשים, כדי די אױסגאַבע זאָל 

אַרױסגיץן װאָס שענער און וירדיקער אין אַלע הינזיכטן 
מיר האָבן צוגעציגן צו דער אַרבעט דעס קינסטלער מ. לאעב, 
און ענדלעך איז דערשינען דאָס בוך ;' ז כ ו ר", װאָס האָט 
ממש איבערראשט די ידישע גאָס סײי מיט זיין אינהאַלט 
און אויך מיט זיין פרעכטיקן אויסערלעכן אויסזען 


אויפן שער-בלאַט האָט מ. לאעב סטיליזירט דאָס בילד 
פון מאירקע חאַזאַנאָוױיטש אױף אַ שקאַפּע מיט דער ביקס 
אין האַנט. 


קומענדיק קיין אַמעריקע, צוליבן גירוש פון א"י, האָט 
י בן צבי אויפגענומען די איניציאַטיון צו שאַפן פּיאָנערן- 
גרופן פאַר ארץ-ישראל אונטערן נאָמען ;,החלוץ". פון די 
ארץ-ישראלדיקע חברים האָבן אים אין דעם מיטגעהאָלפן 
בן גוריון און דער שריבער פון די שורות. די הױפט- 
אַרבעט איז אָבער געווען קאָנצענטרירט אין די הענט פון 
בן צבי, וועלכער האָט זיך איר אָפּגעגעבן מיט לייב און לעבן 


ידי אָרטיקע חברים האָבן זיך װאַרעם אָפּגערופן אַ 
חוץ די פיל-צאָליקע באַזוכן אין די אָרגאַניזאַציעס האָבן 
מיר אַרױסגעגעבן צויי זאַמל-העפטן , החלוץ", אויפצוקלערן 


די פרינציפן און אויפגאַבן פון דער נײער אָרגאַניזאַציע. 


אַױי איז דערשינען אין דער ,החלוץ ביבליאָטעק" אַ 


זאָמל-העפט: החלוץ --- פרינציפן און אויפגאַבן, אינהאַלט: ד. בן 


גוריון -- װער װעט אוז דאָס לאַנד געבן?; י. ב"רצבי -- 
די נייע פּיאָנערןבאַװעגונג: זרבבל -- ,החלוץ" און זיינע 
אופגאָבן; יסודות פון ,החלוץ"; אָרגאַניזאַציע פון ,החלוץ" 
(ניודיאָרק, טבת, תרע"ז). | 


װיײטער ברענגען מיר די הקדמה צום {'יזכור"- בון, 
געשריבן פון זרבבל. אויך זיין אַרטיקל אינעם זאַמלהעפט 
,החלוץ". 


יכ ר 


אן אלטער פארשטומטער אַקאָרד פון אונזער פאָלקס-מעלאָדיע 
האָט נאָך יאָרהונדערטער געפונען זיין תיקון און אויפגעציטערט מיט 
א נייער שטארקייט. פון ווייטן, טיפן עבר טראָגט זיך דער אָפּהילך 
פון יידישן אקטיוון קאמף און שפּרײט זיך פארטרוילעך איבער 
די פעלדער און בערג פון יהודה און גליל, 


אקטיוו געלעבט האָט דאָס יידישע פאָלק אין ארץ-ישראל; 
אין אלץ זיין ענערגיע פארקערפּערט, איבעראל זיין אייגנטים" 
לעכקייט אויסגעדריקט. געלעבט פאר זיך, וי זיינע אייגענע 
כוחות האָבן אים דערלויבט. ממשותדיקע אינהאלטן און װוערטן 
האָט דאָס פאָלק געשאפן האָט ער זיי פארטיידיקט און אָפּגעהיט 
ביזן לעצטן טראָפּן בלוט. פאַרייניקט האָט דאָס פאָלק געלעבט 
אַן איינהייטלעך, פול יידיש לעבן. אלע זיינע שיכטן און קלאסן 
זענען געווען צונויפגעשמידט אין איין פעסטן נאציאָנאלן בונד. 
די אקטיוויטעט פון יחידים האָט געקרעפטיקט און געשפּײזט די 
אקטיוויטעט פון דער גאנצער נאציע. 


אן אקטיווער נאציאָנאלער לעבן, אן אקטיװער נאציאָנא- 
לער קאמף, 


אויך דאַן האָט דאָס פאָלק פאַרמאָגט עלעמענטן, וייטע און 
פרעמדע פון דער שאפנדער ארבעט. דאָס זענען געווען די פּאַסיווע 
אין פאָלק, די רייכע, װאָס האָבן געציטערט פאַר זייער פאַרמעגן 
און געזוכט שלום מיט דער הערשנדער מאַכט, און יענע לומדים 
און בטלנים, װאָס האָבן געטראָגן גאָטס נאָמען אויף די ליפּן און 
אַ הכנעה-געפיל אין האַרצן. און אין דעם שרעקלעכן מאָמענט, 
ווען ס'איז צעבראכן געװאָרן אונזער נאַציאָנאַלע זעלבסטשטענדיקייט 
און די יידישע שאַפונגס-קרעפטן זענען אין גלות קייטן איינגע- 
שמידט געװאָרן, זענען די פּאַסיווע עלעמענטן פאַרבליבן אין זייער 

אויסוואַרטנדן צושטאַנד און נאָך געפּרװוט פענטן דעם אויפגעבוג" 
טעוועטן ווילן פון די אומגעדולדיקע. 

זיי זענען אין קאַמף נישט אַרױס. פאַר דער ערד זיך נישט 
געשטעלט. ווייל זיי זענען מיט איר נישט געװען פאַרבונדן דורך 
ארבעט. און ווען דער שונא איז זיי באַפאַלן, -- זענען פיל פון זיי 
מאַרטירער געװאָרן. מאַרטירעריי איז אַ דירעקטער רעװולטאַט 
פון פּאַסיװױיטעט. זיי אַליין האָבן זיך מיט גאָרנישט פאַרשולדיקט, 
זיי קומעןאָפּ פאַר פרעמדע חטאים. זיי ליידן פאַרן כלל. עשרה 
הרוגי מלכות -- אַלע זענען זיי געשטאָרבן אוֹיף ;קדוש השם". 
זיך מוסר נפש געווען פאַר דער אמונה פונעם פּאָלק. און דערפאַר 
האָט זיי דאָס טאָלק אַ מצבה אויפגעשטעלט און זייער נאָמען אויף 
אײיביק אין אַ תפלה פאַרהייליקט, 


אל 


עשרה הרוגי מלכות. צען געציילטע, יחידי סגולה, מאַרטירער. 

געפאַלן זענען דאַן צענדליקער און הונדערטער טויזנטער. די 
האָבן זיך פאר קיינעם נישט מוסר נפש געוען, פאַר קיינעם נישט 
אָפּגעקומען און קיינעמס נאָמען נישט פאַרהײליקט. קינדער פון 
פאָלק זענען זיי געווען, אויף זיי איז מען אױיפגעשטאַנען, זיי זייער 
פרייהייט געװאָלט באַרױבן --- האָבן זי אויפגעשטורעמט און קריג 
דערקלערט. דעם שונא פון דרויסן. דעם שונא פון אינעװייניק. 
אַקטיוו געלעבט -- אַקטיוו געשטאָרבן. יוחנן פון גושיחלב, שמעון 
בר"גיורא, אליעזר הגלילי, דער העלד פון מסדה, -- נישט װי 
מאַרטירער, נאָר וי העלדן זענען זיי געפאַלן אין אָפּענעם קאַמף. 
בר כוכבא און זיינע חברים און די צענדליקער טויזנטער האָבן 
אויפגעהויבן די פאָן פון יידישן אקטיון קאַמף אינעם אייגענעם 
לאַנד -- די לעצטע רעװאָלוציאָנערע יידישע פאָלקס-באַװעגונג -- 
און זענען געפאַלן. 

אָבער דאָט פאָלק איז אין גלות אַװעק און זייער נאָמען פאַר" 
געסן. | 


2322 


מאירקע הװאזאַנאָװיטש 
מיטגליך פון ;השומף" 

דאָס פאָלק האָט זיך צעברעקלט, צעשאָטן, אָפּגעריסן פון זיין 
ערד, פון שאַפנדן לעבן און פון דעמאָלט הויבט זיך אָן די 
טראַגעדיע פון אונזער פּאַסיװויטעט. דאָס פאָלק איז פּאַסיוו; זיין 
לעבן איז איינגעצוימט אין גרענעצן, באַשטימטע פון דרויסנדיקע 
פיינטלעכע כחות, און זיין נאַציאָנאַלע אייגנטימלעכקייט האָט נישט 
ווו זיך אַרױסצוקריסטאַליזירן, 

און ס'ציט זיך אַ לאַנגע, לאַנגע סדרה פון אינקויזיציעס, 
גירושים, פּאָגראָמען און ... מאַרטירער. ער נאָך, וי אונזער פאָלק 
איז אַזױ רייך אין מאַרטירער! װער נאָך פאַרמאָגט אַזאַ רייכע 
רשימה פון איינצלנע שטילע לעבנס-טראַגעדיעס, װאָס זענען 
געבוירן געװאָרן אויפן באָדן פון אונזער פאָלקס-פּאַסיװיטעט?! 

דערפאַר אויך פאַרמאָגט קיין אַנדער פאָלק נישט אַזאַ לאַנגן 
צעטל פון ,קדושים" אָן אַ נאָמען און מיט אַ נאָמען. ,קדושים 
וטהורים", װאָס יאָר-איין יאָר-אויס פאַרהײיליקט דאָס פאָלק און 
דערמאָנט זיי אין זיינע אינטימע, פון צער און טרערן געוועבטע, 
יזכור-תפילות, | 


יזכור... אַ מאָדנע תפילה, ווו ס'ווערט באַשטעטיקט און פאַר- 
הערלעכט די פּאַסיוויטעט פון פאָלק. קיינער פון די פאָלקס-:העלדן 
פון זיינע אַקטיוע קעמפער איז אין איר נישט אַריינגענומען. זי איז 
שאַפונג פון גלות, װוו דער אַקטיווער רצון איז טויט און דער 
קאַמף, דאָס װוידערשפּעניגנדע װאָרט קאָנען, חלילה, פאַרשאַפן נייע 
צרותי.. | 

דאָס פאָלק באויינט די יעניקע, וװועמען סאיז באַשערט 
געווען אומצוקומען פאַרן כלל... זיי זענען גרויס געווען אין זייער 
געדולד, אריבערגעטראָגן און אױיסגעהאַלטן די גרעסטע ענוים 
פּאַר זייער אמונה. הייליקע מאַרטירער. 

יזכור.,. ס'איז א תפילה, אַ געבעט פון אַ דערשלאָגענעם פאָלק 
צו עמעצן אַ שטאַרקן, אַן אַלמעכטיקן.. זאָל ער געדענקען און 
אינעם זכות פון די מאַרטירער אויסלייזן דאָס פאָלק. 

פּאַסיוו אומגעקומען --- פּאַסיוו אויסגעלייזט ווערן. 

קיינמאָל האָט זיך באַם יידישן פאָלק נישט איבערגעריסן זיין 
פּסיכישע פאַרבינדונג מיט ארץ-ישראל, און אין מיליאָנען יידישע 
הערצער האָט דאָס געפיל צום אַלטן פאָטערלאַנד פון צייט צו צייט 
זיך: אויסגעדריקט אין פאַרשידענע משיח-באַוועגונגען. אין תוך 
גענומען איז דאָס געווען די קריסטאליזירונג פונעם געזונטן לעבנס" 
אינסטינקט באַם פאָלק, פון זיין אינטימען, פעלזן-עקשנות'דיקן 
חשק איינצוהאַלטן זיין אייגענע נאַציאָנאַלע אינדיװידואַליטעט, 

אָבער באַם אומפּראָדוקטיון גלות-פאָלק האָט דער דאָזיקער 
צובונד צו זיין אַלטן פאָטערלאַנד אָנגענומען אַ ,לופטיקן", גייסטיקן 
כאַראַקטער, ריין און אומבאַפלעקט איז דער ,יידישער גייסט" דורכ- 
געטראָגן געװאָרן דורך דעם גאַנצן גלות-מדבר, און דאָס האָט 
באַשטימט דעם אינהאַלט פון די פאָלקס-שטרעבונגען. דאָס פּראַק- 
טישע שאַפנדע לעבן, פּונקט װי די העלדישקייט, װאָס שפּייזט זיך 
פון דעם, זענען אַרױסגעלאָזן געװאָרן פון אויג, נאָך דעם, וי ס'איז 
געפאַלן דער לעצטער קעמפער פון בר-כוכבא'ס מחנה. ס'איז פאַר- 
שווונדן די באציונג פון אַרבעטנדע און שאַפנדע עלעמענטן און 
געבליבן איז דער ,ריינער" גייסט. ארץ-ישראל איז פאַרװאַנדלט 
געװאָרן אין אַ ,הייליקן אָרט", ווו ס'זענען באַגראָבן געװאָרן די 
שענסטע און איידלסטע חלומות פון אַ גאַנצן פאָלק. זי האָט, װי 
יעדער חלום, באַשײינט און באַצירט דאָס מאַרטירער-לעבן אין 
גלות. אָבער זי איז געבליבן אָפּגעריסן פונעם פאָלקס רעאַלע 
האַנדלונגען, פון זיין טאָג-יטעגלעכן לעבנס-קאַמף. דאָס אומפּראָדוק- 
טיווע פאָלק האָט אָנגעפילט דאָס לאַנד מיט זיינע אומפּראָדוקטיווע 
עלעמענטן, און זיי, די צעפוילטע נשמות, האָבן אויסגעזוכט די פאר- 
וויסטע קברים פון זייערע פּאַסיווע עלטערן און די צענטערן 
וווהין עס ציט זיך דאָס פאָלק אין ארץיישראל, זענען געװאָרן 
מירון און דער קבר פון ר' מאיר בעל הנס.. 

װאָס האָבן זיי, די בטלנים און תורה-יידן צו וויסן פון מודיעים, 
ווו ס'ליגן באַגראָבן די חשמונאים-העלדן, פון מסדה --- וו ס'איז 
מיט בלוט פארצייכנט דער שענסטער מאָמענט פון דעם רעװאָלוציאָ- 
נערן יידישן פאָלקס-קאַמף ?! װאָס האָבן די דאָזיקע גאָטספאָרכטיקע 
זקנים, װאָס קוקן ארויס מיט פאַרגלאָצטע אויגן אויפן עקץ" -- 

װאָס האָבן זיי צו טאָן מיט די העלדישע קנאים, מיט די עזות'דיקע 
בריונים, וועלכע זענען געגאַנגען קעגן דעם ווילן פון אויבערשטן 
און פארטיידיקט אַקטיוו די שטיינער און די ערד פון ירושלים? 

פאַרװיסט, פאראיינזאַמט אין זייער פארגליווערטער שטאָלצקייט 
זענען צעשפּרײט איבערן לאַנד די קברים פון אונזערע גרויסע 
פאָלקסיהעלדן און זאָגן עדות אויף די עבדות און שפלות, אין 
וועלכע א גאַנץ פאָלק איז געזונקען. 

ס'איז אויפגעשטאַנען אינעם יידישן פאָלק אַ נייער דור, וועל- 
כער רייסט אינ:ער די גלות-פּאַסיװיטעט. די אַרבעט -- דאָס איז 
דער רעאַלער, קאַנקרעטער אינהאַלט פון זיין שטימונג. אין איר 
װאַקסט און דריקט זיך אויס דער מענש. דאָס איז זיין פאַרמעגן, 
דאָס איז דער טעם, דער מאָראלישער פון זיין לעבן, זיין זין, זיין 
ווערט. גייט ער פאַר איר אין קאַמף, קעמפט ער פאַר זיין לעבן. 

דאָס פאָלק, װאָס האָט געלעבט פון ווינט און רויך, האָט נישט 
געהאַט קיין שום באָדן, קיין שום געווער מיט װאָס זיך צו פאָר" 
טיידיקן. עס איז פּסיכאָלאָגיש נישט מסוגל געווען צו װוידערשפּע- 
ניקונג. צופּאַסונג -- איז דער לעבנס-תנאי פון גלות. שטילער װי 
װאַסער, נידריקער וי גראָז --- דאָס איז זיין עטיק. אַליין נישט 
שאַפּנדיק, האָט דאָס פאָלק צו זיך גופאַ קיין אַכטונג נישט געהאַט, 
און מיט הכנעה און יראת-הכבוד געקוקט אויף די שטאַרקע. 

איז אָבער אַ טייל אַריבער צוֹ אַן אַרבעטסילעבן, איז געַ- 
שטיגן זיין אַקטיוױיטעט און במילא אַנטשטאַנען די זעלבסט-פאַר- 
טיידיקונג. דאָס איז ערשט דער אָנהייב פון אַ פרייען אַקטיון קאַמף. 
עס פעלט נאָך דער פּאָזיטיווער מאָמענט, װאָס פאַרייניקט דעם יחיד 
מיטן כלל און גיט צו דעם קאַמף אַ נאַציאָנאַלן מענשלעכען 
כאַראַקטער, 

צווישן די לאַנגע שורות פּאָגראָםס-קרבנות מישן זיך אַריין 
געציילטע נעמען פון זעלבסט-שוץ גבורים. דאָס זענען אָבער נאָך 
קעמפער על פי נויט. זייער אַקטיײװױטעט איז געװוענדעט אין פרעמדע 
ווירקונגען און איז אײינגעשפּאַנט אין צייט און אין אָרט. דאָס פאָלק 

איז צעזונדערט. יעדער טייל פירט אַ לעבן פאַר זיך, און דער 
קאמף פאַר פאַרטיידיקונג איז אַ פאַראיינצלטער. די יידישע גבוריף 
פון דער אַלגעמײנער רעװאָלוציאָנערער באַװעגונג זענען נאָך אין 
עצם אָפּגעריסן פון דעם אייגענעם נאַציאָנאַלן לעבנס-קװאַל. דאָס 
פאָלק אַלס אַזאַ לעבט מיט אַנדערע חלומות און דער דערפאָלג 
פון זייער קאַמף איז וידער באַשרענקט נישט מיט די יידישע 
נאַציאָנאַלע גרענעצן, נאָר מיט אָרטיקע פּאָליטישע באַדינגונגען. 

אַ טייל איז געװאָרן אַקטיו. דאָס באַרירט אָבער נישט דאָס 
האַרץ פון דער יידישער נאַציע. 


דער אַקטיוער יידישער קעמפער זוכט זיין שורש אין דער היים 
פון זיין אַקטיוון פאָלק. אין ארץ-ישראל הויבט זיך אָן צו שאַפן אַ 
נאַציאָנאַלער צענטער, און דאָ װאַכט אויף די יידישע פאָלקס- 
אַקטיװויטעט. אינעם טאָגיטעגלעכן לעבן, אין דער אַרבעט, און 
במילא אויך אינעם קאַמף. אַהין גייען די אַקטיווע פון פאָלק, און 
זייער לעבן דאָרט איז די מאָדערנע רעװאָלוציע אינעם יידישן 
פאָלקס-לעבן. אין זיי האָט אויפגעשטורמעט דער פאַרלאַנג נאָך אַן 
אייגענעם שאַפנדן לעבן, און זיי האָבן דערקלערט קריג -- דעם 
שונא פון דרויסן, דעם שונא פון אינװייניק. נישט מתפלל געווען 
האָט בר"כוכבא, נישט געװאַרט און געהאָפט האָבן די בריונים, נאָר 
געקעמפט און זייער בלוט פאַרגאָסן אין דער מלחמה פאַר יידישער 
פרייהייט ; זייערע קברים װעקן קאַמפס-געפילן בא די נייע יידן 
אין דער אַלטער היים, 

די אַמאָליקע יידישע קעמפער זענען געפאַלן באַװוסטזיניק, װוי 
העלדן, און אין דעם טויט זייערן האָט זיך שאַרף אַרױסגעװיזן, וי 
שטאַרק ס'איז אין זיי געווען דער אינסטינקט צום לעבן, לעבן און 
שאַפן. איצט הייבט זיך ווידער אָן אַ יידיש לעבן, װעלן אויך קומען 
יידישע גבורים, וועלכע װעלן וויסן, וי צו שטאַרבן 

וויסן װוי צו שטאַרבן -- מיר דאַרפן זיך עס לערנען, וייל 
מיר ווייסן נאָך נישט, װי צו לעבן, די קברים פון אונזערע אַמאָליקע 
גבורים דערציילן אונז, אַז אַמאָל האָבן מיר עס געוווסט. 

און ס'הויבן זיך אָן ציען מחנות יידישע אַרבעטער צום פאַר- 
לאָזענעם דערפל מודיעים, און אַלץ אָפטער דערמאָנט מען זיך 
אָן דער פעסטונג פון מסדה, 


מירון און מודיעים... 

ווער פון זיי איז שטאַרקער, װער פון זיי װועט זיגן. ווער פון 
זיי װועט באַשטימען די ווייטערדיקע ריכטונג פון אונזער געשיכטע! 
וועט דאָס יידישע פאָלק פאָרטזעצן זיין נסימדיק לעבן, פאַרבלייבנדיק 
אויף תמיד פּאַסיוו און טראַגיש-אומפּראָדוקטיו אַלס נאַציע ? אָדער 
עס װעט זיך אָפּזאָגן פון נסים און צופּאַסונגען און אַרופטרעטן 
אויפן וועג פון שאַפנדן, אַקטיון לעבן? װעט ער וייטער מאַכן 
צרופים פון הײליקע שמות, יאָר איין און יאָר אויס שטעלן אַ ליכט 
אויפן קבר פון זיין לעבנס-זודיקן ערדישן עבר און שיקן צום הימל 
זיין תפילה : יזכור... אָדער אפשר װעט ער זיך סוף כל סוף אַלײן 
דערמאָנען... װי אַזױ ער אַלײן האָט געלעבט, געארבעט און גע- 
קעמפט ?!. 

דערווייל ציען זיך צו מירון טויזנטער און צו מודיעים גייען 
צענדליקער... אָנער אין מירון באַנעצט מען מיט טרערן די פאַר- 
ראָסטעטע שטיי:ער, און מודיעים פאָדערט און מאָנט.. 

צו מודיעים גייט די יוגנט... און ס'זענען שוין צוגעקומען נייע 
דערפלעך: סעדזשערע, מרחביה, דגניה, כנרת, מלחמיה.. נייע 
נעמען, נייע קברים. אַ סימן, אַז סוועבט זיך אַ ניי לעבן, דורך 
געזונטע מענשן מיט פרייע הערצער, שטאַרקע ווילנס, וועלכע ליבן 
דאָס לעבן אָן אַ פֿאַרװאָס און קענען פאַלן אין קאַמף. סוועבט 
זיך אַ מיסטישער בונד צווישן מודיעים און סעדזעשרא, צװישן די 
אַמאָליקע בריונים און חיינטיקע וועכטער, און ס'שאַפט זיך אַ נייע 
תקופה אין אונזער נאַציאָנאַלן לעבן 

איינצלנע געפאַלענע. אָבער נישט קיין יחידי-סגולה. אָט אַזעלכע 
דאַרפן זיין, אָט אַזעלכע זענען יידישע אַרבעטער אין ארץ-ישראל. 

דער גלות האָט אין זיי אַן אומצופרידנקייט געבוירן אַן אומרו 
אויפגעוועקט, און אין ארץ-ישראל האָבן זיי אַ באַפרידיקונג גע" 
זוכט. געזוכט און געפונען. אַקטיוו געלעבט --אַקטיוו געשטאָרבן. 
זייער לעבן און טויט זענען דעריבער אַ סימבאָל פאַרן גאַנצן פאָלק, 
וי אַזױ מען קאָן לעבן אינעם יידן-לאַנד און וי אַזױ עס שטאַרבן 
יידן. 

דער טויט פון די נייע יידישע גבורים איז דער לעבנס-רוף 
צום גאַנצן היינטיקן דור יידן 

דער פאַרשטומטער אַקאָרד פון אונזער פאָלקס-מעלאָדיע האָט 
ווידער אויפגעציטערט... 

דאָס פאָלק, װאָס איז אין גלות אַװעק, האָט פאַרהייליקט די 
נעמען פון זיינע מאַרטירער. 

דאָס פאָלק װאָס הויבט אָן פון גלות אַרױסגײן, װעט נאָכטאָן 
די מעשים פון זיינע- גבורים, 

יזכור... אָבער געװוענדעט נישט צום הימל, נאָר צום לעבעדיקן 
פאָלק ; נישט אײנגעשפּאַרט אין די ד' אמות פון שול, באַ ברענענדע 
נשמה-ליכט, נאָר אין דער װײיט-צעװאָרפענער ידישער װעלט 
באַ דער העלער זון פונעם יידישן באַפרייאונגס-קאַמף: נישט קיין 
תפילה, נאָר אַן אויפפאָדערונג. 

יזכור.., 

;זאָל דאָס יידישע פאָלק געדענקען"... וי אַזױ יידישע אַרבעטער 
האָבן געלעבט און וי אַזױ זיי זענען געפאַלן. קינדער פון פאָלק 
זענען זיי געווען : דער יידישער ,באסיאק" פון אָדעס, דער ;סוחר" 
פון פּאָלטאַװוע, דער ;שניידער" פון טעמיר חאן שורא, דער עזעצער" 
פון ירושלים און דער פארם-אַרבעטער פון קאַליפאָרניע. זיי האָבן 
זיך אָבער נישט געװאָלט באַנוגענען מיטן יחוס פון די עלטערן 
און אַליין געפרוווט אַרבעטן און שאַפן, לעבן און געניסן. נישט קיין 
גבורות האָבן זיי באַװיזן, נאָר די פאָן פון , ארבעט און לעבן" אוים- 
געהויבן און אין קאַמף פאַרן לעבן דעם טוט געפונען. זאָל דער 
זכר פון די העלדן אַרײינדרינגען אין יעדן יידיש הויז, װו ס'פּלאָגט 
און ס'פּײיניקט זיך אַ גלות-נשמה און אין איר אויפוועקן אַ בענק- 
שאַפט, אַ ריס צו אַן אַנדער לעבן. זאָל ער שטאַרקן די שװאַכע 

אין פאָלק און זיי מונטערן: װי די העלדן קענען אַלע זיין, דאַרפן 
אַלע זיין, 
ס'וועבט זיך אַ ניי יידיש לעבן פון אַרבעט. ווו ס'איז אַרבעט, 
דאָרט איז קאַמף; װו ס'איז קאַמף, דאָרט פאָדערן זיך קרבנות. 
פליסט דאָס יידישע העלדן-בלוט אויפן באָדן פון דער נאַציאָנאַלער 
אַרבעטס-היים, און שרייט פון דער ערד: 
;זאָל דאָס יידישע פאָלק געדענקען.. 
(1916) 
די ערשטע אױפלאַגע פונעם ,יזכור"-בוך, האָט זיך 
שנעל אױספאַרקױיפט און דער פּאַלעסטינא-קאָמיטעט האָט 
זיך צוגעאיילט אַרויסצוגעבן אַ צוױייטע אויפלאָגע אין אַ פאַר- 
גרעסערטער פאָרם. 

י. בן-צבי און איך זענען געווען אונטערוועגנס פאָרנדיק 
איבער די פאַרייניקטע שטאַטן און קאַנאַדע מיט רעפעראַטן 
איז די רעדאַקציע פון דער צוייטער אויפלאַגע באַשטאַנען 
פון ו. זאשין און ד. בן גוריון. 

,החלוץ" און זיינע אויפגאבן 


ארץ ישראל וועט ווערן די היים פון יידישן פאָלק, ווען זי וועט 
ווערן די היים פון יידישער אַרבעט. דאָס איז איצט אַ מושכל 
ראשון, װאָס אים װעט נישט פּרובן אָפּלײיקענען אפילו דער אויס- 
געשפּראָכן-בירגערלעכער עלעמענט אין דער ציוניסטישער באַ- 
וועגונג, וועלכער האָט לכתחילה געהאַט בדעה צו בויען דעם ישוב 
אין ארץיישראל דורך פרעמדער קראַפט און אַרבעט. צו אַזאַ גע" 
דאַנק איז מען געקומען נישט דורך טעאָרעטישע חקירות און 
השערות, נאָר דורך דער גאַנצער דערפאַרונג און אנטוויקלונג, װאָס 
די יידישע קאַלאָניזאַציע אין א"י האָט דורכגעמאַכט אין משף 
פון די עטלעכע צענדליק יאָר. די פאַרשידענע עקספּערימענטן און 
קאַלאָניזאַציע-פארמען פונעם ישוב האָבן אונז ביז איצט נישט צו" 
פרידנגעשטעלט נישט בלויז מחמת זייער קנאַפּן מאַטעריעלן ריווח 
היינט און דעם אויסקוק אויף קליינע גליקן להבא, נאָר דער עיקר 
דערפאַר, ווייל זיי האָבן נישט באַפרידיקט די באַדערפעניש פון 
די יידישע מאַָסן אין אַרבעט און שאפן, און נישט געקאָנט דעריבער 
קאַװירן דעם נאַציאָנאַלן כאַראַקטער און װוערט פונעם ארץ-ישראל- 
ישוב. פון דאַנען נעמט זיך די אוימאויפהערלעכע זוכעניש פון נייע 
קאָלאָניזאַציע-מעטאָדן, פון דאַנען שטאַמען די אַלע עקספּערימענטו 
פון אַרבעטער-דערפלעך, קאָאָפּעראַטיווע גענאָסנשאַפטן, אַרבעטער 
גרופּן, מיט וועלכע עס האָבן זיך אויסגעצייכנט די לעצטע פּאָר 
יאָר פון אונזער אַרבעט. ארץ-ישראל שפּילט איצט אַ ראָל אין 
יידישן פּאָליטיש-געזעלשאַפּטלעכן באַװוסטזיין, זי האָט אַ גװאַלדיקע 
השפּעה אויף די שטימונגען און געפילן פון די ברייטסטע מאָסןּ 
נישט בלויז צוליב זכות אבות, נישט דוקא צוליב איר שיינעם 
יחוס פון אַמאָל, נאָר טאַקע בפירוש אַדאַנק איר איצטיקן אויפטו 
און צוליב אירע נאַציאָנאַלע אויסזיכטן אין דער צוקונפט. ס'איז 
קלאָר, אַז דער גרעסטער אויפטו פונעם ישוב ביז איצט איז געוען 

דאָס, װאָס ער האָט אויפגעװעקט די יידישע שאַפונגס-כחות, קאָנ" 
צענטרירט די יידישע אַרבעטס-ענערגיע אין איין פּונקט און אויף 
אַזאַ אופן באַצײכנט דאָס ניי געשאַפענע לעבן אין לאַנד מיט דער 
חתימה פון יידישער קראַפט און נאַטור-אײגנשאַפטן. וייל אויף 
אַזױ פיל איז ארץ:ישראל וידער געװאָרן די יידישע היים, אויף 
וויפיל אין איר האָבן זיך ווידער אויפגעזאַמלט און אויסגעדריקט 
זידישע פיזישע און שכלדיקע קראַפט, 

אויך אונזערע וייטערע נאַציאָנאַלע אויסזיכטן אויפן לאַנד 
ווענדן זיך אָן דעם, אויב מיר װעלן קאָנען פאָרטזעצן דעם דאָזיקן 
פּראָצעס כסדר, אויף וי ווייט אונז װעט זיך איינגעבן אויפצוהאַלטן 
דעם אַרבעטס-כאַראַקטער פונעם ישוב, אויף וויפיל ס'וועט אונז 
געלינגען צו אוטיליזירן יידישע אַרבעטס-קראַפט אין ארץ-ישראל. 


דאָס איז איצט דער וינקלשטיין פון אונזער פּראָלעטאַריש- 
ציוניסטישער פּראַקטיק. מיר קאָנען מער נישט יוצא זיין מיט 
סתם אַגיטירן פאַר ארץ-ישראל און עצהץן אַנדערע, זיי זאָלן גיין 
זיך דאָרט באַזעצן. מיר דאַרפן נישט און טאָרן נישט זיך פאַר- 
לאָזן אויף אַנדערע, נאָר ס'מוז זיין אונזער אַמביציע און טיפער 
אינטערעס צו נעמען אויף זיך די איניציאַטיוע גיין אַהין כדי 
אַליין בפועל זיך אַרײנמישן אין דעם פּראָצעס פון שאַפן. 


די טויערן פון א"י זענען אָפן פאַר אַלע מינים יידן. מיר קאָנען 
נישט עצהץן אנדערע עלעמענטן מיט אַנדערע אויסזיכטן אַהין 
נישט צו פאָרן: אָכבער טאַקע דערפאַר זענען מיר מחויב אַלײן 
גיין כדי צו ,פאַרלויפן דעם וועג", פאַרפעסטיקן דאָס געשאַפענע, 
פאַרמערן און פאַרגרעסערן אונזער נאַציאָנאַליסאָציאָלן פאַרמעגן 
אַזױ, אַז דאָס צוגעקומענע שפּעטער זאָל זיך מוזן אנפאסן אן אים, 
דינען אַלס זיין פאָרטזעצונג און נישט קומען אין צװאַמענשטױס 
מיט דעם, 

אונזער פּאַרטײ איז שוין נישט מער די קליינע גרופע פון 
אַמאָל, װאָס מוז זיך באַנוגענען מיט אַגיטאַציע פון ווערטער כדי 
אויפצוקלערן די מוחות און ווייכערן די הערצער. מיר זענען שוין 
גענוג אוױיסגעװאַקסן, כדי מיר זאָלן מיט אונזער צאָל און קראַפט 

קאָנען אימפּאָנירן אַנדערע און וירקן אויף דעם גאַנג פון די 
געשעענישן דורך אונזערע מעשים, דורך אייגענעם ביײישפּיל. 

געווען צייטן, ווען דער ציוניזם איז פאַרשטאַנען און אויפגע- 
נומען געװאָרן בלוין אַלס כלל-אידעאַל, יעדער איינער איז מיט 
אים אויסן געווען בלויז די טובת הכלל, איצט איז געקומען דער 
מאָמענט, ווען דער כלל-אידעאַל, אום צו רעאַליזירן זיך, מוז ווערן 
דער סוביעקטיוער אידעאַל פון זיינע טרעגער. יעדער ציוניסט, 
און אַ פּשיטא יעדער פּועלי-ציוניסט, דאַרף פאַר זיך שטעלן ערנסט 
די פראַגע וועגן פאַרבינדן זיך פּערזענלעך מיט ארץ:ישראל. וייל 
אויב דער ציוניזם איז אַ מוז פאַר דעם ידישן כלל, טאָר ער 
זיך נישט אַרױסנעמען פון דעם דאָזיקן כלל, אַנדערש לייקנט ער 
אין דעם עיקר פון דעם כלל, אמת, ארץ-ישראל װעט נישט אַרײנ- 
נעמען אַלע יידן. אמת, דער ציוניזם וויל נישט אַרויסנעמען אַלע 
יידן פון זייערע װוויןדלענדער. למאי אָבער זאָל יעדער איינער פון 
אונז באַזאָרגן נאָר דעם גלות, וועלכער איז גענונג איינגעפעסטיקט 
און באַװאָרנט סיי װי סיי? 

אַ מער לאָמיר באַזאָרגן דאָס נייע, װאָס דאַרף ערשט געשאַפן 
ווערן, װאָס װעט אָן אונז נישט געשאַפן ווערן. 

באַזונדערס שארף שטעלט זיך די פראַגע ועגן דער פּיאָנערן- 
באַוועגונג פאַר אונזער פּאַרטײ איצט. אמת איז, אַז אַ דאַנק דעם 
פּיינלעכן אויפברויז פון דער יידישער טראַגעדיע, איז ארץ-ישראל 
געװאָרן דער ברען-פּונקט פון דער יידישער פּאָליטישער באַװועגונג, 
אמת איז, אַז איצט האָט זי געקראָגן חסידים אין די צענדליקער 
טויזנטער אפילו צווישן אירע קעגנער פון פאַר דער מלחמח. דאָ 
איז אָבער אויך דער חיסרון פון דער איצטיקער באַװעגונג. באַ זי 
איז דער אינטערעס געקומען צופעליק, אַ דאנק דער מלחמה. זי 
װאַרטן אויף רעזולטאַטן, וועלכע זענען דורכאויס פארבונדן מיט 
דער מלחמה, און אויב, חלילה, נישט, אויב פון אַלע זייערע האָמ- 
נונגען אויף די דרויסנדיקע כוחות װעט זיך גאָרנישט אױסלאָזן, 
זענען זי פּטור, װעלן זיי זיך אָפּשאַקלען פון דער גאַנצער אַרבעט. 

אונזער אינטערעס באַזירט אויף די שאַפּונגס-כוחות פון אונזער 
פאָלק, וועלכע זענען געווען געפּענטעט דורות-לאנג. מיר האָבן 

אונזער גרויסן אידעאַל אויפגעבויט, פאַרלאָזנדיק זיך דורכאויס 
אויף די אייגענע אויפגעװאַכטע פאָלקס-כוחות. דעריבער וענדט 
זיך נישט אונזער אַרבעט, אין תוך גענומען, פון דעם אױסגאַנג 
פון דער מלחמה. דיזע רעזולטאַטן קאָנען פאַרלייכטערן אָדער פאַר- 
שווערן אונזער אַרבעט, אָבער נישט אָפּשטעלן זי, אויך נישט אומ" 
בייטן איר אינהאַלט. ווייל דאָס װויכטיקסטע דערביי איז אונזער 
אַרבעט, אונזער דירעקטער, אקטיווער אנטייל אינעם שאפן די נייע 
פאָרמען און אינהאַלט פונעם סאָציאַל-עקאָנאָמישן און גײסטיקן 
לעבן אין ארץ-ישראל. 

ס'איז װייניק װאָס מיר דערקלערן אונזער היסטאָרישע אויפ- 
פאַסונג פון דער אַרבעט אין ארץיישראל: מיר דאַרפן אויך צן" 
גרײטן די מענשן מחנה, װאָס װעט וירקן אין לעבן לױט דיזער 
היסטאָרישער אויפפאַסונג,. אין דער צייט, ווען אַנדערע, אויפגערו" 
דערט פון אונזער גלות-טראַגעדיע, טרוימען דעם גרויסן מאָמענט" 
טרוים פון אַ יידישן קאַמפס-לעגיאָן, קומען מיר, פּועליציון, דיק- 
טירט פון די באַדערפענישן פונעם נייעם לעבן אין ארץיישראל, 
מיט דעם היסטאָרישן לאָזונג פון אַ יידישן אַרבעטס-לעגיאָן. 

איצטער קאָנען מיר נישט קעמפן פאַר ארץ-ישראל. דערווייל 
איז אונזער איינציקער היסטאָריש-ריכטיקער און פון מאָמענט באַ- 
רעכטיקטער װעג: אַרבעטן אין ארץ-ישראל, שאפן עקאָנאָמישע און 
קולטורעלע פאָזיציעס. דערצו איז נויטיק פאָרצובאַרייטן, דער" 
ציען און אָרגאַניזירן אונזער אַרבעטס-לעגיאָן. 

דאָס איז דער גרונט-געדאַנק פון אונזער פּיאָנערן-אָרגאַניזאַציע 
,החלוץ". 

;החלוץ" אָרגאַניזירט אַלע יענע יידישע אַרבעטער, ועלכע 
זענען פעסט אַנטשלאָסן באַזעצן זיך אונטער אַלע אומששטענדן אין 
ארץ-ישראל אַלס אַרבעטער, און ווילן זיך צוגרייטן צו דעם. דער 
וויכטיקסטער חילוק צװישן אַנדערע פּיאָנערן-גרופּן קיין ארץיישראל 
פון ביז איצט און דעם ;החלוץ" איז אויבנאויף. יענע האָבן זיך 
געבויט און געהאַלטן בלויז אויפן אידעאַליזם פון זייערע מיט" 
גלידער. מען דאַרף זיין אַן אידעאַליסט -- װעט מען שוין קענען 
אויסשטיין און בייקומען אַלע שועריקייטן פון ארץיישראל. מען 


334 


איז געפּאָרן לכתחילה כדי צו מקריב זיין זיך פאַרן פאָלק. אוֹן 
נישט זעלטן האָט דער פּיאָנער זיך באַטראַכט אַלס משיח פון 
פאָלק, אַלס נאַציאָנאַלער העלד, און אין דעם געזוכט אַ באַרעכטי- 
קונג פאַר זיינע יסורים, 

,החלוץ" וויל דעם אידעאַליזם באַקרעפטיקן דורך פּראַקטישער 
צוגעגרייטקייט. אונזערע פּיאָנערן וילן בויען אַ ניי לעבן -- 
דאַרפן זיי זיך באַזאָרגן מיט די נויטיקע כלי זיין, דאַרפן זי זיך 
אויסשולן, דערציען, איידער זיי ווערן ארויסגעפירט צום פראָנט. 
מיר זוכן נישט קיין , פלייש פאַר קאַנאַנען"!. מיר קאָנען נישט יוצא 
זיין מיט סתם מענשן, װאָס ווילן זיין אין ארץ-ישראל. אונזער אַרבעט 
פאָדערט אויסדויער, אומאיבערגעריסענעם קאַמף. מוז זיך יעדער 
איינער פאַרטיק מאַכן צו זיין אָנטײל אין דער אַרבעט. 

,החלוץ? האָט אין זינען נאָר יענע, װאָס מיינען עס ערנסט, 
װאָס דער ציוניזם איז שוין זייער סוביעקטיווער פאַרלאַנג און אי- 
דעאַל. זי גייען נישט בלינד און מאַכן נישט אַװעק מיט דער האַנט 
די. ווירקלעכע שטערונגען אויפן וועג צום נייעם לעבן אין ארץ- 
ישראל ‏ אדרבא, זי זוכן צו דערגרונטעווען זיך דעם גאַנצן ביטערן 
אמת, נישט אוױיסלאָזן קיין איין פּנימה און שאָטן אין די איצטיקע 
פאַרהעלטנישן. אָבער דאָס שרעקט זיי נישט אָפּ, נאָר מונטערט זײ 
אויף צו באַװאָפּענען זיך װי געהעריק, כדי אויסצושטיין דעם קאַמף, 

דער יידישער ישוב אין ארץ:ישראל דאַרף זיין אין עיקר א 
ישוב אויפן באָדן -- שטרעבט דער ;החלוץ", זיינע חברים זאָלן 
שוין אין אַמעריקע איבערגיין צוֹ ערדיאַרבעט, דאָ פּאָקן אוֹן 
מאָזלען", קריגן װאָס מער טעאָרעטישע ידיעות און פּראַקטישע 
דערפאַרונג, און קומענדיק קיין ארץיישראל ברענגען מיט זיך אַ 
נייעם גייסט פון אַרבעט און זיין ביכולת צו הויבן דעם גאַנצן צו" 
שטאַנד פון דער װירטשאַפט אין לאַנד, װי דאָס האָבן באמת באַ- 
וויון צו טאָן די עטלעכע יידישע פאַרמערס פון אַמעריקע, װאָס 
זענען געקומען אין ארץ-ישראל, 

און נישט נאָר קריגן די ידיעות פון דאָ. ארץיישראל גופא האָט 
שוין דורכגעמאַכט אַ גאַנץ היפשע אנטוויקלונג און ס'איז זעלבסט. 
פאַרשטענדלעך, אַז יעדער נייער פּיאָנער מוז זיך קודם כל גרינט- 


335 


לעך און ערנסט באַקענען מיט אַלע אויפטוען פון דער דאָרטיקער 
יידישער קאָלאָניזאַציע, מיט אירע רעאַלע ספקות און פּראָבלעמען 
ער מוז ווערן באַהאַװונט אין די פּראַגן פון קאָאָפּעראַטיון, אַרבע- 
טער-דערפלעך, דערציונגס-פערמעס און ד. גל. כדי ער זאָל קומען 
אין לאַנד אן ,אויסגעגרינטער", אַן אויפגעקלערטער, לכל הפּחות, 
אין די װויכטיקסטע פּונקטן. 

מיר ווילן אויפבויען ארץיישראל אויך אויפן אינדוסטריעלן 
געביט. די דאָרפס-קאָלאָניזאַציע איז בלויז דער יסוד. נאָך איר 
און גלייכצייטיק מוז קומען די אינדוסטריאליזירונג פון די שטעט. 
אויך דאָ מוז דורכגעפירט ווערן אַ גרינטלעכע פאָרבאַרייטונג פון 
די פּיאָנערן, פאַראַן אַ סאַך אַרבעטער, וועלכע האָבן אַ געוויסע 
מלאכה און זיי ווילן באַ איר בלייבן אויך אין ארץ-ישראל. דאַרפן 
זיי אָבער געדענקען דעם חילוק צווישן אַמעריקע און ארץ-ישראל, 
װאָס דאָ איז יעדע מלאכה צעטיילט און צעברעקלט, און דער אַרבע- 
טער קען בלויז איין טייל און נישט די גאַנצע אַרבעט. אין ארץ- 
ישראל מוז ער קומען אַ גאַנצער בעל מלאכה; מוז ער, הייסט עס, 
דאָ זען אויסלערנען זיך זי ספּעציעל, װי געהעריק, אינגאנצן. 

דאָס זעלבע איז נוגע דעם קולטור-לעבן. אונזער לאַנד איז 
שוין נישט מער קיין קולטור-מדבר, ווו יעדער איינער קאָן זיך טאַן, 
װאָס אים געפעלט. פאַר דער קורצער צייט האָט שוין דער ישוב 
געשאַפן אַ קולטור-טראַדיציע, געוויסע קולטור-פאָרמען, קודם כל 
בנוגע דער שפּראַך, וועלכע איז דער װיכטיקסטער עלעמענט אין 
אױיסגעשטאַלטונג פון אַ געאיניקטן נאַציאָנאַלן קולטור-טיפ. דער 
פּיאָנער מוז זיך באַצײיטנס פֿאָרבאַרײיטן אין העברעיש: אַנדערש 
וװועט ער דאָרט בלייבן אָפּגעריסן פונעם קולטור-געזעלשאַפטלעכן 
לעבן. אנדערש װעט ער נישט קאָנען ווירקן אויפן נייעם לעבן 
און פון אים נאַװירקט ווערן, און דאָס הייסט : אַװעקרױבן באַ זיך 
דעם װיכטיקסטן טייל פון זיין פּיאָנער-אַרבעט. 

מיט איין װאָרט: ,החלוץ" אַפּעלירט נישט צום אַבסטראַקטן 
אידעאַליזם אוֹן נישט צו סענטימענטן, װאָס קאָנען נישט תמיד 
אױיסהאַלטן דעם דרוק פון דער ווירקלעכקייט, | 

,החלוץ? וויל, אַז די פּיאָנערן בכח זאָלן זיין פּיאָנערן בפועל, 

ס'הייסט, זיי זאָלן באמת זיין פֿעיק דורכצולייגן אַ וועג פֿאַר אַנדערע. 
פאַר גרויסע מאַסן. דערצו מוזן די פּיאָנערן זיך מכשיר זיין אויפן 
געביט פון פיזישער אַרבעט און גיײיסטיקער דערצינג. 

אַ טיף דורכגעטראַכטע און דורכגעפילטע באציונג צו דער 
אויפלעבונגס אַרבעט אין ארץ-ישראל איז דער יסוד פון ,החלוץ". 
אַנדערש לוינט זיך נישט צו פאָרן; אַנדערש טאָר מען נישט פאָרן. 
דאַן -- װאָס מער ידיעות און פּראַקטישע דערפאַרונג די פיאָנערן 
וועלן ברענגען מיט זיך -- אַלץ מער װעלן זיי זיין באַװאָרנט, אַז 
זייער פאָרן איז נישט קיין צופעליקע, צייטוייליקע נסיעה, נאָר א 
וויכטיקער שריט אין דער היסטאָרישער רעאַליזירונג פונעם 
ציוניזם, 
(1916) 

אין אירעישן געראננל 


(אַרטיקלען און רעדעס) 


שטריכן און געדאַנקען. 


(װועגן דער יידישער ליטעראַטור) 


פיל האָט מען באַ אונז גערעדט און געשריבן איבער דער 
יידישער ליטעראַטור: אָט האָט מען זי געהויבן צום הימל, גע" 
שטעלט אין איין שורה מיט דער ליטעראַטור פון די אומות-העולם, 
און אָט האָט מען זי צו נישט געמאַכט און אין שאול:תחתיה 
געװאָרפן ; איינע זינגען איר שירי-תהילה, גיבן איבער, דאָס זי 
איז שוין אַריינגעדרונגען אין דעם סאַמע תהום פון אונזער לעבן 
אוז ווייזט אונז איצט זיין אמתן פּרצוף, װעקט אַ ליבע צו אַלץ, 
װאָס איז הערלעך און פריי; פלאַנצט אַ שנאה צו אַלץ, װאָס איז 
שמוציק און קליין... אַנדערע, ווידער, האַלטן אין איין טענהץ, דאָס 
באַ אונז איז נאָך חושך ואפלה: נישטאָ קיין ליטעראַטור; נישטאָ 
קײַן שרייבער, נישטאָ קיין לעזער און מען דאַרף זיך נאָך נעמען 
צום אַלף-בית, 

און מיט וייטיק אין דער נשמה מוטו זאָגן: א ואלו 
דברי אלוהים חייִם, אי דאָס, אי יענץ איז ריכטיק, 

קיינער װעט נישט לייקענען, דאָס פאַר דער לעצטער צייט 
איז אונזער ליטעראַטור הויך געשטיגן, וייט אַ שפּרײז געטאָן 
פאָרווערטס, אונז געגעבן מוסטערן פון אמתער קונסט, געשילדערט 
פאר אונזערע מידע אויגן פאַנטאַסטיש-רײכע און צויבער'הערלעכע 
בילדער, װאָס האָבן גערייניקט אונזער האַרץ און נשמה, געמאַכט 
זיי איידעלער און ציכטיקער, געצווונגען אונז זיך צוקוקן צו אַלץ, 
װאָס אַרום אונז און מיט אונז קומט פאָר, אין 8 טיפער אַרײג" 
טראַכטן זיך און פאַרשטײן, 

פון דער אַנדערערע זייט, אָבער, קאָן מען אַזױנס זאָגן וועגן דער 
השפּעה פון אונזער ליטעראַטור נאָר אויף יחידי סגולה, אויף 
געציילטע, װאָס זייער מוֹח און נשמה האָבן זיך שוין מער צוגע- 
װווינט צו טראַכטן און צו פילן. אָבער אונזער ברייטער עולם, דער 

יידישער המון -- ער איז געבליבן שטיין כמעט וי פון וייטן 
און די בילדער, װאָס די ליטעראַטור מאָלט, זעט ער, וי דורך אַ 
נעפּל, אין זיין שווערן חלום. ‏ / י 

די ליטעראַטור קאָן זיך נאָר דאַן ברייט און טיף אַנטװיקלען 
שאַרף און בולט אַרױסװײזן אירע פאַרבאָרגענע כחות, וען זי 
בינדט זיך צונויף מיט די, וועמענס לעבן און שטרעבן זי שילדערט; 
ווען אַלץ, װאָס עס פּאַסירט אין איר סביבה מיטן פאָלק, שפּיגלט 
זיך אָפּ אין טויזנטער דורכזיכטיקע פארבן און טענער אין איר; 
דאן ווערט זי דער זאפט, דער חיות, די נשמה פון פאָלק. װאָס מער 
דאָס פאָלק רייניקט פון זיך דעם ראָסט און שימל פון עבר, װאָס 
מער ער רייסט און צעשמעטערט די קייטן פון זיין שקלאפערישן 
הוה,. אלץ מער וװועבט זיך, לויטערט זיך און איז זיך מתקן זיין 
נשמה -- די ליטעראטור. און װאָס: מער די ליטעראטור טובלט 
זיך אין דעם ים פון די פאָלקס-ליידן און פריידן, אלץ מער זענען 
זי זיך ביידע מתיחד און עס װערט אויף אזא אופן אויסגעבילדעט 
אַ פאָלקס-ליטעראַטור. דאַן טראַכטן זיי, איינער וי אויסצובעסערן, 
פארלייכטערן, שענער און פרייער מאכן דעם קיום פון צוייטן, 
זיי חלומען איינער וועגן אנדערן און בענקען איינער צום אנדערן 

ווי ווייט זענען מיר פון דעם! | 

אַ גרינטלעכער שינוי איז פאר דער לעצטער צייט פאָרגע- 
קומען אין דער יידישער געדאנקען-וועלט. נייע פרילינגס-לידער 
האָבן אָנגעהויבן שאלן אין דער שטיקענדיקער לופט פון דעם 
יידישן געטאָ, שטראלן פון א נייער זון האָבן אָנגעהויבן דערווא- 
רעמען, אָפּפרישן און אויפמונטערן אונזערע פאַרחלשטע הערצער. 
די ברויזנדע כוואליעס פון דער געשיכטע האָבן אין זייער 
האסטיקן, אומאויפהערלעכן לויף ארויסגעבראכט אויף דער אויבער- 
פלאך פון דעם ידישן געזעלשאפטלעכן לעבן נייע באװועגנדע 
כחות -- די ברייטע יידישע פאָלקס-מאסן, דעם יידישן ארבעטער. 
פאר די לעצטע 15--10 יאָר זענען בא אונז אנטשטאנען מעכטיק- 
שטאָלצע און דערהויבן-רייכע באוועגונגען, װאָס האָבן צו זיך 
צוגעצויגן די אויפמערקזאמקייט פון אלץ, װאָס איז לעבעדיק, 
פריש און יונג בא אונז, | | 

און דאָך. וויפיל פּאָעטישע, געטלעך-שיינע און הימליש-ריינע 
ווערק אונזער ליטעראטור האָט אונז נישט געגעבן פאר אָט דער 
צייט, קאָנען מיר פונדעסטוועגן בשום אופן נישט זאָגן, אַז זי 
האָט אין זיך אָפּגעשפּיגלט די דאָזיקע וויכטיקע דערשיינונגען 
אָט די באדייטנדע שינוים אין אונזער פאָלקס-לעבן 

און אויב מיר קאָנען זאָגן, װי בעל-מחשבות, אַז דער שפּיגל 
פון דעם לעבן פון אונזערע זיידעס און עלטערזיידעס זענען 
אַבראַמאָװיטשעס װערק; אויב אין פּרצ'ן זעען מיר הויפּטזעכלעך 
דעם אויסדריקער פון דער נשמה פון דער חסידים וועלט פון איין 
זייט און פון דעם ידישן אָרעמאַן פון דער אנדער זייט, קאָנען 
מיר אָבער נאָך דערוייל נישט אָנווייזן אויף קיין איינעם פון 
אונזערע יונגע שרייבער, אלס אויף דעם אויסדריקער פון אונזער 
יונגן דור, פון אונזער היינטיקער נניער װעלט מיט אלע אירע 
מחשבות ומעשים.. 


דע = 


אונזערע שרייבער פילן זיך באַ אונז פרעמדלעך. דער ברייטער 
עולם ווייסט נישט און טראכט נישט װעגן זיי, ער איז פון זיי 
ווייט כרחוק מזרח ממערב. אונזער פאָלק לײענט כמעט נישט 
אונזער ליטעראטור. ריכטיק וייזט-אָן פּיאָטר פּילסקי? ,אז אין 
רוסלאַנד לייענען די יידן און די סטודענטישע יוגנטשאַפט", דאָס 
;דער אָרעמער תחום המושב הונגערט, און דער ספר איז 
באַ אים אַ תענוג, וועגן וועלכן מען טראַכט מיט התפעלות און 
וועלכן מען באַָקומט, זיך-טרייסלנדיק פאַר גרויס שמחה. טוט 
אַ קוק אין אַלע ביבליאָטעקן, װעט איר זען, אַז דער רוב לעזער 
פון גאָרקי, טשעכאָװו און אַנדרעיעװו זענען יידן, אַז די עכט יידישע 
באָברויסק האָט געלעזן גאָרקין פיל מער איידער די עכט-רוסישע 
מאָסקווע. 

אין פלוג האָט דאָך דאָס יידישע האַרץ געדאַרפט אָנקװעלן 
פון אַזאַ ‏ דערשיינונג, וועלכע צייגט אונז, אַז מיר זענען טאַקע 
דער ;עם הספר". די צרה איז אָבער, װאָס דאָס איז אַלץ גערעדט 
געװאָרן בנוגע דער התקרבות פון די יידישע לעזער נאָר צו גאָרקי, 

טשעכאָוו, :אַנדרעיעװ. און אַנדערע. רוסישע שרייבער, אָדער 
ריכטיקער : שרייבער אין רוסיש וי : יושקעוויטש, אייזמאַן און אַנד, 
גאַנץ אַנדערש פאַרהאַלט זיך דער יידישער לעזער צו דער יידישער 
ליטעראַטור און אירע פאָרשטייער, | יי 
דער יידישער לעזער וועט תמיד טראַכטן און זיך אינטערע- 
סירן :צו וויסן : װאָס פאַר. אַ מין מענש איז גאָרקי, וי לעבט ער, 
וי פארברענגט ער זיין צייט, װאָס טראכט ער אָנצושרייבן 
א. א. וו. דעמזעלבן ייִדישן לעזער אַרט אָבער, װוי דער פאַראַיאָרי- 
קער שניי, װאָס פאַר אַ מענש איז עס פרץ, מיט װאָס באַשעפטיקט 
ער זיך און װאָס האָט ער שוין אָנגעשריבן. דעם יידישן לעזער 
וועט װאַרפן אין היץ און אין קעלט, ווען ער װעט דערהערן אַז 
גאָרקי איז פאַרשלאַפט געװאָרן. ער װעט זיין העכסט אויפגע- 
רעגט, אויב מען װעט גאָרקין ;געבן די פור? פון אמעריקע: 
דערזעלבער יידישער לעזער הויבט אָבער נישט אָן צו ויסן, 
אַז די צאַרטע, איידעלע נשמה פון אונזער פּאָעט יהואש קװעלט 
זיך אין אַ סוכאָטנעם גוף; דעם יידישן לעזער טשעפּעט, חלילה, 
נישט--איבעריק, װאָס - מאָריס ראָזנפעלד. איז בּלינד געװאָרן 
;דאָס יידישע פאָלק איז גלייכגילטיק צוֹ זיינע שרייבער -- 
זאָגט לעאָן קאָברין -- און סיידן די-נאַטור אַליין מאַכט אַ פּאָגראָם 
אויפן יידישן זיכטער, מאַכט אים בלינד, צי פּאַראַליזירט אים, 
דערמאָנט: זיך ערשט דאַן דאָס יידישע פאָלק אין אים". אָבער 
נישט יעדער יידישער דיכּטער איז נאָך זוכה, דאָס בעת זײַן 
;פּאָגראָם? זאָל זִיך אָן אים דאָס יידישע פאָלק דערמאָנען 
דאָס טרעפט נאָר מיט יענעם, ועלכער ;איידער די נאַטור האָט 
אויף אים דעם פּאָגראָם געמאַכט, האָט געקראָגן אַ הסכמה פון 
גוּיִם, אז ער איז טְאַקֶע אַ דיכטער". | י 
--ס'איז געווען אַ צויט, ווען דער יידישער פאָנפֿאַנגער", דער 
יונגער שרייבער, האָט זיך גענויטיקט אין אַ הסכמה נאָר פון די 
יידישע גדולים װוי. מענדעלע, פּרץ ודוגמתם ; דורך זייער הסכמה 
פלעגן זי אים מתיר זיין צו שרייבן און מקבל-באהבה-זיין דאָס.. 
הונגערן. אָבער צייטן בייטן זיך און איצט איז שוין נישט כבשנים 
קדּמוניות. דער יידישער. לעזער איז שוין קאײהּאָפּעאיזירט? און 


הֶערט זיך צו צו די הויכע פענסטער; איצט איז אַ וועלכע סאיז 
לויב-רעצענזיע פון אַ רוסישער צייטונג שקול כנגד צען הסכמות 
פון מענדעלע און פּרץ צזאַמען. און מהאי טעמא באַגעגענען מיר 
באַ אונז אַזאַ דערשיינונג, װעלכע סאיז נישט צוֹ טרעפן באַ 
קיין אומה ולשון, 

בעת באַ די אומות העולם װערן זײיערע שרייבער פריער 
באַקאַנט און באַליבט אין דער אייגענער ליטעראַטור, און דערנאָך 
ערשט וערן זייערע װערק איבערגעזעצט און אויף אַזאַ אופן 
ווערט דער שרייבער באַװוסט אויך דער אויסערלעכער װעלט; 
בעת באַ די אומות העולם מוזן מען לכתחילה באַקומען די סמיכה 
פון דעם אייגענעם עולם, און ערשט שפּעטער באַקענט זיך אויס- 
לאנד מיט זיי, --- איז באַ אונז יידן פּונקט דער היפּוך: פריער 
דאַרפן שרייבער נושא-חן זיין באַ דער {וועלט", און ערשט דאָן 
דערמאַנען מיר זיך אָן זיי... בעת די נאַטור מאַכט אויף זיי אַ 
, פּאָגראָם", און אַלס אַ פועל-יוצא פון דעם זעען מיר, װי שרייבער, 
װאָס האָבן זיך דערצויגן און אופּגעהאַדעװועט אויפן שויס פון דער 
יידישער ליטעראַטור,. שרייבער, װאָס האָבן דעם גאַנצן תמצית 
פון זייער פּאָעטישער נשמה אויסגעהויכט אין דער יידישער ליטע- 
ראַטור, װאַרפן די יידישע פעדער און גײיען צו דער רוסישער 
גליק זוכן, 

און ווען איך האָב נישט לאַנג צוריק אַ פרעג-געטאָן איינעם 
פון די דאָזיקע שרייבער: פאַרװאָס? האָט ער מיר געענטפערט: 
גאַנץ איינפאַך : איך װויל באַקאַנט װערן דער װעלט, איך ויל 
מען זאָל מיך לייענען, איך בין מקנא אשץ. ער האָט עס נאַטירלעך 
געזאָגט מיט אַ שמייכל: איך אָבער האָב דערשפּירט אין די דאָזיקע 
ווערטער זיינע, א שטילן קרעכץ פון דער אויסגעװייטיקטער נשמה 
פון דעם יידישן שרייבער. איר אין ענג אין דעם יידישן געטאָג, 
וועלכער פאַרהאַלט זיך אַזוי גלייכגילטיק צו איר, און זי רייסט 
זיך אין דער ברייטער רוסישער וועלט, 

און זיי בענקען, אונזערע שרייבער, און ציען זיך װאָס ווייטער, 
צו דעם רוסישן היכל, ווו, זיי דוכט זיך, מען װעט זיי דערקענען, 
פאַרשטיין און ליב קריגן, 

| און יענע, וועלכע בלייבן איבער אין ;דער הים', יענש 
וועלכע קאָנען נישט אַװעקװאַרפן אַלץ, איבער װאָס זייער נשמה 
האָט זיך געקװעלט, געצאַפּלט און געבלוטיקט אין הייליקן 
טרויער -- יענע פינסטערן זייערע טעג און שלעפּן זייער משא, 
דאָס לעבן פון אַ יידישן שרייבער. און אָפט באַגעגנט איר זיי אין 
גאַס, אונזערע שטאָלצע אָדלערס מיט אַרונטערגעצױגענע פליגל 
פון... הונגער... און זיי טרוימען, די הויכע, איידעלע און פילנדע 
נשמות וועגן... אַ שטיקל ברויט, 

2 איך שטאַרב צען מאָל אין טאָג, ווען מיין ;איך" ליידט 
שרעקלעך -- -- -- שרייבט צו מיר איינער פון די, װאָס אין 
זיי איז מגולגל געװאָרן דער רוח-:הקודש אויף דער ערד - -- -- 
ווען מיין מוח און האַרץ, מיט וועלכע איך דיכטע, מוז איך אויס- 
נוצן אויף צו שרייבן בריוועלעך אין פאַרשידענע רעדאַקציעס 
און פאַרלאַגן און דערציילן מעשיות מיט אַ שיינעם לשון, אַז 
איך,. פלוני בן פלוני דרוק באַ אייך מיין װערק, און איך, 
פּלוני בן פּלוני, בין אַ מענטש און האָב. כדרך כל האדם, אַ 
מאָגן א. א. וו" 

יאָ, גאַנץ אפט קומט אויס אונזערע שרייבער, בעת זיי געפינען 
זיך תחת כנפי השכינה און זייערע אויגן שטראַלן-איף פון דער 
אײיביקער ליכטיקייט,. װאָס זי גיסט אין זייערע אויפגעװאַכטע 
נשמות, צו אשרייבן בריוועלעך אין פאַרלאַגן" װעגן דעם תהו 
ובהו אין... זייערע מאָגנס. 

פיל טראַגעדיעס פאַרמאָגט דאָס יידישע פאָלק; איינע פון 
זיי איז די יידישע ליטעראַטור. 

מיר האָבן פיל שטאַרקע טאַלאַנטן, מיר האָבן אויך אַ מקור 
פאַר זייערע שאַפונגען. טיף איז דער קװאָל און פאַרשידן- 
אַרטיק איז ער. און דאָך האָבן מיר נישט קיין יידישע פאָלקס- 
ליטעראַטור, 

מיר האָבן אַ לעזער-המון. דורשטיק איז דער יידישער לעזער 
און ער זוכט דעם קװאַל פון דער ליטעראַטור, ווו ער זאָל קאָנען 
שטילן זיין דורשט. און דאָך האָבן מיר נישט קיין יידישע לעזער; 
קיין לעזער פון דער יידישער ליטעראַטור, 

און אַ בענקעניש כאַפט אַרום דיין נשמה, בעת דוֹ הויבסט,אָן 
טראַכטן וועגן דער יידישער ליטעראַטור. 

אין דעם ;וימש חושך" פון דעם ידישן לעבן װוערן זי 
געבוירן, די: יונגע איידעלע נשמות, און זיי בלאָנדזשען אום מיט 
אָפּענע אויגן צװישן אונז און װאַרפן אין אונז פונקען פון זייערע 
ברענענדע הערצער, װאָס זענען פול מיט ליבע און לוסט צו אַלץ, 
װאָס איז שיין, אײיביק און מעכטיק, און זיי װעקן אונזערע אָפּגע- 
שטאָרבענע חושים און פאַרזיסערן דעם סם:המות פון דעם 
יידישן ,זיין". 

אָכער איינזאַמע, עלנדע און פרעמדע בלאָנדזשען זיי אַרום. 
דער יידישער לעזער רייסט זיך פון דעם יידישן געטאָ, ער װיל 
ווערן אַ ,מענש צו לייטן גלייך". און ער זוכט אין דער אַרומיקער 
סביבה די ,מענששאַפט* און ,לייטישקייט". און ווילנדיק נישט ווילג- 
דיק הויבט אָן דעם ידישן לעזער צו מלוה זיין דער יידישער 
שרייבער און זיי גייען באַנאַנד, 

און עס רייסט זיך פון האַרצן אַ פלוך קעגן אונזער שקלאַפע- 
רישן גלות-לעבן, װאָס פליקט באַ אונז אויס אַ בלום נאָך אַ בלום, 
וועלכער פאַרגאַלט און פאַרביטערט אונזערע ריינע נשמות און 
טרייבט אַװעק פון אונז יעדן איידעלען מוח און טיפן געפיל, 

און דיר וילט זיך חלומען ועגן אַן אַנדער צייט, ווען אויפן 

באָדן פון דעם נאָרמאַלן יידישן לעבן, װעט אויפבליען אַ נאָרמאַלע 
יידישע פאָלקס-ליטעראַטור, ווען די יידישע ליטעראַטור װעט זיך 
אַנטװיקלען אין טאַקט מיטן דופק פון דעם ידישן פאָלקס-לעבן 
ווען זיי ביידע -- די ליטעראטור מיטן פאָלק װעלן זיך באַהעפטן 
און ווערן איין גוף און איין נשמה, 

דערווייל איז באַ אונז פינסטערלעך.. דערוייל איז אונזער 
ליטעראַטור אַ טראַגעדיע .., דאָך שיינען פארט פון דערוייטנס 
פייערלעך... 

אונזערע שטאַרקע נאַציאָנאַלע באַפרייונגס-באַװעגונגען פון 
איין זייט, אוֹן אונזערע הירשביינס,. אש'ס, שניאור'ס, אנכי'ס, 
ווייסענבערג'ס וחבריא פון דער אַנדער זייט, זענען אונז מבשר 


בקול רם, אַז די דאָזיקע דערהויבענע שעה איז שוין נאָנט. 
(1907) 

די יידישע פאַעזיע 
(ש ט רי כן) 


. ס'איז שוין אַן אַלטער כלל: וילסטו דעם דיכטער קענען 
דאַרפסטו אין דיכטערס לאַנד גיין, 

דער קינסטלער איז נישט קיין מלאך אלוהים: ער אי אַ 
פּשוטער בשׂר ודם, נאָר מיט אַ טיפערער, מער פאַרװויקלטער און 
קאָמפּליצירטערד נשמה. ער לעבט נישט אויפן הימל, נאָר אויף 
דער ערד. די אַרומיקע סאַציאַלע און קולטורעלע סביבה האָט אַ 
באַשיטמטן איינפלוס אויף דעם אינהאַלט און פאָרם פון זיינע 
שאַפונגען. און װויל איך אַריינדרינגען אין די קדשי-קדשים פון 
דעם קינסטלערס שאַפונגס-גייסט, אים ריכטיק אָפּשאַצן, -- מוז 
איך לכתחילה באַנעמען און פאַרשטיין יענע תנאים, אין וועלכע 
דעם קינסטלער איז אויסגעקומען צו לעבן און צו שאפן, װוי אויך 
אויפדעקן זייער ווירקונג אויף אים. | 

באַזונדערס מוז מען עס נעמען אין באַטראַכט בנוגע דעם 
יידישן קינסטלער. דאָס יידישע לעבן װאָס איז פול מיט טראַגישע 
סתירות, ברעכט און קאַלעטשעט יעדן פּרעכטיקן בוימל, טריקנט- 
אויס דעם זאַפט פון יעדער שפּראָצונג, וועלכע באַווייזן זיך נאָר 
אויף אונזער שטיין-האַרטן, פאַרדאַרטן באָדן. וייניק זון-ליכט, 
ווײיניק פעלד-לופט, וייניק װאַלד-ריחות האָבן מיר פון תמיד אָן 
פאַרמאָגט, אַז אונזער נשמה זאָל קאָנען פאַנאַנדערװיקלען אַלע 
אירע פארבאָרגענע שיינהייטן, פאנאנדערגיסן זיך אין א ים פון 
טרעלן און מעלאָדיעס, װאָס דרעמלען אין אירע טיפענישן. סאיז 
נויטיק געווען אַ יאָרנלאַנגע אומדערמידלעכע אַרבעט פון דער 
אַלמעכטיקער, אומבאַװווסטער סטיכיע, דער געשיכטע: ס'איז נויטיק 
געווען, די פּלאַם-פייערדיקע שטורעמס און מעכטיקע וינטן זאָלן 
זיך בייז און צאָרניק דורכטראָגן איבער אונזערע קעפּ, -- אום 
אויך מיר זאָלן אָנהוֹיבן אָטעמען מיט יוגנט-פרישקייט, און אונז 
זאָל באַהערשן אַזױ שטאַרק די פון שטאָל-אויסגעשמידטע לעבנס- 
לוסט, וי מיר טרעפן באַ ביאַליקן און שניאורן. 

לאַנג און איגנאַרטיק איז געװען דער װעג פון אונזער 

פּאָעזיע. פון פאָרנט -- מיכל גאָרדאָן, אליקום צונזער, אברהם 
גאָלדפאַדן -- מיושבדיקע ברידעת'ץ, בעלי-בתישע ידן אָנגע- 
שמעקטע מיט דער השכלה-לופט. שטימען, פאַרדומפּענע און הייזע- 
ריקע,, וי באַ אַן אַלטן בעל-תפילה צו נעילה, דאַרע, אויסגעדראָ- 
שענע שכל'דיקע װוערטער -- דאָס איז דער פּרוזדור, דער פאָדער- 
צימער פון אונזער קונסט-היכל. ש .פרוג אין יידיש) -- אַן 
איידעלע טיף-בענקנדע נשמה, וועלכע שטייט אָבער שטענדיק מיט 
ביידע פיס אין דער אַלטער יידישער קלוין באַ דער לעזשאַנקע, 
אָדער אויפן שול:הויף. די זעלבע װערטלעך, שאַרף:מוחדיקע 
פשט'לעך, פון וועלכע ער אַלין לאַכט אַזױ גיפטיק, האָבן דאָס 
רוב די פולע שליטה איבער זיין יידישער מוזע. זייער זעלטן וויקלט 
ער פאַר אייך פאַנאַנדער אַ לאַנדשאַפט, און וען דאָס קומט פאָר, 
איז זי שרעקלעך אָרעם אין פאַרבן. מ. ראָזענפעלד ---אין תוך אַריין 
אַ טיפער ליריקער, שטייט דאָך דאָס רוב נישט אָפּ פון פרוגן 
אין רעטאָריק, בדחנות און קאָפּיהמצאות. בא אים ועלן מיר 
שוין אָבער געפינען אַ פּאָר-צענדליק לידער, וועלכע גיבן אים 
דאָס רעכט צו באַטײליקן זיך אינעם אַלװעלטלעכן קונסט-קאָנצערט. 
יהואש האָט נאָך אַ פיל קלענערע נטיה צו בדחנות, נאָר צייטנוייז 
פאַלט ער פאָרט אונטער איר ווירקונג און מ'באגעגנט אויך באַ 
אים,. למשל, חריפותדיקע פירושים אויף פאַרשידענע פּסוקים. 
ער האַלט זיך שוין אויף עפטער אויפן יידישן פאַרנאַס און רופט 
בא אונז אַרױס דורך זיינע לידער, הגם נישט לאַנג דויערנדע, 
אָבער דאָך טיף-ווירקנדע שטימונגען. אברהם ריוען, איז אייגנט" 
לעך, אַ דיכטער, װאָס שאַפט נישט קיין נייע, אייגענע װעלטן װו 
ער רעגירט אומבאַגרענעצט, נאָר אַ זינגער, װאָס באַזינגט, אמת, 
מיט אַ גאַנץ האַרציקן ניגון, דאָס, װאָס ער, װאָס יעדערער פון אונו 
זעט און פילט-דורך אינעם װאָכעדיקן, טאָגיטעגלעכן לעבן. 

זי --- פרוג, מ. ראָזענפעלד, יהואש און ריזען -- שטעלן 
מיט זיך פאָר די ימי-הבינים פון אונזער פּאָעזיע: זיי פאַרקער- 
פּערן אין זייערע שאַפונגען דעם איבערגאַנגס-מאָמענט אין איר 
מיגון לשמחה, פון דעם טרויער-און עצבות-טאַן צו דער שטורמיש- 
קאָכעדיקער און מיט אַלע פאַרבן בלישטשענדיקער לעבנס-לוסט, 

איך שׂייז דאָ אונטער צװישן דעם קינסטלערישן ווערט פֿון 
דעם דיכטער און זיין געזעלשאפטלעכער באַדייטונג. און ווען די 
משוררים פון די פאַרגאַנגענע צוויי עפּאָכעס אין אונזער פּאַעזיע 
שטייען אָפּט נישט גאָר הויך אין דעם קינסטלערישן זין, איז אָבער 
גרויס זייער באַדייטונג אַלס דערציער, אָנפירער פון אַ געויסן 
דור, פון אַ געוויסער עפּאָכע אין אונזער קולטורעלער אַנטװיק- 
לונג. זיי זענען אויפגעקומען און האָבן געלעבט אין אַן אַטמאָספער 
פון סאָציאַלער און, דעריבער אויך, גייסטיקער אָרעמקײט. צוליב 
די שלעכטע צייטן און גרויסע רדיפות, איז דער יידישער המון 
דאַן געווען דאָס רוב פאַרטאָן אין גשמיותזאַכן, אין דאגות- 
פרנסה. די נשמה האָט ער געשפּײזט, אויב ער האָט זי געשפּײזט, 
װאָס ס'פלעגט טרעפן נישט איבעריק אָפט, מיט די דברי חז"ל, 
קלוגע פשטלעך פון מגידים און מוסר-ספרים. די דומפיקע, 
שטיקנדע לופט פון דעם יידישן געטאָ האָט אָנגעהויבן דורכגעשניטן 
צו ווערן דורך די ערשטע נאָך גאַנץ טונקעלע שטראַלן פון דער 
השכלה-זון. די דאָזיקע סביבה האָט געהאַלטן שטיף אין אירע 
אָרעמס דעם יידישן קינסטלער און נישט געלאָזן אים אַרױסגײן 
מחוץ למחנה. אַן אױיסנאַם שטעלט מיט זיך פאָר נאָר ש. פרוג 
אין רוסיש, ועלטן אין יידיש, וועלכער איז אָבער, אייגנטלעך, 
שטענדיק געשטאַנען ווייט פון דעם יידישן לעבעדיקן לעבן. נישט 
קאָנענדיק זיך דערהויבן איבער זייער סביבה, האָבן זיך די יידישע 
קינסטלער דערפאַר דאָך געשטעלט בראש, אין שפּיץ פון זייער 
דור און צייט. מיט זייער דאָזיקער אַרבעט האָבן זיי געוויס זייער 
פיל אויפגעטאָן, אַװעקגעלעגט דעם ווינקל-שטיין פאַר דער וייטע- 
רער אַנטװיקלונג פון אונזער ליטעראַטור בכלל און פּאָעזיע בפרט. 

ערשט נאָך אַ לאַנגער קייט פון אַנטװיקלונג, אין וועלכער 
מיר טרעפן אָפט פאַרזשאַװערטע, מעשענע רינגען, האָבן מיר 
די מעגלעכקייט צו מקבליפנים זיין אונזערע טיטאַנען, ביאַליק 
און שניאור מיט זייערע צייט-משוררים יעקב כהן, יעקב שטיינבערג, 
דוד אײנהאָרן, מנחם און אנד. ביאליק און שניאור זענען אָבער 
אזוי גרויס נישט נאָר דערפאַר, װאָס זיי באַזיצן אַזאַ. מעכטיקע; 
ווייט-שטייגנדיקע שילדערונגס-קראַפט, נישט נאָר דערפאַר, װאָס 

באַ זי אין האַרצן שלאָגט אומאויפהערלעך אַ מעכטיקער וװאַסער- 
פאַל פון פאַרשידענע וועלט-בויענדע און פאַרניכטנדע געפילן; 
דאָ האָט געשפּילט אַ שטאַרקע, באַדייטונגספולע ראָלע אויך 
דאָס, װאָס זיי זענען צו אונז געקומען נאָך צונזערן נאָך פרוגן 
נאָך רייזענען. ביסלעכווייז איז דורכגעלעגט דער וועג, ביסלעכווייז 
איז אונזער קולטור-באָדן אויפגעאַקערט געװאָרן, און איצט קאָן 
ער שוין אין זיך איינזאַפּן אויך פרישערע קערנער, איצט קאָנען 
זיך אויף אים פאַנאַנדערװיקלען די הערלעכסטע בליטן 

די קולטור-מדרגה פון אונזער פאָלק, איז, בכלל גענומען 
פאַר דער צייט שטאַרק געשטיגן. דער עסטעטישער, קינסטלע- 
רישער געשמאַק האָט זיך מער אַנטװיקלט, און אויך אָט דער 
מאָמענט האָט אומבאַדינגט געהאַט זיין ווירקונג אויף די שאפונגען 
פון אונזערע קינסטלער לעצטנס, | 

אונזער קינסטלער טרעט איצט אַרױף אויף דעם ברייטן ועג 
פון פרייער, אומבאַגרענעצטער שאַפונג, און ווען אַמאָל איז, למשל, 
דאָס ליבע געפיל פאַררעכנט געװען באַ אונז פאַר טריף-פסול, 
זינגען שוין איצט שניאור, טשערניכאָווסקי און י. שטיינבערג 
וועגן דעם אפילו אין דער ,הייליקער שפּראַך*. ווען פריער איז די 
יידישע פּאָעזיע געווען אינגאַנצן אַרײנגעטאָן אין קהלזאַכן און 
אין בית-מדרש ענינים, דערהויבן זיך שוין איצט אונזערע קינסט- 
לער און שוועבן אַװעק פראַנק און פריי אין זייערע אייגענע ווייטשף 
וועלטן. ס'איז גאַנץ פאַרשטענדלעך, דאָס אָפט װערן אויך איצט 
זייערע פליגל שווערער און באַװעגן זיך לאַנגזאַמער, און דאָס -- 
אפילו באַ די מעכטיקסטע און לעבנס-לוסטיקסטע פון זיי װעט 
איר באַגעגענען ערטער, דורכגעוועבטע מיטן יידישן וועלט-שמערץ, 
מיטן יידישן ,צער און צאָרן". 

דאָס איז דערפאַר, ווייל יעדע שאפונג איז פאָרט אַזױ אָדער 
אַנדערש אַ נאַציאָנאַלע, ווייל װוי איך האָב שוין אויבן געואָגט, 
די סאָציאַלע און קולטורעלע סביבה, װו דער קינסטלער געפינט 
זיך, װוירקט דורכויס אויף זיין אַרט באַציונג צום לעבן, אויף זיין 
תופס-זיין די װועלט א. ד. גל, נאָך שאַרפער דריקט עס זיך אויס, 
ווען דער קינסטלער פאַרטיפט זיך אין דער אינדיווידועלער נשמה, 

אין דער נשמה. פֿון דעם איינזאַמען און עלנטן אין דער ביי 
השמשות-צייט. דאָ מוז זיך אַרויסווייזן זיין ,רוסישער", אָדער 
גיידישער" איך. | 

דאָס נעמלעכע באַמערקן מיר אויך באַ אונזערע קינסטלער 
איצט. דאָס לעבן און שטרעבן פון דער גאַנצער יידישער נאַציע.; 
אונזער איצטיקער נאַציאָנאַלער מעמד, לייגט אַרױיף זיין באַזונדערן 
שטעמפּל אויף דעם אינהאַלט און כאַראַקטער פון זייערע װערק, 
װאַרפט צייטנווייז אויף זיי אַרױיף אַ לייכטן דורכזיכטיקן בענק" 
שאַפּטס-װאָאַל, | 

וועגן ביאַליקן איז דאָך אָפּגערעט. ער אַליין איז, דוכט מיר. 
געװאָרן אַ חלק פון דער יידישער נאַציאָנאַלער טראַגעדיע. נאָר 
נעמט זאָגאַר שניאורן, באַ וועמען איר געפינט נישט קין איין 
ספּעציפיש-נאַציאָנאַלן מאָטיוו. און דאָך, װי טיף איז זיין מע 
דורכגעדרונגען מיטן יידישן נאַציאָנאַלן גייסט. נאַטירלעך, נישט 
מיטן אַלטן פאַרשימלטן פון די בויך- און אויך-יידן, נאָר מיטן 
געזונטן, פרישן און קרעפטיקן. נעמט זיין, ביז אין נשמה-תהום 
גרייכנדיקן ;אַ שטיין" -- דאָרט האָט איר דעם טיפן, אַלץ אַרומ- 
נעמענדיקן וועלט-שמערץ, די וועלט-בענקשאַפט, װי מען באַגעגנט 
זי באַ בייראָן און באַ לערמאָנטאָון. קיין װאָרט נישט ועגן יידן 
אויף דעם גאוצן ליד איז אָבער אױסגעשפּרײט דאָס װאָלקנדל 
פון דער יידישער השתפּכות הנפש. דאָרט ליגט אַ גאַנץ שטיק 
פון דער יידישער נשמה, 

נעמט אונזער יונגן, שטענדיק פֿאַרחלומטן, בענקנדיקן און 
זוכנדיקן דוד אינהאָרן. ער, דוכט זיך, ציט צערטלעך פון זיין 
האַרץ פאַרחלומטע, בענקנדע ,ליטווישע מאָטיוון". ווען איר לעגט 
אָבער צו אייער אויער, דערקענט איר אין זיי עפּעס אייגנס, 
נאָנטעס;. דאָס זענען נישט סתם ליטווישע מאָטיון, נאָר יידיש- 
ליטווישע מאָטיוון. איר זעט קלאָר, װי אַ יידישער בחור, אפשר 
אַ ישיבה-בחור, שטייט נעבן דער וייסער בעריאָזקע און הערט 
זיך צו, אַ פאַרגאַפטער, צו איר לעגענדע פון װאַלד. ער האָט 
אױיסגעשטאַרט זיינע פאַרחלומטע אויגן, צעשפּרײט די הענט און 
װאַרט, אַז אָט, אָט װעט ער געפינען דאָס, צו װאָס ער אַליין 

בענקט, װאָס באַהעפט דורך דינע פֿעדעם זיין נשמה מיט דער 
לעגענדע פון װאַלד, 

איר לייענט מנחם'ס ;קדוש", איר זענט אַריינגעצויגן אינעם 
פייערדיקן ליבע-קרייז; איבער אַלץ און אַלעמען הערשט אומבאַ- 
גדענעצט עראָס, דער גאָט פון ליבע. איר דערפילט אָבער גלייך, 
אז דאָס איז נישט קיין פרעמדער גאָט, נאָר אייער אייגענער, א 
יידישער עראָס, און איר זענט איבערציגט, אַז נישט אַנדערש, 
נאָר דער יידישער גאָט האָט זיך פאַרליבט, 

װאָס שטאַרקער דער טאַלאַנט איז, אַלץ טיפער וירקט אוֹיף 
זיינע שאַפונגען זיין נאַציאָנאַלע אָפּשטאמונג. אַלץ מער שפיגלט 
זיך אֶפּ אין זיין נשמה דער אינעװיניקסטער, פאַרבאָרגנסטעל. 
אינטימער מהות פון דער גאַנצער נאַציע, וועמענס קינד ער אי 
צווישן וועמען ער לעבט און שאַפט, 

אונזער פּאָעזיע איז טאַקע באמת אונזערע. נישט נאָר דער. 
פאַר, װאָס זי איז געשריבן אין אונזער פאָלקס-שפּראַך, נאָר אויך, 
און דער עיקר, דערפאר, װאָס זי האָט אין זיך איינגעזויגן אונזער 
בלוט און מאַרך. זי האָט צוזאמען מיט אונז דורכגעמאַכט אונזער 
אנטוויקלונגס-וועג, אױיסגעשטאַנען די זעלבע אומשטענדן, װאָס מיר, 

וווהין פירט אונז ביידע די צוקונפט? 
(1908) 


צו אױגוסט בעבעלס 70-סטן געבורטס-טאָג 
(פון אַ רעדע) 


אַ גרויסן יוםיטוב האָבן מיר די טעג געפיערט, צװאַמען 
מיטן סאָציאַליסטישן פּראָלעטאַריאַט פון דער גאַנצער ועלט. 
בעבעלס זיבעציקסטער געבורטס-טאָג איז אַן אינטערנאַציאַנאַלער 
יום-טוב. בעבעל איז איינער פון יענע גרויסע גייסטער, װאָס ווירקן 
נישט נאָר פאר אַ געוויסער צייט, פאַר זייער נאַציע אָדער קלאַס; 
ער געהערט צו יענע, װאָס האָבן אַרײינגעטראָגן ליכטיקע שעפע- 
רישע געדאַנקען אין דער גאַנצער מענשהייט, צו יענע, װאָס פאַר-" 
מאָגן אין זייערע נשמות אַזױ פיל ליכט, יוגנט און מוט, אַן זי 

באַלעבן, דערפרישן און מונטערן-אויף צום קאַמף אויך זייער 
גאַנצן דור און פיל פון די קומענדיקע דורות. 

בעבעל איז אַ קעמפער און פירער פון דעם אינטערנאַציאָ- 
נאַלן סאָציאַליסטישן פּראָלעטאַריאַט. 

דאָך פייער איך זיין יום-טוב דוקא דערפאַר, װאָס ער איז 
אַ דייטשער סאַָציאַל:דעמאָקראַט. אַרבעטנדיק אין די רייען פון 
זיינע דייטשע ברידער-אַרבעטער, האָט בעבעל געפּרעדיקט און 
פאַרװוירקלעכט די געדאַנקען וועגן דער אינטערנאַציאָנאַלער אַרבע- 
טער-סאָלידאַריטעט. ער איז שטאָלץ אויף זיין פאָלק, ער האָט באַ- 
רייכערט די קולטור-אוצרות פון זיין נאַציע, ער האָט זיין גאַנץ לעבן 
געארבעט אויפצוהויבן דעם דייטשן פּראָלעטאַריאַט און, דורך 
דעם, אויך דאָס גאַנצע דייטשע פאָלק אויף אַ העכערער קולטור- 
מדרגה, אַװעקשטעלן אים בראש פון דער קולטור-מענשהייט. 

גליקלעך איז דאָס דייטשע פאָלק, װאָס עס פאַרמאָגט אַזעלכע 
גרויסע קינדער, וי אױגוסט בעבעל! גליקלעך פיל מער איז דאָס 
דייטשע פאָלק, װאָס אַזעלכע גרויסע שטאָלצע גייסטער, װי בעבעל, 
האָבן אים נישט פאַרלאָזט. און זייער גאַנצן שעפערישן פלאַם- 
גייסט האָבן זיי געווידמעט זייער אייגן פאָלק. גליקלעך איז דער 
דייטשער אַרנעטער, װאָס אַזעלכע פרייהייטס-קעמפער, וי בעבעל, 
האָבן מיט איט געלעבט און געקעמפט, װאָס אַ דאַנק דער טעטיקייט 
פון אַזעלכע בעבעלס האָט דער סאָציאַליסטישער געדאַנק נישט 
פאַרדאָרבּן זיין געזונטן נאַציאָנאַלן אינסטינקט און געפיל, נאָר, 
פאַרקערט, אַרויסגערופן און אַנטװיקלט די באַזונדערע איגנ" 
שאַפטן און אייגנטימלעכקייטן פון זיין נאַציאָנאַלער נאַטור און 
פּסיכיק, 

גליקלעך איז דער דייטשער פּראָלעטאַריאַט, װאָס באַ אים 
האָט זיך, אַ דאַנק די בעבעלס, צוזאַמענגעלעבט בשלום סאָציאַליזם 
און נאַציאָנאַליזם, און װאָס קיינמאָל האָט זיך זיין נשמה נישט 
געװאַקלט צווישן צוויי װעלטן, זיך נישט געצאַפּלט אין קאָנװול- 
סיווע ליידן פון אַ צערודערטן און צעקאַליעטשעטן סתם מענש, 
אָן אַ היים און --- אַ היים אָן אַ פאָלק. 

גליקלעך איז אויגוסט בעבעל זעלבסט, װאָס ער געהערט 

צום גרויסן דייטשן פאָלק; גליקלעך דערמיט, װאָס ער האָט געהאַט 
די מעגלעכקייט זיין יונגן שטאָלצן גייסט ווידמען זיין אייגן פאָלק, 
װאָס ער האָט נישט געדארפט טויטן אין זיך דאָס אינטימסטע 
פון זיין נשמה, נישט געדאַרפט צערייסן יענע איידעלע פעדעם- 
שטראַלן, װאָס האָבן זיין יונגע נשמה צוזאמענגעהעפט און ארייג" 
געפלאָכטן אין דער ;גאָלדענער קייט" פון דער דייטשער קולטור- 
טראַדיציע, װאָס האָבן זיך אַרײנגעשפּינט אין דעם סאַמע האַרץ 
פון זיין פאָלקס-קװאַל, אין דער גרויסער דייטשער פאָלקס-נשמה, 


יונג און מונטער שטייט ער איצט פאַר מיינע אויגן, דער 
זיבעציק יעריקער גרייז -- יוגנט שפּראָצט פון זיינע פייערדיקע 
בליקן, מונטער איז זיין קאַמפס-שטימע! וייל ער שטײט אין 
זיין נאַציאָנאַלער סביבה, וייל ער איז אַן אבר פון זיין פאָלק, 
ווייל ער אַרבעט אויף אַ פעסטן באָדן, צװוישן אייגענע ברידער, 
אויף אַן אייגענער שפּראַך, שאַפט זיין אייגענע קולטור און, דורך 
דעם, אויך די קולטור פאַר דער גאַנצער מענשהייט, 


איך בין מקנא דעם דייטשן פאָלק, דעם דיײיטשן פּראָלעץ- 
טאַריאַט; איך בין מקנא בעבעלן 


איך בין אַ ייד, אַ קינד פון יידישן פאָלק. איך בין אַ קינד 
פון דער ידישער אַרבעטערגאַס. פאַריתומט און אבל'דיק איז 
מיין קינדהייט געווען: אין חושך און פּיין האָב איך מיין יוגנט 
פאַרבראַכט. איך האָב געזען, װי מיין פאָלק איז אָרעם און שװאַך : 
איך האָב געשפּירט דעם ציטער פון זיין נשמה יעדע רגע, וען 
בלוט-:דורשטיקע חיות פלעגן זיך אויף אים אַרױפװאַרפן.. איך 
האָב געזען,. װי נידערגעשלאָגן מיינע ברידער, קינדער פון דער 
יירישער גאַס, זענען, װוי דער פּחד לויערט אין זייערע יונגערהייט 
אַלט-געװאָרענע נשמות, וי שקלאַפּעריש און הכנעהדיק זייער 
רוקן איז איינגעהויקערט, װי מוטנע און נעפּלדיק ס'איז דער בליק 
פון זייערע אויסגעלאַשענע אויגן.. 


אין דער ווייטער, ווייטער פאַרגאַנגענהײיט האָב איך געקענט 
מיין פאָלק אַלס אַ גרויסן שעפערישן גיסט: שטאָלץ בין איך 
געווען מיט אונזערע נביאים, מיט אונזערע מכבעער-גבורים, מיט 

אונזערע גרויסע גייסטער אין װאָרט און טאַט, מִיט אונזערע 
;בעבעלס"... 
דאָס איז אָבער אַלץ געוען אַמאָל, אַמאָל, אין דער וייטער 
פאַרגאַנגענהײט... נאָכדעם ציען זיך אַ ריי דורות, שווערע, גרויזאַמע 
צייטן. אין דעם פינסטערן געטאָ האָט דאָס יידישע פאָלק זיינע 
טעג און נעכט פארבראַכט, זיינע גרויסע קינות-לידער געשאפן 
און געזונגען. נאָר אייניקע, יחידי סגולה, האָט זיך איינגעגעבן פון 
צייט צו צייט אַרויסצורייסן פונעם געטאָ. זיי זענען אָבער פון 
אונז אַװעק אויף תמיד. איינציקע זענען אַריין אין דער װעלט פון 
ליכט, זון, גלאַנץ -- דאָס גאַנצע פאָלק איז געבליבן אין דער 
פינסטער שמאַכטן,. שרעקלעך איז געוװען די טראַגעדיע פון אַ 
פאָלק אַ יורד... 
;איר װועט חלשן דעם טויט, 
און בענקען װעט איר נאָכן לעבן. 
נאָר גאָט װעט אייך נישט בידע געבן. 
די שרעקלעכע קללה, ,דאָס לעצטע װאָרט" פון דעם גרויסן 
נאַציאָנאַלן דיכטער איז שוין לאַנג מקוים געװאָרן אין דער גרוי- 
זאַמסטער פאָרם. מיר האָבן געבענקט נאָכן לעבן און יענע פון 
אונז, װאָס האָבן גרויסע נשמות פאַרמאָגט, װאָס האָבן אין זייער 
בענקען וװועלטן געשאַפֿן, זענען פון אונז אַװעק אין דער פרעמד. 
בעבעלס זענען פון מיין פאָלק פיל אַרױס. גרויסע גייסטער 
אין דער קונסט, אין דער מוזיק, אין דער ויסנשאַפט, אין אַלע 
געביטן פון דער מענשלעכער קולטור. שפּינאָזא און מענדלסאָן- 
באַרטאָלדי, מאַרקס און מייערבער, לאַסאַל און היינע -- װעלטן- 
אייביקייטן האָבן זיי אין זייערע נשמות געטראָגן, ליכט האָבן זי 
פאר דער גאַנצער מענשהייט געבראַכט, נאָר זייער אייגן פאָלק, מיין 
פאָלק איז געבליבן שטיין, ,וי אַ ווילד פרעמדער אויף אַ פרעמדער 
וועלט, וי בעטלער אויף אַ רייכער סעודה"". 
און אין די ביטערסטע צייטן פון זיין לעבן האָט ער געדאַרפט 
;אַ ציטערדיקע האַנט אויסשטרעקן 
און בעטן הילף אויף בעטלער לשון".. 
קאַרל מאַרקס, איינער פון די גרעסטע שאַפנדיקע גייסטער, 

װאָס די לעצטע צייט קען, װאָס דער גרויסער סאַציאַליסטישער 
קעמפֿער אױגוסט בעבעל איז נאָר זיינער אַ תלמיד, אַ נאָכ- 
פאָלגער --- קאַרל מאַרקס, איינער פון די גרעסטע קינדער פון 
יידישן פאָלק, האָט געטראַכט װי די גאַנצע מענשהיט צו באַ- 
פרייען. דאָס אייגן פאָלק האָט ער געהאַסט און פאראַכטעט, דאָס 
אייגן פאָלק האָט ער נישט געקענט. 

באַ אַלע פעלקער זענען געקומען בעבעלס, איינגעזאַפּט אין 
זיך דעם סאַציאַליסטישן אידעאַל און געזייט זיינע פרוכטבאַרע 
קערנער אויף דעם אייגענעם באָדן, אין דער אייגענער אַרבעטער- 
גאַס, רעכענענדיק זיך מיט די באַזונדערהייטן און אייגנטימלעכ- 
קייטן פון דער לעצטער. 

מיינע גרויסע ברידער, די בעבעלס פונעם יידישן פאָלק האָבן 
זייער אייגן פאָלק פאַרלאָזן, זייערע קרעפטן אָפּגעגעבן פאַר אַנדערע, 
די יידישע אַרבעטער גאַס פאַרמשפּט אויף דלות און יאוש, זי 
זאָל זיך ראַנגלען אין איר קאַמף, אַן עלנטע און איינזאַמע. 

אונזערע אייגענע בעבעלס האָבן אונזער שפּראַך נישט געקאָנט, 
אונזער לעבן נישט געװוסט, אונזערע טרוימען נישט געחלומט, 
אונזער צוקוופט נישט געשאַפן | 

אַ ‏ שרעקלעכע טראַגעדיע איז די אנטויקלונג פון דעם 
סאָציאַליסטישן געדאַנק אין דער ידישער אַרבעטער גאַס. א 
שרעקלעכע טראַגעדיע אי דאָס אינערלעכע לעבן דאָס אינטים 
פאַרבאָרגענע לעבן פון אונזערע אייגענע כעבעלס געווען. 

פון איין זייט : מענשן ליידנדע, געדריקטע און געפּלאָגטע, 
וועלכע הויבן אָן בענקען נאָך אַ קעמפער'לעבן און האָבן נישט 
קיין פירער --- קיין בעבעלס, 

בעבעלס, פון דער אַנדער זייט, מיט צעריסענע נשמות, עלנטע, 
איינזאַמע, אַלטע אין זייער יוגנט, | | 


איך בין מקנא דעם דייטשן פאָלק, איך בין מקנא דעם דייטשן 
פּראָלעטאַריאַט, איך בין מקנא בעבעלן. 

און אין דער מינוט פון בעבעלס יום-טוב, ווען איך בין פול 
באַגײסטערונג, אמת יידישע התלהבות פאַר דעם גרויסן דייטשן 

סאָציאַל-דעמאָקױאַט, פאַר דעם גרויסן זון פון דייטשן פאָלק, איז 
מיין נשמה פול מיט עצבות, מיט טיפן יידישן אומעט, װאָס אונזערע 
אייגענע בעבעלס זענען נישט באַ אונז, װאָס מיר האָבן נאָך 
קיינמאָל נישט געפייערט קיין יום'טוב פון אַ יידישן בעבעל, 
פון אַ גרויסן סאַציאַליסטישן פירער, וועלכער זאָל אין דער זעלבער 
צייט זיין אַ גרויסער יידישער סאָציאַליסט. 

איך בין אַ ייד. איך בין אַ קינד פון דעם גרויסן יידישן 
פאָלק. איך בין אַ קינד פון דער יידישער אַרבעטער'גאַס. 

איך פאַרמאָג דעם יידישן בטחון. איך פיל אין מיין נשמה די 
טיפע יידישע אמונה, און איך ווייס, אַז עס װועט קומען די צייט, 
די שיינע, גוטע, לאַנגיאויסגעחלומטע צייט, ווען אונזערע בעבעלס 
וועלן זיין מיט אונז, 

איך שפּיר שוין די טריט פון אָט דער צייט. 

זי קומען. זיי קומען, אונזערע גרויסע גייסטער, זיי קומען 
צום יידישן פאָלק, זיי קומען צו דער יידישער אַרבעטערגאָס, זי 
קומען צום יידישן סאָציאַליזם, | 

איך באַװוונדער הערצלען. מיט טיפער אינערלעכער אַנטצי" 
קונג דענק איך וועגן נתן בירנבוים און זשיטלאָווסקין. מיין נשמה 
ווערט אויפגעציטערט פון דעם רירנדיאומעטיקן וידוי פון עז 
אַנ-סֹקֵי. 

איך הער די שטימע, די פעסטע שטימע פון דער אויסגע- 
חלומטער יונגער יידישער נשמה, 

ס'וואקסט די האָפנונג, ס'וועבט זיך דער שיינער חלום.. יונגע, 
שטאָלצע יידן.. יונגע,. שטאַרקע ייד.. ליכטיקע, פרישע גע- 
זיכטער... שטראַלנדיקע בליקן.. קרעפטיקע מוסקולן.. גרויסע 
נשמות... 

אַ שטראַלנזיקע װעלט! 
(1909) 

שטימונגען און געדאַנקען 


(צו ש. פרוג'ס 20 יעריקן ליטערארישן יוכל) 


וי עס בייטן זיך די צייטן! 

ביז נישט לאַנג צוריק זענען מיר געווען צוגעװוינט, אַז אַ 
יוביליי פון אַ שריפטשטעלער זאָל אונז אַריינברענגען אין אַ געהוי- 
בענער יום-טובדיקער שטימונג, זאָל באַ אונז אַרױסרופן לעבנט- 
לוסטיקע געדאַנקען, אינטים-שמחהדיקע געפילן. 

באמת, אַז גאָט האָט אונז געהאָלפן און מיר האָבן דערלעבט 
דעם פופציק יעריקן יוביליי פון אונזער ווילן, ליב גוט- 
האַרציקן זיידן ר' מענדעלע -- װוי זאָל דאָס האַרץ נישט אָנקװעלן 
פון גרויס נחת ! 

אָדער, ווען אונז איז באַשערט געווען צו דערלעבן דעם 25- 
יעריקן יוביליי פון י. ל. פרץ, און זען װי ער האַלט אין איין 
װאַקסן, ווי זיין נשמה ברייטערט זיך און ווערט טיפער, אויסגע- 
יידישטער : ווען דער האַרציק-רירנדער, געטרייער יעקב דינעזאָן 
האָט דערלעבט זיין ,זילבערנע חתונה" מיט דער יידישער ליטע- 
ראַטור ; ווען דער פאָלקסטימלעך-לאַכנדיקער, אָפט שטיפערישער, 
פקחותדיקער שלום-עליכם האָט אונז אין דעם טאָג פון זיין 
יוביליי געגעבן צו וויסן די בשורה טובה, אַז , לאַכן איז געזונט", 
ווייל ,דאָקטוירים הייסן לאַכן",. -- האָט דאָס אַלץ געקאַנט באַ 
אונז אַרויסרופן נאָר אַ האַרציקע פרייד, נישט אויסגעמישט מיט 
קיינע ביטערע טראָפּנס, 

ס'האָט זיך אפילו אויף אַ רגע אַרינגעגנבעט אַ געדאַנק: 


מ'שטיינס געזאָגט, װאָס פאַר אַ נחת אַ יידישער שרריבער האָט 
צו זיין יוביליי! נאָר דאָס זענען שוין געווען נעבןיגעפילן, אגב 
אורחא'דיקע שטימונגען. 

דער עיקר, דער עצם יום-טוב איז געבליבן גאַנץ. 

מיר גייען,. אפילו לאַנגזאַם, אָבער דאָך כסדר וייטער און 


ווייטער אין אונזער אנטוויקלונג. עס װאַקסט אונזער ליטעראַטור, 

זי האָט שוין אירע ;זקנים", אירע קאָריפעען. ר' מענדעלע, פרץ, 
שלום-עליכם -- כ'לעבן, נישטאָ זיך, װאָס צו שעמען! דאָס זענען 
אויך נישט סתם שרייבער, נאָר דערציער. גייט פון שטוב צו 
שטוב, פון משפחה צו משפחח, און איר װעט פילן בחוש די 
השפּעה פון די דערמאָנטע שאַפערס פון דער יידישער ליטעראַטור. 
ס'וועלן דורכגיין יאָרן נאָך יאָרן, און מענדעלע מוכר ספרים װעט 
נאָך אלץ זיין א ליבער גאַסט אין דעם יידישן הויז, /טוביה דער 
מילכיקער" װועט וי תמיד אַרויסרופן אונזער האַרציקן געלעכטער 
און פרץיס עפאָלקסטימלעכע געשיכטן" ועלן דערציילט װערן 
פון קינדער, שפּילנדיק זיך אין זאַמד. 


און דערינער, אין דער צייט פון אַזעלכע יובילייען פילט 
זיך די נשמה דערקויקט, דערפרישט; עס וילט זיך, עס גלוסט 
זיך אויסשרייען פאַר דער גאַנצער װעלט ועגן דעם אינערלעכן 
יום-טוב פון יידישן האַרץ. | 


איז געקומען ש. אנס-קיס יוביליי, און אַ טרויער פאַרגנבעט 
זיך אין די שטימונגען און געפילן. ער איז נאָר אַ האַלב-אונזערי- 
קער. וי ס'זאָל נישט זיין ווילד, און דאָך האָט דער מחבר פון 
דער טיף-יידישער פּאָעמע ;אשמדאי", דעם גרעסטן טייל פון 
זיין שאַפונגס-קראַפט אַװעקגעגעבן נישט דער יידישער ליטעראַטור, 
און דער סאַמע מיטלמעסיקער טאַלאַנט, װאָס האָט אָבער געשריבן 
אין יידיש, איז מער באַקאַנט און נאָענט די יידישע לעזער, וי 
ש. אניסקי. און אנ-סקי'ס יוביליי װוערט פאר אים גופא פאַר" 
װאַנדלט אין אַ בית-דין, און זיין רעדע איז אַ נשמה-וידוי. אומעטיק 
און אומהיימלעך ווערט אויפן האַרצן הערנדיק דעם וידוי פון אַן 
אויסגעבענקטער יידישער שאַפונגס-קראפט. אין אַ פרעמדער גאַס 
איז זי געווען פּאַרװאָגלט, און זי האָט געצאַפּלט און געפלאַטערט, 
זוכנדיק פאַר זיך אַ תיקון. אמת, ס'איז פריער נישט געוען אין 
דער היים די נויטיקע סביבה: פונדעסטוועגן זענען דאָך אַנדערע 
יאָ געבליבן, און זיי איז עס טאקע צו פאַרדאַנקען װאָס אַצינד 
איז די געווונשטע סביבה במציאות, 


אַ טרויעריקער יוביליי!. 


260 


קומט איצט אַ צווייטער -- פון ש. פרוג, און ווידער דריקט 
און פּרעסט דער טרויער אויף דער נשמה.. 

ווער פון דער יידישער אינטעליגענץ האָט נישט געלײענט 
פרוג'ן ? ניין, בעסער, וער האָט זיך נישט דערצויגן אויף פרוג'ס 
שירים ? אַ גאַנצער דור האָט געפונען אַן אויסדרוק פאַר זיינע 
געדאַנקען אין פרוג'ס לידער. פרוג איז באמת געווען דער שליח 
צבור פון דעם אויפװאַכנדיקן נאַציאָנאַלן יידישן געדאנק. קיינער. 
װוי ער, האָט אים אַזױ גענוי און גוט נישט פאָרמולירט, קיינער 
האָט אים אַזױי קינסטלעריש נישט אױסגעקריסטאַליזירט, 

דאָס אומגליק פון אונזער דיכטער איז אָבער געווען, װאָס ער 
איז צו אונז געקומען אין אַן איבערגאַנגס-תקופה. ס'איז נישט 
געווען קיין גאַנצקײט אין אונזער נשמה, סאיז נישט געװען קיין 
אױיסגעהאַלטנקײט אין אונזער דענקען און טאָן. ערשט נעכטן 
איז די אינטעליגענץ געווען איבערן קאָפּ איינגעטונקט אין דעם 
זומפּ פון דער אַסימילאַציע, ערשט נעכטן האָט זי געחלומט ועגן 
;איבערבייטן דאָס רענדל": קומען די פּאָגראָמען פון די אכציקער 
יאָרן, און אונזער אינטעליגענץ באַקומט גאָר אַן אַנדער פּרצוף 
מען האָט זי מיט געװאַלד אַ שטויס געגעבן צוריק, צו דער יידישער 
ווירקלעכקייט; מען האָט איר פון דער פרעמד אָנגעוויזן, ווו איר 
היים איז, און זי איז געבליבן אויפן מיט ועג, נישט אַהין, נישט 
אַהער. אין דער פרעמד איז גוט, אָבער אַהין לאָזט מען נישט; 
צו דער היים שטויסט מען, אָבער דאָרט איז נישט גוט, פינסטער, 
שמוציק, דחקותדיק, 

| און סאַנטשטײט דאָס שטרעבן אַרײנצוטראָגן דאָס פרעמדע 

ליכט אין דער אייגענער היים. ס'איז די איינציקע מחשבה, וי 
אַזױ צו באַזײיטיקן דעם חילוק, וועלכער עקזיסטירט צווישן עלייטן" 
און יידן, מאַכן אַ פּשרה צװישן דער ,פרעמד" און דער ;היים" 

ס'הערשט איבעראַל די רוסישע שפּראַך, אַלע רוסישע קולטור- 
שטרעמונגען געפינען זייער נאָכאַמונג אין דער יידישער גאָס, און 
דעם אַסימילאַטאָר'ס האַרץ ברייטערט זיך פאַר פאַרגעניגן, זעענדיק 
װוי ס'נענטערט זיך די גאולה, 

אָבער אין דער זעלבער צייט און אונטער דער השפּעה פון 

די זעלבע געשעענישן, אַנטשטײט באַ אַ טייל פון דער דעמאָלטיקער 
יידישער אינטעליגענץ אַ להיפך'דיקע שטרעמונג. די איצטיקע 
שלעכטע צייטן רופן אַרױיס אין זכרון די אַמאָליקע גוטע ציט; 
ס'וועקט זיך אויף אַ בענקעניש צום שיינעם יידישן עבר, און 
ביסלעכווייז דרינגט פון דעם אַרױס אַ חלום ועגן א שינער 
יידישער צוקונפט. ס'טראַכט זיךי וועגן אַן אייגן לאַנד, אַן אייגענער 
קולטור, אייגענעם שאַפן 

און די דאָזיקע ערשטע שפּראָצלינגען פון דער היינטיקער 
נאַציאָנאַלער באַװועגונג האָבן נאַטירלעכערװײז, געמווט האָבן אַ 
משונהדיקן אויסזען. די רעיונות וועגן יידישער נאַציאָנאַלער זעלבסט" 
שטענדיקייט, װועגן יידישער קולטור, זענען געווען אױיסגעשטאַלטעט 
אין רוסישער שפּראַך, אין רוסישע פאָרמען. 

דערקלערט האָט זיך עס איינפאַך דערמיט, װאָס דער יידישער 
המון האָט נאָך דאָן נישט געשפּילט קיין שום ראָל אין געזעל- 
שאַפטלעכן לעבן, און די איינציקע טרעגערין פון דער באַועגונג 
איז געווען די אינטעליגענץ. היות וי זי איז שוין פון לאַנג 
געווען האַלב-אַסימילירט און דערצויגן אויף דער רוסישער קולטור, 
איז אויסגעקומען זיך ווענדן צו איר אויף איר רוסישער שפּראַך. 
-- פרוג, דער דיכטער פון דער אויפװאַכנדיקער יידישער נאַציאָ- 
נאַלער אינטעליגענץ, האָט זיינע שירים געשריבן אין רוסיש. 
און אָט די שירים האָבן אויף דער אינטעליגענץ געהאַט אַ גרויסע 
השפּעה, 

אין דער טיפעניש פונעם יידישן לעבן קומען פאָר אנדערע, 
נאַציאָנאַליזירנדיקע פּראָצעסן, עס אַנטװיקלט זיך דער יידישער 
המון, עס אנטװויקלט זיך זיין ליטעראַטור. ר' מענדעלע, פֿרץ, 
שלום-עליכם, דינעזאָן, ספּעקטאָר און אנדערע אַקערן דאָס יידישע 
פעלד, און ס'ווייזן זיך פון אויבן שיינע פּירוֹתי 

אַזאַ טיף-נאַציאָנאַלער דיכטער װוי ש. פרוג האָט נישט געקענט 
אינגאַנצן בלייבן שטיין פון דער זייט בנוגע צו דער דאָזיקער 
באוועגונג, און מיט אַמאָל דערזעען מיר אים אויף די עמודים 
פון ;הויז-פריינט". 

פרוג'ס ;אַ יידיש קינד", שיינט מיר, איז זיין ערשט געדיכט 

אָפּגעדרוקט אין יידיש, און דאָרט באַגעגענען מיר זיכער אַלע 
באַזונדערע מעלות פון פרוג'ס טאַלאַנט: טיפקייט פון געדאַנק 
אויפריכטיקייט פון געפיל און איינפאַכקייט אין שילדערונג. 
פרוג האָט שוין אָבער געלעבט אין אַן אַנדער סביבה, ער האָט 
זיך געשפּייזט מיט אַן אַנדער גייסטיקער שפּייז: דאָס יידישע לעבן, 
דאָס איצטיקע, איז אים געװוען פרעמד און אומבאַקאַנט. און זיינע 
לידער אין ײַדיש, װאָס ווייטער פארלירן זיי אלץ מער אין זייער 
קינסטלערישער קראַפט, 
דאָס יידישע לעבן איז אים באקאנט געווען פון אַמאָל, פון 
דער קינדהייט, און אלע פאָרשטעלונגען פון דאָרט זענען פאר" 
בונדן מיטן שול-הויף, מיטן מארק און מיטן באָד. אין בית. 
המדרש און אין שול-הויף פליען פּעטש פאַר עליות און מפטיר'ס, 
אין מאַרק שפּאַצירט אום דער קהל'שער באָק, און אין באָד 
דערציילט מען זיך היימישע מעשיות, רכילות, לשון-הרע.. 
בדחנות -- דאָס איז די הויפט פאָרם פון פרוג'ס שאַפן אין 
יידיש. פאַרשטייט זיך, אַז ס'זענען פאַראַן אויסנאַמען, און אַזעלכע 
לידער, װי ,האָט רחמנות", ,זאַמד און שטערן", ,תמות נפשי עם 
פלשתים", וועלן לאַנג, לאַנג לעבן צוישן פאָלק. דאָ אָבער האָבן 
מיר אין זינען דעם גאנצן תוך פון פרוג'ס שאפן אין יידיש, 
פרוג איז געשטאנען אין אַ זייט פון דעם קעגנװאַרטיקן יידישן 
לעבן, און די גאַנצע נאַציאָנאַלע באַװועגונג פון די ברייטע מאַסן 
האָט אים וייניק באַרירט. די שענסטע פּערלען פון זיין דיכטע- 
רישער נשמה האָט ער געשענקט דער רוסישער שפּראַך: די 
יידישע שפּראַך איז פאַר אים שטענדיק געוען אַ ;זשאַרגאָן", די 
יידישע מוזע -- אַן אַלטע, איינגעהויקערטע באָבע, אַן אויסגעי 
דאַרטע, און אױסגעקװאַרטע מיט אַ צעריסענער פאַטשײילע אויף די 
פּלייצעס, מיט א ,ריח פון ווילנער מאַרק און דינאַבורגער יאַטקעס". 
דאָרט, ווו מען האָט צו טאָן מיט מאַרק און יאטקעס, קאָן 
קיין אמתע קונסט נישט אויפבליען. װער עס דרייט זיך אום אין 
מאַרק און יאַטקע, פאַלט אונטער אליין מיט דער צייט אונטער 
זייער השפּעה. דעריבער איז פרוג'ס וויץ אָפט גראָב, זיין געלעכ" 
טער -- מאַרקיש, און דער גאַנצער טאָן זיינער איז פון אַ בדחן 

דרייסיק יאָר האָט פרוג געשאַפן. אַ געװאַלדיקע השפּעה האָט 
ער אויף דער אינטעליגענטער יידישער יוגנט געהאַט, און פונ- 
דעסטוועגן... נעמט די ערשטע יידישע ביבליאָטעק, און פרוג ליגט 
ערגעץ אין אַ ווינקל. אויף דער יידישער ליטעראַטור, אויף דעם 
יידישן שאַפן, אויפן יידישן לעזער האָט פרוג קיין השפּעה 
נישט געהאַט, | 

אויב יאָ, איז זיכער א נעגאַטיװוע! 

נישט באַשולדיקן ווילט זיך אונז דעם דיכטער, נאָר אויפדעקן 

זיין ‏ אינערלעכע טראַגעדיע, אויסגעפינען איר מקור, 

,צוויי זעלען וואוינען, אַך, אין זיינער ברוסט"י 

איז דאָס נאָך צו עמעצן אַן אַנדערן צוגעפּאַסט אַזױ גוט 
וי צו פרוגץ ? 

צוויי באַזונדערע, לגמרי פרעמדע געשטאַלטן פאַרמאָגט פרוג 
אין רוסיש און אין יידיש, 

דאָרט, אין רוסיש איז ער דער טיפער ליריקער, װאָס פון יעדן 
אַקאָרד פון זיין האַרפע ציטערט-אויף די נשמה, און ס'דערװעקט 
זיך אַ שטילע, אינטימע בענקשאַפט צו קיענער בלויער וייטקייט". 
דאָרט, אין רוסיש פאַרמאָגט ער אַ האַרץ, װאָס איז געגליכן צו 
דוד'ס פידל. זי שפּילט פון זיך אַליין. קומט נאָר די נויטיקע מינוט, 
און וי אַ פאַרבאָרגענע האַנט װאָלט ציטעריק אָנגערירט די 
װאַכנדע סטרונעס, און ס'גיסן זיך, ס'פליסן צאַרטע, פאַרחלומטע 
טענער. קיין איין ,נויטיקע מינוט" אין יידישן לעבן האָט פרוג 
אין רוסיש נישט דורכגעלאָזן, און זיין האַרפע האָט באַװויגן 
אונזערע נשמות, זיי רייכער געמאַכט, עמפּפינדלעכער. 

און אין יידיש... 

דאָס האַרץ האָט געריסן קוקנדיק, וי דער אײראָפּעער שלעפּט 
אויף זיך די קאַפּאָטע און קריכט דווקא אין די סאַמע קיידישלעכע" 
ערטער, װי ער שטעקט זיין נאָז דווקא אין אמנין", דווקא אין 
מרחץ א. א. װו, 

אָפּט דערפילט ער אַלײין דעם טראַגיזם פון זיין לאַגע, און 
דאַן פאַרענטפערט ער זיך: 

;איך האָב מיט דעם לעצטן צאָן 


,;געביסן און געריסן דעם זשאַרגאָן 
;געקייט די ליבע שפּראַך פון אונזער מאַמען 
;געפעפערט מיט צעזור, געזאַלצט מיט גראַמען 
;צו מאַכן זי אַביסעלע כאָטש וייך 
,;און צו פאַרדושן יענעם ריח 
;פון ווילנער מאַרק און דינאַבורגער יאַטקעס, 
,;מיט אַלערלײ פאַרואַלגערטע אסטאַטקעס, 
;װאָס שמעקט אויף דרייצן מייל אַרום דעם אָרט, 
;ווו נאָר עס בליט כאָטש איין זשאַרגאַניש װאָרט.." 
ס'װאָלט געווען, מיינען מיר, אַן אמתע קונץ, און נישט קיין 
קונסט, צו שרייבן נאָך די ווערטער קינסטלערישע זאַכן אין יידיש, 
דער מקור פון די חסרונות אין פרוג'ס יידישן שאַפן האָבן 
מיר שוֹין געזען. פרוג איז דער פאָרשטייער פון אונזער אינטע- 
ליגענץ, וועלכע האָט זיך אין די אַכציקער יאָרן אַ דאַנק די 
פּאָגראָמען,. /אומגעקערט" צום יידישן פאָלק. דאָס הייסט אָבער, 
אז זי איז די גאנצע צייט נישט געווען מיט אים. זייענדיק פרעמר 
דער יידישער טאָג-טעגלעכקייט, איז די דאָזיקע אינטעליגענץ מסוגל 
געווען צו חלומען װעגן דער פאַרגאַנגענהײט, שטרעבן צו אַ 
צוקונפט, זי איז אָבער בשום אופן נישט געווען בכח צו לעבעדיקער 
טאָגיטעגלעכער אַרבעט, 
אויף דעם ידישן המון האָט זי געקוקט פון אויבן אַראָם, 
און זְיִין שפּראַך האָט געשמעקט מיט מאַרק און יאַטקע. וייל, 
וי איר האָט געשיינט, האָט דער החמון קיינע אַנדערע אינטערעסן 
נישט געהאַט. דעריבער האָט זיך דער אינטעליגענט געמוזט צע- 
צווייען. האָט ער געװאָלט רעדן װעגן הויכע ענינים, האָט ער 
זיך באַנוצט מיט דער קולטור-שפּראַך פון דעם אַרום, מיט רוסיש, 
איז ער אָבער געקומען אין דער יידישער גאַס, האָט ער זיך צו 
איר אַראָפּגעלאָזט און זיך צו איר כלומרשט צוגעפּאַסט. יהודה 
לייב גאָרדאָן שרייבט אין יידיש נאָר ;שיחות חולין", פרוג -- 
שרייבט נאָר בדחנות, 
און אַצינד, נאָך דרייסיק יאָר שעפערישער טעטיקייט, וועלכע 
ער האָט באמת אַװעקגעגעבן דעם יידישן פאָלק, אַצינד נאָך דעם, 

וי ער האָט דרייסיק יאָר געשפּינט און געװעבט חלומות װעגן 
יידישן פאָלק, מוז פרוג דערפילן, אַן דאָס דאָזיקע פאָלק װייסט 
נישט פון זיינע חלומות, האָט קיינמאָל נישט געזען זיינע נשמה- 
דיאַמאַנטן, און אַז זיינע הימל-ניגונים האָבן קיינמאָל צו זיין 
אויער נישט זערגרייכט, 

ידרייסיק יאָר לעבן, חלומות, שאַפונג אָפּגעבן, און בלײבן. 
פרעמד, פרעמד, פרעמד, -- אַזאַ טראַגיזם איז מעגלעך נאָר 
באַ אונז, 

ניין, דאָ איז דער טראַגיזם טיפער, שמערצלעכער, פּיינלעכער 
װי באַ ש. אַנ'סקי. אנ-סקי האָט באַװוסטזיניק געאַרבעט אין אַ 
פרעמדער סביבה, אַניסקי האָט באַװוסטזיניק געטאָן אַן אַנדער 
קולטור-:ארבעט. ער קאָן איצט פילייכט חרטה האָבן דערויף. ער 
ווייסט אָבער,. ער האָט שטענדיק געװוסט, אַז זיין אַרבעט איז 
געווען פאַר אַנדערע. 

פרוג האָט דורכגעמאַכט אַ לעבן אין טעות, 

קיינמאָל האָט ער זיינע לידער נישט געשויבן פאַר די 
רוסישע לעזער בכלל, נאָר שטענדיק האָט ער געהאַט אין זינען 
דעם יידישן לעזער אין רוסיש. זיינע געדאַנקען, געפילן, שטימונ- 
גען און חלומות זענען שטענדיק געווען, אין תוך, יידישע, נאַציאָ- 
נאַלייידישע. און נאָך דעם אַלעם בלייבט דאָס אינגאַנצן פרעמד 
דעם יידישן לעזער. 

װי עס בייטן זיך די צייטן! 

אַמאָל, אַן מיר האָבן דערלעבט אַ יוביליי פון אַ יידישן 
שריפטשטעלעױ, פלעגן מיר זיך דערפילן היימלעך, יום-טובדיק, 
ס'האָט זיך געװאָלט פרייען, זיין אויפגעלעגט, און ס'האָט זיך 
געטראַכט וועגן מאָרגנדיקן טאָג מיט הרחבת-הדעת, מיט ברייטקייט, 
מיט גדלותדיקייט.. 

און איצטער, קומט ש. אַניסקי'ס יובילי, װערט דער 
יובילאַר אַליין מרה-שחורהדיק, טריפט ער אַליין אין זיין שמחה- 
בעכער עטלעעע שווערע ביטערע טראָפּנס, 

קומט װידער דער יובילי פון דעם גרעסטן נאַציאָנאַלן 

דיכטער פון פֿאַרגאַנגענעם פערטל יאָרהונדערט, און סווערט נאָך 
טריבער, נאָך פּיינלעכער אויפן האַרצן 

צעבראָכענע מענשן זענען מיר, האלבע נשמות פארמאָגן מיר, 
און אַלע אונזערע יום-טובים, אַלע אונזערע געפילן זענען צע- 
צווייט, צעריסן.. 

ווען זשע, ווען זשע װעט קומען יענע אַנדערע צייט, װען 
וועט שוין קומען די גאולת?! 
(1910) 


געדאנקען וועגן דעם יידישן רעוואלוציאניזם 


מיט װאָס, אייגנטלעך, האָט זיך אויסגעצייכנט דער יידישער 
רעװאָלוציאָניזם אין דער צייט פון דעם ,שטורם און דראַנג" אין 
רוסלאַנד ? דערמיט, װאָס ער איז געווען כמעט דורכאויס אַן אוי- 
סערלעכער און נישט קיין אינערלעכער. דער יידישער רעװאָלוציאָ- 
ניזם האָט דעמאָלט זיין יניקה געשעפּט נישט פון דער ידישער 
סביבה, נישט פון די אינערלעכע אייגנאַרטיקע אַנטװיקלונגס-טעג" 
דענצן אינעם יידישן לעבן, נאָר ער האָט זיך אינגאַנצן געשפּײוט 
פון די שטימונגען און רעװאָלוציע-באַדערפענישן אין דער אַרומי- 
קער, רוסישער גאַס. אין דעם יידישן לעבן זענען נאָך דאַן וייט 
נישט געווען אַזעלכע ברייטע רעװאָלוציאָנערע מעגלעכקייטן װו 
ס'װאָלטן זיך געקאָנט פריי פאַנאַנדערװיקלען יענע היסטאָרישע 
פּערספּעקטיוון, װאָס דער יידישער רעװאָלוציאָניום האָט מיט זיך 
געבראכט. ער איז געקומען פון דרויסן, און דעריבער האָט ער אויך 
געװירקט בלויז אויף דעם דרויסן און נישט באַ זיך אין דער היים, 

דאָס יידישע פאָלק פאַרנעמט אַ באַזונדער אִרט צװישן די 
שכנותדיקע פעלקער, לעבט מיט זיין היסטאָריש-אײגנאַרטיקן לעב 
און מאכט-דורך אַן אייגנאַרטיקע זעלבשטענדיקע אנטוויקלונג. די 
פּעריפעריעס, די עלעמענטן, װאָס שטייען אויף דער גרענעץ פון 
דער יידישער און קאַרומיקע" גאַסן -- די יידישע בורזשואַזיע און 
די אינטעליגענץ -- קומען אין אָפטער באַרירונג מיטן ,אַרום" 
און פאַלן-אונטער זיין השפּעה. די השפּעה פאַרשפּרײט זיך שפּעטער 

פֿון דער פֿעריפעריע אוֹיך אויף די עלעמענטן, װאָס געפֿינען זיך 
נענטער צום נאַציאָנאַלן צענטער: ס'דויערט אָבער זייער לאַנג, 
ביז דער צענטער, די ברייטע מאַסע, דערשפּירט די דאָזיקע ווירקונג 
און ווערט דורך איר איבערגעאַנדערשט, 

די קאַפּיטאַליסטישע אַנטװיקלונג פון דעם גרויסן רוסישן 
פאָלק האָט, פאָרשטייט זיך, באַרירט אויך די אַנדערע קלינע 
פעלקער, װאָס באַװױינען רוסלאַנד, אין דעם כלל אויך די יידן 
דער יידישער קליינשטעטלדיקער סוחר'ל האָט זיך אַרײנגעכאַפּט 
אין ;יעהופּעץ" אויף דער ,בערזע*: עס הויבן זיך אָן אױיסגעשטאַלטן 
באַ אונז די פאַרשידענע װירטשאַפטלעכע גרופּן: ס'באַווייזן זיך 
סימנים פון שאַרפער קלאָסן-דיפערענצירונג, װאָס דאַרף מיט / 
דער צייט ברענגען צו אַן אינערלעכער רעװאָלוציע. 

דער קאַרום* איז אָבער אין זיין אַנטװיקלונג אַװעק ווייט פאָר- 
אויס, און ווען די יידישע גאַס איז נאָך אפילו נישט געווען ;צייטיק", 
נאָך נישט געווען רייף צו דער רעװאָלוציע, האָט די לעצטע זיך 
שוין פאַנאַנדערגעפלאַקערט אין דעם ,ארום" און ממילא גורם 
געווען די רעװאָלוציע-באַװעגונג אויך בא אונז. 00 

באמת זענען אין דער דאָזיקער באַוועגונג לכתחילה אַרײנ- 
געצויגן געװאָרן טאַקע יענע עלעמענטן אונזערע, װאָס זענען שוין 
געשטאַנען אין באַרירונג מיט דער רוסישער גאַס, וועלכע זענען 
שוין אויך געווען אינגאַנצן אונטער איר ווירקונג --- די אינטעליגענץ, 
וועלכע האָט, אגב, געשטאַמט, נישט פון די פאָלקס-מאַסן, נאָר 
פון אונזערע בורזשואַזע קרייזן. 

דער יידישער פאָלקס-צענטער איז געקומען, אויף וויפיל ער 
איז געקומען, אין דער באַועגונג, הויפטזעכלעך א דאַנק דער 
אַגיטאַציע פון דער דערמאָנטער אינטעליגענץ, אַ דאַנק דעם, װאָס 
ער איז געװאָרן ;באַװוסטזיניק". און היות די אינטעליגענץ איז שוין 
געווען ווייט פון דעם יידישן נאַציאָנאַלן צענטער און נענטער צו 
דעם ארום -- טראָגט פון אָנפאַנג אָן די יידישע רעװאָלוציע- 
באַװעגונג אַן אָנטינאַציאָנאַלן, אַן אַסימילאַציע-כאַראַקטער. 

נעמען מיר, אַ שטייגער, דעם אַמאָליקן יידישן משכיל. װי 


נאַטירלעך, לאָגיש-פּסיכאָלאָגיש, כסדר-שטופנווייז ווערט ער מגולגל 

פֿון אַ טיף רעליגיעזן פאַנאַטיקער אין אַ יידישן ,, פריידענקער". דער 
משכיל האָט נישט פאַרלאָזן די יידישע גאַס, ער האָט זי בלויז 
געװאָלט , פאַרוועלטלעכן", מאַכן זי , צו לייטן גלייך". זיין אַרבעט 
איז געווען אַן אינעװייניקסטע, אַ היימישע, אַ היסטאָריש-יידישע. 
ער רעכנט זיך מיט דער ידישער טראַדיציע,. מיט די יידישע 
מנהגים, מיט די פארשידענע מידות און נאַטור:אײגנשאַפטן פון 
דער יידישקייט און האָט בדעה די לעצטע איבערצואַנדערשן צו" 
געבן איר אַ ניײיעם, אײראָפּעאישן אויסזען. ער צעברעכט זיינע 
אַלטע געטער, מאַכט חרוב זיינע ביזאיצטיקע הייליקע װעלטן און 
זוכט נייע יידישע געטער צו געפינען, נייע יידישע וועלטן צו 
באַשאַפן. װוי טייער אים איז אַזאַ רעװאָלוציע-אַרבעט אָנגעקומען, 
קאָנען מיר ארויסלייענען פון אַזאַ ווידוי-בוך, װי ;חטאת נעורים" 
פון ליליענבלום, צי ,פיאָנערן" פון אַניסקי. גרויסע הייליקע טרערן 
קייקלען זיך איבער די צעפלאַמטע באַקן פון דעם ייונגן יידישן 
פּיאָנער, דעם גאָט-פאַרניכטער און גאָט-זוכער גלייכצייטיק, ווען 
ער טראַכט וועגן דער איבערבויונג פון דעם ידישן לעב װעגן 
נייעם אינהאַלט און פאָרם פון זיין גייסטיקער טעטיקייט. וויפל 
מסירת-נפש, וויפל ליבע, וויפל יידישקייט ליגט פאַרבאָרגן אין 
אַלע זיינע שטימונגען און דמיונות ! 

זאָלן דורכגיין יאָרן און צענדליקער יאָרן -- דער משכיל 
װועט טריי בלייבן זיין אינערלעכער שיטה, טאַקע דערפאַר, וייל 
זי איז אַן אינערלעכע, וייל זי שטראָמט פון די פאַרבאָרגנסטע 
ווינקעלעך פון זיין פּסיכיק, ווו די רעװאָלוציע איז געשען. 

דער שפּעטערדיקער יידישער רעװאָלוציאָנער האָט דאָס ערשטע. 
געטאָן, װאָס ער האָט אינגאַנצן איבערגעריסן מיט דער יידישקייט, 
אין דעם איז באַשטאַנען דער ,ראשית חכמה" פון זיין רעװאָלוציאָ- 
ניזם. תיכף, אויפן שטעל װערט ער ;קאָסמאָפּאָליטיש-געזאַנען" 
רעדט ועגן פּראָגרעס פון דער גאנצער מענשהייט, וועגן גליק 
פון אַלע פעלקער און זאָגט זיך אָפּ פון זיין אייגן פאָלק. ממילא 
איז דאָ געבוירן געװאָרן אַן אינערלעכער װידערשפּרוך. ער האָט 
געאַרבעט אין אַ יידישער סביבה, גערעדט צו אַ יידישן מוח, צו אַ 
יידיש האַרץ; דער תמצית, דער פאַרבאָרגענער ;מיין" פון זיין 

אויפטו איז אָנער געווען אַ פרעמדער, אַ ;גויאישער". דעריבער. 
איז די ווירקונג פונעם דעמאָלסדיקן יידישן רעװאָלוציאָניזם געווען. 
מערסטנטיילס אַן אויבערפלעכלעכע, אַן אויסערלעכע. דאָס אינער- 
לעכע ועזן פון דעם ידישן רעװאָלוציאָנער האָט עס װיניק. 
באַרירט, : 
די מאסן זענען אויפגעקלערט, ,באווסטזיניק" געװאָרן; זי 
האָבן אלץ מיטן שכל באנומען, און נאָך איידער דאָס באַװוסטזיין 
האָט צייט געװהאַט איבערצואַנדערשן דאָס געפיל, איז מען שוין 
אויף דער גאָס געווען. אין אַן צייט פון מלחמה טראַכט מען נישט 
וועגן דער היים; בעת דער שונא שטייט דיר אַנטקעגן האָסטו אין 
זינען נאָר אים איינעם. קוים אָבער האָט דער היציקער קאַמף אויפ- 
געהערט, איז מען גלייך ;אָפּגעקילט? געװאָרן. ס'איז אױיסגעגאַנגען 
די שפּייז, ס'האָט פאַרפעלט ברען-שטאָף. ווייל אויב די רוסישע 
רעװאָלוציע האָט זיך געשטיצט אויף לעבעדיקער, טאָגיטעגלעכער, 
פּראַקטישער דערפאַרונג, האָט די יידישע פאַרמאָגט בלויז טעאָרע- 
טישע דערפאַרונג, שכלדיקע. די רוסישע ,פּראַקטיק" האָט אַ דאַנק 
דער רעװאָלוציע שטאַרק פּראָגרעסירט; װי סזאָל. נישט זיין, האָט 
דאָך די רוסישע רעװאָלוציע עפּעס פּאָזיטיוועס געגעבן דעם רוסישן 
פאָלק, געשאַפן אַ מעגלעכקייט פאַר ווייטערער וירטשאַפטלעכער 
און. קולטורעלער אַנטװיקלונג, 
- די יידישע טעאָרעטישע, שכלדיקע רעװאָלוציע האָט באַנקראָ-. 
טירט. די אַסימילאַציע, דער אַבסטראַקטער קאָסמאָפּאָליטיזם, דער 
סתם-מענש-פּרינציפּ -- װאָס איז געווען דער לייכטנדער שטערן 
פון דער דעמאָלדיקער יידישער רעװאָלוציע-- דאָס אַלץ האָט 
אָנגעװווירן יעדע עקזיסטענץ-מעגלעכקייט אין דער יידישער גאַס, 
ס'איז בא אונז געווען אַ רעװאָלוציע אָן אַ פאַרגאַנגענהײט און 
דעריבער אויך אָן אַ צוקונפט. ס'איז געװוען בלויז אַ היינט-רעוואָ- 
לוציאָניזם. און גלייך, וי אַלץ, װאָס איז געבוירן פונעם טאָג און 
איז באַשטימט פאַרן טאָג-געברויך, האָט ער נישט פאַרמאָגט קיין 
קולטור, קיין טראַדיציע, קיין היים. ער איז געוען אַ פּראָדוקט 
פון דער. אַרומיקער גאַס, און דעריבער האָט ער באַ אונז געהאַט 
אַ שליטה ס'רוב אויך בלויז אויף דער גאַס. דער יידישער רעװאָ- 

לוציאָניזט איז בֿיז דער לעצטער צייט געווען אַן אויסערלעכער, דער 
עיקר, אין זיין מקור, און דעריבער -- אויך אין זיין ווירקן. אונזער 
לעבן איז פון אים אין תוך אַריין װייניק באַװירקט געװאָרן, ווייל 
ער האָט דאָס-דאָזיקע לעבן נישט געהאַט אין זינען. אונזערע אינער- 
לעכע שאַפונגס-פאָרמען און קולטור-באַדערפענישן זענען דורך 
אים נישט אומגעביטן געװאָרן באַװוסטזיניק, ווייל ;באַװוסטזיגיק" 
האָט ער דאָס אַלץ מבטל געווען, איגנאָרירט, 

אומבאַװוסט פאַר אונז און אומאָפּהענגיק פון אונז איז דאָך 
עפּעס פאָרגעקומען אינעם יידישן לעבן. די אינעװייניקסטע קרעפטו 
פונעם יידישן פאָלק אין זייער איבערפלעכטן זיך מיט דער השפּעה 
פון די אויטערלעכע קרעפטן, האָבן צוגעגעבן אַ נייע ווענדונג אונזער 
דענקען און פילן, אַרױסגערופן צום לעבן נייע עלעמענטן און גע- 
בוירן נייע פאקטאָרן. אינעם סך-הכל פונעם דאָזיקן פּראָצעס איז 
אַרױסגעװאַקסן דער טיפּ פון דעם מאָדערנעם יידישן רעװאָלוציאָניזם, 
װאָס זיינע. װאָרצלען זענען אײינגעגראָבן נישט בלויז אין דעם קעגנ- 
ווערטיקן יידישן לעבן, נאָר ער איז איינגעוועבט און איינגעפלאָכטן 
אין דער ,גאָלדענער קייט" פון דער יידישער פאַרגאַנגענהײט, אָנ- 
געזאַפּט מיט די ספּעציפישע עלעמענטן פון דער יידישער פּסיביק 
און איז אַלין אַ פּראָדוקט פון דער יידישער געשיכטע. 

אויב מיט אַ צייט צוריק האבן אפילו די בעסערע פון אונז 
זיך געקאָנט אַזױ גלייכגילטיק באַציען צו דעם אַלעם, װאָס איז 
פאָרגעקומען אינעם יידישן פאָלק און געמיינט, אז מיר דאַרפן 
אַרבעטן נאָר אין אונזער קלאַסן-װינקל און דורך דעם װעט שון 
ממילא נאָרמאַליזירט וערן דאָס גאַנצע יידישע לעבן, -- מוזן מיר 
איצטער אונזער טעות אנערקענען אוֹן אים פאַרריכטן. אפשר 
דעמאָלט, ווען עס האָט זיך ערשט אָנגעהויבן אויפצובויען די יידישפּ. 
ארבעטער-באַװעגונג, איז באמת נויטיק געווען אױסצוגראָבן אַ װאָס 
טיפערן אָפּגרונט צװוישן דער ידישער אַרבעטערשאַפט און די 
איבעריקע קלאַסן אינעם יידישן פאָלק, כדי גיכער אױסצופאָרמירן 
די קלאַסן-אָרגאַניזאציע, כדי שאַרפער און דייטלעכער אָנצװווייזן 
אויף דער נויטיקייט פון דער לעצטער. אפשר דעמאָלט האָבן מיר 
געדאַרפט אונטערשטרייכן און קלאָר מאכן בלויז אונזער קלאָס" 

פּאָזיציע. קיין פאַרייניקטע מאָמענטן, קיין פּונקטן, װו פאַרשידענע: 
קלאַסן זאָלן זיך צוזאַמען טרעפן אין זייער אַרבעט, האָבן מיר נישט: 
געזען, און אויך נישט געװאָלט זען. מיר האָבן מורא געהאַט פאַר 
דער באַרירונג מיט דער יידישער בירגערלעכער וועלט, און דעריבער 
האָבן מיר זי געלאָזן אויף הפקר. דער רעזולטאַט דערפון איז געווען 
אַ גאַנץ כאַראַקטעריסטישער. מיר זענען אין אונזער גייסטיקער 
אַנטװיקלונג אַװעק וייט: טעאָרעטיש, בדמיון האָבן מיר שוין 
לאַנג פולשטענדיק פאַרענטפערט די טראַגישסטע פּראָבלעמען פון 
אונזער ווירקלעעקייט. און פונדעסטוועגן זענען מיר באמת שטין 
געבליבן אויף דעם זעלבן אָרט, װי פריער. 

משמעות, אַז דאָס איז איינפאַך דערפאַר, װאָס אין זיין אַנט- 
וויקלונג איז יעדער קלאַס פאַרבונדן מיטן גורל פון די איבעריקע 
קלאַסן פון זיין נאַציע און װאָס זיין לאַגע ווערט כאַראַקטעריזירט 
לויט דער לאַגע פון דער גאַנצער נאַציע. אַנדערש גערעדט, די 
קלאַסן-פּאָזיציע הענגט אָפּ פון דער נאַציאָנאַלער פּאָזיציע. די יידישע 
נאַציאָנאַלע פּאָזיציע איז העכסט טראַגיש, די עקאָנאָמישע סטרוק- 
טור -- אומנאָרמאַל, די גייסטיקע אנטוויקלונג -- צעשעדיקט, און 
וי ס'זאָל נישט זיין רייף דאָס באַװוסטזיין פון דעם יידישן פּראָ- 
לעטאַריאַט,. װעט ער דאָך פּראַקטיש גאָרנישט פּועלן, כל זמן די 
איבעריקע קלאַסן אינעם יידישן פאָלק געפינען זיך אויף אַ נידערי- 
קער מדרגה פון װירטשאַפטלעכער און קולטורעלער אַנטװיקלונג, 

איצטער איז שוין נישטאָ װאָס מורא צו האָבן פאַר דעם אַזױ 
אָנגערופענעם ;כלל-ישראל"-פּרינציפּ; ער איז שוין לאַנג באַגראָבן 
צוזאַָמען מיט אַלע אַנדערע אָפּגענוצטע שמות אויף דעם בית- 
הקברות פון דער טראַדיציאָנעל-ײידישער פאַרגאַנגענהײט. אונזער 
קלאַסן-לאַגע איז פאַר אונז גענוג קלאָר, די אייגנאַרטיקע קלאַסן- 
אינטערעסן --- באַװוסט. איצטער איז פאר אונִז נויטיק, קלאָר צו 
מאַכן פאַר זיך אונזער נאַציאָנאַלע לאַגע, אונזער שייכות מיט די 
אַנדערע, בירגערלעכע עלעמענטן אין אונזער פאָלק. אָנשטאָט דעם 
פריערדיקן לייקענען, מוז איצט אַרױסטרעטן דאָס אָנערקענען פון 
אונזער נאַציאָנאַלן פּרצוף, ווייל אין דעם. װעט זיך אויך אויסדריקן 
דאָס, װאָס מיר װעלן זיך זעלבסט דערקענען. 

דאָס יידישע לעבן פליסט מיט איין און איינציקן שטראָם, אָבער 
נישט אין איין און איינציקער סאַציאל-פּאָליטישער-סביבה. אין 
מזרח און אין מערב, אין צפון און דרום, אין אלע ועלט-טיילן 
וויקלט זיך פאנאנדער אונזער יידישע ווירקלעכקייט. 

אין פארשידענע ערטער איז דער טעמפּ פון אונזער לעבן 
אַן אַנדערער, זיין אינהאלט און זיינע פאָרמען זענען אָבער אומעטום 
איינע און די זעלבע. און דאָס גיט-צו צו דער יידישער נאציע און 
אירע פּראָבלעמען אַן אלוועלטלעכן כאראקטער. דער ידישער 
רעװאַלוציאָניזם קאָן און טאָר זיך דעריבער ניט באשרענקען מיט 
די ראמען פון דער אָדער יענער מלוכהדיקער יידישער גרופּע, 
נאָר אין זיין ארבעט מוז ער אין זינען האָבן די גאנצע יידנשאפט 
פון דער גאנצער וועלט. פריער האָבן מיר זיך אינגאנצן אָפּגע- 
טרייסלט פון דער ברייטער יידישער גאַס; זי האָט אָבער דאָך 
עקזיסטירט און זיך ווייטער אנטװויקלט אין איר בירגערלעכער 
ריכטונג, ווייל מיר זענען געווען פון דרויסן. פארשידענע געזעל- 
שאפטן, אָרגאניזאַציעס, סתם בעלי-טובות און קהל'שע מתעסקים 
האָבן וועגן אונז ,געזאָרגט?, צו שאנד און שפּאָט אונז געמאכט 
אין די אויגן פון אנדערע: קליין און שפלדיק זענען מיר זעלבסט 
דורך דעם געװאָרן. דאן האָבן מיר אָבער נישט געהאט די 
פאראנטװואָרטלעכקייט, אין אונז האָט נישט געוואכט דאָס נאציאָ- 
נאַלע געוויסן, און דעריבער האָבן מיר נישט געפילט די נאַציאָ- 
נאלע בושה. 

איצטער קומט דער יידישער רעװאָלוציאָניזם פון דער יידישער 
גאַס און צו דער יידישער גאס; אין אלע געביטן פון דער יידישער 
ווירקלעכקייט מוזן מיר אריינדרינגען, אין אלע דערשיינונגען און 
פּאסירונגען זיך אריינמישן, אלץ שאצן און אָפּשאצן, אלץ ועגן 
און אָפּוװועגען, אלץ מעסטן און אָפּמעסטן. אין נאָמען פון דער 
יידישער גאַס װערט דערקלערט אַ קאַמף דער ידישער גאַס. 
אַ קאַמף קעגן דער איגענער אָפּגעשטאַנענקײט, מיט דער 
אייגענער צעפאַלנקייט, קעגן די אייגענע הכנעה'דיקע, קנעכטישע 
געפילן און שטימונגען, מיט דער איגענער פארצוייפלונג און 
אָפּגעלאָזנקײט, פאַר דער אייגענער אויפלעבונג. עס מון אָרגאַ- 

ניזירט און באוווסט װערן דאָס יידישע פאָלקס-געפיל, עס מוז 
אויסגעהאמערט וװערן א רעװאָלוציאָנערער און רעװאָלוציאָניזירג- 
דיקער יידישער פאָלקס-ווילן, 

מיר זאָגן זיך לגמרי נישט אָפּ פון אונזער קלאסן-שטאנדפונקט, 
פון אונזער סאָציאליסטישן אידעאל. מיר ווילן נאָר אונזער ארבעט 
פארגרעסערן, אונזער ווירקונגס-קרייז פארברייטערן. אומעטום און 
איבעראל, אויף אלע וועגן און גאסן פונעם יידישן לעבן ווילן מיר 
אונזער שטימע לאָזן הערן, אונזער געדאנק פארזייען, אונזערע 
באגערן און פארלאנגען לאָזן אויפבליען. | 

ס'איז שוין די אמתע צייט, מיר זאָלן אויפהערן צו זוכן בא 
פרעמדע א הכשר אויף אונזער נאציאָנאליזם, זיין תמיד אונטער" 
געװאָרפן אן אומגעבעטענער אפּוטרופּסות. מיר ווילן זיין זעלב- 
שטענדיק אין אונזער דענקען און אין אונזער טאָן. דער אינטער- 
נאציאָנאלער סאַציאליזם פאָדערט פון אונז לחלוטין נישט, מיר 
זאָלן ווערן פאַרעטער פון אונזער פאָלק, מיר זאָלן זיך פארברע- 
כעריש אָפּקערן פון זיינע טאָג-טעגלעכע און היסטאָרישע נויטן 
דער אינטערנאַציאָנאַלער סאָציאליזם אנערקענט די עקויסטענץ 
פון פארשידענע נאציעס און פון דער נאַציאָנאַלער ארבעט באַ 
פארשידענע סאָציאליסטישע מחנות. װעלן מיר נישט זיין קין 
אויסנאַם !- אויך מיר זענען פּראָלעטאריער פון דער יידישער נאַציע, 
איר נויט איז אונזער נויט, איר פּיין איז אונזער פּיין | 

מיר זענען קעמפער פארן סאָציאליזם --- דעריבער ווילן מיר 
נישט פארּלאָזן אונזער נאַציאָנאַלע ארבעט. װאָס טיפער אריג- 
דרינגען אינעם יידישן לעבן, װאָס פעסטער די יידישע עקאָנאָמישע 
פּאָזיציעס אומעטום מאכן, װאָס העכער אונזער פּאָליטישע און 
קולטורעלע כוחות הויבן, װאָס מער אונזערע נאַציאָנאַלע פעיקייטן 
אנטוויקלען, אונזערע פאַרבאָרגענע אוצרות אַנטדעקן --- אַלץ רייכער 
וועט ווערן די מענשהייט, אַלץ גרעסער און באַדייטנדער ועט זיין 
אונזער מיטגלידס-בײיטראַג דעם אינטערנאַציאָנאַלן סאָציאַליזם, אַלץ 
פעסטער און מער זיכער אונזער עקזיסטענץ. 

אין אָט דער ריכטונג אַנטװיקלט זיך דער יידישער רעװאָלו" 
ציאָניזם איצטער. בעת אויף דער אויבערפלאַך פון אונזער לעבן 

האָט זיך אַזױ גערעשט אוֹן געטומלט, װען מען האָט אַזױ פיל 
,נייאיקייטן? צו אונז אַרײנגעבראַכט, װאָס זענען נישט געװען 
פאַרבונדן מיט אונזער אייגנאַרטיקער סטרוקטור, סיי עקאָנאָמישער 
און סיי קולטורעלער, -- האָבן זיך, אין דער זעלבער צייט, טיף 
אונטן, אין די פאַרהוילענע ווינקעלעך פון אונזער פאָלקס-לעבן 
אַנטװיקלט זיינע נאַטירלעכע קרעפטן, זענען געװאַקסן זיינע אמתע 
רעװאָלוציאָנערע באַדערפענישן, און פון דאַנען שטאַמט עס די 
איצטיקע גרויסאַרטיקע באַוועגונג, װאָס נעמט אַרום, װוי מיט אַ 
ברייטן חסידישן גאַרטל אַלץ גרעסערע קרייזן פון אונזערע פאָלקס- 
שיכטן, וועלכע גייען אַצינד מיט אמת יידישער התלחבות צו זייער 
נאַציאָנאַליהיסטאָרישער אַרבעט, 

דער הוױיפּט-שטריך פון דעם איצטיקן רעװאָלוציאָגיזם, זיין 
,;סימן מובהק" איז די לאָזונג: רעװאָלוציאָניזירן די יידישע היים, 
די יידישע פּסיכיק. ער וויל אַרבעטן נישט פאַרן דרויסן, נאָר אין 
דער יידישער גאָס גופא, פאַרשטאַרקן אונזערע אַלטע נאַציאָנאַלע 
און סאָציאַלע פּאָזיציעס, װוי אוֹיך אויסקעמפן און שאַפן נייע. ער 
ווענדעט זיך צו יעדן ייד און וויל שאַפן אַ געזונטע, שטאַרקע יידג- 
שאַפט. ער וויל רעװאָלוציאַניזירן יעדע איינצלנע און פאראיינצלטע 
נשמה און באַנײען דאָס גאַנצע פאָלק. דאָס לעבן פונעם יחיד וויל 
ער איבערבויען, און דורך דעם' -- דאָס לעבן פון דעם גאַנצן 
יידישן כלל. זיין אויפגאַבע איז דורכצופירן אַ רעװאָלוציע אינעם 
יידישן לעבן און דורך דעם זיך באַטײליקן אין דער רעװאָלוציע 
פון דער גאַנצער מענשהייט. די יידישע קעגנװאַרט פאַרבינדט עֶר 
מיט דער יידישער פאַרגאַנגענהײט און אויף אַזאַ אופן זוכט ער :וו 
איר אַרױסצושאַפן אַ יידישע רעװאָלוציע. 

לאנגזאַם, פּאַמעלעך, דערווייל נאָך מערסטנטיילס אינסטינק" 
טיוו, אָן כוונה, אַנטװיקלט זיך דער מאָדערנער יידישער רעװאַ- 
לוציאָניזם. און ער דרינגט אַריין װו-נאָר ס'געפינט זיך א יידיש 
הויז, װו נאָר עס טליעט אַ פונק פון אַ יידישער נשמה, װו נאָר 
ס'באַװעגט זיך און עס אָטעמט אַן אמת יידיש האַרץ. דאָס איז דער 
נייער כוח, װאָס באצווינגט אונזער גאַס, און ברענגט מיט זיך די 

אויפן שוועל פון ייִדישן סאַציאַליזם 


דאָס יידישע פאָלק און סאָציאַליזם! 

אַ פאָלק, װאָס דער סימבאָל פון זיין גאנצן לעבן איז גלות 
אין די פאַרשיזינסטע ואַריאַציעס און גלגולים. פאַרטריבן און פאַר- 
פרעמדט פון זיין לאַנד, פון דער ערד, פון אַלע קװאַלן פון פּראָ- 
דוקטיווער אַרבעט און שאַפן! אַ פאָלק, װאָס לעבט מיטן מאָרגן 


און האָט אָנגעװווירן יעדן חוש פאַר דער ווירקלעכקייט, אַ פאָלק 
װאָס איז מפרנס זיין גוף און נשמה מיט אויסגעבייטלטע שיריים, 
רעגולירט זיין לעבן לויט געזעצן און פאָרשריפטן פון פאַר טויזנטער 
יאָרן און קוקט-אַרױס אויף דער גאולה, װאָס דאַרף קומען פון 
אויבן} -- | | 

און דער מאָדערנער, װיסנשאַפטלעכער סאַציאַליזם, די קאַמפס- 
תורה פונעם ארבעטס-מאַן, וועלכער האָט דערקלערט א טױט- 
קריג דעם מלכות שמים און. װויל גרינדן זיין מלוכה אין דער 
סאַמע געדיכטעניש פון דער רעאַלער ווירקלעכקייט, דער. סאָציא- 
ליזם, װאָס רייסט-אַראָפּ דעם שליער פון אַלע נסים ונפלאות, 
דעקט-אויף די סודות פון דער נאַטור און גיט דעם שליסל צו 
אירע אוצרות, עפענענדיק דערמיט פאַר דער מענשהייט אומ- 
ענדלעך ווייטע פּערספּעקטיוון פון אַרבעט און שאפן 

ס'אַראַ. אייביקייטס-תהום לויערט צװישן דעם טראַגיש:אומ- 
פּראָדוקטיוון יידישן גלות-פאָלק און דעם וירקלעכקייטס-טרייען, 
קאַמפס-לוסטיקן אידעאַל פון סאַציאַליזם! אָט דעם תהום צו 
פארניכטן האָט אויף זיך גענומען די יידישע סאָציאַל-דעמאָקראַטיע, 
דער דאָזיקער ציל באַװעגט זי און צייכנט-אָן דעם גאנצן פּלאַן פון 
איר טעטיקייט און האַנדלונג. פון דאַנען שעפּט זי איר קאָמפס- 
לוסטיקייט און אומדערשיטערלעכן גלויבן; דאָ ליגט אויך דער 
סוד פון איר שטענדיקער יוגנטלעכקייט, פון איר לעבנס-פעיקייט 
און איבערצייגונג אין ענדלעכן נצחון : 

אין פּיין און אין עלנט איז אויסגעוואקסן דער געדאַנק ועגן 
יידישן סאָציאַליזם. דער כאַראַקטער פונעם יידישן לעבן האָט זיך 
דאָ בולט אַרױסגעװיזן,. און דער יידישער סאָציאַליזם טראָגט פון 

זייַן ערשטן טאָג דעם שטעמפּל פון גלות. פון אַ פרעמדער סביבה 
איז ער געקומען, און וייט איז ער געװען פון דער קאַנקרעטער 
יידישער ווירקלעכקייט. אַן איראָניע פון אונזער געשיכטע! אפילו 
יענע לערע, װאָס איר יסוד איז די לעבעדיקע ווירקלעכקייט און 
די באַדערפענישן פון די ברייטע ארבעטער-מאַסן, האָט קומענדיק 
אין דער יידישער גאַס, באַװויזן אַ ווונדער און זיך אָפּגעריסן פון 
קאָנקרעטן לעבן, בלייבנדיק אַן אַבסטראַקטער ענין פאַר שאַרפע 
מוחות און נישט קיין תורה פון אַרבעט און קאַמף ווילד-פרעמד, 
טראַגיש-סאָרקאַסטיש האָבן געדאַרפט קלינגען אין דער יידישער 
גאַס די התלהבותדיקע דרשות פון די ערשטע יידישע סאָציאַליסטן 
וועגן די מיליאָנען אַרבעטנדיקע אין קוילן-גריבער און אין פאַבריקן, 
וועגן דעם ריזיקן פּראָלעטאַריאַט, װאָס שאַפט די רייכטימער פון 
דער וועלט און שמידט דאָס גליק פון דער מענשהייט. דאָס הייפל 
ישיבה-בחורים, װאָס האָבן שוין גענאַשט פון די טריפהנע געדאַנ- 
קען, דער אָרעמער בעל מלאכה און מאָרגנדיקער קרעמער -- די אלע 
זענען געוויס נתפעל געװאָרן פון די נייע אמתן און.. די יידישע 
גאַס האָט פאָרטגעזעצט איר לעבן פון בטלנות, שנאָרעריי און 
אומפּראָדוקטיוױיטעט. : 

דאָס יידישע לעבן איז געבליבן ווייטער פליסן אין די זעלביקע 
אָפּגעשטאַנענע פאָרמען, אָן שום אויסזיכט וען עס איז אַרויס- 
צוגיין אויפן ברייטן וועג פון פּראָדוקטיון שאַפן. דער גאַנצער 
סאָציאַלער בוי פון דער יידישער גאַס איז געווען אָפּהענגיק פון 
דרויסנדיקע פאַקטאָרן, און די נייע לערע האָט אין בעסטן פאַל 
געקאָנט רעװאָלוציאָניזירן דעם מוח, אָבער נישט דעם אינהאַלט 
פון לעבן. און דאָ זעען מיר, אַז דער זעלבער סאַציאַליסטישער 
געדאנק װאָס זוכט איבעראַל צו פאַרענטפערן די גרעסטע סתירות 
און גיט זיין רעװאָלוציאָנערע תשובה אויף אלע טראַגעדיעס און 
פּראָבלעמען פון דער אַרבעטנדער מענשהייט -- אין דער יידישער 
גאַס האָט ער דווקא אויפגעװיקלט אַ פּראָבלעם, װאָס איז פריער 
נישט געשטאַנען אויפן סדר היום, און טראַגיש געמאַכט דאָס 
יידישע לעבן. 

װי ,דער װאָרעם אין כריין" איז דער יידישער המון-מענש 

געלעגן אין: זיין קליין צימערל און געמיינט, אַז ווייטער אין לעבן 
איז שוין נישטאָ. װו צו גיין. ער האָט זיין לעבן אָפּגעבטלט און 
איז געווען זיכער, אַז אַנדערש איז עס נישט מעגלעך און נישט 
נויטיק געווען. זיינע טרייע פירער, די צדיקים און רבנים, האָבן 
אים געגעבן דעם כח פון זיין גלויבן. אויב ס'איז ביי אים געוען 
אן אומצופרידנקייט, איז דאָס נאָר מיטן גייסטיקן אינהאַלט פון 
זיין לעבן; למאי ער איז נישט בכח מער דינען גאָט, מער מצוות 
טאָן, מער מכין זיין זיך צו יענער ועלט. דער עיקר תכלית פון 
אַלע זיינש אָנשטרענגונגען איז, לסוף, געווען אַן אַנדער ועלט, אַ 
עולם שכולו טוב. וי קליין און נישטיק איז ער געװען פאַר 
גאָטס וועלט. אויב ער האָט אַמאָל געזען אמתע תקיפות, איז עס 
נאָר פונעם רבין, װאָס זיין קראַפט האָט געשטעקט אין זיין לערנען, 
אין זיין גייסט, ער האָט זיך געקאָנט באַרימען, אז ער איז זיך אין 
זיין חדר מתיחד מיטן כביכול און ווערט אַ שותף למעשה בראשית. 
נאַטירלעך האָט זיך אויך דאָ זיין אָנטײל אַרױסגעװיזן בלויז אינעם 
גייסט. די פאַקטישע אַרבעטס-קראַפט איז געלעגן ערגעץ אַנדערש- 
ווו פאַרבאָרגן. חצדיק גוזר והקב"ה מקיים. דער ייד האָט געקאָנט 
באַפעלן עפּעס צו שאַפן, אָבער קיין שאַפונגס-קראַפט האָט ער 
אַליײין נישט פאַרמאָגט. און זייענדיק אַלין אָפּגעריסן און דער" 
ווייטערט פון דעם קװאַל פון שאַפן, האָט ער עס צוגעשריבן אַ 
געהיימער קראַפט, וועלכע איז אים אומבאַװוסט און אומפאַר- 
שטענדלעך, | : 

און פּלוצים האָט זיך צו אים אַרײנגעריסן אַ ניי װאָרט פון 
אַן אַנדער לעבן. סאַראַ ברייטקייט און טיפקייט האָבן זיך אויפ- 
געװויקלט פאַרן קורצזיכטיקן גלות-ייד! דער סאָציאַליזם האָט אים 
געבראכט א גרוס פון מיליאָנען ארבעטנדיקע אויפן ים און אויף 
דער יבשה, און ער האָט זיך דערװוסט, אַז די אַלע רייכטימער 
פון דער װעלט זענען שוין נישט בלויז װונדער פון רבונו של 
עולם, נאָר אַז הענט פון מענשן האָבן זיי באַשאַפן. דער סאָציאַליזם 
האָט אים דערציילט װעגן אַ שותף למעשה בראשית, טאַקע 
בפועל ממש, ‏ : 

'דער ארבעטער נעמטיצו בא דער נאטור פילע פון אירע 

פונקציעס, און ער אליין שאפט עס איצט װעלטן, פארניכטעט זײ 
און שאפט ווידער. א דאנק דעם סאָציאליסטישן געדאנק האָט זיך 
דער ייד דערװווסט, אז דער מענש האָט יאַ א באטרעף אויף דער 
וועלט. נאָכמער, ער האָט איצט דערוען דעם מענש אין דעם 
צענטער פון דער בריאה, און אויב אַלס יחיד איז ער נאָך אַלץ 
א שפּילצייג באַ דער נאטור און אייביקייט, איז ער אָבער אלס 
קיבוץ, אלס קאָלעקטיוו אַ גוואלדיקע קראפט, וועלכע איז באמת 
פּעיק און שטרעבט משנה זיין סדרי בראשית, 

און בא דעם ייד אין גלות איז אויסגעוואקסן אן אומרו. דעם 
ארבעטער פון דער פרעמדער סביבה ווייוט דער סאָציאליזם זיין 
קראפט און דעם וועג פון איר אויסנוצונג, און דורך דעם גיט ער 
אים זיכערקייט און רו. אָבער דעם יידן האָט ער באויזן, להיפך, 
דעם גאנצן תהום פון זיין לעבן, זיין באדנלאָזיקייט און אומבא" 
האלפנקייט, און דורך דעם האָט ער בא אים געבוירן דאָס געפיל 
פון אומרו און בענקשאַפט צו אַן אַנדער לעבן דער ייד האָט 
געגלוסט צו ווערן גלייך צו דעם ארבעטסמאן פון די פרעמדע 
פעלקער. ס'איז אין דעם געווען עטוואס ענלעכעס צו דעם געפיל, 
װאָס איז געווען אזוי באליבט בא דעם דעמאַלטדיקן משביל, 
וועלכער האָט אויך געזוכט וערן צו לייטן גלייך. ס'איז אָבער 
דאָך פאַראַן אַ טיפער אונטערשיד צווישן די ביידערליי שטרעבונגען, 
דער משכיל האָט געשטרעבט צו גייסטיקער קולטור, ריכטיקער -- 
צו בילדונג, ועלכע ער האָט געזען בלויז אין דער פרעמדער 
סביבה, און די אומפּראָדוקטיווע יידישע גלות-אינטעליגענץ האָט 
אינגאנצן נישט געװווסט, אז די גייסטיקע קולטור איז בלויז דער 
סוף פון דער ארבעט, אז זי באקומט זיך ערשט אינעם רעזולטאט 
פון א גוואלדיקער ארבעט אויף אלע געביטן פון דער מאטעריעלער 
קולטור; אין וועלכער עס נעמט אנטײיל דאָס גאנצע פאָלק אין 
משך פון דורות יאָרן. אין דעם דריקט זיך אויס די אסימילא- 
טאָרישע נטיה פון דער יידישער אינטעליגענץ, װאָס האָט געזוכט 
צו נאשן פון דער גייסטיקער קולטור, וועלכע איז שוין געשאפן 
אויפן באָדן פון א פרעמד אינגעאָרדנט מאטעריעל לעב און 
פארלאָזן די אייגענע סביבה. דער ידישער המון האָט אָבער 

נישט געקאַנט באַוייזן אַזאַ ווונדער. צוערשט, לכתחילה האָט ער 
געמוזט אומבייטן דעם גאנצן יסוד פון זיין אייגן לעבן באַ אים 
האָט זיך געהאַנדלט נישט בליז ועגן קולטור, נאָר וועגן איר 
באָדן, װעגן א מאַטעריעלער געזונטער סביבה, און דאָס האָט 
געקאָנט זיין נישט אריבערגייענדיק צו פרעמדע, נאָר. דוקא 
ווערנדיק דורעויס זעלבסטשטענדיק. און אין דער הינזיכט איז 
זיין שטרעבונג געווען בלי ספק רעװאָלוציאָנער. 

די אנטוויקלונג פונעם קאפּיטאַליזם אין יענע לענדער, װו 
ס'האָבן זיך געפונען די ברייטע יידישע פאָלקס-שיכטן, האָט סוף 
כל סוף אריינגעצויגן אויך די לעצטע אין די ריען פון די 
ארבעטנדע און אנטוויקלט צווישן זיי די סאָציאליסטישע באוועגונג, 
אָבער אויך איצט זענען די יידן געבליבן וייט פון די עיקר" 
נערוון פון דער פּראָדוקציע, און זיי זענען אויך אויף וייטער 
געבליבן פּאַסיווע צושויער פון דעם געוואלטיקן סאָציאלן פראָגרעס 
פון דער גאנצער מענשהייט. דער סאַציאליזם האָט פאר זיך 
געשאפן אין דער יידישער גאס בלויז א סימפּאטישע אטמאָספער. 
ס'איז געווען בלויז א שטימונגסיסאַציאליזם. אין דער פרעמד 
האָט דער סאַציאליזם פארמאָגט א סביבה. אין די זעלבע שאכטן 
און פאבריקן, ווו די מיליאָנען ארבעטער האָבן פארווענדעט זייער 
ענערגיע, האָט זיי דער סאָציאליזם געלערנט די דאָזיקע קראַפט 
אויסצונוצן. באַ דער ארבעט גופא האָט זיי דער סאָציאַליזם געוויזן 
זייער קראַפט און טאקע געלערנט, אז זייער קראפט איז אין זייער 
ארבעט. אין דעם זעלבן אָרט דערקענט דער ארבעטער און דערציט 
זיין קבוץיקראפט. וי קליין און נישטיק איז ער אליין, װי גרויס 
און שטארק איז ער צוזאמען מיט זיינע חברים. אין דער פאבריק 
גופא איז געשאפן געװאָרן די נייע קאמפס-תורה פון די מיליאָנען 
אַרבעטנדיקע: שװאַך און קליין אי1! דער מענש, שטאַרק און 
גרויס איז די מענשהייט. 

אין דער יידישער גאס איז נישט געװוען אזא מין סביבה. 
א פאָלק, װאָס זיין רוב זענען בטלנים און אקאָפּימענשן, קאָן 
קיין נייעם סאָציאלן לעבן נישט שאַפן. דער יידישער סאָציאליזם 
איז דעריבער געווען בלויז אַ נעגאַטיווער און, מהאי טעמא, אַ 

טראגישער. ער האָט געמוזט אפלייקענען די יידישע ווירקלעכקייט, 
װאָס האָט זיך געהאלטן אויף אומפּראָדוקטיווע פרנסות און שארפער. 
למדנות, און אויפוועקן א בענקשאפט צו אן אנדער לעבן אָבער 
די גלות-ווירקלעכקייט גיט נישט די נויטיקע תנאים פאר דעם. 
דער סאַציאליזם פאָדערט קודם כל א פעסטן פּראָדוקטיוון יסוד, 
און דער גלות איז באָדנלאָז. דער סאַציאַליזם פאָדערט אַן אָנטײל 
אין אלע געביטן פונעם מענשלעכן טאָן און דענקען און דער 
גלות האָט פארפרעמדט און אָפּגעשטױסן דעם יידן פון דעם אלעם, 
דער סאָציאליזם איז, לסוף, דער העכסטער איסדרוק פון דעם 
מענשנס אינדיווידואליטעט, פון אלע זיינע טיפסטע פארבאָר- 
גנסטע קרעפטן, און דער גלות באַדייט שטענדיקע פאַרלייקענונג 
פון דער אייגענער אינדיװידואַליטעט און צופּאַסונג צו פרעמדע 
פאָרמען. 

די גלות-ווירקלעכקייט קאָן געבן דעם ידישן ארבעטער אן 
אָרט פאַר אַרבעט, ווו ער זאָל דערהאַלטן זיין עקזיסטענץ. זי גיט 
אים אָבער נישט קיין פּלאַץ פאַר שאַפן נייע סאַציאַלע װערטן 
און אין דעם זין איז דער יידישער סאָציאַליום אין גלות פרוכטלאָז, 
ווייל דער סאַציאליזם איז אומאָפּטײלבאַר פונעם גאנצן סאָציאלן 
און טעכנישן פּראָגרעס. און דאָס לעצטע איז אומדענקבאר פארן 
יידישן פאָלק אין גלות, 

נישט קוקנדיק אויף די פילע סאָציאַליסטישע פּאַרטײען אין 
דער יידישער גאַס. האָט דאָס יידישע לעבן זיין צורה נישט 
אומגעביטן, וייל זיי אלע האָבן באַשטעטיקט דעם עיקר:יסוד 
פון דעם גלות, און אים נישט בדעה געהאט אומצואנדערשן. אויף 
אַזאַ אופן האָט דער סאָציאליזם אויפגעשטעלט א דור פון יידישע 
טראַגיש צעצווייטע נשמות, מיט אײביק וירקנדיקע קאַנטליקטן 
צװישן געדאנק און ווירקלעכקייט. מיטן שכל סאָלידאריש מיטן 
פּראָלעטאַריאַט פון דער גאנצער װעלט, און אין דער אמתן -- 
שטיין אין סאַמע זומפּ פון בטלנות און בייסן די ליפּן פון אומבאַ- 
האָלפענעם כעס, נישט צו קאָנען אליין מיט עפּעס ממשותדיקעס 
מיטהעלפן דעם גאנג פונעם אינטערנאציאָנאלן סאָציאליזם. פאר- 
מאָגן אַ האַרץ פול מיט רעװאָלוציאָנערע שטימונגען, און נישט 

זיין ביכולת זיי ערגעץ אויסנוצן פּאָזיטיוו, סיידן אין קאַמף מיטן 
שמש פונעם בית-המדרש. דער קינפטיקער היסטאָריקער װעט נאָך 
פילייכט זיך אמאָל אָפּשטעלן מיט שטילער פארװונדערונג און 
יראת-הכבוד פאר די דאָזיקע פּאַסיווע מארטירער פון דעם אומ" 
פּראָדוקטיוון סאָציאַליסטישן געדאַנק אין דער יידישער גלות-גאַס. 

אָן אַנדער, פּאַזיטיװו-רעװאָלוציאָנערן כאַראַקטער באַקומט. 
דער יידישער סאַציאליזם ווען ער נעמט אריין אין זיין פּראָגראַם 
ארץ-ישראל. ארץ-ישראל טראָגט אריין אינעם יידישן לעבן אַ 
נייעם מאָמענט, וועלכער בייט אים אום ראַדיקאַל און ענדגילטיק, 
דאָ ווערן אָנגערירט די יסודות פון דער יידישער עקזיסטענץ און 
דאָס גלות-פאָלק זוכט דאָ פאר זיך א תיקון. דער דאָזיקער תיקון 
האָט נישט אין זינען דעם יידישן גייסט. בטלנים קאָנען חלומען 
וועגן א מרכז רוחני, אלס ראַדיקאַלע תרופה צום יידישן פּראָבלעם. 
די געשיכטע האַלט וויניק פון רוחניות און דעריבער זוכט זי 
אין ארץ-ישראל א תיקון אינעם מאטעריעלן לעבן פונעם יידישן 
פאָלק, אין זיין סאָציאלן בוי, אין די ווירטשאפטלעך-געזעלשאפט- 
לעכע באציונגען פון זיין צזאַמענלעבן. דאָ האָט דאָס יידישע 
פאָלק די טענדענץ אריבערצוגיין צו פּראָדוקטיוער ארבעט, זיך. 
אומקערן צו דער ערד און דערנענטערן זיך װידער צו אלע 
קװאַלן פון מאַטעריעלער און גייסטיקער קולטור. 

וויבאלד דאָס יידישע פאָלק װעט ארויפטרעטן אויפן ברייטן 
וועג פון סאָציאַלן פּראָגױעס און שאַפן, עפנט זיך דאָ גלייכצייטיק 
אַן אומענדלעך װייט-אױסגעשפּרײט פעלד פארן רעװאָלוציאָנערן 
שעפערישן יידישן סאָציאליזם. פון בלויזער שטימונג גייט ער 
דאָ אַריבער צו מעשים, און ענדלעך געפינט ער דאָ די פּאַסיקע 
מאַטעריעלע און מענשן-סביבה, וו דורך דער טאָגיטעגלעכער 
ארבעט וערן געזאמלט ציגל פאר זיין הערלעכן בנין. 

זעלבסטפארשטענדלעך, אז דאָס איז גערעדט געװאָרן בא 
דעם אומבאַדינגטן תנאי, אז דאָס גאנצע לעבן מיט אלע זיינע 
מאַטעריעלע און קולטורעלע גיטער זאָלן געשאפן װערן דורכן 
פאָלק זעלבסט, אז ער זאָל באמת אנטייל נעמען און איינהאלטן 
דעם רודער פון סאָציאלן פּראָגרעס. װעט ענדלעך מון פאר- 

שווינדן אין ארץ-ישראל דער ריס אין דער נשׂמה פון דעם 
יידישן רעװאָלוציאָנער און ס'וועט פארניכטעט װערן די סתירה. 
צווישן ייד און סאָציאליסט, וועלכע הערשט און מוז הערשן אין 
דער גלות-אטמאָספער, 

ווען דער ידישער סאָציאליזם טרעט ארויס מיט אזא 
פּראָגראַם, װוו דעם הויפט-פלאַץ פארנעמט די יידישע ווירקלעכקייט 
און איר אַנטװיקלונג אין ארץ-ישראל, קריגט ער שוין א באזונדערן 
היסטאָרישן זין. ער דערשיינט נישט װי א בעטלער באַ א פרעמדן 
טיש און נישט װי א פּאַסיווער צושויער פונעם גרויסן סאָציאַלן 
קאַמף אין דער היינטיקער מענשלעכער געזעלשאפט: דער יידישער 
סאָציאליסט שטייט וי אַ גלייכבארעכטיקטער מיטגליד אין דער 
גרויסער ארבעטער-ארמיי, 

און וי קליין ס'זאָל נאָך דערווייל נישט זיין דער יידישער 
ישוב אין ארץ-ישראל, אָבער שוין איצט באמערקן זיך די נייף 
טענדענצן אינעם תוך פונעם יידישן סאָציאַלן לעבן. שוין איצט 
ווייזן זיך די סימנים פון אַ נייעם אַרט לעבן און שין איצט 
הויבט זיך אָן אויסארבעטן אַ נייער אַריגינעלער טיפּ פון דער 
יידישער פּסיכיק און כאַראַקטער. קליין און אומבאַדײיטנדיק זענען 
זי נאָך לעת-עתה אין דער וירקלעכקיט, און שוין האָבן זײ 
אַ גוואלדיקע רעװאַלוציאָנערע באדייטונג פאר דער גרויסער 
מאסע פון יידישע באװוסטזיניקע סאָציאַליסטן אויף דער ועלט, 

| שווער און פיינלעך זענען די ועגן פון שאַפן. און דאָ האַנדלט 
זיך וועגן שאפן אַ נייע סאָציאלע קערפּערשאַפט, אריינפליסן אין 
דעם עלטסטן פון די פעלקער ניי בלוט און ניי שטורעמדיק לעבן. 
אָבער אויף אונזער זייט איז דער אמת פון דער יידישער געשיכטע, 
דער אמת פון דער סאַציאלער אנטוויקלונג. דעריבער האָבן מיר 
אזוי פעסט דערקלערט א קריג דעם גלות מיט זיין טראגישער 
אומפּראָדוקטיוױיטעט : דעריבער זענען מיר אַזעלכע שונאים פון 
פּשרות און האַלבקײיטן אינעם געביט פונעם סאָציאַלן לעבן; 
דעריבער שטרעבן מיר אַזױ שטאַרק פאַנאַנדערצווויקלען אַלע 
אונזערע אינערלעכע קרעפטן און ארויפשפּאנען אויפן וועג פון 
זעלבשטענדיקן, פרייען,. אומבאַגרענעצטן שאַפן, 

מיר ווייסן גוט, אֹז מיר שטייען ערשט אוֹיף דער שװעל, 
אז מיר האָבן נאָך כמעט װי נישט אָנגעהויבן. און דעריבער 
זענען מיר טאקע אזוי קאַמפסלוסטיק און פול מיט גלויבן. עס 
וואקסט אין אונז אינוייניק א גרויס געפיל, די פאראנטװאָרט- 
לעכקייט פאַר אַזאַ מענשהייטס-באַפרײיענדער אַרבעט. עס װאַקסט 
גלייכצייטיק דער אומבאגרענעצטער חשק, װאָס אקטיווער זיך צו 
באטייליקן אין דער דאָזיקער קאָלאָסאַלער אַרבעט, ווייל זי ציט, 
זי רייצט מיט איר גראנדיעזקייט,. מיט איר טיפן היסטאָרישן 
תכלית. אונז איז אויסגעפאלן דאָס גליק צו ארבעטן אויף דער 
פארענטפערונג פון איינער פון די גרעסטע סתירות אין דער 
מענשלעכער געשיכטע. פון דער שמערצלעך-טיפער טראַגעדיע 
פונעם אומנאָרמאַלן יידישן לעבן דערהויבן מיר זיך ביז צו די 
ערשטע רייען פון די קעמפער פאר דעם אידעאל, װאָס באפרייט 
סאָציאל די גאנצע מענשלעכע געזעלשאפט. | 

װאָס קאָן זיין הייליקער און רייצנדער דערפון פארן יידישן 
ארבעטס"מאַן ! 

)1912( 


אין ווארשעווער קהלה-ראט 
(רעדע אין בודזשעט-דעבאטע) 


די פראגע פון בודזשעט איז די פראגע פון פּראָגראַם, פון 
דער פּאָליטישער פּלאַטפאָרם. וועלכע צילן שטעלט פאר זיך די 
קהלה און אויף וועלכן וועג וויל זי זיי רעאליזירן ? ס'קאן דעריבער 
נישט זיין קיין ויכוח סתם ועגן דער אָדער יענער איינצעלנער 
פּאָזיציע; מ'מוז פונאנדערוויקלען דעם אלגעמיינעם וויכוח וועגן 
אויסגאנג-פונקט און. פערספעקטיוו פון דער ארבעט דאָ. 

די ציוניסטן האָבן עס אין איצטיקן בודזשעט געװאָלט אויס- 
מיידן. זייער ,פרעזעס" ה' לעוויטע האָט תרעומות הלמאי מען 
מישט צונויף פּאָליטיק מיט בודזשעט. אָבער דווקא די לייט פון 
,אגודה" האָבן פארשטאנען, אז נאָר אזוי דאַרף דער בודזשעט 
באהאנדלט וװערן. זענען זיי נישט יוצא געװען מיט דער לאנגער 

בנג 





פרידע און זרבבל 
: פאַטאָגואַפיע א. קאזיזנע, ווארשע 1921 

דרשה פון זייער , פּרעזעס" ה' קירשברוין, וועלכער האָט גערעדט 
וועגן אַלץ, נאָר נישט ועגן די עיקרים פון זייער פּראָגראַם, און 
ס'איז. געקומען ה' איטשע מאיר לעווין און. גערעדט אָפענע און. 
קלאָרע דבורים. ער איז גערעכט געווען אין זיין כאראקטעריסטיק : 
פון די ציוניסטן און מזרחי. נישט פליישיק און נישט מילכיק. 
א האָרעלע רעליגיעז און א האָרעלע וועלטלעך, דעריבער וייסט 
מען קיין מאָל נישט, װוו מען האלט מיט זיי און װאָס זיי ווילן. 

די אגודה פארבאהאלט נישט אירע כוונות, זי זאָגט אָפן: 
מיר ווילן דאָס יידישע לעבן זאָל זיין אינגאנצן אנגעפילט מיט 
דת און אז אומעטום זאָל הערשן די רעליגיע און ס'זאָל געשטאַרקט 
ווערן דער אויטאריטעט פון דער רעליגיע. | 

דאָס איז א פּראָגראַם, א ליניע. א שווארצע, רעאקציאָנערע, 
אָבער א קלאָרע, קאָנסעקװענטע. די אגודה האלט זיך בא איר 
נישט נאָר דאָ, אין דער קהלה; זי גייט מיט דעם ועג אויך אין 
יידישן לעבן. יי + ; א יט 

דערפאר טאקע זענען מיר אהער געגאנגען. דער יידישער 
ארבעטער טראָגט אויף זיך די לאסט פון דורות פארקריפלטקייט, 
מאַטעריעלער און גייסטיקער, און ער פילט אויף יעדן שריט 
און טריט די פארדאָרבענע השפעה פון רעליגיעזער אפוטרופסות,. 
קלעריקאלער ממשלה און גבירישער תקיפות. האָבן מיר אויפגענומעך. 
דעם קאמף אויפן גאנצן שטח פון יידישן מאסן-לעבן, און אויך 
אהער זענען מיר געקומען, ווייל מיר ווילן פול און גאנץ פארוועלט- 
לעכן דאָס יידישע לעבן, ארויסטרייבן פון אומעטום די רעליגיע, 
עס זאָל פון איר השפעה קיין שפור און הויך נישט בלייבן. 

איר װעט אלע צוגעבן, אז דאָסזעלבע האָבן מיר געזאָגט בשעת 
דער װאַל-קאמפאניע אונזערע וויילער און געשריבן אין אונזער 
וואל-פּלאטפאָרם. מיר האָבן נישט פארשלייערט אונזערע כוונות. 
און נישט באהאלטן אונזערע צילן. פאר אונז איז דאָס יידישע 
וועלטל נישט קיין אָפּנעשלאָסענער אינזל פאר זיך. מיר זענען 
אלע אינעם קאָכיקן אלגעמיינעם פּאָליטישן לעבן, ווערן פון אים 
באיינפלוסט און ווירקן אויף אים. אונזער קאמף אין יידישן לעבן 
איז ענג אויסגעבונדן מיטן קאמף קעגן רעאקציע און קלעריקא- 

ליזם אויף דער אלגעמיינער גאַס. מיר שטייען אָבער מיט ביידע 
פיס אין יידישן מאסן-לעבן און אונזער קאמף האָט אין זינען 
דירעקט אים איבערצואַנדערשן. דער יסוד פון אונזער קאַמף איז 
די זעלבסט-טעטיקייט פון די יידישע מאסן; דעריבער זוכן מיר 
צו שאפן יענע נאציאָנאל-אױיטאָנאָמע אָרגאַנען פון זעלבסטפארי 
וואלטונג, וועלכע זאָלן קאנען רעגולירן דאָס אייגנארטיקע יידישע 
מאסן-לעבן, 

די איצטיקע קהלה קאן נישט װערן אָט דער רעגולאטאר 
פון יידישן לעבן. סיי צוליב איר וואל-אָרדינאַציע, סיי צוליב איר 
קאָמפּעטענץ. דאָס קאן נישט זיין אויך די אזוי גערופענע ;דעמאָ- 
קראטישע" קהלה, אויף וויפל אין איר מוזן האָבן די הויפט-דעה 
די הערשנדיקע קלאסן פון יידישן פאָלק. רוקן מיר ארויס דעריבער 
אין אונזערע פּאָליטישע פערספּעקטיוון יענע אנשטאלטן פון נאציאָ- 
נאלער זעלבסט-פארוואלטונג, װו די גאנצע דעה װעט געהערן 
דער אַרבעטערשאפט. ס'גייט נישט וועגן א הערשאַפט איבער אַנדערע 
שיכטן און קלאסן, אדרבא, מיר שטעלן זיך פאָר די אָפּשאפונג 
פון דער קלאסן-צעגלידערונג, מיר זעען פאָר די פארשוינדונג 
פון די אלע פאראזיטישע און עקספּלואַטירנדיקע עלעמענטן און 
די אויסבילדונג פון אן איינהייטלעכן יידישן ארבעטער-פאָלק, װאָס 
װועט אליין רעגולירן זיין אייגן נאציאָנאל לעבן 

צו דער צייט איז נאָך ווייט. דעריבער זענען מיר געגאנגען 
צו דער איצטיקער קהלה, וייל היינט איז נאָך פאראן די ממשלה 
פון דער רעאַקציע און די שװאַרצע שליטה אין יידישן לעבן 
ווילן מיר אויסנוצן די איצטיקע קהלה, כדי פון דאנען צו פּראָקלא- 
מירן אונזערע לאָזונגען וועגן איבעראנדערשונג פון יידישן לעבן 
און פון דאַנען אָרגאַניזירן דעם קאַמף פאַר זיי. 

מיר האָבן עס געטאָן ביז אַהער באַ יעדער געלעגנהייט, אויפ- 
ווייזנדיק די ברייטע מאסן אויפן ביײישפּיל פון זייערע קאַנקרעטע 
האנדלונגען און באשלוסן, וי פיינטלעך די איצטיקע מושלים 
זענען צו די אינטערעסן פון די יידישע האָרעפּאַשניקעס און וי 
נויטיק ס'איז צו פירן קעגן אייך אן אנטשיידענעם, אַז-פשרהדיקן 
קאמף, מיר װעלן עס טאָן אויך ווייטער, 

מ'האָט גערעדט ועגן א נייער קהלה, וועגן א נייעם גייסט, 
געפירט כלומרשט א קאמף קעגן די אלטע אסימילאטאָרן, קעגן 
מתים-שטיבל; לסוף זענט איר אליין געבליבן באם אלטן. נישט 
וװאָס איר קאַנט איצט נישט אױפּטאָן עפּעס ממשותדיקעס, נאָר 
איר וְוִילְט עס אפילו נישט. איר זענט געקומען צו דער ממשלה -- 
זענט איר שוין באפרידיקט און בארוּאיקט. 

סאָציאלער שוץ -- בא אונז הייסט עס: העלפן און רעגולירן 
דעם פּראָצעס פון פראָדוקטיויזירן דאָס יידישע לעבן זעט דעם 
דראנג דערצו בא די יידישע מאסן. וירקן דאָך די פּריוואטע 
געזעלשאפטן, װי ,אָרט", ,החלוץ" און אנדערע ווירטשאפטלעכע 
אינסטיטוציעס. איר האָט נישט געפּרװוט אָנצוצייכענען אַזאַ אַרבעט. 
איר האָט זיך באגנוגנט מיט דער ;אײראָפּעאיזירונג" פון דער 
שנאָרעריי; בא אייך איז עס געבליבן ווייטער צדקה; איר װילט 
אויפהיטן די פילאנטראָפּיע מיט דער גאנצער דעמאָראַליזאַציע 
און דערנידעריקונג, װאָס שטעקט אין דעם. 

קולטור-ארכעט -- פאר אונז זענען עס שולן, ביבליאָטעקן 
טעאַטער. איך האָב צו אייך קיין טענות נישט, פארװאָס איר גיט 
װינציק פאַר די יידישע שולן; ס'איז באַ מיר נישט קין פראַגע 
פון דינגען זיך. אויך נישט פון פּראָפּאָרץ. איר שטעלט א קלאָץ- 
קשיה: צי װאָלטן מיר געגעבן מער אויף איערע תלמוד-תורות 
און אפילו תרבות-שולן? איך זאָג אָפן: קיין פּרוטה נישט! וייל 
מיר האלטן, אז זיי האָבן נישט אין זינען די אמתע קולטור-נויטן 
פון די ברייטע מאסן פון פאָלק. איר האָט א טעות, אויב איר מיינט, 
אז אונז גייט דאָ נאָר וועגן פּרינציפּ פון יידישער שפּראַך. איז 
דאָך דער אלטער חדר געבויט אויף דעם יסוד פון יידיש, אלס 
אונטערריכט-שפּראַך, 

איך בין קעגן די חובבי-יידיש, פּונקט וי כ'בין קעגן די חובבי- 
עברית. די יידישע שפּראַך איז פאר אונז נישט קיין הױלער 
אבסטראקטער פּרינציפּ; ס'איז דער אָרגאנישער וועג פון קולטור- 
שאַפונג פון די יידישע מאסן. געוויס קאן מען לערנען אויך מאָ- 
דערנע וועלטלעכע זאכן אין העברעיש און כ'קאָן גערן אָננעמען, 
אַז פון דער יפוער העברעישער גימנאַזיע זאָל אַרױס אַ מאָדערנער 

אינטעליגענט מיט א ועלטלעכן װויסן. אָבער די יידישע מאַסן 
וועלן פון דעם קנאַפּ װאָס האָבן 

אָט גייט ארויס אין פאַלעסטינע אן ארבעטער צייטונג עדבר", 
איינע פון די בעסטע ארבעטער-צייטונגען בא יידן. דאָרט שרייבן 
ארבעטער, פאראן שטימונג פון ארבעט, די אַטמאָספער פון דעם 
נייעם ארבעטער-פּאַלעסטינע. װאָלט אזא צייטונג דערשינען אין 
יידיש און װאָלט יעדער יידישער ארבעטער געקאָנט אלײן זי 
לייענען, װאָלט מען פארשפּאָרט די אלע משולחים פון פּאַלעסטינע, 
כדי צו נישט צו מאכן די אלע בלבולים און בבא מעשיות ועגן 
פּאַלעסטינע. שטייט אָבער א װאַנט אין מיטן צװוישן דער צייטונג 
און די יידישע מאַסן -- די העברעישע שפּראַך. 

אָט רעדט איר אליין וועגן לערנען תנ"ך, וװעגן גייסט פון 
תנ"ך, און איר וועט דאָך מוזן מודה זיין, אז בא אלע אייערע חדרים, 
תלמוד תורות און אפילו תרבות אנשטאַלטן, וװועלן די ברייטע 
מאסן פון פאָלק פרעמד בליבן דעם תנ"ך. איז אָבער געקומען 
א גרויסער דיכטער; יהואש, װאָס אפילו די ציוניסטן האָבן נישט 
געפילט דעם חוב צוֹ באערן דאָ זיין אנדענק, און ער האָט איבער- 
געדיכטעט דעם תנ"ך אין יידיש -- קאָנט איר זיין זיכער אז 
הונדערטער טויזנטער און מיליאָנען װעלן ערשט איצט קריגן 
די מעגלעכקייט צו געניסן פון יענע קולטוריאוצרות, װאָס זענען 
פאַראַן אין די ווערק פון ישעיה, עמוס און אנדערע. 

דורך העברעאיש קאָנט איר אפשר אויסבילדן יידישע אינטע- 
ליגענטן, אפילו מיט אַ מאָדערנעם גײיסט; אָבער ס'וועט נישט זיין 
די אינטעליגענץ, וועלכע איז אָרגאַניש פאַרבונדן מיט מאַסןילעבן. 
אונזערע פאָלקס-שולן אין יידישער שפּראַך, די ווייטערע שטופע 
פון מיטל-שולן און דערנאָך אוניװוערסיטעטן -- דאָס איז דער 
וועג צו אייגענער אינטעליגענץ, צו אַן אייגענער. מאסן-קולטור, 
דאָס זעלבע וועגן די קינסטלער אין אייגענעם יידישן טעאַטער. דאָס 
איז קולטורעלע פאַרטיפונג און פאַרװאָרצלטקײט, 

אָבער די גאַנצע צעקראָכנקייט און ירידה פון בירגערלעכן 
געשטאָכן די אויגן עמעצן. טויזנטער יידן זענען געפאָרן צום כותל, 
בונד פטרט אָפּ די פראַגע לייכט: די ציוניסטן האָבן פאַרפירט די 

עמיגראַנטן --- זאָלן זיי זיך איצט פאַנאַנדערצאָלן נו, און סאָ- 
ציאַליסטן פאַרטירן נישט, ווען זיי רעדן ועגן אַ נייעם לעבן, און 
ס'לאָזט זיך אויס מיט אַרעסטן, טורמע, קאַטאָרגע און אפט -- 
מיט פאַרלירן דאָס גאַנצע לעבן? פאַראַן אַ תשובה אַ ריכטיקע: 
דאָס איז אַ קאַמף פאַר אַן אידעאל. אָבער דאָס זעלבע איז גילטיק 
אויך בנוגע פּאַלעסטינע. פּאַלעסטינע איז אין יידישן לעבן אַ 

באַריקאַדע, אַ קאַמפס-פּאָזיציע, אַ פּראָנט, װו סווערט געפירט 
אַ קאַמף פאַר איבעראַנדערשן די יסודות פון יידישן לעבן דאָרט 
ווערט אויפגעריכטעט דער טעריטאָריאַלער יידישער אַרבעטער 
צענטר, און יעדע אַרבעט דאָרט האָט אַ באַדייטונג נישט נאָר פאַר 
די אַרבעטער אויפן אָרט, נאָר פאַרן גאַנצן יידישן אַרבעטער- 
פאָלק. און גראָד איצט, אין צייט פון שאַרפסטן קריזיס, מוזן מיר 
אַלע אויפגעפאָדערט ווערן צו הילף פאַר פּאַלעסטינע. נישט פאַר 
סתם ליידנדיקע ברידער, נישט פון רחמנות געפיל. דאָ גייט וועגן 
בויער און קעמפער פאַר אַ נייעם לעבן, אין וועלכן מיר אַלע 
זענען פאַראינטערעסירט. 

דאָס איז א חוב אפילו פאַר די חברים פון ;בונד". בעת אין 
ראַטנפאַרבאַנד האָט געהערשט דער הונגער און שרעקלעכע נױט, 
איז געגאנגען דער רוף צו דער אַרבעטערשאַפט פון גאָר דער 
וועלט. ס'איז געשטאַנען אין קאן אַן אַרבעטער-פּאָזיציע און יעדער 
איינער, װאָס איז פאַרבונדן מיט דער אַרבעטער-באַװעגונג, האָט 
געאיילט צו הילף, אומאָפהענגיק פון דעם, צי ער איז מסכים געווען 
אין אַלע פּרטים מיט דער פּאָליטיק פון דער ראַטן-מאַכט. 

די אַרבעטער-פּאָזיציעס אין פּאַלעסטינע זענען אין סכנה. אונז 
קימערט וינציק די דעמאַגאָגיע, וועלכע װעט עס װעלן ביליק 
אויסנוצן, אַ 20 טויזנטיקע מחנה פאַרלאָזט נישט די אַרבעטס- 
פּאָזיציעס אין פּאַלעסטינע און קעמפט. איז אונזער אַלעמענס חוב 
צו ברענגען פאַר איר הילף. 

די חברים פון ;,בונד" ווייסן צו רעדן מיט פּאַטאָס וועגן די 
אַרבעטער-פּראָדוציר-קאָאָפּעראַטיוון. גערעכט, אויף וויפיל אין דעם 
ווייזט זיך אַרױט, װאָס די אַרבעטערשאַפט קאָן אויפּטאָן אפילו מיט 
װינציק געלט. אָבער ווייסן מיר דאָך אַלע, אַז אונזערע שולן, אונזערע 

=: 


קאָאָפּעראַטיוון און אַנדערע אינסטיטוציעס זענען אויפגעשטעלט 
געװאָרן אין אַ גרויסער מאָס אַ דאַנק דער הילף פון אַמעריקע. איך 
שעם זיך נישט מיט אָט דער הילף. ווייל זי קומט פון מענשן, וועלכע 
זענען פאַראינטערעסירט, אַז מיר זאָלן נישט וועגעטירן און דעגע" 
נערירן. אָבער ווילן דען די חברים פון ,בונד" דערוייזן, אַז אַ 
;נעמער איז נישט קיין געבער", אַז מיר קאָנען זיין נאָר שנאָרער 
צו באַקומען שטיצע פאַר אונז, אָבער קאָנען זיך נישט דערהויבן 
צו געבן אפילו פון לעצטן ביסן פאַר די, װאָס שטייען אין קאַמף 
פאַר אַ גרויסן יידישן אַרבעטער אידעאַל?! זיי האָבן זיך אָנגע- 
כאַפּט אינעם קריזיס, אָבער נישט וי סאָציאַליסטן. זיי אינטערע- 
סירן זיך מיטן ענגלישן גענעראַל דידס אַלס אַגיטאַטאָר פאַרן 
;קרן היסוד", אָבער זיי װוילן נישט באַרירן די ענגלישע אָקופּאַציע- 
פּאָליטיק, וועלכע איז דער גורם פון דעם קריזיס און וועלכע 
שטרייכט אפילו די פּאָזיציע פון תל-אביבער שטאָט:-ראַט אויף צו 
קעמפן קעגן אַרבעטסלאָזיקײט, 

די ציוניסטן האָבן קאַפּיטולירט; אַװעקגעװאָרפן זייער פאָן 
דווקא דאַן, ווען די אַרבעטער זענען געבליבן אויפן אָרט און נישט 
פאַרלאָזן די פּאָזיציע. דער היינטיקער בודזשעט איז אַ ציגניש 
פון פּאָליטישער געפאַלנקייט און איז אַ חרפּה פאַר די ציוניסטישע 
רעדלפירער אין דער װאַרשעװער קהלה, 

מיר האָבן נישט קיין אַנטוישונג. די חברים פון ,,בונד" האָבן, 
ווייזט אויס, יאָ דערװאַרט, אַז ס'וועט מעגלעך זיין אַ וועלכע סאיז 
געמיינזאַמע אַרבעט. מיר האָבן קיין איין רגע נישט געחלומט וועגן 
אַ שלום-בית און צו דעם נישט געשטרעבט. צוישן אונז און דער 
מערהייט גייט וועגן יידישן מאַסן-לעבן; אויף אים ווילן מיר נישט 
מוותר זיין. בנוגע זיינע אינטערעסן און נויטן װעלן מיר אויף קיינע 
פּשרות נישט גיין. די קהלה איז אונז נישט טייער און הײיליק; זי 
איז פאַר אונז אַן אָרט פון קאַמף. װעט איר זי אויסנוצן פאַר אייערע 
מאַכט-תשוקות --- װועלן מיר אויפשטעלן קעגן אייך די ברייטע 
יידישע מאַסן פון דרויסן. זיי װעלן נישט אויסגעבן זייערע פאַר- 
האָרעװעטע פּרוטות כדי צו פאַרשטאַרקן אייער פינסטערע ממשלה, 

דער בודזשעט װעט ווייזן די מאַסן, אַז מיר זענען געווען 

גערעכט. איר אַלע טראָגט די אחריות פאַר דער פאַרואַלטונג און 
נישט נאָר איר פאָרזיצער. מעגן דִי ציוניסטן זיך דאָ אַלײן עפנטלעך 
שמייסן. כל זמן זיי פּאָדערן נישט פון זייערע פאַרטרעטער אי 
פאַרװאַלטונג צו דעמיסיאָנירן, זענען זיי פאַראַנטװאָרטלעך פאַר 
זייער בודזשעט. דעסגלייכן די אגודה. ס'איז דער רעזולטאַט פון 
אייער קו-מסחר. איר בלייבט טויב צו דעם רוף פון דער ציט, 
צו די נויטן פון די מאַסן, איר רעדט וועגן אַחדות און שלום און 
ווילט ווייטער הערשן תקיפותדיק אומבאַגרענעצט. 

זענען מיר קעגן אייך און וועלן ווייטער פירן נאָך אַנטשײדענער 
אונזער קאַמף צו פאַרטרייבן אייך אינגאנצן פון יידישן לעבן. 


נישט סתם פּראָטעסט, נאר פאליטישער קאמף 


- (רעדע אין ואַרשעווער קהלהראַט) 


צו ערנסט און טראַגיש איז דער איצטיקער מאָמענט, מיר זאָלן 
זיך דאָ צופרידנשטעלן און יוצאזיין סתם מיט אַ פּראָטעסטי 
רעזאָלוציע. ס'איז אַן ערנסטע פּאָליטישע דערשינונג, װועלכע 
טרייסלט-אויף נישט נאָר די יידישע מאַסן נאָר ממש די גאַנצע 
וועלט, און ס'װאָלט געווען אומווירדיק פאַרן ווארשעווער קהלה- 
ראַט, נישט צו העלפן די יידישע אַרבעטער און פאָלקס-מאַסן זיך 
אָריענטירן און פאַנאַנדערקלײבן אין דעם, װאָס געשעט איצט. 

בלוט האָט זיך פאַרגאָסן, גיסט זיך איצט, און מיר קאָנען 
נישט זיין זיכער, אַז עס װעט זיך נישט גיסן מאָרגן און איבער" 
מאָרגן, די טויטע זענען שוין טויט, אָבער עס װעט דאָך וייטער 
אָנגיין אַ לעבן אין ארץיישראל, און מיר מוזן איצט מאַכן אַ חשבון, 
א חשבון נישט נאָר מיט אַנדערע, נאָר מיט זיך אַליין. 

איר מוזט דאָך פאַרשטיין און געבן אנדערע צו פאַרשטיין, אַז 
די איצטיקע בלוטיקע געשעענישן זענען נישט קיין צופאַל, און 
זענען נישט געבוירן איבער נאַכט. סאי! א רעװלטאַט פון אַ 
לאַנג-געפּלאַנטער אינטריגע פון ענגלישן אימפּעריאַליזם. אַנדערש 
האָט עס נישט געקאָנט זיין. אַלץ איינס, צי אין זיין נאָמען רעדט 

דער קאָנסערװאַטיווער באַלדװין, אַדער דער קאַרבעטער-פּרעמיער" 
מאַקדאָנאַלד, 

איצט זענט איר אַלע אויפגעבראַכט קעגן דער ענגלישער 
רעגירונג, אָבער איך קען נישט פארשטיין, פארװאָס דארף מען 
היינט פּראָטעסטין קעגן אַ רעגירונג, פאר ועלכער מען האָט 
נעכטן געזונגען לויב-געזאנגען. פארװאָס איז נעכטן די באלפור" 
דעקלאראציע געווען די ;אתחלתא דגאולה" און דער ידישער 
נציב-עליון --- משיח בן יוסף, און היינט וװוערט דער גאַנצער צער 
און צאָרן געווענדעט קעגן דער זעלבער רעגירונג, וועלכע איז 
בּראָקלאמירט געװאָרן אלס די אויסלייזערין פון יידישן פאָלק! 

היינט רופט איר דאָ צו פּראָטעסטירן קעגן דער פּאָליטיק 
פון דער ענגלישער רעגירונג -- מוזט איר אָבער קלאָר זאָגן אַז 
דער פּראָטעסט מוז אויך בארירן די פּאָליטיק פין דער ציוניסטישער 
אָרגאַניזאַציע, וועלכע האָט געשטיצט די פּאָליטיק פון דער ענגלישער 
רעגירונג, 

היינט ווילט איר דאָ באַם אָפענעם קבר שאַפן אַן אידיליע 
פון נאַציאָנאַלער אחדות, אָן אונטערשיד פון קלאַסן און פּאַרטײען. 
איר װוילט נישט מאַכן קיין חשבונות, און פונדעסטוועגן פלעכט 
יעדער איינער אַרײן זיין חשבון. 

אפילו די אגודה דערקלערט די געפאַלענע פון ארץ-ישראל 
פאַר קדושים. פונדעסטוועגן רעדט זישע פרידמאַן אַזױ גלאַטיק 
נאָר וועגן די יונגע לייט פון סלאָבאָדקער ישיבה, און אויך היינט 
װיל ער נישט פאַרשטיין און אנערקענען די ידישע אַרבעטער, 
װאָס פאַרגיסן זייער בלוט אין פּאַלעסטינע. 

ווייל היינט שטייען צװאַמען די ציוניסטן מיט דער אגודה 
וועגן דעם כותל מערבי, ;די איינציקע טרייסט און האָפנונג פון 
יידישן פאָלק אין ארץ-ישראל", 

אַזאַ חשבון איז פאַלש, 

איר מוזט זאָגן די יידישע מאַסן דעם אמת, אַז דער כותל" 
מערבי איז נאָר אַן אויסרייד. אַז נישט דער כותל-מערבי האָט 
געשטאָכן די אויגן עמיצן. טויזנטער יידן זענען געפאָרן צום כותל, 
פּאַרבראַכט טעג און נעכט אין ויינען און קלאָגן, און דאָס האָט 

קיינעם נישט גערירט. און װאָלט מען אויך וייטער געפאָרן צו 
אָט דער װאַנט פון טרערן, װאָלט זיכער נישט געקומען צו די 
איצטיקע געשעענישן, 
| אָבער יידישע מאַסן און אַרבעטער זענען געפאָרן קיין ארץ- 

ישראל נישט צום כותל-מערבי, דעם זכר פון פאַרגאַנגענהײט, נאָר 
צו ארבעט -- דעם יסוד פון א נייעם יידישן ארבעטס-לעבן אין 
לאַנד, דאָס האָט געשטאָכן די אויגן פון די אַראַבישע עפענדיס און 
כלי-קודש, וועלכע האָבן געזען בחוש, וי מיטן אויפשטייג פון 
יידישן ישוב,. מיט דער אויסברייטערונג פון יידישע אַרבעטס- 
פּאָזיציעס און אויפקום פון אַ יידישן אַרבעטער-קלאַס ווערן ביסלעכ- 
ווייז, אָבער נאָכאַנאַנד, צעשטערט זייערע עקספּלואַטאַציע-פּלענער 
אויך בנוגע די אַראַבישע מאַסן. און אַז אונטער דער וירקונג פון 
יידישע אָרגאַניזירטע אַרבעטער הויבן זיך אָן אָרגאַניזירן אויך 
זייערע אַראַבישע ברידער -- די שקלאַפן פון הונדערטער יאָרן 

דער ענגלישער אימפּעריאַליזם האָט לפּנים געגעבן אַ באַלפור- 
דעקלאַראַציע, פּראָקלאַמירט די יידישע ;נאַציאָנאַלע היים" אין 
ארץ-ישראל, אָנער גלייכצייטיק אָרגאַניזירט פּאָגראָמען אויף יידן, 
װאָס עס איז נישט געמאָלט געווען אין די צייטן פון טערקישער 
הערשאַפט, געשטערט דער יידישער אינװאַנדערונג און בפירוש 
פאַרמאַכט די טויערן פון פּאַלעסטינע. 

דער ענגלישער אימפּעריאַליזם האָט געפירט זיין דאָפּלט- 
שפּיל: געגעבן הבטחות ביײידע פעלקער און פון הינטן ארום 
גערייצט איינס אויפן אנדערן, כדי ביידע זאָלן אָנקומען צו זיין 
שוץ, און ער זאָל באַ ביידן גילטן, אַלס דער מלאך הגואל, 

מען האָט געמוזט אָנקומען צום כותל, ווייל רעליגיע שטעלט- 
צו דעם בעסטן װירקנדיקסטן ברען-שטאָף, ס'האָבן שוֹין פּאַסירט 
אָנפאַלן אויף יידישע אַרבעטס-פּלעצער, אָבער איר קאָנט בשום 
אופן נישט אַרײינשלעפּן אין אַזאַ אָנפאַל אַראַבער, וועלכע געפינען 
זיך הונדערטער קילאָמעטער וייט פון דעם אָרט. אַנדערש איז 
מיט דעם רעליגיעזן קאַמף. דער רעליגיעזער פאַנאַטיזם גיסט זיך, 
וי אַ לאַװע, און ציט אַריין אין געראַנגל אַלץ און אַלעמען. 

נישט צום ערשטן מאָל איזן ארקיישראל אַן אַרענע פון 

רעליגיעזע צוזאַמענשטױסן. אָבער ס'וועט זיין אַן אומפאַרצײלעכער 
פעלער, אויב איר דאָ וועט אויך קומען און אונטערװאַרעמען ווייטער 
דעם רעליגיעזן פלאַקער און צוגיסן בוימל פון נאַציאָנאַלן האַס 
און שנאה. 

דער ;אגודה" פאַרדריסט, װאָס יידן נעמען געווער אין האַנט! 
דרשנט מען ווייטער פּסוקים וועגן ,גייסט", וועגן חבלי משיח און 
מ'גלאָצט מיט די אויגן צום הימל, אַז פון דאָרטן זאָל קומען די 
ישועה. ווידער הערן מיר דעם רוף פון ,הײיליקן שניידערל" אין 
אש'ס ,קידוש השם": יידן װאַרפט אַװעק דאָס געווער, דארף דען 
ער אין הימל, אייער גבורה?! 

טאָ פאַרשטייט, אַז די יידישע אַרבעטער, װאָס פאַלן איצט 
באַם כותל, זענען נישט געגאַנגען פאַרטײידיקן סתם דעם כותל, 
אַלס ,איינציקע טרייסט און האָפנונג"; זיי האָבן דעם אָנגריף באַ- 
נומען,. וי אַן אַטאַקע אויף דעם ניעם אַרבעטס:ישוב אין 
פּאַלעסטינע. 

ס'חזרט זיך איבער דאָס, װאָס אין צאַרישן רוסלאַנד בעת 
פּאָגראָמען, האָבן נישט די פרומע לייט, נאָר די יידישע אַרבעטער, 
רעװאָלוציאָנערן פונעם ,זעלבסטשוץ", פאַרטײידיקט אפילו די ספרי- 
תורות און די שולן, הגם זיי האָבן נישט געהאַלטן פון ספרי-תורות 
און נישט געגאַנגען אין די שולן. 

ס'איז אַ קאַמף פאַר די יידישע אַרבעטער-פּאָזיציעס אין ארץ-" 
ישראל. וי זשע זאָל מען קװאַליפיצירן די אַרױסטרעטונגען פון די 
ציוניסטן, - וועלכע רעדן מיט בלינדן נאַציאָנאַלקן האַס װעגן די 
אַראַבער בכלל? אַמאָל, הייסט עס ביי זיי, זענען די אַראַבער געווען 
שעפער פון קולטור צוזאַמען מיט די יידן; אָבער היינט זענען אַלע 
אַראַבער ווילדע האָרדעס. אַזױ האָט מען גערעדט בשעת פּאָגראָמען 
אין רוסלאַנד, 

מיר האָבן געװאָרנט דאַן און מיר האַלטן פאַר אונזער חוב, אויך 
איצט, שטייענדיק אין די טייכן בלוט, צו װאָרענען קעגן אַזאַ נאַציאָ- 
נאַליסטישער העצע. מיינט איר טאַקע, אַז שוין, מער װעט איר 
מיט די אַראַבער נישט האָבן צו טון, און איר וועט דעם גאַנצן 
פאַרפּלאָנטערטן ענין דערליידיקן דורך דעם אַפּעל צו דער ;ציווי" 

ליזירטער וועלט" קעגן די קווילדע האָרדעס אַראַבער"? מיינט איר 
טאַקע, אַז מען ועט די אַראַבער אַרױסטרײבן פון ארץיישראל ? 

װאָרענען מיר אייך, אַז נישט דאָס איז דער ועג. איר מִזט 
אויפקלערן די יידישע מאַסן, אַז מיר האָבן דאָ צו טאָן מיט אָפּ- 
געשטאַנענע, פינסטערע עלעמענטן, וועלכע זענען פאַרפירט געװאָרן 
פון זייערע באַזדריקער -- די עפענדיס און כלי-קודש. 

אָבער די מוסא-קאזים פּאשאס רעדן אויך צום אַראַבישן 
אַרבעטער און פעלאַך וועגן ,נאַציאָנאַלער באַפרייאונג" פּונקט, וי 
איר װילט, אַז די יידישע אַרבעטער זאָלן גיין אין ;נאַציאָנאַלן" 
שפּאַן פון אוסישקין און װײיצמאַן, | 

איר װעט קענען די אַראַבישע מאַסן אָפּרײיסן פון זייערע 
פאַרפירער, ווען איר וועט זיי דערװי?ן, אַז אויך די יידישע מאַסן 
טרעטן אויף אין קאַמף קעגן די אייגענע ;נאַציאָנאַלע" פאַרפירער. 

אויף אָט דעם וועג פון אינטערנאַציאָנאַלער סאָלידאַריטעט האָבן 
מיר, די לינקע פועלי-ציון, שטענדיק אָנגעוויזן סיי אין פּאַלעסטינע 
גופא, סיי דאָ אין חוץ-ילארץ. 

און וועגן דעם וועג מוזט איר איצט, בעת דאָס בלוט איז נאָך 
װאָרעם, רעדן סיי צו די יידישע, סיי צוֹ די אַראַבישע מאַסן -- 
און דאָס איז דער וועג פון. אַרבעט. 

רעליגיע צעטיילט, רייצט אָן איינע קעגן די אנדערע. אין דעם 
פרט איז נישטאָ קיין שום חילוק צװוישן דער יידישער רעליגיע 
און אנדערע רעליגיעס. גענוג צו דערמאנען די װילדע ארגיעס 
פון די יידישע כלי-קודש אויף דער יידישער גאס קעגן די יידישע 
ארבעטער באַם ברענען ביבליאָטעקן, שלאָגן און באפאלן נישט 
,גלויביקע", 

מיר האָבן דעריבער גראד אין ארץיישראל, וו סאיז 
געשטאנען דאָט וויגעלע פון דריי רעליגיעס, אויפגעשטעלט א 
נייעם יסוד פון פעלקער-פארברידערונג און צוזאמענלעבן -- דאָס 
איז דער אידעאל פון ארבעט, דער אידעאל פון סאָציאַליזם. 

;דאָס בלוט פון אונזערע קדושים שרייט". אָבער בלוט רייצט, 
בלוט פארבלענזיט. און גראָד איצט דארף מען א קלאָרע, ניכטערע, 
פּאָליטישע באציאונג, 

מיר דריקן אוֹיס אונזער באוונדערונג און ערע פאר די 
געפאלענע העלדן. אויך איר דריקט איצט אלע אס אָט די 
באווונדערונג. דאָך מון מיר אויך דאָ מאכן דעם נױיטיקן פאָלי" 
טישן אויספיר. היינט איז ליכט צו רעדן װעגן קדושים, וייל 
דער טויט מאכט אלעמען שטומען. אָבער עס װעלן בלייבן לעבע- 
דיקע און װעלן פירן ווייטער א קאמף. נישט מיט הייס געװוער 
אין האנט, נאָר מיט די כלי-זין פון ארבעט. וי װעט איר זיך 
צו זיי, צו די לעבעדיקע באציען? 

וועלן מיר דען איצט פארגעסן, וי נעכטן האָט דער זעלבער 
מזרחיסטישער פּרעזעס פאַרבשטיין פאָרגעװאָרפן די יידישע אַרבע- 
טער אין ארץ-ישראל, אַז זיי זענען ;קעסט-קינדער",. כלומרשט 
קבצנים, שנאָרערס, װאָס לעבן אויפן חשבון פון זיינע נדבות? 

היינט האָבן יענע זייער לעבן געגעבן אָבער, אז זיי ועלן 
קומען בעטן ארבעט, װעלן די צוניסטישע און מזרחיסטישע 
פאבריקאנטן זיי וייזן די טיר און זיי נישט װעלן נעמען צו 
דער ארבעט. וייל ס'לוינט זיך בעסער צו נעמען דעם נישט.- 
אָרגאניזירטן, געהאָרכזאמען אראבישן ארבעטער, וועלכער האָט 
נישט קיין פאָדערונגען און באגנוגנט זיך מיט קנאַפֿ. 

היינט זענען זיי אלע פאר אייך קדושים, וייל זיי זענען 
געפאלן אין קאמף פארן כותל: אָבער נעכטן האָט איר אלע, 
ציוניסטן, מזרחיסטן, אגודה, צוואמען מיטן ;בונד" געהאט די 
חוצפה אָפּצווארפן די פאָרשלאגן פון דער פועלי-ציון פראקציע 
וועגן שטיצן אין צייט פון שװערסטן עקאָנאָמישן קריזיס און 
ביטערער ארבעטסלאזיקייט די יידישע ארבעטער אין פּאַלעסטינע 
און באשטימען סובסידיעס פארן פּאַלעסטינא-ארבעטער-פאנד. 

ווייל אין לעבן איזן נישטאָ קיין אחדות צװוישן קלאסן און 
פּאַרטײען. 

ווילן מיר עס היינט אויפקלערן די ברייטע מאַסן פון דער 
יידישער באַפעלקערונג. ווייל מיר האלטן נישט פון גוור תענית 
זיין און פארמאכן די געשעפטן נישט דאָס איז דער װעג פון 
ווירקלעכן פּראָטעסט און וירדיקן ענטפער אויף די בלוטיקע 
געשעענישן אין פּאַלעסטינע. 

היינט זענען אַלע עדוֹת פוֹן דעם העלדישן קאַמף אין תל-אביב 
| און אין עמק --- ווייל דאָרט זענען אַרבעטס-פּאָזיציעס. 

איצט װילט איר רופן די יידישע וװועלט צו זאמלען נדבות 
פאר די געליטענע. דאָס איז װינציק, דאָס איז נישט דער עיקר. 
דאָס וויכטיקסטע איז, אז עס זאָל געשטארקט װערן דער יסוד 
פון ארבעט אין ארץ-ישראל, ווייל דאָס איז דער איינציקער יסוד 
פאר נייעם יידישן לעבן אין פּאַלעסטינעי 

אונז גייט איצט וועגן מאָביליזירן כחות פארן נייעם פּאַלעס- 
טינע, װו אין יסוד און אין צענטר מוז זיין ארבעט, דער אידעאל 
פון ארבעט און די זיכערקייט פון דעם זיג פון ארבעטער-אידעאל 
אין דער גאנצער ועלט. 

די ציוניסטן זענען פּאָליטיש דעזאריענטערט. גיסן זיי היינט 
פעך און שוועבל אויף מאַקדאָנאַלדן, הגם נעכטן האָבן זיי געזונגען 
שבחים וואנדערוועלדען, ווייל עס פעלט פארשטענדעניש פאר דער 
פּאָליטישער זייט פון דער פּראַגע. מאַקדאָנאַלד איז היינט אויך אַ 
פריינט פון אַרבעטנדיקן פּאַלעסטינע, פּונקט װי נעכטן, און געוויס 
װעט אים וויי טאָן דאָס האַרץ צו הערן, אז עס װערן פארניכטעט 
אין פּאַלעסטינע די ארבעטער-אויפטוען פון װעלכע ער האָט 
נעכטן אנגעקװאָלן. 

אָבער מאקדאָנאלד רעגירט היינט נישט מיטן כח פון ארבע- 
טער-קלאַס, נאָר מיטן חסד פון זיינע קלאסן-שונאים. װעלן אים 
יענע לאָזן רעגירן נאָר אזוי לאנג, וי ער װעט אָפּהיטן די אינטע- 
רעסן פון ענגלישן אימפּעריאַליזם. זאָל די ;אַרבעטער-רעגירונג" 
פּאַראַטן אָט די אינטערעסן װעט זי קיין איין טאָג מער נישט 
עקזיסטירן. 

דאַרף מען איצט האָבן די פליכט אויפצוקלערן די מאסן 
אז די גאראנטיע פארן נייעם יידישן ישוב אין ארץ:ישראל איז 
נישט קיין באלפור-:דעקלאראציע פון ענגלישן אימפּעריאליזם און 
נישט קיין סימפּאַטיע-דערקלערונגען פון אימפּעריאליסטישער 
,מלכות חסד" וועגן ,היסטאָרישע רעכט" אויף ארץ ישראל. 

די ,היסטאָרישע רעכט?" װעלן נישט בישטין. די יידישע 
ארבעטער האָבן זיך אויסגעקעמפט נייע, רעאַלע רעכט, רעכט פון 

ארבעט און בלוט. אָבער די זעלבע רעכט פון ארבעט און בלוט 
האָבן אויך די אראבישע ארבעטנדיקע מאַסן אין פּאַלעסטינע. 
נישט אויף ארץ-ישראל, נאָר אין ארץ:ישראל. אויפן יסוד פון 
ארבעט מוז קומען און װעט קומען די פארשטענדיקונג, צוזאמענ- 
לעבן און צוזאמענארבעט פון יידישע און אראבישע מאַסן, די 
גאַראַנטיע פאר דער יידישער ארבעטס-היים אין פּאַלעסטינע. 


היינט ווען מיר וװוערן אויפגעשוידערט צוליב די בלוטיקע 
געשעענישן אין פּאַלעסטינע, דארף געװועקט וערן דאָס פאָלק צו 
באפרייען זיך פון רעליגיעזע פּענטעס; מיר דארפן אים װאָרענע. 
קעגן נאַציאָנאַליסטישער שאָוויניסטישער העצע און שנאה, אג. 
שפאנען אלע כחות צו עפענען די טויערן פון פּאַלעסטינע פאר 
פרייער איינוואנדערונג און אָרגאַניזירן די ברייטסטע מאסן צו 
שטעלן זיך מיט ליב און לעבן צו הילף דעם נייעם יידישן. 
ארבעטנדיקן פּאַלעסטינע. 


אויף אָט דעם רוף ווארטן די יידישע מאסן, און דאָס װאָלט 
געווען דער איינציקער פּאָליטיש-װירדיקער רוף פון װאַרשעװער ‏ 
קהלה, 


מיטן אמת פון פועלי-ציוניזם 
א. 


דער גוואלט-אַקט לגבי די פועלי-ציון אין ראַטן-פאַרבאַנד איז 
געקומען נישט אינגאַנצן אומדערװאַרטערהײט, די יעווסעקציע האָט 
לאַנג געגראָבן. אַנדערש האָט עס נישט געקאָנט זיין. צוישן יעוו" 
סעקציע און פּועלי-ציוניזם איז נישטאָ קיין בריק פון פאַר-- 
שטענדיקונג. די יעווסעקציע האָט נישט געקאָנט דולדן דעם אָרגאַ- 
ניזאַציאָנעלן קיום פון פּועלי-ציון, באַ וועמן איר איז אויסגעקומען 
צו נאַשן כסדר פּראָגראַמאַטיש. ס'איז געווען דער אומאויפהערלעכער 
קאַמף צווישן מאַרקסיסטישן באַנעם פונם יידישן אַרבעטער-פּראָבלעם 
און דעם שנאָרערישן אָפּאָרטוניזם, וועלכער לעבט נאָר פון קאָנטראַ- 

באַנד-פּרינציפּן, װאָס ער שמוגלט דורך אומלעגאַל דורך די גרענעצן 
פון זיין אָפיציעלן פּראָגראַם, 

די יעווסעקציע איז דאָס נישט דערטראָגענע קינד פונעם קאָמו- 
ניזם אויף דער יידישער גאַס. ס'איז א מפּיל-קינד געקומען אויף דער 
וועלט אין די הורא-טעג פון דער טריומפירנדיקער רעװאָלוציע, 
און אָט די הורא באַציאונג, די באַציאונג פון הפקר איז געװאָרן דער 
חוט השדרה פון איר גאנצער עקזיסטענץ ביז אויף היינטיקן טאָג. 

אָן פאַרבינדונג מיטן יידישן מאַסן-לעבן, אָן פאַרשטענדניש 
פאר זיינע נויטן און פּראָבלעמען, און במילא אָן שום קאָנקרעטע 
אויפגאַבן, װאָס זאָלן מאַרקסיסטיש רעאַגירן אויף דער יידישער 
סאָציאַלדעקאַָנאָמישער אײגנאַרטיקײט, 

דורכגעפרעסן דורך און דורך מיטן לאַנגאָנענדיקן מענשע- 
וויסטיש-בונדישן אָפּאָרטוניזם בנוגע דער נאַציאָנאַלער פראַגע 
בכלל, האָט זיך דאָס יעווסעקישע ,זיבעלע" אַ לעבן לאַנג געהאַלטן 
באַ דעם צעבראָכענעם מולטער פון דעם ,אַגיטפּראָפּ" צווישן עדי 
װאָס רעדן יידיש" און מיט טריומפירנדיקן ציניזם געחווקט איבער 
די פּועלי-ציון, וועלכע האָבן גלייך פון ערשטן טאָג אָן אויפגעוויזן 
די באַזונדערע וועגן און אויפגאַבן פון דער רעװאָלוציע אין דעם 
יידישן לעבן, 

די פאַרגאַנגענע 10 יאָר ראַטן פאַרבאַנד זענען געװען או 
אומאיבערגעריסענע קייט פון געראַנגל צווישן יעווסעקישן אָפּאָר- 
טוניזם אוז לעבעדיקער רעװאָלוציאָנערער ווירקלעכקייט, וועלכע 
באַשטעטיקט אויף שריט און טריט דעם פּועלי-ציוניסטישן פּראָגנאָז, 

די יעווסעקציע האָט מאַלפיש נאָכגעחורט די לאָזונגען. מיט 
וועלכע דער קאָמוניזם איז געקומען אויף דער אַלגעמײנער גאַס און 
געמיינט יוצא זיין לגבי די יידישע מאַסן מיטן סתמיקן ,, קאַמף קעגן 
אַנאַלפאַבעטיזם* אוּן אױיסראָטן עם-הארצות ; אָבער מיט איר עצם 
עקזיסטענץ האָט זי קולטיווירט דעם אומפאַרשעמטן אַנאַלפאַבעטיזם 
בנוגע די רעװאָלוציע-פּראָבלעמען צװישן די יידישע מאַסן און אויפ- 
געהיטן מיט כל-ערליי אַגיט-שפּרוכן די זעלבסטצופרידענע עם- 
הארצות דאָרט, ווו ס'האָט זיך געפאָדערט גרינטלעכע מאַרקסיסטישע 
פאָרשונג און װיסנשאַפטלעכער פּראָגנאָז, 


200 


איז יעדעל קער פון ראַטן-פאַרבאַנדישער יידישער ווירקלעכקייט 
געווען אַ פּאַטש אין פּנים דעם פאַרריסענעם יעווסעקיזם און יעדער 
שריט פון דער ראַטןדמאַכט אין יידישן לעבן האָט עדות געזאָגט אויף 
דער נישט-דערפארנקייט פונעם קאָמוניסטישן ,זיבעלע", װי ס'קומט 
אויס אַריבערצוגיין פון רעװאָלוציאָנערער אַגיטאַציע צו רעװאָלו- 
ציאָנערער טאַט און אַקטיווקײט. 

פאַרסטראַכירטע קעסט-קינדער פון דער אַלגעמײנער רעװאָלוציע, 
האָט די יעווסעקציע מיט זאַטער צופרידנקייט געלייקנט אין דער 
עקזיסטענץ פון ספּעציפישע יידישע פּראָבלעמען און נישט געװאָלט 
הערן וועגן אָרגאַניזירן די זעלבסטאַקטיוויטעט פון די יידישע מאַסן 
אין באַזונדערע נאַציאָנאַלע פאָרמען, אויפגעטראָטן קעגן יעדן פּרווו 
צו פאָרמולירן סאָציאַל-עקאָנאָמישע אויפגאַבן פאַרן יידישן פּראָ- 
לעטאַריאַט אין זיין יידישער סביבה, געחוזקט און גערודפט יעדן 
געדאַנק וועגן אָרגאַניזירטער און ציל-באַװווסטער פּראָדוקטיויזי- 
רונגס און אָרגאַניזירונגס-אַרבעט צװישן די יידישע מֵאַסן און 
שוין באַשפּיגן מיט גאַל פון גראָביונגישקייט יעדן לאָזונג, אַ פּשיטא 
פון טעריטאָריאַליסטישער קאָלאָניזאַציע, צי גאָר פון פּאַלעסטיניזם, 


ב. 


אָבער גראָד יעדעס נייע יאָר האָט די ראַטנמאַכט שאַרפער 
געמאַכט די יידנפראַגע און בולטער געצייכנט דעם באַזונדערן וועג 
פון איר לעזונג, 

אין קיין שום קאַפּיטאַליסטישן לאַנד איז די יידן-פראַגע נישט 
אַזױ אַקטועל און מאָנענדיק, װוי אין ראַטן-פאַרבאַנד. די סיבה דער- 
פוֹן ליגט אויבן-אויף. די יידישע עקאָנאָמישע אײגנאַרטיקײט, די 
ספעציפישקייט פון די יידישע פּרנסות און באַשעפטיקונגען זענען 
אַ פּראָדוקט פון דער קאַפּיטאַליסטישער אַנטװיקלונג און ענג גע- 
בונדן מיטן קיום פונם קאַפּיטאַליסטישן רעזשים, 

די ראַטן-מאַכט האָט געמאַכט אַ קיזער-שניט איבער דער 
קאַפּיטאַליסטישער אַנטװיקלונג פון רוסלאַנד און פאַר איין װועג 
אונטערגעשניטן דעם צווייג, אויף וועלכן עס האָט זיך געהאַלטן די 
ספּעציפישע ,יידישע עקאָנאָמיק?, 

עס גייען אונטער די יידישע פּאַראַזיטישע פּױנסות, עס גײט 
אונטער דאָס מעקלערישע, פאַרמיטלערישע שטעטל און צוזאַמן דער- 
מיט גייט אויף אין פּיין און בלוט די גורליפראגע פון דער 
מיליאָניקער יידישער מאַסע. דאָ קאָן שוין מער נישט גילטן דער 
יעווסעקישער ציניזם. דאָס קאָן מען נישט אָפּפּטרן מיט יעווסעקישער 
הפקרות די ,נאַציאָנאַלע איבערבלייבענישן". דאָ מוז מען האָבן אַ 
פּראָגראַם פון אויפבויען דאָס נייע לעבן פון די חרוב-געװאָרענע 
יידישע מאַסן. 


און קיין פראָגראַם פאַרן יידישן לעבן איז באַ דער יעווסעקציע 
נישטאָ, און קיין אייגענעם וועג פאַר רעװאָלציאָנערער בויונג פאַר- 
מאָגט זי נישט. פּאַטשט די ווירקלעכקייט איבערן פּנים, צווינגט צו 
לייען און צו באָרגן און צו שלעפּן פון דער פרעמד. גיט זיך די 
!יעווסעקציע יעדעס מאָל, בשעת חירום, אַ װואַרף צו קאָנטראַבאַנד, 
גנבעט בשתיקה, אין דער פינסטער, פון פּועלי-ציוניסטישן פּראָגראַם, 
!אָבער כדי די מאַסן זאָלן נישט וויסן און דעמאַסקירן, בלייבט מען 
ווייטער אָן אַ פּראָגראַם און מען שווערט זיך באַ מאַרקסן און לענין, 
אַז מ'איז, חלילה, נישט אויסן קיין ,נאַציאָנאַלע אַרבעט* און מ'איז 
נישט פאַראַנטװאָרטלעך אויב, מעשה שטן, װעט דורך דעם, אגב 
אורחאָ, אויפגעריכט װערן דאָס יידישע לעבן. 


לויפט די יידישע מאַסע אין ראַטן-פאַרבאַנד און זוכט אַן אויס- 
וועג פון סאָציאַל-עקאָנאָמישן חורבן, װאָס שטאַמט פון איר ביו- 
איצטיקער ספּעציפישער סביבה און עס לויפט איר נאָך די יעװ- 
סעקציע, לויפט-נאָך אָן אַ ציל און אָן אַ פּלאַן, ציענדיק איר גאַנצע 
חיונה פון דעם אימפּעט פון דער מאַסע. 


מ'באַזעצט יידן אויף ערד, מ'ווענדעט זיך צום יידישן קוסטאַר, 
מ'וואַרפט זיך צו אינדוסטריאַליזאַציע, מ'שאַפט אפילו אױטאָנאָמע 
יידישע ראַיאָנען, אָבער דאָס אַלץ ווערט געטאָן װי קאָנטראַבאַנד 
און ענדערט נישט קיין אות אינם אָפּיציעלן פאַרגליווערטן פּראָגראַם 
פון דער יעווסעקציע. דאָ ווייזט זיך אַרױס די גאַנצע געפאַלנקײט 
און אָפּאָרטוניזם, וועלכער לעבט פון האַנט צו מויל, רעאַגירט אויף 
דער נויט פון מאָמענט מאָמענטאַליסטיש און ווייכט פונם רעװאָלוצ- 

יאָנערן פּראָגנאָז, ווייל ער האָט מורא אָרגאַניש פאַר יעדער רעװאָ" 
לוציאָנערער פּערספּעקטיו, 

געצווונגען און געשטויסן דורך דער ראַטנפאַרבאַנדישער 
ווירקלעכקייט, טוט די יעווסעקציע אויפן אָרט ,;שװאַרצע? נאציאָ- 
נאַליסטישע אַרבעט, הגם אָן באַגײיסטערונג און התלהבות. פאַראַן 
אָבער מחוצן ראַטנפאַרבאַנד אַ גרויסע יידישע װעלט, וו דער 
קאַפּיטאַליזם ווייזט נאָך אַרױס גענוג בריה'שאַפט און װו פאַשיזם 
פאַרשטייפט זיך אין זאָטל; דאָרטן שטייט די יעווסעקציע ווייטער 
טויב און בלינד פאַר די נויטן פון דער ווירקלעכקייט און חזרט איבער 
אַלטע,. טוכלע פּזמונות פון אָנציינערדיקער אַסימילאַציע, ואַרפט 
שטיינער אין יעדער קאָנקרעטער אַקטיווער טאַט פון דער באַװוסט- 
זיניקער יידישער אַרבעטערשאַפט און באַלעקט זיך װי אַ טריומ- 
פירנדיקער חזיר דערמיט, װאָס אין... ראַטנפאַרבאַנד טוט מען יאָ 
עפּעס צווישן די יידישע מאַסן 

די יעווסעקציע קומט צו די יידישע מאַסן פון גאָר דער װעלט 
וי אַ שנאָרער, בעטלט באַ זיי נדבות פאַר די ברידער אין ראַטג- 
פאַרבאַנד און ווייזט נישט אַרױס קיין שום אינטערעס צו זײיער 
אָרטיקן לעבן און קאַמף, און זעט נישט אין איר קורצזיכטיקייט קיין 
שום אָרגאַנישן צוזאַמענהאַנג צוישן די רעװאָלוציאָנערע פּראָצעסן 
אין דער ראַטנפאַרבאַנדישער ידישער וירקלעכקייט און דער 
יידישער ווירקלעכקייט אין דער גאַנצער וועלט, 

דעם פּועלי-ציוניסטישן פּרינציפּ פון אַלװעלטלעכקײט מיט זיין 
רעװאָלוציאָנערן אינהאַלט פון געמיינזאַמע אינטערעסן, געמיינזאַמע 
אויפגאַבן און געמיינזאַמען קאַמף, האָט די יעווסעקציע פאַרביטן 
אויף דער קלינגענדיקער צדקה-פושקע פון כלליישראל סענטימענטן 
און רחמנות-געפילן צו אָרעמע ברידער מעבר לים.. 

צוליב דעם זעלבן טעם האָט מען אין ראַטנפאַרבאַנד גופא נישט 
דערלאָזן דעם אויפבוי פון נאַציאָנאַליפּראָלעטאַרישע יידישע אָרגאַנען 
און זיך צופרידנגעשטעלט מיט פילאַנטראָפּישע חברות, ווו מען קאָן 
עקספּלאָאַטירן דעם כלל-ישראל געפיל און אַפּעלירן מיט מער 
אויסזיכטן אויף הצלחה צום כלל-ישראל אין קאַפּיטאַליסטישן חוץ- 
לארץ, 

קיינער װוי פּועלי-ציון האָט ניט געקענט אויפדעקן דעם יעוו" 
סעקישן אָפּאַָרטוניזם און קיינער, וי זיי האָט נישט באַקעמפט אַזױ 
אומברחמנותדיק אָט די שנאָרערישע עקזיסטענץ, װאָס פיטערט זיך 
כסדר מיט אידעאָלאָגישער קאָנטראַבאַנד, 

מוז דאָך דאָ ווידער צום וויפלטן מאָל געזאָגט וערן, אַז בנוגע 
דעם וועג פון דער רעװאָלוציע אין יידישן לעבן האָט דער קאָמוניזם 
גאָרנישט מחדש געווען. אדרבא, אויף וויפל ער ווייזט איצט אַרױס 
אמתן רעװאָלוציאָניזם אין דעם באַנעם פון דער יידנפראַגע און אין 
דעם אופן פון רעגולירן זי, גייט ער אַרויף אויף דעם וועג, וועלכן 
פּועלי-ציון האָבן אױיסגעטראָטן אין דער יידישער און אינטער- 
נאַציאָנאַלער אַרבעטער-װעלט, 

אין היץ פון פּאָלעמיק מיט אייגענע חברים האָט אַנומלטן 
מערעזשין דערקלערט אָפּנהאַרציק; אין דער מחלוקת צוישן בּונד 
און פּועלי-ציון וועגן דעם תוך פון דער ידנפראַגע מוזן מיר מודה 
זיין, אַז גערעכט זענען געווען פּועלי-ציון, וועלכע האַבן זיך נישט 
געװאָלט באַגנוגן מיט קולטור, נאָר אָנגעװיזן אויף איר סאָציאַל- 
עקאָנאָמישער אייגנאַרט. 

נישט מערעזשין און נישט זיינע חברים ווילן ציען וייטער 
דעם פאָדעם און מאַכן דעם נויטיקן אויספיר, אַז אויך אין דער 
מחלוקת צװישן פועלי-ציון און יעווסעקציע זענען גערעכט די 
פועלי-ציון. אָבער דעם דאָזיקן אויספיר מאַכט די ראַטנפאַרבאַנדישע 
ווירקלעכקייט. : 

0 אאָר. ראָטן-מאַכט און די יידנפראַגע איז נישט פאַרשװונדן 
פון זיך אַלין, װוי ס'האָבן פארויסגעטרומייטערט די פאַלשע נביאים 
פון דער יעווסעקציע. אדרבא, ערשט אויפן עלפטן יאָר פון ראַטן-מאַכט 
איז אויך פאַר אַנדערע קלאָר געװאָרן די פּועלי-ציוניסטישע פעסט- 
שטעלונג, אַז די יידנפראַגע איז אַ סאָציאַל-עקאָנאָמיש פּראָבלעם און 
אַז בכן איז איר לעזונג נישט אויפן וועג פון פּאָליטישע דעקרעטן, 
נאָר פון סאָציאַל-עקאָנאָמישע פּראָצעסן. אַז מ'טאָר זיך נישט פאַר- 
לאָזן בלינדערהייט אויף די דאָזיקע פּראָצעסן, נאָר מ'דאַרף זיי 
רעגולירן דורך דער אָרגאַניזירטער זעלבסט-טעטיקייט פון די 

אַקטיווע יידישע מאַסן. אַז רעגולירן די פּראָצעסן קאָן מען נאָר דאַן; 
ווען מ'האָט אַליין אַ ציל און אַ פּראָגראַם פאַר דער אויפריכטונג 
פונעם יידישן מאַסן לעבן. 

אָבער באַ דעם קאָן מען נישט בלייבן, דאָ קאָן מען זיך נישט 
פאַרהאַלטן. נאָך דער ערד אײנאָרדנונג סתם, זענען געקומען די 
אױטאָנאָמע יידישע ראַיאָנען, און נאָך דער לאחדים קאָלאָניזאַציע 
פון אוקראינע און װײיסרוסלאַנד, און דער סריסים-קאָלאָניזאַציע פון 
קרים, איז געקומען ביראָ-בידזשאַן מיטן באַפרוכטנדיקן, באגייס- 
טערנדיקן לאָזונג פון אַ ;יידיש לאַנד*, און דער גאַנצער יעווסעקישער 
בגד פּלאַצט אויף אַלע נעט, 

נעכטן שוין האָט ירחמיאל ויינשטיין צוגעגעבן, אַז נאַציע 
מוז האָבן טעריטאָריע, און אסתר האָט באַצייטנס געװאָרנט אַז אַזאַ 
אפּיקורסות קאָן פירן צו.. אַ פּאַלעסטינע. מ'שװערט זיך און 
מ'פארזיכערט און מ'ברענגט עדות, אַז די טעריטאָריע איז אַ בעסערע 
און אַז דאָ קאָן מען ווירקלעך אויפבויען אַ יידיש לאַנד און אַז דאָ 
זענען בעסערע באַדינגונגען דערצו, װי אין פּאַלעסטינע. אָבער 
דער שטאַרקסטער אַרגומענט קעגן פּאַלעסטינע איז שוין איצט דער 
פאַרמאַסקירטער:.. פּאַלעסטיניזם, 

נעכטן נאָך איז טעריטאָריאַליזם געװען טריף, נישט וויל 
פּאַלעסטיניזם פאַרמאָגט שלעכטן באָדן אָדער ווייל זי איז אָקופּירט 
דורכן ענגלישן אימפּעריאַליזם, נאָר דערפאַר, װאָס נאַציאָנאַליום 
איז רעאַקציע, אַן אייגן לאנד איז שאָוויניזם און קאָנטר-רעװאָלוציע. 


און וויבאַלד פּראָלעטאַרישע דיקטאַטור -- טאָר אַ ;כשרער" 
קאָמוניסט וועגן דעם אפילו נישט הערן אָן יעווסעקישן שוים אויף 
די ליפּן. 


אַ בראָך נאָך אַ בראָך איז געקומען איבער דעם יעװװוסעקישן 
;זיבעלע". מ'האָט שוין נאָכגעגעבן אין ראַטן-פאַרבאַנד -- מאָרגן 
וועט מען מוזן נאָכגעבן אויך אין די קאַפּיטאַליסטישע לענדער. און 
פּועלי-ציון זענען דאָך דאָ אויפן אָרט. זיי קאַסירן דאָך יעדן 
יעווסעקישן בראָך, וי זייערע אַן אייגענע דערגרייכונג. און די מאַסע 
האָט דאָך אויגן און זעט, און די מאַסע האָט דאָך אויערן און הערט, 
זי זעט און הערט, װי דאָס לעבן מאַכט אַ תל פון אַלע יעווסעקישע 

איינרעדענישן און אָפּשפּרעכענישן און וי ס'וערט אַלץ מער 
באַשטעטיקט דעם פּראָגנאָז פון פּועלי-ציון בנוגע דער אַנטװיקלונג 
און גאַנג פון יידישן לעבן סיי אין ראַטן-פאַרבאַנד, סיי אין אַלע 
לענדער מחוץ אים, | 

ס'איז געקומען דער אַנטשײדנדיקער מאָמענט. צו ווייט זענען 
אַװועק די יעווסעקישע קאָנטראָבאַנדיסטן אין זייער שמוגל-אַרבעט 
און מען דערקענט שוין נאָכאַנאַנד די געגנבעטע לאָזונגען באַ די 
פועלי-ציון. צו האַסטיק האָבן זי זיך געלאָזט אין זייער גאַלאָפּ וועגן 
אַ ,יידיש לאנד" און די "פּיאָנערן-אויפגייער" צו דער ערד, װאָס 
,רופט" און שואַרט* און ;בענקט "שוין ממש, וי די אַלטע בת-ציון 
באַ די אַלטפרענקישע חובבי-ציון, און זיי האָבן זיך דערשראָקן 
פאַר דעם איינציקן רעװאָלוציאָנערן כח אין דער יידישער אַרבעטער- 
גאַס, װאָס שטייט אויף דער װאַך און באַקעמפט אַנטשלאָסן יעדן 
אידעאָלאָגישן שווינדל און בלאָף, יעדן קאָנטר-רעװאָלוציאָנערן 
אָפּאַָרטוניזם אין שלייער פון מארקסיזם, פּונקט וי דעם מארק- 
שרייערישן הורא-פּאַטריאָטיזם פון דעם נישט געשטויגענעם ;יידיש 
לאַנד" אין דעם געלאַטעטן בגד פון באַנקראָטירטן יעווסעקיזם. 

זי האָבן זיך דערשראָקן און באַשלאָסן צו פאַרטרייבן דעם 
פועלי-ציוניסטישן געוויסן פון דער אויבערפלאַך. פאַרמאַכט און 
פאַרחתמעט די פועלי-ציון אין ראַטנפאַרבאַנד -- און אַ סוף צום 
געראַנגל, צום קאַמף פון צוויי אידעאָלאָגיעס.. 


די 


קאָמיקער, װאָס זיי זענען! 

דערמיט האָט מען נאָר געחתמעט די אומפאַרשעמטקייט פון 
די באַנקראָטירשע קאָנטראבאַנדיסטן פון יעווסעקישן לאַגער. 

ווער פאַרשטייט עס נישט, אַז נאָר דערפאַר האָט מען איצט 
פאַרבאָטן די לעגאַלע עקזיסטענץ פון פּועלי-ציון. אין די ערגסטע 
יאָרן פון הונגער און פייער, פון בלאָקאַדעס און שטעכיקן דראָט, 
פון רעאַקציע און קאָנטררעװאָלוציע, אין די אַלע שווערע יאָרן פון 
אומעטומיקן חשדי און טשעקאַ, האָבן פועלי-ציון געװירקט פריי און 
אומגעשטערט, און גראָד איצט, ווען מ'איז זיכער פון דרויסן און 

פון אינעװייניק, מוז מען זיך פּלוצים ראַטעװען פון אַזאַ שונא וויי. 
פּועלי-ציון. 

קאָמיקער מיט פאַרשטאָכענע אויגן! 

אין די יאָרן, ווען פּאַלעסטינע האָט געצויגן צו זיך טויזנטער 
און צענדליקער טויזנטער דורך ים און יבשה, ווען מ'איז צו איר 
געלאָפן פון קאַפּיטאַליסטישן גיהינום און אויפגעגאַנגען פון ראַטנ- 
פאַרבאַנדישן גז"עדן, אין די יאָרן פון פּאַלעסטינישן אויפשטייג 
און קאָמאינטערנישן חרם אויף פּועלי-ציון, זענען די פּועלי-ציון אין 
ראַטנפאַרבאַנד געבליבן פריי און אומגעשטערט אין זייער אַרבעט. 
און פּונקט איצט, ווען דער קריזיס אין פּאַלעסטינע דאַרף אין פלוג 
אַלעמען ,עפענען די אויגן" און אַלע דאַרפן דערזען דאָס, װאָס דער 
בונד און די יעווסעקציע זעען צו יעדער צייט, פּונקט איצט װערן 
פועלי-ציון אין ראַטנפאַרבאַנד געפערלעך, װען מען האָט אֲזאַ 
טייערן אפּווערימיטל קעגן זיי, וי דאָס ביראָ-בידזשאַנישע ;יידיש 
לאַנד"... 

קאָמיקער מיט קופּערנע שטערנס! 

דוקא ביראָ בידזשאַן האָט דאָ דעצידירט. מען איז צוגעקומען 
צו נאָענט צום פּועלייציוניזם און מ'האָט זיך דערשראָקן, אַז אויך 
אַנדערע זאָלן דערזען װי דער יעווסעקישער פּרינץ איז אַלײן אדם 
נאַקעט, מ'האָט זיך דערשראָקן פאַר דעם, אַז אויך אַנדערע זאָלן 
דערפילן, אַז באַ די ביראָיבידזשאַנער פרעסט מון זיך די יעוו" 
סעקעס אָנפּעלצן אין פּאַלעסטינישער אידעאָלאָגיע און װאַרעמען 
זיך באַ די פייערן פון פּועלייציוניזם. 

ס'איז דער קאַמף פאַר אייגענער עקזיסטענץ, אַ קאַמף אויף 
לעבן און טויט, און ס'האָט שוין מער נישט געקאָנט מכפר זיין 
נישט די פּועלי-ציוניסטישע מסירת'נפש פאַר דער רעװאָלוציע 
און נישט זייערע קרבנות פאַר איר, סיי אין צייטן פון שטורם און 
אנגריף, סיי אין די װאָכנדיקע טעג פון אַ גאַנץ יאָר. 

יעווסעקציע און פּועלייציוניזם קאָנען נישט לעבן אונטער 
איין דאַך אין דעם מאָמענט, ווען די יעווסעקציע הערט:אויף צו 
זיין אין דער פּראַקטיק דאָס, וועגן װאָס זי פּלאַפּלט אין דער 
טעאָריע. 

די ראַטנפאַרבאַנדישע ווירקלעכקייט פּאַטשט כסדר אין צורה 
דער יעווסעקציע, -- וויל זיך די לעצטע, אין אייגענער פאַר- 
טיידיקונג, נוקם זיין אין פועלי-ציון.. און קלעפּט זיי אויף אַ 
לאַטע : אומלעגאַל, הייסט עס : אומגערעכט. 


הי 


פועלי-ציון אין דער גאָרער וװעלט װעלן אויפנעמן דעם 
גװאַלט-אַקט איבער די פועלי-ציון אין ראַטנפאַרבאַנד, וי אַ 
באַשטעטיקונג פון זייער אידעאָלאָגישן כוח, פון דעם אמת פון 
זייער אידעע. 


אַלץ האָט די יעווסעקציע צו איר רשות: מאַכט און געלט און 
אױטאָריטעט, און גװאַלט. עס פעלט איר אָבער יענע קלייניקייט, 
אָן װאָס אַ פּאָליטישע באַועגונג קאָן נישט עקזיסטירן --- די אידעע, 
װאָס דרינגט אַרױס פון דעם מאַסן-לעבן און װאָס באַװעגט די 
מאַסן צום קאַמף און פירט זיי צום זיג. | 


באַם יידישן פּראָלעטאַריאַט אין דער גאָרער וועלט איז פאַראַן 
נאָר איין באַלעבנדיקע און באַגײסטרנדיקע אידעע, װאָס צינדט 
אָן הערצער און פלאַמט אויף נשמות, װאָס באַגײסטערט צום קאַמף 
און פארזיכערט דעם נצחון; דאָס איז די אידעע פון רעװאָלוציאָ- 
נערן סאָציאַליזם אין דער יידישער סביבה, די אידעע פון מאַרק- 
סיסטישן פועלי-ציוניזם. 


אָט די אידעע האָט געפירט טויזנטער יידישע אַרבעטער אין 
העלדישן קאַמף אויף די באַריקאַדן אין צאַרישן רוסלאַנד, געפירט 
זיי אין קאַמף טאַר דער אַרבעטער מלוכה און אַװעקגעשטעלט זײי 
אין אַואַנגאַרד פון די קעמפער און שאַפער אין דעם ננייעם 
פּאַלעסטינע. די אידעע פון פועלי-ציוניזם האָט די ידישע 
אַרבעטער געגעבן כוח אויסצוהאַלטן די שווערע נסיונות פון לעבן 
אין אַלטע און נייע לענדער אין פאַרשידענע טיילן פון דער װעלט; 
אין נאָמען און מיטן כוח פון דער אידעע האָבן די יידישע אַרבעטער 
אויפגעהיט זייער רעװאָלוציאָנערן גייסט און טאַט אויך מחוץ 
די רייען פון דער אינטערנאַציאָנאַלער רעװאָלוציאָנערער 

אַרבעטערשאַפט און באַװיזן אַ מוסטער פון מאַרקסיסטישער אויס- 
געהאַלטנקײט און פאַרהאַרטעװעטקײט. 

אַרומגערינגלט מיט שונאים אין דער יידישער בירגערלעכער 
וועלט, פארהאסט און פאראכט פונעם ידישן קליינבירגער, בא- 
שפּיגן און באַחװוקט פון קעגנער אין דער ידישער און נישט- 
יידישער גאַס, האָבנדיק תמיד דעם איינאיינציקן אויסגאַנגס-פונקט 
און וועג-ווייזער -- די קאַמף-אינטערעסן פון אַלװעלטלעכן יידישן 
אַרבעטער"-קלאַס, 

דער חרם פון קאָמאינטערן האָט נישט אַראָפּגעשטױסן די 
פּועלי-ציון באַװעגונג פון איר מאַרקסיסטישער פּאָזיציע, און 
קעגן אַלע זייערע פאָרויסזאָגונגען װעט יעדער ערלעכער, באַ- 
װווסטזיניקער אַרבעטער עדות זאָגן אומעטום אויף דעם איס." 
געהאַלטענעם רעװאָלוציאָנערן קאַמף פון פּועלי-ציון אפילו אין 
יענע לענדער, װו די קאָמפּאַרטײ ווערט אויף שריט און טריט 
פאַרכאַפּט פון אָפּאָרטוניסטישע אילוזיעס און ווייסט נישט פון קיין 
מאַרקסיסטישן וועג. 

דער איצטיקער גװאַלט-אַקט לגבי די פּועלי-ציון אין ראַטג" 
פאַרבאַנד װעט אויך וייטער נישט איבעראַנדערשן די פּועלי" 
ציוניסטישע אָריענטאַציע. 

ער וועט אָבער האָבן אומבאַדינגט דעם רעזולטאַט, װאָס פּועלי- 
ציון װעלן זיך נאָך מער איבערצייגן, אז אפילו אין ראַטנפאַרבאַנד 
איז נישטאָ קיין אידעאָלאָגישער כוח, װאָס זאָל זיך אַנטקעגנ- 
שטעלן דעם פּועלי-ציוניזם, 

פאַרקערט, די פּאָליטיק פון ראַטנמאַכט אויף דער יידישער גאַס 
נערט און שפּייזט דעם פּועלי-ציוניזם און נאָר דערפאַר מוז מען 
אים אָפיציעל באַזייטיקן. 

אומלעגאַל היזסט נישט שטענדיק אומגערעכט. די יעווסעקציע 
וועט זיך ווערגן און שטיקן מיט אָט דער אומלעגאַליטעט פון 
פּועלי-ציון ; עס װעט ברענען, וי אַ שאַנדיפלעק אויפן נישט" 
דערטראָגענעם יעווסעקישן קריפּל פון דער רעװאָלוציע, סוועט 
אָפּשטױסן די יידישע אַרבעטער-מאַסן פון דעם זשאַנדאַרם, װאָס 
שטייט באַ דער גרענעץ פון יידישן אַרבעטער-קאַמף און בייט אויס 

פּרינציפּן אויף קלינגנדיקע מטבעות פון סענטימענטן און 
רעליעף. | | 

אומלעגאַל.-- וװעט די פּועלי-ציון אידעע וועקן די אַקטיװױטעט 
פון דער יידישער אַרבעטערשאַפט און אַפּעלירן צום געוויסן פון 
אינטערנאַציאָנאַלן פּראָלעטאַריאַט צו מאַכן אײינמאָל פאַר אַלע מאָל 
אַ סוף צו די אַלע געמיינהייטן און נידערטרעכטיקייטן, װאָס קומען 
כלומרשט אין דינסט פון רעװאָלוציע, און לאָזן ענדלעך פריי דעם 
וועג פאַר זעלבסט-אַקטיװוױטעט פון דער אָרגאַניזירטער אַלװעלט- 
לעכער יידישער אַרבעטערשאַפט, וי זי איז געצייכנט דורך דעם 
מאַרקסיסטיש אויסגעהאַלטענעם און לעבנס טריען פועלי- 
ציוניזם, | 


צום קאמף קעגן ראַסיזם און אנטיסעמיטיזם 


(דעדע אויפן אינטערנאַציאָנאָלן קאָנגרעס אין פּאַריז) 


געערטע חברים און פריינט! 

איך פיל, אַז אויף דעם איצטיקן היסטאָרישן קאָנגרעס, ווען 
ס'איז זיך צונויפגעקומען די דעמאָקראַטיע פון פאַרשידענע פעלקער 
און ראַסן צו דעמאָנסטרירן דעם פאַריײיניקטן ווילן אין קאַמף קעגן 
ראַסיזם און אַנטיסעמיטיזם, דאַרף קומען דאָס װאָרט פון די יידישע 
מאַסן אין דער שפּראַך, אין וועלכער זיי קעמפן אין דער גאָרער 
וועלט -- אין יידיש. אפשר װאָלט גלייכער געוען, איך זאָל רעדן 
צו אייך אין איינער פון די אײראָפּעישע שפראַכן; עס איז אָבער 
נישטאָ נאָך יענע מענשלעכע שפּראַך, אין וועלכער מען זאָל קאָנען 
אויסדריקן דעם גאַנצן װייטיק פון יענער מענשלעכער טראַגעדיע 
וועלכע גייט אַרום איבער דער װעלט אין דער געשטאַלט פון דעם 
יידן-פּראָבלעם. רופט מיר אָן נאָך אַ פאָלק, װאָס זאָל אַזױי, וי 
דאָס יידישע פאָלק, בלוטיקן אויף אַלע פרייהייטס-פראָנטן פון דער 
וועלט. רופט מיר אָן נאָך אַ פאָלק, װאָס אין זיין גאַנצער לאַגע 
און גורל זאָל קומען אַזױ בולט צום אויסדרוק די פּיין פון אונזער 
עפּאָכע. 

בא דער קאָמונאַרןװאַגט, פאריז 
אין דער ערשטער ריי : מארסעל קאשען, זש. דיקלא, מ. טאָרעז 
אין דער צװייטער רײי : זרבבל, עלעק 

| דער פאָרשטייער פון דֶער אינטערנאַציאָנאַלער פרײיהײַטס- 
באָװועֶגונג, ה' קעדענע, האָט דאָ גערעדט מיט פּאַטאָס און שװונג 
וועגן דעם גייסט פון יידישן פאָלק. אמת, נישטאָ איין לאַנד אין דער 
וועלט, װו די יידישע מֵאַסן זאָלן זיך נישט געפינען אין דער 
פייער-ליניע, אין די אַװאַנגאַרד-רײען פון די, װאָס קעמפן פאַר 
סאָציאַלער פרייהייט. און ס'איז געװאָרן נאַטירלעך, אַז ביי די 
יידישע מאָסן זאָל אויך זייער נאַציאָנאַלער קאַמף פאַרבונדן ווערן 
אָרגאַניש מיט דעם אויפגאַנג פון דעם אַלגעמײנעם קאַמף פאַר אַ 
נייער מענשלעכער געזעלשאַפט. 

| מיר האָבן זיך נישט גענאַרט. די דערפאַרונג האָט דערויזן, 
אַז דאָרט װו דער טאָן"געבער איז דער אַרבעטער-קלאַס, דאָרט 
איז געזיכערט די גלײכבאַרעכטיקונג און גלייכווערטיקייט פון דעם 
יידישן פאָלק און עס איז אונטערגעהאַקט דער װאָרצל פון אַנטי- 
סעמיטיזם. / | | 

נישטאָ ביי אונז קיין געפיל פון ,דאַנקבאַרקײט? דערפאַר. 
ווייל דאָ קומט צום בולטסטן אויסדרוק די נאַטירלעכע פאַרבינדינג 
צווישן. נאַציאָנאַלער און סאָציאַלער פרייהייט, וייל דאָ ווערט 
פעסטגעשטעלט אין פייער און אין בלוט דער היסטאָרישער כלל, 
אַז קאַמף פאַר פרייהייט מוז זיין גלייכצייטיק קאַמף קעגן ראַסן- 
העצע, קעגן נאַציאָנאַלער אונטערדריקונג, פּונקט װי קאַמף קעגן 
אַנטיסעמיטיזם מוז זיין קאַמף קעגן דעם מקור פון אַלע פּלאָגן 
פון דער היינטיקער געזעלשאַפט, קעגן קאַפּיטאַליזם און קעגן זיין 
איצטיקן באַשיצער און רעפּרעזענטאַנט -- דעם פאַשיזם, | 

דאָ האָט דער פאָרשטייער פון דער באַװוסטזיניקער אַרבע- 
טערשאפט אין פראַנקרייך אונטערגעשטראָכן, אַז קאַמף פאַר פריי- 
הייט מיינט קאַמף פאַר ברויט, קעגן הונגער, קעגן נויט. אַזױ איז 
עס. ביי די יידישע מאָסן איז זייער קאַמף פאַר נאַציאָנאַלער און 
סאָציאַלער פרייהייט נישט קיין אַבסטראַקטער, טעאָרעטישער עגין, 
נאָר דער דראַנג צו געפינען אַן ענטפער אויף זייערע רעאַלע נויטן 
און באַדערפענישן. דער פאָרשטייער פון דער קאָנסיסטאריע האָט 
דאָ געפרוווט מאַכן אַן אונטערשיד צװוישן היטלער'ס און מוסאָליניס 
פאַשיזם. איך מיין, אַז דאָ איז נישט נויטיק צו רעדן לאַנג, כדי 

צו דערווייזן, אַז מען טאָר נישט מאַכן דעם פאַטאַלן טעות און 
נישט אַרױסזען די פאַרשטעקטע שלאַנג פון דעם זעלבן אנטי- 
סעמיטיזם סיי אין דער ,דזשענטלמענישקייט" פון מוסאָליניץ 
און סיי אין די ;אָפענע" צינישע, ברוטאַלע אַריעס פון די נייעסטע 
;נירנבערגער מייסטער-זינגער". 

איך קום יעצט פון אַ לענגערער רייזע איבער די פאַרשידענע 
לענדער פון יידישע ישובים אין דער װעלט, פאַרייניקטע שטאַטן 
פון אמעריקע, קאַנאַדע,. קובא, מעקסיקא, אַרגענטינע, אורוגויי, 
בראזיליע ; מיין נענטערע באַקאַנטשאַפט מיט דעם יידישן מאַסן-לעבן 
אין פּױילן, רומעניע, פראנקרייך, ענגלאנד, בעלגיע און פּאַ- 
לעסטינע גיט מיר די מעגלעכקייט ארויסצוברענגען אונזער 
שטאַנדפּונקט,. געשטיצט און געקרעפטיקט דורך פאַקטן 
און פּראָצעסן, אין װעלכע מיר פילן אַלע דעם אָטעם 
פון וירקלעכער רעאַליטעט. אומעטום וו עס הערשט 
קאַפּיטאַליזם און ס'איז דאָ די שרייענדיקע נויט פון די מאַסן 
מוז קומען אין דער אָדער יענער פֿאָרם די באַזונדערס העפטיקע 
אַנטיסעמיטישע פּאָליטיק לגבי די יידישע מאַסן, כדי אָפּצוטעמפן 
די ווירקונג פון דער אַלגעמײנער נויט, כדי אָפּצװוענדן די פאַר- 
ביטערונג פון די מאַסן פון זייער דירעקטן אַלגעמײנעם שונא. דער" 
פאַר איז גראָד אין דער איצטיקער עפּאָכע, ווען עס ויגן זיך די 
װאָגשאָלן פון דער מענשלעכער געשיכטע, אַזױ פאַרשטאַרקט גע- 
װאָרן די העצע קעגן יידן: די אומעטומיקע דיסקרימינאַציע און 
אַרױיסשטױסונג פון די פאַרשידענע געביטן פון לעבן: פון עקאָנאַ- 
מישן, פּאָליטישן, קולטורעלן און געזעלשאַפטלעכן. 

יאָגן זיך די יידישע מאַסן איבער דער װעלט: איר װועט זי 
טרעפן אויף אַלע שליאַכן אין ריזיקע צאָלן פון עמיגרירנדיקע, 
װאָס זוכן אַן אַרבעטס-פּלאַץ פאַר זיך, אַ רעטונגס-אָרט, צו אַנטרי- 
נען פון פאַרפאָלגונגען און אונטערגאַנג. זיי אָרדנען זיך איין אויף 
אַ געוויסער צייט אין אַ נייעם אָרט. אָבעד דורך דעם וערט אויך 
פאַנאַנדערגעטראָגן די יידן-פראַנע איבער נייע ערטער אין דער 
גאַנצער וועלט. אין אונזער עפּאַכע איז שוין קלאָר פאַר אַלעמען 
אַז די יידן-פראַגע איז אַן אינטערנאַציאָנאַלע פראַגע, 

עס גייט נישט נאָר וועגן דעם, װאָס דאָ און דאָרט קומען פאָר 
פּאָגראָמען, װאָס מען שלאָגט יידן. די יידישע אַרבעטער:מאַסן אין 
די פֿאַרשידענע לענדער פון דער װעלט האָבן דערויזן, אַז זיי 
קאָנען באַשיצן זייער כבוד און לעבן 

עס גייט איצט ועגן יענער פסיכישער אַטמאָספער, אין 
וועלכער עס ווערט דערצויגן דער אויפקומענדיקער דור. שוין פון 
דער פריעסטער קינדהייט אין שטוב, שוין פון דער שולבאַנק פאַר 
דער יוגנט, ווערט פאַרגיפטעט די מענשלעכע געזעלשאַפט, וועלכע 
װאַקסט איצט. פון נירנבערג װערט פאַרשפּרײט אַ גאַנגרענע פון 
דעמאָראַליזאַציע און געפאַלנקײט איבער דער אינטערנאַציאָנאַלער 
וועלט. 
= מיזוכט מיט דער הילף פון אַנטיסעמיטיזם אויפצושטעלן אַלע- 
מען קעגן דער פרייהייט און קעגן דער נייער װעלט. גראָד דורך 
באַנוצן אַלס דעם שטאַרקסטן, װוירקזאַמסטן אַרגומענט, דעם יידן" 
האָס, װויל מען אויפהעצן די פאַרביטערטע און פאַרשמאַכטע מאַסן 
קעגן סאַציאַליזם און דעמאַקראַטיע. מען רוקט אַרױס פאַר די 
אויגן פון די מאַסן דעם יידישן מאָמענט: היטלער רעדט וֹעגן 
יודעא-באָלשעוויזם. דער טראָפּ ווערט געשטעלט אויף יודעא. דער 
ייד איז דער געשפּענסט, װאָס דאַרף אַלעמען אָפּשרעקן און אַלע- 
מען אויפשטעלן קעגן אַלץ, װאָס איז פּראָגרעסיוו און פריי- 
הייטלעך, 

דערפאַר דאַרף באַגריסט ווערן די היינטיקע קאָנפערענץ קעגן 
ראַסיזם און אנטיסעמיטיזם, ווייל זי איז אַן אינטערנאַציאַנאַלע, ווייל 
די יידן-פראַגע איז אַװעקגעשטעלט נישט נאָר פאַר אַ יידישן 
פאָרום, און װאָס אָט דער אינטערנאַציאָנאַלער פאָרוֹט באַטראַכט 
די זאַך וי זיינע אַן אַייגענע. 

איך רעד דאָ אין נאָמען פון דער אין דער גאַנצער װעלט 
קעמפנדיקער באַװוסטזיניקער יידישער אַרבעטערשאַפט, װאָס טרעט 
אומעטום אַרױס פאַר אָט דער אויפפאַסונג פון דער יידן-פראַגע אין 
איר אינטערנאַציאָנאַלן פאַרנעם, אין איר סאָציאַל-עקאָנאָמישן און 
פּאַליטישן כאַראַקטער. דערפאַר איז פאַר מיר דער הינטיקער 
קאָנגרעס פון היסטאָרישער באַדייטונג, 

- געווען אַ צייט, ווען יידן האָבן געוווסט איין וועג: שתדלנות; 
-געווען אַ צייט, ווען די נישט-יידישע וועלט האָט געהאַט צו אונז 
א צוגאַנג פון הומאַניזם: רחמנות. עס איז געקומען די נייע צייט, 
װאָס ביידע שטאַנדפּונקטן האָבן באַנקראָטירט. אויס שתדלנות, 
אויס רחמנות: עֶס איז די צייט פון קאַמף, און -- קאַמף מוז 
זיין סאָלידאַריש. 

איך האָב דאָס גליק צו רעדן פון דער טריבונע פון דעם 
קאָנגרעס, וועלכער קומט פאָר אין פרייהייטלעכן פראַנקרייך,. בא 
דער רעגירונג פון פאָלקס-פראָנט; אָט דער סאָלידאַרישער קאַמף 
פון אַרבעטנדיקע און פּראָגרעסיווע מענשן אין דער װעלט האָט 
דורך זיין. מעכטיקן פּראָטעסט געראַטעװעט פון די הענט פֿון 
פאַשיסטישע און נאַצישע פאַרפאָלגונגען מוטיקע, דרייסטע פרי" 
הייטס-קעמפער ! 

עס טוט מיר ויי צו זאָגן, אָבער עס מוז דאָ געזאָגט װערן: 
די אויפגעשטורמטע פּראָגרעסיווע וועלט האָט באַויוֹן אַרױסצוראַ- 
ראַטעװען פון די נעגל פון היטלעריזם אוֹן פאַשיזם איינצלנע גרויסע 
ארבעטער-קעמפער. אָבער אָט צאַפּלט זיך אין די נעגל פון אַנטיסע- 
מיטיזם און פאַשיזם אַ גאַנץ פאָלק, און ביז איצט האָט נאָך נישט 
-אויפגעשטורעמט דאָס געוויסן פון דער גאַנצער פּראָגרעסיוער 
װעלט צו ראַטעװען דאָס יידישע פאָלק פון זיין שוידערלעכער 
לאַגע. 

איך בין אַ זון פון יידישן פאָלק, װאָס האָט גענוג בלוט פאַר- 
גאָסן פאַר דער פרייהייט פון דער ועלט. מיר האָבן דערמיט קיינעם 
קיין טובה נישט געטאָן, מיר האָבן דערמיט פאַר קיינעם קיין דינסט 
נישט געשאפן. דאָס איז געווען אונזער אינערלעכער דראַנג צו 
דער נייער וועלט. אָבער איצט האָבן מיר דאָס רעכט און די פליכט 
צו ווענדן זיך צו אָט דער וועלט, צו די בעסטע זין פון דער פאַר 
פרייהייט קעמפנדיקער מענשהייט, זיי זאָלן נישט רוען כליזמן עס 
וועט נישט אַװעקגעשטעלט וערן אומפאַרשלײערט די איינציקע אין 
איר ארט טראַגישקײיט די יידן-פראַגע אין איר פולן פארנעם, און עס 
וועט נישט אָנגעוויזן ווערן דער קאָנקרעטער וועג צו איר לייזונג. 

מיר זענען דאָ אויף אַ קאָנגרעס צום קאַמף קעגן ראסיזם און 

אַנטיסעמיטיזם. אוֹן גרֹאָד איצט ווֹערט אין פּאַלעסטינע פאַרֹגאָסן 
בלוט פון יידן און אַראַבער. האָט איר דען ערגעץ אין דער ועלט 
אַ מער שױידעױלעכן ביישפּיל פון דער פרוכט פון ראַסיסטישער 
העצע און נאַציסטישער אַרבעט, װי אין די איצטיקע געשעענישן 
אין פּאַלעסטינע ? נ 

ביידע פעלקער -- יידן און אַראַבער זענען פאַראינטערעסירט 
אין דער אַנטװיקלונג פון דעם נייעם לעבן אין לאַנד, װאָס די 
יידישע איינוואַנדערונג האָט געגעבן דעם שטאַרקסטן סטימול דערצו, 
אומאָפּהענגיק פון די שטעלונגען און אַרױסטרעטונגען פון געוויסע 
עלעמענטן אין ביידע סביבות. עס מוז אָבער קלאָר געזאָגט װערן, 
אַז דער איינציקער אויסוועג פון אָט דער לאַגע איז פאַרברידערונג 
און פאַרייניקונג פון די פּראָגרעסיוע און אַרבעטנדיקע יידן און 
אַראַבער סיי קעגן די שאָוויניסטישע העצערס באַ ביידן און סיי 
קעגן דעם דריטן, אימפּעריאַליסטישן, צד, װאָס איז פאַראינטערע- 
סירט אין אַזעלכע קעגנזייטיקע רייסערייען און פיינטשאַפט. אויך 
אין דעם פּרט איז דער איצטיקער קאָנגרעס פון היסטאָרישער באַ- 
דייטונג, װאָס גראָד אין דער צייט, ווען פּאַלעסטינע געפינט זיך 
אין פלאַמען פון טעראָר און פאַשיסטישן אָנגריף, דערשיינט אויף 
אונזער טריבונע אַ פאַרייניקטע יידיש-אַראַבישע אַרבעטער-דעלע- 
גאַציע פון ;אַנטיפאַ" פון פּאַלעסטינע, וי דער סימבאָלישער צייכן, 
אַז אָט דער וועג איז דער ריכטיקער. 

דער איצטיקער קאָנגרעס װעט האָבן זיין באַדייטונג און דער- 
פילן זיין שליחות, ווען ער ועט אָנצייכנען דעם וועג פאַרן קאַמף 
פאַר אַלע רעכט פון די יידישע מאַסן אין דער גאָרער ועלט. עס 
וועט זיין דער קאַמף קעגן גייסט פון רעאַקציע, קעגן יעדן אויפ- 
שפּראָץ פון אַנטיסעמיטיזם, קעגן יעטװעדער פאַרלעצונג פון 
מענשלעכער קולטור. 

איך ברענ: דאָ נישט אַרױס קיין באַזונדערן שטאַנדפּונקט פון 
מיין באַװעגונג, איך וויל דאָ נישט אונטערשטרייכן די מיינונגס- 
פאַרשידנהייטן אין די ויכטיקסטע פּראָבלעמען פון אונזער צייט. 
איך ברענג אַרױס דאָס, װאָס מוז זיין און קאָן זיין איינהייטלעך 
פאַר אונז אַלע, דאָ פאַרזאַמלטע. און דאָס איז: דער גײיסט פון 

קאַמף קעגן ראַסיזם אוֹן אַנטיסעמיטיזם אין אַלע זיינע פֿאָרמען: 
אָפּענע און פאַרשלייערטע. דאָס איז אויך די איבערצייגונג און 
דאָס געפיל, אַז ס'איז נישט מער די צייט פון סימפּאַטיע און מיט- 
ליידס-רעזאָלוציעס, נאָר אַ צייט פון קאַמף, 

לאָמיר געבן די מאַסן דעם אידעאַל, פאַר וועלכן עס קאָן זיין אַ 
קאַמף מיטן גאַנצן ועזן. לאָמיר פון דאַנען אַרויסקומען צוֹ די 
יידישע מאָסן און דערווייזן, אַז די אינטערנאַציאָנאַלע דעמאָקראַטיע 
באַטראַכט זיי נישט מער וי פּאַריער צווישן פּאַריער, נאָר אַז עס 
גייט דער קאַמף פאַר זייער גלייכווערטיקייט און פולבארעכטיקייט, 
און אויף די גרילצנדיקע אַריעס פון די מאָדערנע ,מייסטער-זינגער 
פון נירנבערג", לאָמיר אַלע ענטפערן מיטן געזאַנג פון דער אויפ- 
קומענדיקער, ברידערלעך פּאַרייניקטער, פריער מענשלעכער 
געזעלשאַפט ! 


נישט טרויער און תפילה, נאָר קאַמף 


(אויפן כינוס פאַר מאָביליזאַציע אין תל-אביב, 1942) 


איר האָט פאַרשפּעטיקט מיטן אדרינגענדיקן" כינוס פאַר 
מאָביליזאַציע. איר האָט אים געזאָלט צונויפרופן גריילעך אין די 
דריי טעג פון טרויער און צאָרן, װאָלט געווען דער ענטפער אין 
צייט און אויפן אָרט. האָט איר פאַרשפּעטיקט. איז געווען תענית, 
איז געווען טרויער, איז געווען קלאָג. אָבער קיין גרייטקייט צו 
רעאַגירן מיט אַקטיווע מעשים איז נישט געווען. איך שעם זיך פאַר 
די ליידיקע בענק אין דאָזיקן זאַל, איז דאָס דער ענטפער פון ארץ- 
ישראלדיקן ישוב אויף דער גרויליקער פאַרטיליקונג פון אַ פאָלקל 
און ווען ? ווען מיר שטייען נאָך אַלע באַם אָפּענעם קבר, װו עס 
זענען אַרײנגעשלײדערט געװאָרן הונדערטער טויזנטער, אויב נישט 
מיליאָנען פון אונזערע ברידער און שוועסטער און זייער פּיינלעכער 
יאָמער שניידט דאָס האַרץ און דעם מוח?! 

צענדליקער טויזנטער האָבן אָנגעפילט די בתי-מדרשים, זיך 
געקלאַמערט אַרום די ספרי-תורות. עס זענען געקומען אין שול 

אפילו אַזעלכע, וועלכע שמעקן דאָרט קיינמאָל נישט אַרײן. מען 
האָט מאַניפעסטירט די אייניקייט פון פאָלק. פאָלקס-אייניקייט איז 
זייער וויכטיק, מיין גאַנץ לעבן לעב איך מיטן אַרבעטער פאָלק. 
די אַרבעטערשאַפט וויל האָבן אַ געאייניקט פאָלק. זי אַרבעט און 
קעמפט פאַרן גורל און צוקונפט פון גאַנצן פאָלק. אָבער זי וויל 
אים פירן, נישט אין די וועגן פון פאַסטן, טרויערן און מתפלל זיין. 
דער וועג פון דער אַרבעטערשאַפט איו -- -- -- קאַמף. צי וייסן 
דען נישט אַלע, אַלע באַ היינטיקן טאָג, אַז נישט קיין פאַסטן, און 
נישט קיין תפילה און אויך נישט קיין צדקה װעלן מבטל מאַכן 
די גזירה, װאָס היטלער האָט גוזר געווען צו פאַרניכטן און אומ- 
ברענגען אונזער פאָלק ? היטלערן װעט מען פאַרטיליקן נישט דורך 
אָפּשרײען די גזירה, נאָר דורך אַקטיון קאַמף, דורך מלחמה, 


װו זשע איז אונזער גרײיטקייט צו אָט דעם קריג קעגן 
היטלערן ? 


דער היינטיקער כינוס האָט זיך פאַרזאַמלט אונטער דעם 
לאָזונג, װאָס איז דאָ אויפן פּלאַקאַט, איבער אונזערע קעפּ: אונזער 
ענטפער דעם נאַצישן רוצח -- -- -- פולע מאָביליזאַציע. מאַני" 
פעסטירט ווירקלעך דער איצטיקער מאָביליזאַציע ,באַפעל" פון די 
אָנפיר-אַנשטאַלטן אָט די פולע אַלגעמינע מאָביליזאַציע אונזערע? 


װידעראַמאָל זענען אויפגערופן בלויזן נישט חתונה געהאַטע. 


אַ באַװײיבטער, אפילו אָן קינדער -- -- -- אי פּטור פון מיליטער- 
פליכט. טאָמער האָט ער איין קינד -- -- -- איז ער אַ מיוחסי 
/טאָמער האָט ער צוויי -- -- -- איז ער דאָך אוודאי אוֹן אוודאי 


פטור פון יעדער מצווה. איז איצט געװאָרן אַ גערעטעניש איף 
קינדער, כדי אויסצומיידן מאָביליזאַציע: אויסמייד-קינדער. ער 
האָט דאָס באַפרײיט טאַטעס פון קינדער? היטלער? ניין! היטלער 
באַפרײיט קיינעם נישט. ער שעכט עלטערע און יונגערע, ער שעכט 
און ברענט און באַגראָבט לעבעדיקערהייט אפילו זויגלינגען און 
עופהלעך. היטלער מאַכט נישט קיין אונטערשיד אין עלטער. וער 
האָט אונז דערלויבט צו באַפרײען אונזער יוגנט פון מיליטער? 
ער האָט אונז דערלויבט אַראָפּצונעמען פון אונזער יוגנט דעם עול 

פֿון אחריות פאַר זייערע יוגנטלעכע ברידער, ועלכע װערן אין 
די צענדליקער טויזנטער אױיסגעמאָרדעט אין די נאַצי-לענדער? 
ווער האָט אונז דערלויבט צו באַפרײיען די יידישע פרוי פון 
דער עלעמענטאַרער מענשלעכער מצוה, צו קעמפן קעגן דער 
מענשן-חיה ? פּלוצים האָט מען זיך גענומען זאָרגן וועגן צניעות 
פון דער פרוי און בודק זיין אירע יאָרן. נאָר פון אַזאַ עלטער און 
נאָר ביז אַזאַ עלטער... היטלער מאַכט נישט קיין אונטערשיד צװוישן 
געשלעכטער. מאַן און פרוי, זקן און יוגנטלעכער -- -- -- אַבי אַ 
ייד, הענגט איבער זיי די שװוערד פון מלאךיהמות. וי קאָן דאָ אַ 
יידישע פרוי זויגן רואיק איר קינד, בעת איר שװועסטער און מאַמע, 
קרובה און באַקאַנטע ווערן געשענדעט, און קינדער װערן פון 
זייערע אָרעמס ברוטאַל אָפּגעריסן און בעסטיאַליש געמאָרדעט? 
דריי יאָר דויערט דער קריג, דריי יאָר און מער, װי אונזער 
פאָלק ווערט פאַרניכטעט אין אַלע נאַצישע אָקופּאַציעס און מיר 
פירן ווייטער דעם זעלבן טאָגיטעגלעכן לעבנס-שטייגער. עס איז 
נאָך אַלץ נישטאָ די געזעלשאַפּטלעכע אַטמאָספער, װאָס זאָל אַװעק- 
רויבן יעטוועדע מעגלעכקייט פון יעדן איינעם פון אונז, אויס. 
צומיידן און אַרױסצודרײען זיך פון דירעקטער פליכט לגבי דער 
מלחמה און דעם חורבן פון פאָלק. | 
מיר האַלטן אַזױ ווייט, אַז אפילו די געלט-פליכט פאַרנאַכֿ- 
לעסיקן מיר. דער ניער אָפּצאָל פאַר דער מאָביליזאַציע דער- 
גרייכט די סומע פון איבער 20 טויזנט פונט אַ חודש. מ'נעמט זיף 
איבער מיט אָט דער סומע. מ'זאָגט, אַז קיין שום אַנדערע פינאַנציעלע 
אַקציע האָט נאָך ביז אַהער נישט דערגרייכט אַזאַ סומע. געשלאָגן 
רעקאָרד ! מעגלעך. אָבער, װי לעכערלעך-קליינלעך איז די דאָזיקע 
סומע פון דרייסיק טויזנט פונט אַ חודש לגבי די נויטן פון אונזער 
מלחמה ?! היטלער האָט צוגענומען צענדליקער מיליאָנען פונט 
באַ יידן, און מיר דאָ קאָנען באַ דעם גאַנצן ישוב נישט אַרויסקריגן 
מער וי דרייסיק טויזנט פונט אַ חודש, בעת מיר האָבן דאָ איבער- 
גענוג גבירים, װאָס יעדער איינער פון זיי פאַרדינט צענדליקער 
טויזנטער פונט אַ חודש. היטלער קאָן נעמען, און מיר קאָנען נישט 
נעמען. פאַרװאָס ? ווייל מיר האָבן מורא אויפצוטרייסלען דעם 

ישוב, ווייל מיר רעדן כסדר און נאָכאַנאַנד וועגן אחדות און שלוט, 
אָבער עס קאָן דאָך נישט זיין און עס איז נישט פאַראַן קיין אחדות 
און קיין שלום, כל זמן עס זענען דאָ הונגעריקע און זאַטע, פריי- 
װיליק מאָביליזירטע, װאָס שטייען אויפן פייער-פראָנט, און דעזער- 
טירן, פאַררעטער, װאָס דרייען זיך אַרױס.. 

מען רעדט ועגן סאַנקציעס, מען דראָט מיט סאַנקציעס און 
ביז איצט איז נאָך גאָרנישט געטאָן געװאָרן כדי די סאַנקציעט 
צו רעאַליזירן. איז דען דער פריערדיקער מאָביליזאַציע-, באַפצל" 
אינגאַנצן װי געהעריק דורכגעפירט? װי אַזױ באַציען מיר זיך, 
אַלע, צו אָט די, װאָס דרייען זיך אַרױס פון מיליטער-פליכט? 
רבנים,. עסקנים. כל-מיני גבאים און קהלשע קאָכלעפל וייסן צו 
רעדן הויך און פּאַטעטיש וועגן מאָביליזאַציע, און זייערע אייגענע 
זין אָדער ברידער, קרובים און פריינט דרייען זיך אַרױס פון 
יעטװועדער קריגס-פליכט. ווו איז דאָס װאָרט פון די רבנים, װו 
זענען זייערע מיטלען קעגן פאַררעטער, קעגן דער פּלאָג פון 
דעזערטירעריי? אויף קאַפע-הייזער, אויף פאַרויילונגס-פּלעצער 
זענען פאַראַן אויפשריפטן, אַז פאַר קיין דעזערטיר איז נישטאָ 
דאָרט קיין פּלאַץ, פאַרװאָס הענגט נישט אַזאַ אויפשריפט איבער די 
בתי-מדרשים ? פאַרװאָס לאָזט מען אַרײן מתפּלל זיין יידן, װאָס 
זענען בוגד אין זייער פאָלק און דרייען זיך אַרױס פון מיליטער- 
פליכט סיי מיטן גוף און סיי מיטן פאָרמעגן ? איז דען פּאַראַן עטװאָס 
מער הייליק היינט צו טאָג פאַרן ייד, וי אַקטיו באַטײליקן זיך 
אין קריג קעגן היטלערן! . | | 

נישט היטלער בלויז מאַכט חרוב אונזער פאָלק. מיר, מיט 
אונזער פירונג, מיט אונזער באַציען זיך צו אונזער פליכט מאַכן 
חרוב די נשמה פון פאָלק. עס מוז ענדלעך געשאַפן ווערן אַ רעזשים 
פון קריג אין ישוב. אַלע, אַלע זענען מאָביליזירט און מוזן האָבן 
זייער פונקציע אין דעם קריג קעגן דער פאַרלענדונג און פאַר- 
טיליקונג פון פאָלק. נישט דער יחיד װועט באַשטימען צו וועלכער 
פונקציע ער איז פּאַסיק און נויטיק, דער קאָלעקטיוו --- ער 
ועט באַשטימען: װער צו מיליטער, װער צו גאפירעריי, װער צו 
אינערלעכער שוץ, װער צו ארבעט אין װאַרשטאַט, װוער צו ארבעט 


20 


אין פעלד. אָבער אלע דארפן זיין דורכגעדרונגען מיטן ציטער פאר 
אונזער ווייטערדיקן קיום און גורל. װי קאָנען מיר קושן און 
האַלדזן אונזערע אייגענע, בעת אַ גאַנץ פאָלק גייט אויס אין בלוט 
אוז די זעלבע סכנה לויערט כסדר אויף אונז דאָ? מען דאַרף דאָך 
ראַטעװען נישט די טויטע, װאָס זענען שוין אומגעקומען, נאָר די 
לעבעדיקע. ראַטעװען מון מען קודם כל דעם גייסט, די נשמה 
אונזערע, זי זאָל נישט פאַרטעמפט און פאַרגליװוערט און פאַר- 
אומװוירדיקט ווערן, נאָר זיין עלעקטריזירט און אויפגעצאַפּלט צום 
קאַמף אויף אַלע דרכים, מיט אַלע מיטלען, מיט דעם גאַנצן ועזן 
און מיט אַלע כוחות, 

מען האָט דאָ היינט דערמאָנט אחד-העם'ען וועגן ;קנעכטשאַפט 
און פרייהייט". אחד-העם האָט נאָך עפּעס געזאָגט, װאָס מען דאַרף 
איצט זיך אויסקריצן אין האַרצן: אַ לאנד, אַז עס װערט חרוב, 
וועלן קומען זיינע זין און װעלן עס אויפריכטן. אַ פאָלק, אַז עס 
ווערט חרוב -- ווער װועט אים קומען צו הילף? 

געדענקט, אַז איצט גייט עס ועגן ראַטעװען נישט נאָר דאָס 
לאנד, נאָר דאָס גאַנצע פאָלק, אומעטום, זיין גייסט. לאָמיר נישט 
צעטרענצלען און אומברענגען דעם קאָמפס-גייסט פון פאָלק, 

דער השבון פון א תקופת - 


(רעדע אויף דער פארייניקונג-קאָנפערענץ 
פן פועלי-ציון מיט אחדות העבודה) 


ווינקל-שטיינער 


כ'האָב געהאַט די זכיה מיט 40 יאָר צוריק זיך באַטײליקן 
אין דעם גרינדונגס-צוזאַמענפאָר פון פּועלי-ציון אין פּאָלטאַװע. 
איר זענט באַרעכטיקט צו פאָדערן פון אונז אַ חשבון: פאַרװאָס 
זענען מיר אויפגעטרעטן מיט 40 יאָר צוריק איינע אַלין, און 
פאַרװאָס האָבן מיר איצט באַשלאָסן זיך צו פאַרייניקן מיט נאָך אַ 
באַוועגונג און אויסבילדן איין פּאַרטײ, אין פלוג אַ נייע. 

כ'קום נישט לאַנג פון דער היטלעריזירטער אײראָפּע, און 
ס'וועט נישט זיין קיין מליצה, אויב איך װעל אייך זאָגן: די יידישע 
ווירקלעכקייט פון נאָכן קריג -- זי האָט דעצידירט אונזער איצטיקן 
באַשלוס. צוריק מיט 40 יאָר זענען מיר אַרױס מיט דער פאָן פון 
סאָציאַליסטישן ציוניזם. מיר האָבן אַרױסגעשפּראָצט פון דער 
דער יידישער גלות-ווירקלעכקייט: אױסגעהאָדעװעט און דערצויגן 
האָט אונז די רעװאָלוציע, אַרײנגערעכנט דעם אָקטאָבער: פאַר- 
האַרטעװעט און אױיסגעשטאָלט האָט אונז די יידישע ווירקלעכקייט 
אין ארץיישראל, דער היגער אויפבוי און געראַנגל, 

מיר האָבן געוווסט, אַז אונזער וועג וועט זיין אַ שווערער. דאָך 
האָבן מיר געװאָגט, געשפּאָלטן די סאָציאַליסטישע באַועגונג אויף 
דער יידישער גאַס, װאָס איז דאַן געווען איינע: דער קאַלגעמײנער 
יידישער אַרבעטער-בונד." אים האָט מען געקענט אויף דער יידישער 
גאַס, וי אויף דער אינטערנאַציאָנאַלער סאָציאַליסטישער גאַס. 
פונדעסטוועגן האָבן מיר געהאַלטן פאַר נויטיק אויפצושטעלן אַ 
נייע באוועגונג. מיר האָבן געשפּירט, אז דאָס פאָדערן די מאַסן 
אז דאָס איז דער געבאָט פון אונזער היסטאָרישער אנטויקלונג, 

מיר האָבן זיך אויפגעבונטעװועט קעגן דעם עקקזיסטירנדיקן 
אין דער יידישער ועלט, אין דער אַרבעטער װעלט, אין דער 
קאַפּיטאַליסטישער װעלט. מיר האָבן נישט געװאָלט שלום מאַכן 

וועלט-קאַנפערענץ פון לינקע פּועליציון, באַזעל, 1946 
אלס געסט -- מיטגלידער פון אחדות:העבודה--פועליציון אין ארץישרואל 
ערשטע רייע פון רעכטס : פ. בזךדורי, חנה למדן, ריוא טאַבאַטשניק, 
מייערפעלד, מ. אוריאלי, רובין, נתני, ג. גרשוני. 

צווייטע שורה ! י. טאבענקין, מ. עועם, --, אבני, הערש מענדל, עלעָק, 
9 שווארץ, ש. שווייצער. 

דריטע שורה : פּאָסלושני, --, צבי (בית-אלפא), פאלינסקא, ברוכטשע פוקט, 

פרידא זרבבל, ש. ראָזנבערג, שטאָקפיש, י. ראָטענבערג, י. יצחקי, א. בערמאַן, 

י. פרידמאַן. 

באַם פּרעזידיום'טיש, פון רעכטס: אבוש װערבער, ד. טאַבאַטשניק, 

ח. פינקעלשטיין, זרבבל, מוליץ 

- 


מיט די פאָרמען פון יידישן לעבן, מיט דער באַציאונג צו יידן 
נישט נאָר מצד אַנדערע דרויסנדיקע, נאָר מצד די יידן גופא, 
- ספּעציעל מצד די ידישע אַרבעטער. דער סאָציאַליסטישער 
ציוניזם, אין זיין העכערן סינטעז --- אין דעם איז געװען דאָס 
נייע. נישט באַזונדערע טיילן פון יידישן פאָלק, נאָר איין נאַציע, 
װאָס פאַרמאָגט איין גורל און די זעלבע אַנטװיקלונגס-וועגן אין אַלע 
לענדער. א נאציע אָן אַ פאָטערלאנד, אן אומעטומיקע מינדערהייט, 

אין דער זעלבער צייט האָבן מיר שוין געוווסט, אַז נאָר דער 


סאָציאַליסטישער לאַגער קאָן אונז זיין צו הילף אין אונזער געראַנגל -- 


פאַר אַ נייעם לעבן, אַז ס'איז נישט געמאָלט קיין שום וועג איבער- 

צואַנדערשן אונזער לעבן, סיידן עס זאָל קומען אַ ווענדונג אין די 
יסודות פון דער געזעלשאַפט, װאָס פאָדערט אַ פּאָליטישן קאָמף, 
װאָס נאָר דער אַרבעטער-קלאַס קאָן אים פירן. מיר האָבן נישט 
געזען קיין סעפּאַראַטע, באַזונדערע ועגן פאַר דער רעאַליזירונג 
פון ציוניזם און סאָציאַליזם אין דער יידישער גאַס, און מיר האָבן. 
גערופן דעם יידישן אַרבעטער-קלאַס אויסצוטרעטן פאַר זיך דעם 
איינהייטלעכן וועג צו נאַציאָנאַלער און סאַציאַלער באַפרייאונג, 
לויט איין איינהייטלעכן פולן, גאַנצן פּראָגראַם, 


די שוועריקייטן אויפן וועג 


איר ווייסט די שװעריקייטן, װאָס מיר האָבן אָנגעטראָפן: אין 
דער יידישער אַרבעטערשאַפט. אין דער ציוניסטישער באַוועגונג. 
און אויך אין דער אינטערנאַציאָנאַלער סאָציאַליסטישער וועלט. 
פונדעסטוועגן דערלויב איך מיר צו זאָגן, באַם אָפּשלוס פון דער 
תקופה, אז דער' וועג, װאָס מיר האָבן זיך אָנגעצײיכנט מיט 40 יאָר 
צוריק, איז געווען דער ריכטיקער. נישטאָ מער קיין וויכוח וועגן 
סאָציאַליסטישן ציוניזם, וועגן ארץיישראל און וועגן דעם פּלאַץ 
פון אַרבעטער-קלאַס אין דער פרייהייטס-באַוועגונג פון יידישן 
פאָלק. ס'איז אויך נישט נויטיק היינט צו אַמפּערן זיך װעגן דער 
גורל-שותפות פון די יידישע מאַסן אין פאַרשידענע לענדער. 
אַוודאי זענען אויך איצט פאַראַן ריכטונגען, װאָס ווילן נישט אַנער- 
קענען אַלע פּונקטן פון סאָציאַליסטיש-ציוניסטישן פּראָגראַם, 

אָבער סיי די יידישע קאָמוניסטן און סיי דער ,בונד", װאָס זענען 
נאָך ווייט פון אונז, מוזן פאַקטיש אַנערקענען אַלץ דאָס, פאַרװאָס 
מיר האָבן די אַלע יאָרן געפירט דעם קאַמף. 

צוריק מיט 40 יאָר האָט אפילו די סאָציאַליסטישע באַועגונג 
אונז נישט באַטראַכט אַלס נאַציע און נישט אנערקענט אונזער 
רעכט צו עקזיסטירן אַלס פאָלק. און דאָך האָבן מיר דערקלערט: 
נאָר דער סאָציאַליזם אַלס וועג אין לעבן, אַלס ענדציל פאַר דער 
אַרבעטנדיקער מענשהייט, נאָר דער סאָציאַליזם און בלויז ער 
איז עלול צו זיין אונזער מיטהעלפער. אָן דעם גלויבן אין 
סאָציאַליזם, אָן דעם גלויבן, אַז עס װעט אויפקומען אַן אַנדערע 
געזעלשאַפט, אַ סאַציאַליסטישע, װאָלט נישט געװען קיין שום 
אויסזיכט פאַר אונזער נאַציאָנאַלער אויפריכטונג. 

שוין אין יענע יאָרן זענען געווען פּאַרטײען, װאָס האָבן 
געטענהט: סאיז נישט איצט די צייט צו רעדן וועגן סאָציאַליזם. 
מיר דאַרפן מאָביליזירן אַלע אונזערע כוחות, כדי אויפצובויען 
אונזער הויז, און ערשט שפּעטער װועלן מיר אָנהויבן דעם שמועס 
וועגן סאָציאַליזם. גענוג צו דערמאָנען דעם קאַמף פון פועלי-ציון דאָ 
פאר דעם פפּאַלעסטינע-ארבעטער-פאָנד". מ'האָט נישט געװאָלט 
אנערקענען די נויטיקייט צו שאפן א באזונדערן ארבעטער-פאָנד, מיר 
האָבן א פאָלק, א חלוצישע יוגנט, און ס'איז איבעריק צו רעדן װעגן 
אייניקייט פון יידישן אַרבעטער-קלאַס. די סאָלידאַריטעט פון יידישן 
אַרבעטער דאָ מיט יידישע אַרבעטער אין חוץ-לארץ, האָט מען נישט 
געװאָלט באַטאָנען. אַ פּשיטא -- די סאָלידאַריטעט פון יידישע 
אַרבעטער מיטן אינטערנאַציאָנאַלן אַרבעטער-קלאַס. דאָ אין ארץ- 
ישראל זענען געווען יידישע אַרבעטער, װאָס האָבן נישט געװאָלט 
אָנערקענען אפילו די פייערונג פון 1-טן מאי. היינט ווערט דער 
{-טער מאי געפייערט דורך דער גאַנצער הסתדרות, דורכן גאַנצן 
יידישן ארבעטער-קלאַס. לאָמיר געדענקען, אז פועלי-ציון זענען 
געווען די ערשטע, װאָס האָבן אויסגעטרעטן דעם וועג, צום געדאנק, 
וועלכן ער סימבאָליזירט: סאָלידאריטעט פון די ארבעטער אין דער 
גאָרער וועלט, 

און אויב אויך באַ היינטיקן טאָג נעמט נאָך נישט אָן דער 

אינטערנאַציאָנאַלער אַרבעטער-קלאַס די אויספירן, װאָס די סאָלי- 
דאַריטעט פאַרפליכטעט אים צו זיי, זענען אָבער די דאָזיקע אויס- 
פירן אייזן-פעסט. מיר וועלן זיך נישט אָפּקערן פון דעם אידעאָל, 
מיר װועלן ווייטער קלאַפּן אין די טויערן פון דער אינטערנאַציאָ- 
נאַלער סאָציאַליסטישער אַרמײ. עס איז אונער רעכט צו פאָדערן 
און עס איז איר פליכט אָפּצורופן זיך, 


צו די, װאָס פעלשן געשיכטע 


אַ סאַך האָבן געװאָלט פעלשן די געשיכטע פון פועלי- ציון 
אויך בנוגע ארץ-ישראל. האַלט איך פאַר מיין חוב פון דאַנען צו 
דערקלערן, אַז די ערשטע אַרבעטער-עליה קיין ארץיישראל איז 
מיט 40 יאָר צוריק געווען די עליה פון ראָסטאָװער און האָמלער 
פועלי-ציון. זיי זענען געווען די פּיאָנערן פון דער אַרבעטער-אײג- 
װואַנדערונג, װאָס האָבן אױפגעבראָכן די טויערן פון לאַנד און 
זיך נישט אָפּגעהאַלטן צוליב דער ,רויטקייט* פון טערקישן איסור" 
צעטל. זיי האָכן עולה געווען און פאַרלייגט דעם יסוד נישט 
נאָר פאַר דער אַרבעטערשאַפט, װאָס איז שפּעטער אויפגעקומען, 
נאָר אויך פאַר די וייטערדיקע עליות, װאָס אָן זיי װאָלט נישט 
געווען קיין מעגלעכקייט און פּערספּעקטיו פאַר אונזער אַנטװיק- 
לונג, װווקס און פאַרװאָרצלונג אין לאַנד, 

מען האָט אויף אונז אױסגעטראַכט אַ בלבול, אַז מיר פאָר" 
לאָזן זיך אינגאַנצן אויף די ,סטיכישע פּראָצעסן", װאָס װעלן פאַר 
זיך אַליין, ממילא ברענגען מאָסן קיין ארץ-ישראל, און דעריבער 
מעגן מיר זיך פאַרגינען צו זיצן מיט צונויפגעלייגטע הענט און 
װאַרטן ביז די געשיכטע װעט דאָס װערק אָפּטאָן פאַר אונזערט. 
וועגן. זאָלן עס וויסן די יוגנט, די נייע עולים, די אַרבעטער, װאָס 
זענען אויפגעקומען ערשט אין דער לעצטער תקופה, אַז פּועלי- 
ציון האָבן קיינמאָל נישט געפּרעדיקט צו פאַרלאָזן זיך אויף די 
,סטיכישע פּראָצעסן". אַלס אַ מאַרקסיסטישע פּאַרטײ האָבן מיר 
געזאָגט אַז דעו כוח פון דער אַרבעטער-באַװעגונג שטעקט דערין, 
װאָס זי קאָן זיך אָנשפּאַרן און שטיצן אויף אָביעקטיווע, סטיכישע 
פּראָצעסן, אָבער טאַקי. דערפאַר, ווייל דער אַרבעטער זעט-פאָרויס 

דעם גאַנג פון דער סטיכיע, איז ער מחויב צו אָרגאַניזירן זיין 
סוביעקטיוון כוח --- זיין פּאַרטײ, כדי צו באַהערשן די סטיכיע, 
רעגולירן זי און ריכטן זי אין דאָזיקן וועג. 

נישט געווען קיין איין איינציקער פּעריאָד באַ פּועלי-ציון, 
נישט פאַר דער שפּאַלטונג פון יאָר 1920, און נישט נאָך דעם, ווען 
מיר זאָלן נישט זיין גרייט עולה צו זיין קיין ארץ-ישראל. עדות 
זענען די טויזנטער פועלי-ציון חברים אין אַלע לענדער, װאָס 
האָבן אָפּגעקלאַפּט די שװועלן פון די פּאַלעסטינע-אַמטן און געפאָי 
דערט סערטיפיקאַטן, נישט באַ בעווינען, נישט פון דער בריטישער 
רעגירונג, נאָר פון די יידישע מאַכטהאָבער אין דער ציוניסטישער 
עקזעקוטיווע. מען האָט געגעבן סערטיפיקאַטן גערן די רעװיזיאָ" 
ניסטן, די שפּראָצלינגען פון יידישן פּאַשיזם; אָבער מען האָט 
נישט געלאָזט שטעלן אַ פוס די חברים פון פּועלי-ציון, די טרעגער 
פון דער סאַציאַליסטישער פאָן, כלומרשט -- מחמת זיי זענען דאַן 
נישט געווען אין דער ציוניסטישער אָרגאַניזאַציע. 

און מיר, פּועלי-ציון, זענען געווען די ערשטע, װאָס האָבן 
געמאָלדן נישט נאָר דער דרויסנדיקער װעלט, נאָר אויך דער 
ציוניסטישער װעלט: קעגן אייער ווילן, טראָץ אייערע פאַרבאָטן 
און גזרות וװעלן מיר זיך דורכברעכן אַ ועג קיין ארץ:ישראל 
און וועלן עולה זיין, 


די יידן פראגע -- אן אינטערנאציאָנאָל פראָבלעם 


סיי אין דער ,תנועה לאחדות-העבודה", סיי אין ,השומר- 
הצעיר" און אין אַ סאַך אַנדערע קרייזן, האַלט מען איצט פון דער 
באָראָכאָװויסטישער לערע, אז זי האָט פארויסגעזען דעם אַנטװיק- 
לונגס-גאַנג פון ארץ-ישראל אין אַזאַ פאַרנעם און פאָרם, אַז זי 
וועט צוזאַמען מיט דער יידן-פראַגע דערהויבן ווערן צו אַן אינטער- 
נאַציאָנאַלן פּראָבלעם, װאָס קאָן געלעזט װערן נישט דורך אין 
מדינה, נאָר אויף אַן אינטערנאַציאָנאַלן װעג. נאָך מיט 40 יאָר 
צוריק האָט באָראָכאָוו אַרױסגעבראַכט, אַז ס'וועט קומען אַ צייט, 
און די יידן פראַגע װעט דערשיינען פאַר דער גאַנצער וועלט, וי 
אַן אינטערנאַציאָנאַל פּראָבלעם, װאָס זיינע װאָרצלען שטעקן אין 

דער אומנאָרמאַלער גלות-ווירקלעכקייט אין אַלע לענדער, און אַז 
גלייכצייטיק דערמיט וװעט אויך ארץיישראל צוקומען צו אַזאַ 
מדרגה, אַז די אינטערנאַציאָנאַלע װועלט װעט זיין געצװוונגען 
צו זוכן פאַר איר אַ לעזונג, װוי צו רעגולירן די אָנגעלעגנהייטן פון 
מיטעלן-מזרח און פון ארץ-ישראל, 

פּועלי-ציון האָבן מיט צענדליקער יאָרן צוריק באַטראַכט די 
יידישע עליה, וי דעם נייעם סאָציאַלן כוח אין מיטעלן מזרח, ווייל 
זי װעט ברענגען צו דעם אויפקום פון אַ יידישן אַרבעטער-קלאַס, 
וועלכער װועט דורך זיין פאַרפעסטיקונג באַאיינפלוסן אויך די פאַר- 
פעסטיקונג פון אַן אַראַבישן אַרבעטער קלאַס. אויך די אַראַבישע 
וועלט װעט באַװירקט ווערן פון דער אַנטװיקלונג פון יידישן ארץ- 
ישראל. װעלן סוף-סוף אויפשטייגן די צויי פאַקטאָרן צװאַמען: 
די נויטיקייט צו' לעזן אינטערנאַציאָנאָל די פראַגע פון ארץיישראל 
און די נויטיקייט צו לעזן די יידן-פראַגע אינטערנאַציאָנאַל. עס 
הענגט-אָפּ פון אונז, אַז די ביידע פראַגן זאָלן באַקומען איין לעזונג, 
איין תשובה : ארץ-ישראל אַלס יידישע סאָציאַליסטישע מדינה. 


יידיש-אַראַבישע אַרבעטער-סאַָלידאַריטעט 


שוין צוריק מיט 40 יאָר האָבן מיר געזאָגט: נישטאָ און עס 
קען נישט זיין קיין סתירה צווישן די אינטערעסן פון יידישע און 
אַראַבישע אַרבעטער. כ'װואָלט זיך געקאָנט פאררופן אויף פּראָטאָ- 
קאָלן פון פּועלי-ציון קאָנפערענצן מיט העכער 30 יאָר, אַז שין 
דאַן האָבן מיר געגעבן דעם סאָציאַליסטישן ענטפער וועגן אַ בונד" 
ברודערשאַפט צווישן יידישע און אַראַבישע אַרבעטער. װאַבנדיק 
אַלס פּערספּעקטיוו די וויזיע פון אַ סאָציאַליסטישן ארץ-ישראל, 
איז נישטאָ און ס'קאָן נישט זיין קיין פראַגע וועגן דעם, אַז איין 
פאָלק זאָל באַהערשן דאָס צווייטע. וי קאָן מען צונויפּפּאָרן אַ יידיש 
סאָציאַליסטיש אַרבעטס-פאָלק אין ארץ-ישראל מיט דער אונטער- 
דריקונג פון אַראַבישע האָרעפּאַשניקעס?! מיר האָבן געזען דעם 
אַראַבישן אַרבעטער וי ער אַנטװיקלט זיך און שטייגט-אויף, און 
מיר האָבן געװווסט, אַז סוף-כל-סוף וװועלן מיר זיך קעגנזיטיק 
פאַרשטיין, און ער װעט מיט דער צייט באַנעמען, אַז אונזער אנט- 


428 


וויקלונג, אויפשטייג און אויפריכטונג, נאַציאָנאַלע און סאַציאַלע, 
טראָגט מיט זיך אויך זיין נאַציאָנאַלע און סאָציאַלע אויפלעבונג 
אין דאָזיקן לאַנד, 

אַ מינדערהייטס-פּאַרטײ, אָן מיטלען, אָן מעגלעכקייטן (גראָד 
זייער וויכטיקע אויף דעם געביט) זענען מיר, פּועלי-ציון, יאָרנלאנג 
געווען די איינציקע, װאָס האָבן נישט נאָר געפרעדיקט וועגן גוטע 
באַציונגען צוישן אַראַבער און יידן, נאָר אויך וויפיל מאָל געמאַכט 
פּרווון צו אַרגאַניזירן דעם אַראַבישן אַרבעטער, אָרגאַניזירן אים 
פאַר זיך, אין פריינטשאַפּט און ברידערלעכקייט-בונד מיט די 
יידישע אַרבעטער. און אויב עס איז דאָ אַ סאָציאַליסטישע אָרגאַני- 
זאַציע באַ. די אַראַבישע אַרבעטער, ליידער נאָך אַ גאַנץ קליינע, 
צוליב די ספּעציפישע באַדינגונגען פון דער אַראַבישער סביבה -- 
זענען עס חברים, װאָס זענען דערצויגן געװאָרן דורך אונז פועלי- 
ציון. מיר האָבן נישט געפּרװוט צו באַהאַלטן פון זיי נישט אונזער 
אידעאַל, נישט דעם וועג, װאָס פירט צו אים. און אויך זיי האָבן 
אונז אויסגעשטרעקט אַ חברישע האַנט, נישט מחמת פאַרלייקענען 
זייער פאָלק און זייערע אייגענע וויכטיקע טאָגיטעגלעכע נויטן. מיר 
זענען שטאָלץ, װאָס אויף דער אינטערנאַציאָנאַלער סאָציאַליסטישער 
טריבונע זענען געקומען אין נאָמען פון אַראַבישע אַרבעטער אויס- 
צוקעמפן זייער קאַמף, נישט אין קעגנערשאַפט צו אונז, נאָר װי 
אונזערע קאַמעראַדן און חברים אין דעם זעלבן געראַנגל, חברים, 
װאָס האָבן זייער סאָציאַליסטישע דערציאונג געקריגן באַ 
פּועלי"ציון.. 


;השומר" און די זעלבסטעוץ 


פון די ערשטע דאָ אין לאַנד האָבן מיר באַגריפן דעם דער- 
ציערישן און פּאָליטישן ווערט פון אַ יידישער קראַפט, װאָס ווייסט 
זיך צו באַגײן מיט געווער. נישט כדי צו מאָרדן און איבערפאַלן 
נאָר כדי זיך צו פאַרטײידיקן, באַשטיין אויף אונזער רעכט און 
באַשיצן עס ביזן לעצטן טראָפּן בלוט. פּועלי-ציון האָט צוגעשטעלט 
דעם ערשטן קאַדער ;השומר", וועלכער האָט אויפגעהויבן די פאָן 
פון מרידה קעגן דער דעמאָלט הערשנדיקער באַציאונג צו יידן 

איז נייטיק צוצוגעבן, אַז די באַציאונג צוֹ געווער אוֹן צו זעלבסטשוץ 
האָבן אונזערע חברים פון ,השומר" מיטגעבראַכט נאָך פון חוץ- 
לארץ, ווו זיי האָבן זיך אין איר באַטײליקט ?! 


קאמף פאַר די רעכט פון די יידישע מאַסן 


אין משך פון די 40 יאָר איז געווען א פראַגע װעגן ארץ- 
ישראל און גלות. פּועלי-ציון האָבן נישט געװאָלט מוותר זיין דאָס 
מינדסטע אויף ארץיישראל. מיר האָבן באַװיון צוֹ קעמפן פאַר 
איר אויך אין די רייען פון אינטערנאַציאָנאַלן אַרבעטער-קלאַס. 
גלייכצייטיק האָבן מיר סיי אין חוץ-לארץ און סיי דאָ אין לאַנד 
זיך אַנטקעגנגעשטעלט דער פילאָסאָפיע פון /שלילת-הגלות", וועלכע 
האָט געלייקענט אין דער שאפונגס-קראַפט און דערגרייכונגען אין 
גלות. אָט דער וויכוח גילט נישט מער. מיט טיפן וייטיק זאָג איך 
עס: אַ שאָד, װאָס ער איז שוין נישט פאַראַן. נישט מיר האָבן 
איינער דעם אַנדערן באַזיגט אין דעם ויכוח, היטלער האָט אים 
פאַרענדיקט, דורך אױסראָטן 6 מיליאָן יידן און דורך פאַרגיפטן 
מיט נאַציזם פעלקער, װאָס פּאַראַדירן אַלס פרייהייטלעכע. 

איך האַלט, אַז אויך היינט דאַרפן מיר קעמפן אין פּרינציפּ 
פאַר די רעכט פון יענע װאָס װעלן פאַרלאַנגען און קאָנען בלייבן 
אין די גלות-לענדער, אויב אפילו אַלס נישט-קענטיקע מינדער" 
הייטן. אין אַלע לענדער פון דער ידישער צעשפּרייטונג זענען 
פּועלי-ציון געשטאַנען אין די פאָדערשטע רייען פון די, װאָס 
האָבן געקעמפט פאַר די רעכט פון די יידישע מאַסן, געמוטיקט זיי, 
מאָביליזירט זיי קעגן דעם עקזיסטירנדיקן, און צװאַמען דערמיט 
געוועקט זייער תשוקה צו ארץיישראל און דעם באַװוסטזיין וועגן 
זייער ראָל אין דעם אויפבוי און אין דעם געראַנגל פאַר אַ נייער; 
אַנדערער ארץיישראל. 


די מאַנונג פון פאַרייניקונג 


מיר האָבן דורכגעמאַכט אַ היפּש שטיקל װעג. איצט קומט 
פון דאָרטן, פון גלות, די מֿאָנונג צו פאַרייניקוֹנג. אַלע האַלטן פון 
דעם. טאָג און נאַכט איז מען מכריז און מודיע, אַז מען מוז און 

ס'איז אַ מצווה צו פאַרייניקן זיך. פאַרװאָסזשע איז די פאַרייניקונג 
נישט געקומען ? דערפאַר, ווייל מען טאָר נישט רעדן וועגן פאַריי- 
ניקונג סתם, בפרט אין ארץ-ישראל. פאַרײיניקן זיך סתם קאָן מען, 
ווען ס'שלאָגט די לעצטע שעה פון יאוש, ווען מען האָט שון 
נישט װאָס אויפצוטאָן גאָרנישט. אינעם לעבן, אין דער וירק- 
לעכקייט, אין דער קאַפּיטאַליסטישער אָרדנונג עקזיסטירט נישט 
פאַקטיש אַזאַ אחדות. די אלע, װאָס זענען אַהערגעקומען, כדי צו 
בויען דאָס פאָלק און דאָס לאַנד (150 טױיזנט מיטגלידער פאַר- 
מאָגט די הסתדרות) --- צי זענען זיי נישט אַרײנגעטאָן מיט לייב 
און לעבן אינעם קלאַסן-קאַמף ? װאָס פאַר אַ באַטרעף האָט געהאַט 
די קליינע צאָל פּועלי-ציון אין דער ריזיקער מאַסע יידישע 
אַרבעטער פון ארץ-ישראל! טאָ ער האָט צו די אַלע געפּרעדיקט 
און מיט זיי איינגעקנעלט הלכות קלאַסן-קאַמף? נישט קיין אנדע" 
רער, װי די ארץיישראל וירקלעכקייט. גריילעך דערפאַר, וייל 
דאָ איז נישטאָ קיין גליווער. דווקא דערפאַר, װאָס עס שפּרודלט 
מיט אויפבוי און שאַפּונג און ווייל דער אַרבעטער שפּירט זיין ראָל, 
זיין פּלאַץ, זיין װוערט און זיין כוח אין אָט דעם פּראָצעס פון 
אויפבוי און שאַפֿן --- װויל ער נישט מוותר זיין אויף זיינע רעכט, 
ויל ער באַשטין אויף זיין פליכט לגבי דעם גאַנצן פאָלק. דער- 
פאַר טאַקי טאָר ער נישט מוותר זיין אויף זיינע רעכט, אויף זיין 
וועג, אויף זיין ראָל אַלס וועג-ווייזער, אַלס דער, װאָס פירט דאָס 
גאַנצע פאָלק צו פרייהייט. עס קאָן נישט געמאָלט זיין קיין אייגיקייט 
פון דעם אַרבעטער-קלאָס, סיידן דאָס װעט זיין אַן אייניקייט פון 
קאַמף, אַן אייניקייט פון קלאַסױזעלבסטשטענדיקייט, 

מיר האָבן דערקענט די ,תנועה לאחדות העבורה" נאָך בעת 
זי איז געווען די ,סיעה ב" אין מפּא"י. און נאָך איידער זיי האָבן 
פֿאַרלאָזן מפּא"י האָבן מיר געזאָגט: נישט כדאי און ס'איז נישטאָ 
קיין שום פּאָזיטיװועס אין דער שפּאַלטונג אין מפּא"י, אויב דאָט זאָל 
ברענגען בלויז צו דער אויפשטעלונג פון נאָך איין אָפּאָזיציאָנעלער 
פּאַרטײ. אזא שפּאַלטונג איז אָבער פון באַדייטונג און איז ממש אַ 
נויטװוענדיקייט, כדי צו פאַרייניקן אַלע לינקע כוחות אין איין 
פּאַרטײ, איך וויל גלייכצייטיק דערקלערן, אַז מיר באַטראַכטן 

נישט די פאַרײיניקונג פֿון לינקס, װי אַן אײביקן ענדיציל. מיר 
שטרעבן צו דער אייניקייט פון גאַנצן קלאַס, אָבער אַן אייניקייט, 
וועלכע איז נישט מקריב דעם אַרבעטערס נשמה, זיין אידעאַל, 
זיין וועג. דער אידעאַל -- דאָס איז דער סאָציאַליסטישער ציוניזם. 
געוויס איז ויכטיק חלוצישער פּאַטאָס, פאַטאָס פון אוים- 
בויען דאָס פאָלק און דאָס לאַנד. אָבער עס איז אױסגעשלאָסן אויפ- 
צובויען דאָס לאַנד און דאָס פאָלק אָן דעם פּאַטאָס פון סאָציאַ- 
ליסטישן ציוניזם. דער סאָציאַליסטישער גייסט באַלעבט דעם 
ציוניזם און שײידט-פאַנאַנדער, בנוגע די וועגן פון פאַרווירקלעכונג, 
דעם אַרבעטער'קאָלעקטיוו פון די אנדערע טיילן פון פאָלק, װאָס 
נעמען אַנטײל אינעם אויפבוי, בפרט, אַז עס זענען פאַראַן טויזנטער 
אַרבעטער באַ דער אַרבעט און באַ דער פאַרטיידיקונג, װאָס דער 
אונטערשיד צווישן זיי און אונז איז בלוין טאַקע נאָר אָט דער 
רעװאָלוציאָנערער סאָציאַליסטיש-ציוניסטישער אידעאַל, װאָס פאַר" 
פליכטעט צו אַקטיװױטעט אין פּראָפּעסיאָנעלן פאַריין,. אין דער 
זעלבסטשוץ, אין דער עליה, אין דעם פּאָליטישן קאַמף, 


די, װאָס שרעקן אונז אָפּ 


מיר האָבן לעצטנס געהערט װאָרנונגען, ספּעציעל מצד ;השומר 
הצעיר" : פּועלי-ציון מאַרשירן צוריק, שפּאַנען צום צענטער. װעט 
ער בילדן דעם לינקס. מיר קייקלען זיך אַראָפּ. שרעקט מען אונז: 
מ'וועט אייך שלעפּן אין די אָרעמס פון מפּא"י, אין דעם /איחוד 
כולל"... געדענק איך יענע נישט ווייטע טעג, ווען /השומר הצעיר" 
האָט געפירט אונטערהאַנדלונגען מיט מפּא"י װעגן אויפשטעלן 
איין פּאַרטײ, נאָר דער משא-ומתן אַיז נכשל געװאָרן, איז משונה 
די דאָזיקע פאַױרריסנקייט און קעמפערישקייט צו װאַרפן אין אונז 
שטיינער און שרעקן מיט דעם לאָזונג יידישע אַרבעטער, היט 
זיך, עס גייט אויף אייך דער צענטער! מעגן עס וויסן די חברים 
פון ,השומר-הצעיר": פיל גרעסערע און שטאַרקערע פאַקטאָרן 
װאָס האָבן פאַרמאָגט ‏ מער השפּעה פון אייך און געהאַט 
די פולע רעכט צו רעפּרעזענטירן, וויל זי האָבן גע- 
פורעמט דעם לינקס אין דער װעלט,. האָבן מיט אאָרן 

צוריק געדראָט די פועלי-ציון, אַז אויב מיר װעלן נישט גין 
מיט זיי, װועלן מיר מיט אונזער גאַנצער רעװאָלוציאָנערישקײט 
אַראָפּקײיקלען זיך אין תהום פון רעאַקציע און פּאָליטישער אַנט- 
אַרטונג. כ'מיין, אַז מיר האָבן דאָס רעכט אויפצוטרעטן היינט צו 
טאָג פאַר דער סאָציאַליסטישער און קאָמוניסטישער אינטערנאַ- 
ציאָנאַלער װועלט און זאָגן: אדרבא, װער װעט דאָס האָבן די 
העזה צו באשולדיקן די לינקע פּועלי-ציון אין פאַרראַט לגבי דעם 
אידעאַל פון רעװאָלוציאָנערן סאָציאַליזםם? צי זענען מיר נישט 
געווען אַלע, יעדער חבר אונזערער, גרייט אָפּצוגעבן דאָס לעבן 
אין דעם קאַמף אויף טויט און לעבן קעגן פאַשיזם, קעגן רעאקציע, 
פאַר דער פאַרטיידיקונג פון ראַטנפאַרבאַנד און דער אָקטאָבער- 
רעװאָלוציע, אין דעם קאַמף פאַר אַ נייער סאַציאַליסטישער וועלט? 

בשעת דער שפּאַלטונג אין יאָר 1920 האָבן די חברים פון 
רעכטס, די, װאָס האָבן שפּעטער געשאַפן מפּא"י, אונז געװאָרנט: 
אויב איר װעט נישט גיין מיט אונז, װעט איר זיך אַראָפּקײיקלען 
און פאַרראַטן דעם ציוניזם. כ'האָב נישט געהערט אַז עמיצער פון 
די אָפיציעלע רעפּרעזענטאַנטן פון ציוניזם און פון דעם לאַגער פון 
אַרבעטנדיקן ארץ-ישראל, מיט וועלכע מיר שטייען צװאַמען אין 
קאָמף, זֹאָל געפינען אַ פלעק אין אונזער צייוניזם, אין אונזער 
טריישאַפט דעם ציוניסטישן אידעאַל, 

עס האָט אונז נישט אָפּגעשראָקן די װאָרנונג פון רעכטס, 

מיר זענען די אַלע יאָרן געבליבן טריי, נישט ;לינקס" און 
נישט ;,רעכטס", נישט סאָציאַליזם סתם און נישט ציוניזם סתם, 
נאָר דער יידישער דינאַמישער ווירקלעכקייט. דעם סאַציאַליסטישן 
ציוניזם. 

דערפאַר זענען מיר היינט דאָ, װוו מיר זענען, שטייען מיט 
אַן אָפענעם פּנים פאַר דער ארץי:ישראלדיקער עפענטלעכקייט, 
טריי אונזער פאָן. 

| כ'בין ערשט-װאָס געווען אין פּוילן און געזען מיינע חברים. 

כ'קאָן אייד איבערגעבן זייער גרוס. צוזאַמען מיט אַנדערע חברים 
פון אַרבעטנדיקן ארץ-ישראל זענען זיי געשטאַנען אין די שווערע 
טעג, און זיי געהערט דער בריוו פון סוף מאי 1944, נאָכן געטאָ- 

אויפשטאַנד, געחתמעט דורך: אַדאָלף בערמאַן, צביה לובעטקין 
יצחק צוקערמאַן און יוסף סאַק. זיי האָבן אונז געשריבן: אויך אין 
דעם מאָמענט, ווען מיר האַלטן באַ אַװעקגײן פון דער װעלט, פון 
לעבן, זענען מיר מיט אייך. די גאַנצע צייט האָט אונז געמוטיקט 
דער גלויבן אין דער אַנטװיקלונג פון ארץיישראל, אַלס יידישע, 
אַרבעטערישע, סאַציאַליסטישע. אָט דאָס געבאָט פון די אויפ- 
שטענדלער אין מאָמענט, ווען זיי האָבן נישט געװווסט, צי זי 
בלייבן באַם לעבן, איז געווען אויסגעקריצט אויף אונזער פאָן די 
אַלע 40 יאָר, װאָס מיר האָבן געקעמפט אונטער דער פאָן פון 
פועלי-ציון, 

ס'האָט געשלאָגן די שעה און מיר דערקלערן: די פּרינציפּן 
פון באָראָכאָװיזם,. צי מען גיט עס צו אָפן, אָדער נישט, צי זי 
זענען פאָמוליריט אין דער אָדער יענער פאָרם, די פּרינציפּן פון 
סאָציאַליסטישן ציוניזם, וי זיי זענען פאָרמולירט געװאָרן דורך 
באָראָכאָוון און שפּעטער געשטאַלטעט געװאָרן דורך דער דינאַ- 
מישער ווירקלעכקייט אין דער רעװאָלוציע, אין דער װעלט און 
אין ארץיישראל -- אָט די פּרינציפּן זענען געװאָרן דער קנין 
פון צענדליקער טויזנטער יידישע ארבעטער, בפרט אין ארץ- 
ישראל. אָבער נישט אַלע גײַען זיי שוין מיט דאָזיקן וועג. האַלטן 
מיר פאַר אונזער חוב, צו פאַרבינדן זיך מיט נאָך כוחות, װאָס 
זייער טריישאַפט צו אָט-דעם וועג און צו אָט דער ריכטונג האָבן 
מיר דערקענט אין לעבן און אין אַקציע. מיר דערלאַנגען זיי די 
האַנט, כדי צוזאַמען צו ראַנגלען זיך געדאַנקלעך אויף אַ חברישן 
אופן אין איין איינהייטלעכער פּאַרטײ און צו ווייזן אַ מוסטער פאַר 
אונזערע חברים, װאָס שטייען נאָך אין דרויסן, הגם זיי זענען 
פּונקט וי מיר, טריי דעם אידעאַל, הגם זיי זענען, װי מיר, גרייט 
צו טאָן אַלץ פאַר זיינעטוועגן. היינט, זאָגן מיר, װאָלט געוען אַ 
זינד און אַ פאַרברעך, מיר זאָלן בלייבן ווייטער איינע אַלין אין 
דעם קאַמף, וועלכן מיר האָבן געצווונגענערהייט ביז אַהער געפירט 
בלויז מיט אייגענע כוחות. 

אונזער נאָמען און אונזער פאָן 


מיר האָבן געװאַגט מיט 40 יאָר צוריק אַרײנצושפּרינגען אין 
דעם שטורמישן ים פון דער ידישער אַרבעטער-באַװעגונג. און 
מיר װאַגן ווידער, היינט-צוטאָג, צו מאָכן דעם איצטיקן שריט, 
יעדער מענש, אויך אַ רעװאָלוציאָנער, װאָס איז אַזױי געװוינט צו 
בייטן נעמען, האָט פונדעסטוועגן איין נאָמען, צו וועלכן ער איז 
צומשטאַרקסטן צוגעבונדען, װעלכן ער האָט ליב און איז אים 
טריי. אין דעם נאָמען פּועלי-ציון האָבן מיר אַרינגעגעבן אַזויפיל 
גייסטיקע כוחות, אַזויפיל נשמה, אַזויפיל איבערגעגעבנקייט און 
טרײישאַפט, מיר האָבן ליב אָט דעם שם המפורש אונזערן. אונזערע 
חברים אין די בונקערס, אין די געטאָס, אין די װעלדער האָבן 
אַרױיסגעװיזן אַזױ פיל ליבע און טרייקייט צו אָט דעם נאָמען 
און דאָס אלץ גיבן מיר איצט איבער דער פאַרייניקטער פּאַרטײ. 
מיר פאַרלאָזן נישט אונזערע פאָנען, און מיר וויקלען זיי נישט 
איין. פון היינט-אָן װועלן זי זיין דער פאַרמעג פון דער פאַרייניק- 
טער פּאַרטײ, 

געדענקט, חברים, מיר האָבן געשווירן ליבע און טרייהייט 
אָט די פאָנען, מיר האָבן געװווסט אָפּצוגעבן אונזערע קעפּ פאַר זי 
ווייסט אויך איר, וי זיי צו שעצן און טייער האַלטן 


די דערגרייכטע אייניקייט 


װאָלט באַ מיר געװען דער מינדסטער ספק בנוגע אייער 
באציאונג, װאָלטן מיר נישט געמאַכט אָט-דעם שריט. מיר קאָנען 
זיך פון לאַנג, נאָך פאַר דעם משאיומתן איך זע אין די רייען 
פון דער ,תנועה לאחדות העבודה" חברים, װאָס זענען געקומען 
צו פּועלי-ציון נאָך פאַר מיר, און אַלס שליח פון מיין פּאַרטײ באַנעם 
איך די גרויסע זכיה צו זיין צוריק אויף ווייטער אין איין פּאַרטײ 
מיט יצחק טאַבענקין, אַ חבר, װאָס איז געווען צווישן די ערשטע, 
װאָס האָבן געצייכנט דעם וועג פאַר פועלי-ציון. און זאָג איך: 
טאַכענקין, מיין איך נישט נאָר אים, אַלס יחיד. ער איז געוען 
דער אויסדרוק פון כלל; פון דעם רוב אין קיבוץ:המאוחד, פון 

דער סיעה ב', פון די חברים, װאָס האָבן זיך אויפגעבונטעוװועט 
קעגן דער עקזיסטירנדיקער ראַם און סוף-כל-סוף פאַרלאָזט מפא"י. 
נישט כדי אויסצובילדן נאָך איין פּאַרטײ. זיי האָבן זיך אַ נאָמען 
געגעבן באוועגונג צו אחדות העבודה, אָבער די מאַסן פאָדערן 
איצט אַ פּאָליטישע אָנפירונג, װעלן מיר צוזאַמען שאַפן די פּאָלי- 
טישע פּאַרטיי 

כ'האָף, אַז מיר וועלן געפינען דעם ועג נישט נאָר צו די 
מיטגלידער פון די צויי באַוועגונגען, נאָר צו פיל טױזנטער 
אַרבעטער, װאָט זענען נאָך דערוייל מחוץ יעטװעדער פּאַרטײ- 
אישער ראַם. די דאָזיקע פאַרייניקונג װעט נישט זיין קיין פולע, 
אויב מיר װעלן נישט באַװוייזן נישט נאָר דורך רייד, נאָר דורך 
מעשים, געראַנגל און קאַמף צו מאָביליזירן און צעמענטירן די 
גרעסערע מאַסן. פון דער טריבונע פון דער פאַרײיניקטער פּאַרטײ, 
אויף וועלכער איך שטיי צום ערשטן מאָל, ברענג איך אייך דעם 
גרוס פון אונזער באוועגונג. מיר זענען גרייט אויסצוברייטערן די 
פאַרייניקונג, וועלכע האָט זיך אָנגעהויבן אין ארץיישראל, אויף 
די אַלע לענדער פון דער ידישער דיאַספּאָרא, ביז סוועט זיך 
אויסבילדן אַ וועלט-בונד פון דעם דאָזיקן פאַרייניקטן כח, פון 
דער ,תנועה לאחדות העבודה" און לינקע פּועלי-ציון. 

מיר פּועלי-ציון האָבן באַװיזן זיך עטלעכע מאָל שפּאַלטן 
ביז מיר זענען געװאָרן צו לייטיש געלעכטער. 

עס איז אָבער אַ פאַקט, אַז מיר זענען אויך געווען די ערשטע, 
אין אָנבליק פון דעם קריג און פון דעם נאַציאָנאַלן בראָך, װאָס 
האָט אונז געטראָפן, צו פאַרייניקן זיך פונסניי אָן שום חשבונות 
און קאָמבינאַציעס, דורגענומען מיטן געפיל פון אחריות און 
יטריישאַפט. 

אין דעם ערשטן מאַניפעסט, װאָס מיר האָבן זיינערצייט 
אַרױסגעלאָזט אַלס פאַרייניקטע פּועלי-ציון, האָבן מיר באַטאָנט, 
אַז מיר באַטראַכטן אונזער פאַרייניקונג, װי אַן עטאַפּ פאַר דער 
פאַרייניקונג, װאָס דאַרף נאָך איר קומען. מיר האָבן זוכה געווען 
און היינט קאָנען מיר מאַכן אַ ברכה אויפן צווייטן עטאַפּ: ס'איז 
רעאַליזירט געװאָרן די פאַרייניקונג פון צוויי נאָענטע פּאַרטײען. 

ווענד איך זיך, אין נאָמען פון דער פאַרייניקטער פּאַרטײ, 
קודם כל צו אַלע יענע חברים, װאָס שטאַמען פון פּועלי-ציון אין 
ארץ-ישראל און חוץ-לארץ. זעט, נישט נאָר דאָס נעגאַטיוע, נאָר 
דער עיקר, דאָס פּאָזיטיווע, װאָס עס האָבן געשאַפן די, וועלכע 
וועלן איצט געשטאַלטן די פאַרייניקטע פּאַרטײ. זעט, וי מיר 
האָבן גובר געווען דאָס, װאָס צעשיידט אונז, און זיך פאַרייניקט, 
נישט סתם צוליב שלום, נאָר צום קאַמף. נישט צו אינערלעכן 
קאַמף, נאָר צום קאַמף קעגן דרויסנדיקן שונא. גיט איער האַנט 
און שטעלט אונטער אייער אַקסל אין דאָזיקן קאַמף, 


פאַר פּאַליטישע ששלאַכטן 


עס רוקן זיך אָן אויף אונז שווערע טעג. מיר לעבן נישט אין 
זכות פון דער פאָרש-קאָמיסיע. נישט זי וועט דעצידירן אונזער 
גורל. נישט דעם גורל פון לאַנד און נישט דעם גורל פון פאָלק, 
אָבער זי װעט מיט אירע אויספירן שאַפן אַ נייע לאַגע, נייע באַ- 
דינגונגען, וועלכע מיר װעלן האָבן צו באַקעמפן. דערצו זענען 
נויטיק כוחות, מאָביליזירטע, געשפּאַנטע. נאָך מער איז ניטיק 
באוווסטזיין, פּאַליטישער באַװוסטזיין. און נאָך מער איז נויטיק א 
וועג פון פּאָליטישער אַקטיויטעט, פון אַקציעס, פון טאַטן. נישט 
יחידישע טאַטן, נאָר קלאַסן-טאַטן, 

מיר טראָגן די אחריות פאַרן פאָלק, אָבער גריילעך די אחריות 
פאָדערט פון אונז קלאָסן-זעלבסטשוטענדיקייט. די קלאַסן-זעלבסט- 
שטענדיקייט פון דער יידישער אַרבעטערשאַפט אין ארץ:ישראל. 
בלויז איר טריישאַפט צו די געבאָטן פון סאָציאַליסטישן ציוניזם 
וועט אָנצייכענען דעם ריכטיקן וועג, און נאָר זי װעט געבן דעם 
כוח אויסצוהאַלטן אין די קומענדיקע טעג, 

מיר שטייען איצט פאַר דער סכנה, אז דאָס פאָטערלאַנד זאָל 
מגוגל ווערן אין אַ געטאָ. זאָגן מיר: ניין, מיר'ץ נישט װאַרטן! 
יעדער טאָג, יעדע שעה מינט פאַר אונז: פּאָליטישער פראָנט, 
און ער פאָדערט די צזאמענשליסונג פון אַלע, װאָס זענען טריי 
דעם סאָציאַליסטישן ציוניזם. מיר רופן די יוגנט צו שליסן אירע 
רייען אַרום אונז. די יוגנט קען אונז ביידן. נישט ,פּוטשיסטן" און 

-נישט אַװאַנטוריסטן זענען מיר, און מיר פאַרמאָגן נישט קין 
סתמיקע ראָמאַנטיק און אַקטיויזם. דאָס אין אַ ראָמאַנטיק, װאָס 
האַלט-אָן 40 יאָר. אין משך פון די אַלע 40 יאָר האָבן מיר גע- 
פּרעדיקט און רעאַליזירט אַקטיװיטעט, הגם נישט תמיד האָט ער 
געהאָט די זעלנע אויסדרוקן. 
די הסתדרות װעט מוזן אַרופטרעטן אויפן וועג פון זעלבסט- 

שטענדיקער קעמפערישער קלאַסן-פּאָליטיק. מיר וועלן דערויף 
באַשטײן. און כדי מיר זאָלן האַלטן װאָרט, פאָדערן מיר אייער 
הילף. נישט אַלס סימפּאַטיזירער, נישט וי זייטיקע מענשן, װאָס 
אַפּלאָדירן און דרוקן אונז אויס סימפּאַטיע, נאָר וי אַקטיוע 
מיטגלידער פון דער זעלבער פאַרייניקטער פּאַרטײ, 

ס'וועט קומען אויך דער וייטערדיקער עטאַפּ פון דער פאַ- 
רייניקונג. מיר זאָגן עס אָפן: מיר ווילן, אַז דער נאָענטסטער עטאַפּ 
זאָל זיין פאַרייניקונג מיטן ,חשומר הצעיר". מיר זענען זיכער, 
אַז דאָס װעט נישט זיין דער לעצטער עטאַפּ, ווייל דאַן זענען שוין 
זיכער פאַראַן אַלע אויסזיכטן, אַז אין דער שפּיץ פון דער ארץ" 
ישראלדיקער אַרבעטערשאַפט, בראש פון דער הסתדרות, פון ישוב 
(און דאָס מיינט אין לעצטן סךיהכל -- אין דער שפּיץ פון דער 
פרייהייטס-באַװועגונג פון יידישן פאָלק אין דער גאָרער װעלט) 
זאָל זיך אַװעקשטעלן אַ פאַרייניקטער, צעמענטירטער, אָרגאַניזיר" 
טער און מאָביליזירטער קאַמפס-כוח פון רעװאָלוציאָנערן סאָצי- 
אַליסטישן ציוניזם, 

איך רוף אייך צושטיין צו אָט דעם כוח! 

די היסטארישק באגענעניש 


(אויפן כינוס פון נייע עולים) 


;דאָ" און , דאָרט" 


די איצטיקע באַגעגעניש קאָן און דאַרף זיין אַ לויטערע באַ" 
געגעניש פון היסטאָרישן זין און ווערט. ס'טרעפט זיך צונויף דער 
;דאָ? און דער ,דאָרט". נישט נאָר איינצעלנע-מענשן, יחידים באַגע" 
גענען זיך : דורות און תקופות דערלאַנגען זיך די הענט און װערן 
איינס, איין אומאינערגעריסענע קייט פון יידישן המשך, פון יסורים, 
געראַנגל און אויפשטייג. דאָ איז מען געװוינט צו פאַרצייכענען און 
פאַרפיקסירן תקופות און דורות אויפן נאָמען פון עליה-שטראָמען 
די צווייטע עליה, די דריטע עליה. שווער דערווייל צו זאָגן, װוי אַזױ 
װועט מען פארצייכענען די איצטיקע נאָך מלחמה'דיקע עליה פון 
די מעפּילים. איינס איז זיכער, דער דאָזיקער פרק װועט זיין פון די 
וויכטיקסטע און דעצידירנדיקסטע. נישט נאָר כלפי חוץ איו די 
העפּלה א מעכטיקע דעמאָנסטראַציע פון אונזער דראַנג אויפצוגיין 
אין ארץ-ישראל טראָץ אַלע שטערונגען און מיט אַלע ועגן. עס 
איז אפשר נאָך מער די מאַניפעסטאַציע פון אונזער װיטאַליטעט 
און לעבנס-קראַפט פאַר אונז גופא. נישט נאָר ווילן מיר לעבן; 
מיר גייען אויפן דאָזיקן וועג און מיר דערווייזן זיך אַליין, אַז מיר 
קאנען לעבן. דאָ איז אויך די ערבות, אז מיר ועלן לעבן, 


די מאַניפעסטאַציע פון לעבנס-קראַפט 


דאָס טראַגישסטע באַ דער שארית-הפליטה איז אין דעם, װאָס 
זי האָט אנגעװאָרן דעם גלויבן. דעם גלויבן אין מענש, אין פאָלק, 
אין קולטור, אין לעבן, אין זיך. דער וװוונדער איז דאָך נישט אין 
דעם, װאָס יידישע מענשן זענען געבליבן לעבן, דאָס איז אָפט, על- 
פּיירוב, אַ צופאַל, אַ רעזולטאַט פון צופעליקער פאַרקייטלונג פון 
פאַקטן און געשעענישן. מען איז דורכגעגאַנגען שבעה מדורי גהינום 

און ניצול געװאָרן. פיזיש, מ'קאָן זאָגן : טעכניש, מעכאַניש. דער 
ווונדער הייבט זיך אָן ערשט נאָך דעם, װי מ'האָט זיך פיזיש גע- 
ראַטעװעט און אויסגעמיטן. דעם טויט. וי אַזױ קאָנען עס אָט די 
מענשן לעבן? פון װאַנען נעמען זיי כוח אויפצוהיטן אין זיך דעם 
אינטערעס, דעם חשק צו לעבן? װאָס פאַר אַ װוערט און צוועק האָט 
לעבן אין די אויגן, אין די נשמות פון די, װאָס זענען דורכגעגאַנגען 
דעם גאַנצן ,דאָרט", אָדער גאָר טיילן פון אים ? זענען זיי נישט 
משוגע געװאָרן, אויפנעמענדיק מיט זייער גאַנצן װועזן דעם שגעון 
פון דעם דור, פון דער תקופה, אין וועלכער עס האָט געהערשט און 
געבאַלבאַטעװעט דער יפאַשאָ-נאַציזם ? 

ווער ס'האָט געזען נאָכן קריג מאַידאַנעק, אָשװיענטשים, בערגען- 
בעלזען, באַנעמט מיט אַלע נערוון און פיבערן פון זיין נשמה, אַז 
מ'איז נישט אומשטאַנד צו באַנעמען דאָס, װאָס ס'האָבן געפילט און 
איבערגעלעבט זי יעניקע, װאָס זענען אַליין מיטן גוף און נפש 
געווען אין אָט די מקומות. ווער ס'האָט געזען די יידן אין פּוילן 
און אין די צענדליקער לאַגערן אין איטאַליע און דייטשלאַנד, האָט 
דאָך געמוזט שטעלן פאַר זיך די סאַמע פשוטע פראַגע: וי אַזױ 
גייען אָט די מענשן וידער אַריין אין לעבן ? װאָס פאַראַ זין האָט 
פאַר זיי דאָס לעבן ? געוויס זענען פאַראַן יחידים, מעג זייער צאָל 
גרייכן אין די טויזנטער, װאָס לעבן סתם, מחמת עס לעבט זיך, 
מחמת זעלטן װער לעגט אַרױף אַליין אויף זיך אַ האַנט און ליקווי" 
דירט דעם לעבנס-חשבון. געוויס זענען פאַראַן אַזעלכע יידן, װאָס 
אין. זייער אויפפירונג, אין זייער האנדלונג און אומגיין מיט מענשן, 
אין זייער באַציאונג צו דער וועלט, איז נישט צו מערקן, פון װאַנען 
זיי שטאַמען, ווו זיי האָבן פאַרבראַכט זייערע לעצטע 6--7 יאָר, וי 
ס'װואַלט גאָרנישט געווען קיין קריג און קיין יידישער בראָך. װי 
דער גורל װאָלט גאָרנישט געהאַט פּוגע געווען זײי, זייערע משפּחות, 
זייער פאָלק. געוויס זענען פאַראַן אַזעלכע. אָבער דער כלל, דער 
קאָלעקטיוו איז אַן אַנדערער, 

אפילו מיר דאָ, אין ארץ-ישראל, װאָס ס'האָט אונז אָפּגעגליקט 
און די אױיסראָטונג איז געבליבן שטיין באַם שװועל פון הויז, און 
די פאַרטיליקונג האָט נאָר פון ווייטנס געשטשירעט צו אונז אירע 

שװואַרצע פּחדים און אימה'ס, -- אפילו מיר האָבן דערשפּירט, אַז 
עס איז אַרײן אין אונזער אינערלעכקייט עפעס אַזױנס, װאָס מיר 
האָבן קיינמאָל נישט געאַנט און וייסן אויך אַצינד נישט, װאָס 
אַזױנס ס'איז. סיידן דאָס, אַז ס'איז נישט דאָס געויינלעכע, דאָס 
ביזאַהעריקע, נאָרמאַלע פאַרשטענדלעכע. מיר דאָ האָבן אויך באַ" 
נומען, אַז ס'האָט אונז פּאַסירט אַ גורלדיקייט, װאָס עס װעט אונז 
שוין אויף ווייטער באַגלייטן, װו מיר וועלן זיך קערן און ווענדן 
אַ פּשיטא די לאַגער-יידן,. װאָס זענען אַלײן געווען, נישט אַלס 
טוריסטן און באַזוכער, אין מאַידאַנעק און אָשװיענטשים; אָדער 
אפשר די, װאָס זענען בלויז געשטאַנען אין דער ריי און געװאַרט, 
אַז אָט-אָט װעלן זיי אַהין געפירט ווערן. זיי דאַרפן זיך נישט דער- 
מאָנען און אויפפרישן דעם זכרון, עס איז אין זיי, מיט זיי: דאָס 
פילט-אָן זייער גאַנץ וועזן, אפילו ווען זיי טראַכטן נישט וועגן דעם 
און װאָלטן עס בפירוש נישט געװאָלט. 


דער כוח צו זיין אַ מעפיל 


װאָסיזשע מיינט עס פאר זײ: לעבן וייטער, חתונה האָבן 
ברענגען קינדער אויף דער װעלט? קאָנען זי חתונה האָבן, בעת 
יעדער רגע האָבן זיי פאַר זיך דעם מאַן אָדער די פרוי, װאָס זענען 
פאַרגאַזט אָדער פאַרברענט געװאָרן ? נישט חלילה, װאָס די מתים 
וועלן האָבן טענות, קומען מיט תביעות. שטומע גייען זיי נאָך, באַ- 
גלייטן און לאָזן נישט פאַרגעסן. נישט וועגן זיך אַלין, נאָר וועגן 
דער תקופה, וועגן דער קולטור, וועגן דעם געלעסטערטן מענשלעכן 
מין, וועגן דעם פאַרשוועכטן לעבן, וועגן דעם ייד, װאָס איז מיט 
אייגענעם בלוט פאַרשפּיגן און פאַראומװוירדיקט געװאָרן. װאָס מיינט; 
האָבן קינדער, פאַר די, װאָס האָבן אַליין צוגעזען, וי זייערע עופה'לעך 
און אויסגעהאָדעװעטע קינדער זענען לעבעדיקערהייט צעריסן אויף 
שטיקער אָדער אין פייער געװאָרפן געװאָרן, און אין חלל פון דער 
וועלט טראָגט זיך נאָך דאָס איבערגעשראָקענער קול: טאַטע, 
מאַמע, לאָז נישט! וי קאָן מען באַ זיך פּועלן ווייטער האָבן קינדער, 
אויב מען זאָרגט נישט, אַז זי זאָלן אַרײן אין אַן אַנדערער וועלט ? איז 
דען באמת אַזױ הפקר דאָס לעבן, אַז מ'זאָל מעגן קינדלען און נישט 

באַװאָרענען פאַר דעם קומענדיקן דור אַ מעגלעכקייט צו לעבן 
צו אָטעמען פריי, צו קאָנען שאפן, טאַקי װי אַ ייד, נישט װי אַ 
פאַרגרימירטער און מאַראַן ?! די בירגער פון מאַידאַנעק זענען 
דערצו נישט מסוגל. נישט מחמת זיי זענען בעסערע, מער פאַר- 
נונפטיקע. נאָר מחמת זיי זענען געווען דאָרט, און דער ;דאָרט" 
איז אין זיי. אָט פאַרװאָס זיי זענען אַלס כלל איצט עולים, פאַרװאָס 
זיי האָבן אין זיך דעם כוח צו זיין מעפּילים, 

זי האָבן געמאַכט דעם לעצטן חשבון. דעם אויפריכטיקן אויפ- 
שוידערנדיקן, קלאָרן, אמתדיקן, לייטערנדיקן חשבון: צי איז טאַקי 
כדאי צו לעבן ווייטער ? 

זיי האָבן געמאַכט דעם חשבון און געגעבן די תשובה זיך אַלין : 
פאָרן יידישן יחיד איז נישט כדאי. דער יחיד איז מחויב זיך צו" 
פּאַסן צום פאַראַנענעם, צום פאַרטיקן. פאַרן כלל איז יאָ כדאי, דער 
כלל קאָן זיין כללישן כוח איבעראנדערשן, אָנהייבן פונדאָסניי, פאַר- 
נעמען זיך אויף נייע יסודות, זיך לאָזן אויף אַ נייעם שטייגער, 
מיט אַ נייעם גאַנג, 


דער אָנשפּאַר 


זוכנדיק דאָס נייע אין יידישן לעבן האָט מען געמוזט קומען 
צו ארץיישראל. נישט צוליב טעאָריעס און נישט מחמת סטאַ- 
טיסטישע ציפערן, נאָר מחמת דער ווירקלעכקייט, װאָס שפּריצט און 
שפּראָצט יעדע רגע, אין יעדן ווינקל דאָ אין לאַנד. נישטאָ נאָך אַ 
לאַנד אין דער ועלט, וו דער יידישער קאָלעקטיו זאָל אַרױס- 
אַנטפּלעקן אַזא שאַפנדיקע קראַפט, אַזאַ קאָנסטרוקטיווע אויפ- 
טוערישקייט, סאַציאַל און נאַציאָנאַל, וי אין ארץיישראל. אפילו 
בלא יודעים, אומבאַרעכנט, צוליב די אָביעקטיווע באַדינגונגען 
פון אונזער לענן דאָ, ווו דאָס לעבן בכלל איז אָנגעװויזן אויף אונז, 
ווו קיין שום יחיד האָט נישט די מעגלעכקייט ארויסצודרייען זיך 
פון דעם כללישן שאַפן, אויב ער מיינט ערנסט צו בויען זיין 
אייגן פּערזענלעך לעבן אויף פעסטן באָדן, נישט אויף פאַריבערגיי- 
ענדיקע געלעגנהייטן, אַ דאַנק דעם שוין געשאַפענעם ארץ-ישראל, 
האָט דער לעבנס-דראַנג פון די געראַטעװעטע געהאַט אָן װאָס זיך 


442 


אָנצוכאַפּן, באקומען אַן אחיזה, אַן אָנשפּאַר. אָן ארץ-ישראל װאָלטן 
זי געמוזט אומקומען גייסטיק לעבעדיקערהייט שוין נאָך דער 
פיזישער רעטונג -- די רעטונג װאָלט געווען פאַר זיי אַן אַבסטראַק- 
טער דמיון, אַ חלום, װאָס האָט נישט קיין שום שאַנסן און אויס" 
זיכטן פּראַקטיש צו װערן רעאַליזירט. פאַר זיי איז ארץיישראל 
דער איינציקער תנאי צו שפּינען וייטער זייער לעבן דאָ איז 
פאַראַן נישט נאָר זאָרג פאַר די קינדער, פאַר דער יוגנט; דאָ איו 
פאַראַן נאַטירלעכע סביבה, אַטמאָספער פאַר בליאונג און אויסי 
וווקס פון אַ יידישן דוד. אויף דעם יסוד פון דעם, װאָס ארץיישראל 
איז -- מעג מען מיט זיכערקייט פאָרױיסזאָגן, װאָס זי קאָן זיין, 
און פון דאַנען אויך דער אינערלעכער באַפעל: אָנשטרענגען אַלע 
כוחות, כדי זי זאָל עס וערן. 


צוויי זיילן פון אונזער אַקטיװויטעט 


ווערט קלאָר פאַר יעדן נייעם עולה, אַז אויך ארץ-ישראל איז 
פאַראינטערעסירט אין זיין קומען אַהער. ארץ-ישראל קאָן נישט 
מאַכן איין שריט ווייטער, אויב זי האָט נישט קיין גלויבן: גלויבן אין 
מענש, אין דער װעלט און קודם כל -- אין יידישן קאָלעקטיה. 
פאַראַן צוויי ארץ-ישראלס. פאַראַן די שוין געשאַפענע, און פאַראַן 
די, װאָס דאַרף ערשט אויפקומען, װאָס אָן איר פאַרלירט דעם 
עצם זין אויך די פאַראַנענע. 

געוויס קאָנען יידן קומען און תל-אביב און אין חיפה, אין 
משמר-העמק און אין עין-חרוד, כדי צו פאַרזוכן פון דעם פאַרטיקן, 
געניסן און מיטאַרבעטן, אָבער ארץ-ישראל קאָן זיך נישט באנו" 
גענען מיט נתניה און איז נישט יוצא מיט כפר גלעדי. די 
הונדערטער טויזנטער יידן, װאָס זענען שוין היינט צו טאָג פאַראַן, 
האָבן זייער ווערט פאַרן פאָלק ערשט דאַן, וען זיי זענען די 
אַװאַנגאַרד-מחנה פאַר מיליאָנען,. װאָס װעלן נאָך קומען דאַרפן 
יענע קומען. דאַרף מען דאָ אויסברייטערן די ראַמען פון ;יש" 

פאַראַן אַ נגב, װאָס גיין אַהין, אים צו באַזעצן און באַלעבן 
מיינט : העפּלה פאַר די ארץ-ישראלדיקע. פאַר אַן ערשט-געקומענעם 
איז געווען די ברירה צו פאָרן אין די פאַרײניקטע-שטאַטן, צי אין 

אַרגענטינע, און זיך דאָרט אינאָרדנען אַלס יחיד. אויך אין ארץ- 
ישראל גופא איז פאַראַן פאַר יעדן איינעם, בפרט פאַר די הי- 
געבוירענע, די ברירה: צו בלייבן אין תל-אביב, אָדער אפילו גיין 
אין גבעת-חיים, צי אין דפנה און געניסן דאָרט פון דעם, װאָס 
איז שוין געשאַפן געװאָרן, נישט צו פאַרגלייכן צו די שווערע אומ- 
שטענדען אין נגב. אין ארץיישראל מיינט נגב נישט נאָר דער 
דרום, נאָר אויך דער צפון, דער מערב און דער מזרח, דער גאַנצער 
מדבר אומעטום, װו ס'איז נישט צוגעקומען יידישע אַרבעטער-" 
איניציאַטיוו און שאַפנדיקע קראַפט. 

רוקן זיך אַרױס אין פאָדערגרונט פון אונזער אויפמערק- 
זאַמקײט די צוויי זיילן, צו וועלכע עס דאַרף צילן אונזער אַקטי- 
וויטעט: כסדרדיקע אומאויפהערלעכע פאַרגרעסערונג פון דעם 
עליה-שטראָם קיין ארץ-ישראל און די אומאויפהערלעכע אויס- 
ברייטערונג פון די ראַמען און גרענעצן פון אונזער באַפרייאונגס- 
ווערק אין לאַנד. | 


די העפלה צום לאַנַד 


ממש סימבאָליש איז פאַר אונז די צונויפקייטלונג פוף די 
ביידע דערשיינונגען. איז היינטיקע װאָך געקומען צום פאָרשיין 
די קראַפט פון אונזער ווילן צו לעבן דורך די צוויי העפּלה-שיפן, 
װאָס האָבן צוגערודערט צו די ברעגעס פון פאָטערלאַנד -- כמעט 
דעם זעלבן טאָג האָט אויפגעלויכטן דער פּראָזשעקטאָר אין זי 
צוויי נייע פּונקטן אין נגב און שטראַלנדיק מאַניפעסטירט די קראַפט 
פון אונזער טאַט, אין ועלכער עס װערט פאַרקערפּערט און 
רעאַליזירט דער ווילן. דאָס מערקװוירדיקע דערביי איז, װאָס די 
העפּלה, די אינערלעכע, דעם אויפגאַנג אין די צויי פּונקטן אין 
נגב, האָבן פאַרװירקלעכט הי-געבוירענע 2סאַברעס". באַקלאָגט מען 
זיך דערויף, װאָס נישט אַלץ קלאַפּט װי געהעריק, באַם אויפנעמען 
די נייע עולים. װאָס ס'איז נישטאָ אָפט אַ דאַך איבערן קאָפּ און 
מען דאַרף נאָך שטיין אין דער ריי, ווען עס פעלט עפּעס. נישטאָ 
נאָך דאָרט קיין אַנשטאַלטן און קיין פּקידים, אויף װעמען צו 
ברויגזן זיך. דאָרט פעלט נאָך אַלץ, דער עיקר -- די זיכערקייט, 

די סביבה די יידישע, וועלכע איז פאַראַן אומעטום, ווו מיר האָבן 
זיך באַװויזן צו פאַרװאָרצלן, צענדליקער קילאָמעטר וייט, אָפּ- 
געריסן פון דער יידישער און אפילו נישטייידישער אָרגאַניזירטער 
וועלט. טאָמער עפּעס-װאָס -- איז שריי און געװאַלדעװע, און 
ס'איז דער אמתער, נישט געמליצה'טער ;קול קורא במדבר" 
ס'איז אַ געשריי אין דעם מדבר פון מענשלעכער פיינטשאַפט, 
האַס און רשעות, אין מדבר פון יידישער אָפּגעלאָזנקײט, אָפּ- 
הענטיקייט און פּאַסיװוקײט. 

ווער ווייסט דען נישט, װאָס מיינט: קינדער אין ארץיישראל, 
נאָר די, װאָס זייערע קינדער זענען פאַרטיליקט געװאָרן אויף 
זייערע אויגן, װעלן באַנעמען די זעלטענע זאָרג און ציטער פון 
היגע עלטערן איבער זייערע קינדער. אָט די קינדער גײען און 
די עלטערן זענען גליקלעך, װאָס זיי גייען אויסצוברייטערן דעם 
;נגב", באַלעבן דעם ;מדבר" פון ארץיישראל, הגם אויף יעדן 
שפּאַן לויערט סכנה, װאַרט-אָפּ טויט. 

ס'איז דער ווילן און כוח צו לעבן, װאָס גיט קראַפט, נישט 
אָפּצושרעקן זיך פאַרן טויט. דאָס װערט דעמאַנסטרירט דורך 
העפּלה צום לאַנד און דוך התישבות אין לאַנד. 


דער אידעאַל, װאָס קאָנטראָלירט אונזער עזריט 


;עם ישראל חי" איז געװאָרן אַ לאָזונג און אַ מאָנונג באַ די 
אויפשטענדלער אין געטאָ, װי באַ פרומע יידן, װאָס זענען מיט 
שמחה געגאַנגען דעם טיט אַנטקעגן. זײי אַלע האָבן געגלויבט, 
אַז דער יחיד קומט אום, אָבער דער יידישער כלל װועט בלייבן. האָבן 
זיי מיט זייער װירדיקן טויט געװאָלט שאַפן אַ מקור פון קראַפט 
פאַרן פאָלק, װאָס װעט וייטער לעבן 

ס'איז צו פארשטיין, פארװאָס אין ארץ-ישראל איז די גרייטקייט 
צו פאַרטיידיקונג פון ישוב, פון אונזער רעכט איף לעבן, פון 
אונזער כבוד, געװאָרן אַן עיקר. דאָס דרינגט-אַרױס פון אונזער 
נייעם לעבנס-שטייגער, פון אונער פאַרנעם צו פאַרלעגן דאָ יסודות 
פאַר אַ נייעם נאַציאָנאַלן קאָלעקטיוון לעבן, צו וערן אַ מוסטער 
פאר אַנדערע נאציאָנאַלע קאָלעקטיוון. די עולים פון די בונקערס 

און פון די וועלדער ווייסן, װאָס הייסט געװער, און זיי האָבן זיך 
אויסגעלערנט צו באַנוצן אים מיט כבוד, מיט אחריות. דאָס 
גאַנצע וערק אין ארץ-ישראל האָט אַ ווערט, וייל ס'איז דורכ- 
געדרונגען מיט אַ גרויסן אידעאַל, מיט אחריות פאָרן פאָלק, מיטן 
ציל אויפצוריכטן אַ נייע מענשלעכע געזעלשאַפט. דאַרפן אָט דער 
אידעאַל און אָט די אחריות קאָנטראָלירן אויך די באַציונג פון 
אונזער געווער. אַכטונג פאַרן מענשלעכן לעבן. אַכטונג און דרן" 
ארץ פאַרן ערלעכן אַרבעטנדיקן מענש, פאַרן יחיד און פאַרן כלל, 
דאָס געווער אין ארץ-ישראל איז געווען תמיד געװענדט נאָר 
קעגן רשעות, קעגן אכזריות און געצילט אין מקור פון בייז, אין 
דער שיטה פון אונטערדריקונג. ס'איז געווען די איבערצייגונג, 
אַז די אַרבעט:דיקע מאַסן פון דעם שכנישן אַראַבישן פאָלק האָבן 
פולע רעכט אויף זייער אַרבעט און אויף זייער פרייער אַנטװיקלננג, 
פאַראַן אפילו אַ שותפותדיקער גורל פון אונז ביידע אין דאָזיקן 
לאַנד. מיר זענען ביידע אָפּהענגיק פון דעם, צי װעט געלינגען 
די אימפּעריאַליסטישע פיינטלעכע כוחות אויסצונוצן דאָס לאַנד 
אין זייערע אינטערעסן און אונז ביידן אָנצורייצן איינעם אויפן 
אַנדערן אין בלוטיקע אומאויפהערלעכע צװאַמענשטויסן. זענען 
מיר מיט לייב און לעבן פאַראינטעריסירט צו פאַרטיידיקן אונזערע 
פּאָזיציעס און וייטערדיקע איסזיכטן צו אומבאַגרענעצטער 
פרייער אַנטװויקלונג קעגן אַלערלײי שונאים און איבערפאַלער, 
אָבער טאַקי דערפאר זענען מיר מחויב צו זיין אָפּגעהיט אַלײן און 
קאָנטראָלירן אחריותדיק יעדן שריט און יעדן ריר אונזערן 


אױסריניקן יעדן שפּור פון פּאַשיזם און רעאַקציע. 


מיר לעבן אין אַ צעשטורעמטער צייט, ווען דער פאַשיזם הייבט 
אויף ווידער דעם קאָפּ און עס שאַרפֿן זיך שפּיון צוריקצוזעצן די 
רעאַקציע אויף איר הערשאַפט-שטול. מיר זענען אַרײנגעפּלאַנטערט 
געװאָרן אין דעם קננויל פון קעגנזעצלעכע קאָמבינאַציעס און 
אינטריגעס, ווו מיר זענען עלול צעריבן צו וערן, אויב מיר זאָלן 
נישט האָבן אונזער אייגענעם לויטערן פּאָליטישן ציל און נישט 
גיין ‏ מיטן פעסטן פּראָגרעסיון טראָט. מון מען קעמפן מיט אַלע 

מיטלען אויך קעגן אייגענעם פֿאַשִיזם אין דער יידישער סביבה, 
וועלכער גלאָצט די אויגן צו דער עװענטועלער הערשאַפט, און 
וויל שוין אָנװאַרפן זיין שליטה דורך טעראָר און געװאַלט. די נייע 
עולים ווייסן פון דערפאַרונג, װאָס עס מיינט צו האָבן אַזאַ פּלאָג 
אויפן אייגענעם יידישן קערפּער, בעת מ'איז ארומגערינגלט מיט 
שונאים פון דרויסן --- מוז ווערן אויך זייער לאָזונג, אויסצובעזימען 
יעדע שפּור פון פאַשיזם און רעאַקציע אין לאַנד, | 

דעם ישוב איז נייטיק געווען אָט די באַגעגעניש מיט די עולים, 
כדי ער זאָל צוריקגעווינען דעם גלויבן אין זיין רעכט, אין זיין 
פּערספּעקטיוו, אין זיין צוקונפט. דעם ישוב איז נייטיק געװוען די 
העפּלה, כדי ער זאָל זיך דערפילן געשטאַרקט און דערמוטיקט, 
שפּירנדיק בחוש, אַז עס איז דאָ אַ המשך פאַרן געראַנגל. 

קייטלען זיך רינגעלעך און עס װערט אויסגעשמידט די קייט 
פון געװאַגטקייט און גבורה, פון העפּלה אוֹן התישבות, פון פאַר- 
טיידיקונג און געראַנגל. אין ארץ-ישראל באַהעפטן זיך די רינגען. 
דאָ ווערט קאַנצענטורירט די ענערגיע פון יידישן כלל און געווענדט 
אין אַ ציל, װאָס איז אייגן דעם גאַנצן יידישן פאָלק. דאָ טרעט-אויף 
דאָס יידישע פאָלק וי אַן אַרבעטס-פאָלק, ווייל דאָ ערשט זעט עס 
זיך אָן, אַז דער אַרבעטער איז דער טרעגער פון לעבן פון יעדער 
שאַפונג, אַז ער איז דער דעצידירנדיקער פֿאַקטאָר באם איבער" 
אַנדערשן דעם יסוד פון אונזער ווייטערדיקער געשיכטע, 


דער צוריקגעווונענער גלױיבן 


אז ס'פלעגט געלינגען איינעם אדורנצורייסן זיך דעם שטע- 
כיקן דראָט און קומען פון דאָרט צוֹ אונז דערציילן ועגן דער 
אימה באַ די מיליאָנען יידן, זענען מיר דאָ געשטאַנען פאַרװיינטע 
אין טיפער אבלות, מורא געהאַט, צי װעט באַם פאָלק קלעקן כוח 
איבערצוקומען אַלץ און בלייבן לעבן. פלעגט פרעסן אַ יאוש אין 
האַרצן און די פויסט האָט זיך געביילט אומבאַהאָלפן. דער אַנט- 
פּלעקטער כוח פון דער העפלה האָט אונז צוריקגעגעבן דעם 
גלויבן אין פאָלק, העפּלה מוז אויפהערן צו זיין כאַראַקטעריסטיש 
פאָרן לאַגער-ײיד,. ארץ ישראל איז נישט נאָר פאַר פּליטים, אָבער 

אמת איז, אַז נאָר דער, װאָס האָט אַרײנגעבליקט אין דער יידישער 
געשיכטלעכער טראגיק און אַרײנגעאָטעמט אין זיך דעם גרויל 
פון נאַציאָנאַלן אומקום, נאָר דער איז פעיק צו מאַכן דעם אומ" 
ברחמנותדיקן חשבון-הנפש פּערזענלעך. ס'מוז איצט קומען די 
העפּלה פון דעם צעשפּרײטן יידישן אומעטום. געוויס װעלן בלייבן 
נאָך יידישע ישובים און מיר װעלן קעמפן פאַר זייער רעכט און 
כאַראַקטער. 

די היינטיקע תקופה פאָדעט אָבער אחריות פאַר אויפריכטן 
דאָס נייע. מוז קומען די העפּלה פון אַלע יענע, װאָס זוילן זייער 
ענערגיע, זייערע פעיקייטן און דערפאַרונגען אָפּגעבן פאַרן כלל 
אין זיין אומגעאַנטן פאַרמעסט צו אן אייגענעם מלוכהשן לעבן. 

זיין פאַר זיי אַ מוסטער, אויסטרעטן פאַר זיי אַ וועג, אויף 
וועלכן זיי זאָלן זיין מאָראליש און סאָציאַל געצוונגען צו גיין 
ווייטער --- דאָס איז די אויפגאַבע פון דעם פּראָגרעסיון פּראָלע- 
טאַרישן כוח אין ישוב. איז די באַגעגעניש אַ היסטאָרישע ניטי 
ווענדיקייט, אַ באַרעכטיקטע. נישט אַ שליח, אַן אַנטרונענער, װאָס 
דערציילט וועגן צרות און אומגליק, נאָר טויזנטער און גרעסערע 
מאַסן, אַ כלל אַ גאַנצער, װאָס ברענגט מיט זיך די בשורה ועגן 
דערװאַכטן און דינאַמישן כוח צו לעבן פונסניי. הענגט אָפּ פון 
דער באַגעגעניש פון די עולים אין ארץ-ישראל, אַז עס זאָל גע- 
שאפן ווערן אַ נייער נאַציאָנאַלער פאַרמעג, װאָס זאָל טייער װערן 
פאַר יעדן מאָדערנעם ייד. עס זאָל אויפהערן דער ייד בעל 
כרחו, װאָס זוכט אָפּצוריכטן מאַראַנערײ. די פרומע טאַטעס אונזערע 
זענען געגאַנגען אויף קידוש-השם /און ווען מען האָט געריסן מיט 
אייזערנע קאַמען זייערע לייבער, האָבן זיי אויסגערופן אין עקסטאַז 
,שמע ישראל", אין גלויבן, אַז עס איז כדאי צו שטאַרבן אַ ייד. 

אין די גרוילעכסטע מאָמענטן פון יידישער מאַרטיראָלאָגיע 
לאָמיר זיין ראוי אויסצורופן אין טיפן פּאַטאָס אונזער נייעם ;שמע 
ישראל", געווענדעט צום פאָלק, אַז ס'איז כדאי צו לעבן אַלס ייד. 
(1947) 

קעגן מלחמה - פאר שלום 


(רעדע אויפן ראַט פון שלוס- באַוועגונג אין ישרא?) 


חברים און פריינט! מיט גרויס באַפרידיקונג פאַרצייכענען 
מיר היינט די שיינע דערגרייכונג פון דער שלום באַװעגונג אין 
ושראל: העכער 422 טױזנט אונטערשריפטן אויף דער שלום'" 
פּעטיציע. מיר מוזן אָבער דערביי געדענקען, אַז יעדע דערגרייכונג 
פון אונטערגעשריבענע פּעטיציעס דאַרף געשאַצט וערן לויט דער 
מאָס, װאָס זי שטאָלט דעם וילן פון די געחתמעטע צו קעמפן 
בפּועל ממש פאַרן שלום, 

די שלום-באַוועגונג אין ישראל, האָט נישט נויטיק צו דער" 
ווייזן דורך אונטערשריפטן אַלין, אַז אונזער פאָלק שטרעבט נישט 
צו מלחמה, אַז עס שוידערט אויף באַ דער געפאַר, טאָמער װעט 
זיך אָנצינדן אַ דריטע וועלט-שריפה, וועלכע טראָגט פאַר אים אַזאַ 
מעגלעכקייט פון פאַרטיליקונג, װאָס איר גלייכן איז נישט געװוען 
אפילו אין דער היטלער-תקופה, 

היינט אין צענטן יאָרטאָג זינט אָשװיענטשים איז באַפרײט 
געװאָרן דורך דער רויטער אַרמײ, האָבן מיר דאָס רעכט און די 
פליכט צו דערקלערן אָפן פאַר דער ועלט, אַז נישטאָ צוישן אַלע 
פעלקער, ווער עס זאָל זיך פאַרגלייכן מיט אונז. -- נישטאָ נאָך א 
פאָלק, װאָס אַ דריטל פון אים איז פאַרטיליקט, פאַרברענט און 
דערשטיקט געװאָרן אין די נאַצישע טויט-פאַבריקן. מיליאָנען 
אונזערע ברידער זענען אויף אַלע וועגן געשלעפט געװאָרן צוֹ די 
טאָלן פון מאָרד און צום תהום פון אומקום, און ביז היינטיקן טאָג 
וויקלט זיך איבער יעדן לעבעדיקן ייד דער רויך פון די קוימענס 
אין מאַידאַנעק און אָשװיענטשים, לאָזט אים נישט קומען צו זיך 
און פאַרגעסן דעם פאַרברעך פון מלחמה, 

ווער וייסט צי װאָלט אונז געלונגען צונויפברענגען אַהער 
אונזערע גלותן און צוריקאויסבויען די רואינעס פון לעבן אין דער 

מדינה ישראל וען נישט דער זכר פון די געשאָכטענע און די 
פאַרפּײיניקטע, ווען נישט די מעכטיקע תשוקה, װאָס האָט אָנגעפילט 
די נשמה פון אונזערע, אלט און יונג, נקמה צו נעמען פאר די 
פאַרגאַזטע קרבנות דורך אומקערן זיך אין אייגענעם פאָטערלאַנד 
כדי דאָ אויפצוריכטן אַ נאָרמאַלע יידישע אַרבעטנדיקע געזעלשאַפט. 

אין די מלחמה טעג, ווען היטלער האָט אָנגעגריפן דעם ראַטן- 
פאַרבאַנד, האָט צו אונז פון מאָסקװע געגרייכט אויף די לופט- 
כװאַליעס דער רוף פון יידישן אַנטי-פאַשיסטישן קאָמיטעט: פאַר- 
שאָלטן זאָל זיין יעדער ייד, וו ער זאָל זיך נישט געפינען, װאָס 
וועט בלייבן שטיין מן הצד און נישט באַטײליקן זיך אַקטיו אין 
קאַמף קעגן שונא פון דער מענטשהייט, דעם גרעסטן המן פון אַלע 
צייטן לגבי יידן -- היטלער. 

צו יענער צייט איז ארץ-ישראל געווען אונטערן יאָך פון דעם 
בריטישן מאַנדאַט-רעזשים און דער יידישער ישוב האָט זיך אָפּ- 
גערופן גערנװויליק נאָך איידער ס'איז געקומען די וענדונג פון 
אַנטיפאַשיסטישן-קאָמיטעט. ווייל דער אויסרוף ,לא אמות כי אחיה" 
איז געווען דער רוף פון יידישן פאָלק אין משך פון אַלע דורות 
און ער האָט זיך געטראָגן פון איין עק װעלט ביז צום צוייטן: 
מיר ווילן נישט שטאַרבן. מיר ווילן לעבן! 

| אין לובלין, ווען מאַסן יידן זענען געשלעפּט געװאָרן צו די 
קאלך-אויוונס פון מאַידאַנעק, האָט אין לעצטן מאָמענט אויפגע- 
שטורעמט דאָס מעכטיקע ליד פון די צום טויט געפירטע: מיר װעלן 
אייך איבערלעבן ווען ס'וועט שוין פון אייך קיין זכר נישט בלייבן! 

די געשיכטע האָט אונז נישט אונטערגעפירט. ס'האָט זיך באַ- 
שטעטיקט אונזער האָפענונג און ס'איז געװאָרן די דורותדיקע 
שטרעבונג --- ס'איז אַנטשטאַנען די מדינה ישראל, װאָס אונזער 
רעכט אויף איר האָבן אַנערקענט אַלע פעלקער, די רעכט פון יידישן 
פאָלק, װאָס האָט באַקומען פולן ערלעכן אויסדרוק אין דער 
גראָמיקאָ-דעקלעראַציע אין נאָמען פון ראַטנפאַרבאַנד. 

מיר האָבן געװאָלט די מדינה, זענען עולה געווען אַהער, זיך 
פאַרװאָרצלט אין איר באָדן, האָבן אַרײנגעגאָסן אין אירע ערד- 
פּלאַסטן, אין אירע בערג און טאָלן, די גאָרע ענערגיע, װאָס מיר 

האָבן אַרױסגעראַטעװעט נאָכן אומברענגען פון אַ דריטל פון אונזער 
פאָלק דורך היטלערן. מיר רופן וייטער פון דאַנען ברידער און 
שוועסטער צו קומען צו אונז און אונטערשטעלן אַן אַקסל צום 
- אויפקום פון אַ לעבן פון אַרבעט און שאַפן, 

איז איצט אונזער שנאה צו מלחמה נאָך שטאַרקער אוֹי טיפער, 
ווייל זי טרעפט אין אונזער באַפרייאונגס-ווערק. 

מלחמה וייסט נישט פון ליבע, פון אמת, פון פריינטשאַפט, 
אָן ליבע און אָן אמת איז נישט געמאָלט קיין שום שאַפונג. 

אונזער פאָלק ווייסט, אַז די איינציקע גאַראַנטיע פאַר אונזער. 
פיזישער עקזיסטענץ איז טאַקע שלום. מיט ;שלום" באַגריסן מיר 
זיך. מיט ,שלום" געזעגענען מיר זיך. מיר קענען נישט עקזיסטירן 
און לעבן, אויב נישט אין אַן אַטמאָספער פון שלום, פון פעלקער" 
ברידערשאַפט און אַ ועלט-אָרדנונג פון אמת, גליכהייט און 


| = גערעכטיקייט. 


| אונז איז נויטיק אַ שלום-קלימאַט אין דער ועלט, אַן אַט" 
| = מאָספער פון ברידערשאַפט מיט אונזערע אַראַבישע שכנים, מיט 
| -פעלקער און מדינות, נאָענטע און ווייטע. 
| און אָט קריכט וידער אַרוֹיס פון איר באַהעלטעניש די 
נאַצישע חיה, גרייט און גערופן צו פאַרצוקן. 
| = דאָסמאָל דערשיינט זי מיט אַ כתב, מיט אַ דערלױיבעניש. 
זי האָט באַקומען סמיכות פון דער כנופיה קריגס-צינדער, װאָס זייער 
גאַנצע חכמה איז, װי אויפצולעבן די װערמאַכט. די גאָלד- מאַגנאַטן 
פון ,װאָלסטריט? און ,סיטי", די אימפּעריאַליסטישע הערשער, האָבן 
זיך צוגעכאַפּט צו דער מצווה פון באַװאָפענען מערב-דײיטשלאַנד, 
אין די הױיפּט שטעט פון מערב, לאָנדאָן און פּאַריז, איז אויפגע- 
שריבן און געחתמעט געװאָרן דער פּאַרמעט פונעם הסכם צוישן 
די מאַכטהאָבער פון דער קאַפּיטאַליסטישער װעלט מיטן נעאָ- 
נאַצישן דיײיטשלאַנד, ווו ס'איז פייערלעך דעקלאַרירט: מ'איז דיר 
אַלץ מוחל! קום-זשע אויף און שטעל זיך אין שפּיץ פון אונזערע 
באַטאַליאַנען צום הײיליקן קריג קעגן ראַטנפאַרבאַנד, קעגן פאָלקס- 
כינע, קעגן די מדינות פון פאָלקס-דעמאָקראַטיע, 

ווער נאָך, װי מדינת ישראל איז מחוייב, לויט איר עצם מהות, 

ווער נאָך וי זי איז בארופן לויטן גזר פון דער געשיכטע, אויסצו" 
שרייען אין דעם מאָמענט דעס ביטערן געשרײי און ואָרענען פאַר 
דער סכנה, װאָס לױערט אויף אונז, אויף מדינת ישראל און אוױפן 
פאָלק ישראל! װוער נאָך, וי די באַפרײיאונגס באַועגונג פון אונזער 
פאָלק, דער ציניזם, איז מחויב צו מאָביליזירן דאָס פאָלק אין אַלע 
זיינע תפוצות קעגן דעם אויפקום פון נאַציזס ?! 

דאָס איז אונזער מאָראַלישע פליכט, װאָס אָן איר איז נישטאָ 
קיין רעכט אוֹן באַרעכטיקונג פאַר אונזער קיום, אַלס פאָלק און 
אַלס מדיגה, 

מיר וװאַרפן-אָפּ די פּאָליטיק פון דער איצטיקער קאָאַליציע 
אין ישראל, וועלכע האָט גוזר געווען שטימעניש אויף אונז דאָ און 
דורך דעם פאַרמשפּט צו שטומעניש און פּאַראַליזירט דאָס גאַנצע 
פאָלק. טאַקע דערפאַר, ווייל מיר זענען באַזאָרגט וועגן דער מדינה, 
װאָס מיר ראַנגלען זיך פאַר איר אויפבוי, זעלבסשטענדיקייט און 
סוווערעניטעט, װאָס זי צו באַשיצן און פאַרטײידיקן זענען מיר גרייט 
מיט אונער גאַנצן לעבן, 

ס'איז די מאָראַלישע פליכט פון מדינת ישראל אויפצורופן 
איצט די יידישע מאַסן אומעטום, ווו זי זענען, זי זאָלן זיך צושטעלן 
צום גורל-קאַמף קעגן די אָפּמאַכן פון פּאַריז--לאָנדאָן,. קעגן דער 
אויפלעבונג פון נאַציזם, קעגן דער מעגלעכקייט פון א דריטן 
וועלט-קריג, װאָס פאַר אונז קען עס האָבן איין באַדייטונג -- 
פאַרטיליקונג, 

די היטלער-פּראָפּעסאָרן האָבן דורכגעפירט עקספערימענטן 
אויף איינצלנע מענשן, אויף הונדערטער טויזנטער יידן, כדי אויף 
אַ װיסנשאַפטלעכן אופן צו פאַרגיכערן דעם טעמפּאָ פון פאַרניכטן, 
פון פאַרגרעסערן איר צאָל קרבנות, און מסרס צו זיין די יידישע 
ראַסע. 

איצטער פירן דורך די אימפּעריאַליסטישע מלחמה"צינדער -- 
אַטאָס-עקספּערימענטן, װאָס זייער רעזולטאַט זאָל פאַרשנעלערן 
און פאַרזיכערן דעם אומקום פון דעם גאַנצן מענשלעכן מין. װו 
איז אונזער חוש צו דערשפּירן, אַז מיר זענען די ערשטע קאַנדי- 
דאַטן צו פאַרניכטונג ? 

פאַרװאָס שווייגט די מדינה ישראל? פאַרװאָס נעמט זי אָפּ 
דאָס לשון באַ די תפוצות ישראל? 

מיר האָבן זיך דאָ פאַרזאַמלט נישט בלויז צו דעמאָנסטרירן 
אונטערשריפטן אויף שלום-פּעטיציעס. 

זאָל פון דאַנען, פון דער שלום קאָנפערענץ אַרוױיסקומען 
אונזער רוף, זאָל זיך פון דאַנען אַרױסרײסן אונזער געשריי, דער" 
גרייכן צו יעדן ווינקל, צעשטערן די רואיקייט און אויפציטערן 
די רואיקע, אויפוועקן די איינגעדרימלטע און אויפרודערן די 
פּאַסיווע צום געראַנגל קעגן דער פּסיכישער אונטערטעניקייט און 
גייסטיקער נאָכגיביקייט, בעת עס װערן געמאַכט אײליקע צו" 
גרייטונגען צום אַטאָמישן קריג און ס'קומט פאָר א באַװאָפענונגס- 
געיעג מיטן כוח פון די װאַסער-שטאָף באָמבעס. 

באַרופן פון דעם גרויסן צבור -- 43 פּראָצענט פון דער באַ- 
פעלקערונג אין דער מדינה ישראל, בירגער און איינװווינער, יידן 
און אַראַבער --- לאָמיר זיך מתייחד זיין מיטן זכר פון די מיליאָנענֿ 
פאַרפייניקטע און אומגעבראַכטע אין די גאַז קאַמערן און טויט- 
לאַגערן, און אין נאָמען פון אַלע פאָדערן פון דער מדינה יששראל 
און פון די מאַסן פון פאָלק יששראל, נישט צו רוען און נישסט צו 
שוױיגן נאָר אויסשרייען פון דער טיפעניש) פון אונזער געמיט מיט 
דער גאַנצער קראַפט: אָפּגעדאַרט זאָל װערן די האַנט, װאָס גיט 
איבער געווער אין די הענט פון די נאַצים, פּאַרשאָלטן זאָלן זיין 
די אַלע, װואָס העלפן אויפצולעבן די ווערמאַכט! זאָל אונזער פּראָטעסט 
און שנאה פאַרפאָלגן אַלע מלחמה-צינדער! 

עס מערן זיך די אימפּעריאַליסטישע אינטריגעס אויך אין 
אונזער ראַיאָן: אָט איז געשלאָסן געװאָרן דער בונד פאַקיסטאַן-- 
טרעקיי ; אין די נאָענטסטע טעג װעט געחתמעט וערן דער אָפּמאַך 
איראַק---טערקיי. עס הערן נישט אויף די רציחות באַ די גרענעצף 
ערשט היינט זענען געבראַכט געװאָרן צו קבורה אַ ברודער און אַ 
שוועסטער אונזערע אין צויי קיבוצים, די פאַנאַנדערגעפאַלענע 
קערפּערס זייערע. -- און פונדעסטוועגן װערן פאָרגעזעצט די 
געװער-טראַנספּאָרטן צו די פאַשיסטישע דיקטאַטאָרן, װאָס שטעלן 
אין געפאַר די עקזיסטענץ פון אונזער מדינה, 

שטייענדיק דורכאויס אויף אונזער רעכט צו פאַרטיידיקן זיך, 
ווענדן מיר זיך פתדאַנען צו אַלע אַראַבישע פעלקער, אונזערע' 
שכנים, מיטו רוף צו אמתן שלום, צו קאָאָפּעראַציע לטובת די 
אַרבעטנדיקע מאַסן אין אַלע לענדער פון מיטעלן מזרח. 

בעת די רויטע אַרמײ האָט אַרײנמאַרשירט אין בערלין און 
אויף איר אויפגעהאָנגען די רויטע פאָן, האָבן זיך צווישן זייערע 
קעמפער געפונען אויך אונזערע חברים, יידישע זעלנער אין דער 
רויטער אַרמײ, אַ סך פון זיי האָבן זייער לעבן אָפּגעגעבן אין דער 
מלחמה קעגן די נאַציס. באַ יעדן שאָס און טרעפן אין ריכטיקן 
פינטל האָבן זייערע ליפּן געשעפּטשעט: דאָס איז פאַר מיין מאַמע, 
דאָס איז פאַר מיין טאַטן, פאַר מיין ברודער, פאַר מיינע קינדער, 
פאַר אונזער פאָלק.. 

לאָמיר עס געדענקען אין ישראל, די װאָס באַגערן שלום, 

מיר װוערן גערופן צו מלחמה קעגן דער מלחמה, 

לאָמיר אין אונזער געשפּאַנטקײט איבערחזרן פאַר זיך דאָ 
אויף יעדן שריט: דאָס איז פאַר אונזערע ברידער און קינדער, דאָס 
איז פאַר אונזערע עלטערן, פאַר אונזער פאָלק און פאַר אונזער 
לאַנד ! 

קעגן מלחמה! פאַר שלום! 

)1953( 

